

پندرہ روزہ

فکلام شریعت کے گامزن ہونے
پر مسلمانوں کی فلاح و نجات



سید محمد امیر شاہ قادری گیلانی
مولوی جی منبر

پشاور

الحسن

شاہ محمد عارف شاہ گیلانی

سید محمد امیر شاہ قادری

گیلانی

مولوی جی نمبر

alam-eer.org

فہرست مضامین

نمبر شمار	عنوان	مصنف	صفحہ نمبر
۱	شکرہ	ابا	۵
۲	اے میری مگرمی کے شاپنشاہ عظیم الوداع	پروفیسر محمد امیر ایم خاطر غزنوی	۹
۳	حیات طیبہ قبلہ مولوی جی، رحمۃ اللہ علیہ	سید محمد انور شاہ قادری	۱۰
۴	نہیں بچتے چراغ محفل عشق	محمد عبدالقیوم طارق سلطانپوری	۵۹
۵	صاحب مقامات آہ و فغاں	علامہ مولانا سعید الدین شیرکوٹی	۶۰
۶	قبلہ مولوی جی، رحمۃ اللہ علیہ بحیثیت محقق	پروفیسر محمد اقبال بجدوی	۶۶
۷	دامی نظام مصطفیٰ سنی نظام	مولانا جمیل احمد نعیمی	۷۰
۸	قُوْتُ الْعَالَمِ قُوْتُ الْعَالَمِ	فقیر ابو الخیر محمد عبداللہ جان	۷۳
۹	بیاد سید امیر شاہ رحمت اللہ علیہ	ایم اسامیل اعوان	۷۷
۱۰	بیابرا من کی رحلت	ڈاکٹر علامہ سید فخر الحسن کراوی	۷۸
۱۱	سائین شہقت	سید لیاقت علی شاہ گیلانی	۸۱
۱۲	مذہبیت	محمد یونس سیٹھی دقا	۸۵
۱۳	اک شخص جو سر کردہ صاحب نظر اہل تھا	حضرت علامہ محبوب الرسول قادری	۸۶
۱۴	مولوی جی سرکار بحیثیت مدرس	سید محمد حسین قادری گیلانی	۹۲
۱۵	حضرت مولوی جی، رحمۃ اللہ علیہ کا جمالیاتی اسکچ	ضیاء علی	۱۰۱
۱۶	حضور مولوی جی بحیثیت مفسر	ڈاکٹر ام سلطی گیلانی	۱۰۴
۱۷	حضور مولوی جی، رحمۃ اللہ علیہ بحیثیت فقیر	سید محمد اسیر بخاری (ایل ایل بی)	۱۱۰
۱۸	حب صحابہ کرام اور حضور مولوی جی، رحمۃ اللہ علیہ	قرم صدیقی قادری	۱۲۲
۱۹	پرو حسن رسول	ایم اے آفاق ظفر کیفی میرونی قادری	۱۲۹
۲۰	قبلہ مولوی جی اور مسلک اہل سنت کی ترویج	حافظہ محمد شاہد دوداویہ وکیٹ	۱۳۰
۲۱	سپاس تحفیت	پروفیسر مرتضیٰ سید	۱۳۳
۲۲	مولوی جی، رحمۃ اللہ علیہ معاصرین کی نظر میں	احمد یوز مرتب حاجی مشکورالہی	۱۳۵
۲۳	ایک جامع الصفات شخصیت	سید سجاد حسین بخاری	۱۵۶

۱۶۲	فیض اودھیا نوی مرحوم و مقبور	۱۶۲	اکہار عقیدت و صنعت پوش
۱۶۳	سید قمر عباس	۱۶۵	ایسا کہاں سے لاؤں کہ تجھ سا کہوں جسے
۱۶۹	مرتبہ محمد شاہد و دو وائیڈ و کیٹ	۱۶۶	مولوی جی ربیبہ علامہ کی نظر میں
۱۹۶	پروفیسر فیاض احمد خان کاوش مرحوم	۱۶۷	منقبت
۱۹۷	مولانا قاری نصیر الدین	۱۸	ہرگز غیر فاکلہ کرکوش زندہ شد بہ عشق
۲۰۵	ایم اے آفاق ظفر کنگھی میری قادی	۱۹	آقا سید محمد امیر شاہ مولوی جی
۲۱۶	وگ کماڈ ما قبال	۲۰	میرے مولوی جی
۲۲۳	محمد فضل چشتی	۲۱	شب وصال کو روشن کرے لکھوں گا
۲۲۵	اقبال ریاض	۲۲	وہر میں اک چراغ غمخاندہا
۲۲۹	علامہ الدین عظیم	۲۳	خلق محمدی کے پیکر سیدی مولوی جی
۲۳۳	حیدر جاوید سید	۲۴	قبلہ مولوی جی
۲۳۶	زیل آئی الطہر احوان	۲۵	مولوی جی مولوی جی
۲۳۷	حاجی محمد صدیق	۲۶	پھر اس کے بعد چرخوں میں روشنی ندی
۲۳۹	سید ہدایت اللہ شاہ بخاری	۲۷	ایک علم لدنی
۲۴۳	پروفیسر ایس ایم فیاض	۲۸	بحیثیت ایک عظیم انسان
۲۴۵	حکیم محمد انیس	۲۹	اہل پشاور کے دلوں کی دھڑکن
۲۴۷	سید عارف محمود پور رضوی	۳۰	قطب رخ وصال
۲۴۸	ڈاکٹر ظہور احمد احوان	۳۱	مولوی جی کی رخصتی
۲۵۲	ملک صادق حسین	۳۲	سب کہیں کچھ لالہ لگی میں نمایاں ہو گئیں
۲۶۱	صابر حسین اعاد	۳۳	مولوی جی سرکاروے حضور
۲۶۲	ڈاکٹر نور حکیم جیلانی	۳۴	مولوی جی پیامبر تصوف اور عاشق رسول
۲۷۰	قاری حافظ عبد الطیف سکتہ بدھائی	۳۵	پیکر اخلاق نبوی صلی اللہ علیہ وسلم
۲۷۲	ڈاکٹر جمیل صابری	۳۶	چشم فیض
۲۷۶	پیکر یہ ماہنامہ ”سوئے حجاز“	۳۷	اب انہیں ڈھونڈھ جاؤ رخ زیبائے کر
۲۷۷	باسطہ سلیم	۳۸	امیر دولت دین محمد عربی

۴۹	ہوں کو نور کرنے والی شخصیات	مشتاق شباب	۲۷۸
۵۰	فقیری میں امیری شان والے	شیر حسین لام	۲۸۱
۵۱	قرن پلایہ کا ازلطف حق پیدا شو	نوشابہ نور	۲۸۵
۵۲	بہرہ جہت شخصیت	پروفیسر محفوظ جان عابد	۲۸۸
۵۳	منقبت	راشد طلوی	۲۹۰
۵۴	سید امیر شاہ صاحب (یکتوت)	سکوارڈن لیڈر (ر) ولی الدین	۲۹۱
۵۵	مہجرتی میں	ڈاکٹر سید حامد حسن بگرامی	۲۹۷
۵۶	عبادت و ریاضت و روزمرہ معمولات	سید محمد نور الحسنین قادری گیلانی	۲۹۸
۵۷	ماہ ہائے تاریخ وصال	محمد عبدالقیوم طارق سلطانپوری	۳۰۴
۵۸	علم و عرفان کا درخشندہ ستارہ	صاحبزادہ لطیف الرحمن قادری	۳۰۷
۵۹	آنا کٹھا کدایہ نظر کیسا بکند	پروفیسر ڈاکٹر محمد اسحاق پراچہ	۳۱۱
۶۰	منقبت	سید احمد عمر گیلانی	۳۱۴
۶۱	مجموع اخلاق	سید خورشید احمد شاہد القادری	۳۱۵
۶۲	دامن دل تار تار	راجہ نور محمد نظامی	۳۱۷
۶۳	رواد و اجلاس جمعیت برادرات	رپورٹ: سید تقی الحسن ترمذی قادری	۳۲۰
۶۴	حضرت مولوی جی کی آخری نوشت	ادارہ	۳۲۴
۶۵	گفتن قادریہ کے گل سرسبد	حضرت محمد عبدالکیم شرف قادری	۳۲۵
۶۶	مولوی جی سرکاری صحافتی خدمات	شوکت علی میر	۳۲۶
۶۷	فخر السادات سیدی مولوی جی	سید شہزاد گل باچہ	۳۳۱
۶۸	سلسلہ عشق محمد کا چلانے والے	آغا سید قیصر عباس نقوی	۳۳۴
۶۹	تحفہ رب کریم	مفتی سید سرور احمد رائے طودو	۳۳۶
۷۰	جامع شریعت و طریقت	علاج الدین احمد	۳۴۰
۷۱	سلا و عشاق رسول کریم ﷺ	سید حکیم شاہ قادری بخاری	۳۴۵
۷۲	تحریر خطوط		۳۴۹
۷۳	توصیف کس طرح ہو محمد امیری	اشرف غلام سیدین	۳۸۴

بہ ہجرانِ گل رعنا بنالیم

اے تماشا گاہِ عالم روئے تو

تو کجا بہر تماشا می روی

مرجع العلماء والفضلاء، بیکرِ جود و سخا، صاحبِ صدق و صفا، قرۃ العیون العارفین،
سند الواصلین، حجۃ الکاملین، امیرِ قادریت، منبعِ رشد و ہدایت، محبوبِ رب العلی، پروردہ
آغوشِ غوثِ الوری، یادگارِ اسلاف، رہنمائے اخلاف، قطب الارشاد حضرت آقا سید محمد
امیر شاہ قادری گیلانی قدس اللہ تعالیٰ سرہ العزیز المعروف مولوی جی ہمیں اس دارِ فانی میں
چھوڑ کر بارہ اور تیرہ رمضان المبارک کی درمیانی شب ۲۵/۱۲/۱۴۰۲ھ ۱۲ اکتوبر ۲۰۰۲ء کو اصل بحق
ہو گئے۔

إِنَّا لِلّٰهِ وَإِنَّا إِلَيْهِ رَاجِعُونَ ط

اگلے روز تیرہ رمضان المبارک بعد از ظہر آپ کی نماز جنازہ آپ کے صاحبزادہ و
جانشین آقا سید محمد نور الحسنین قادری گیلانی دامت برکاتہم کی اقتداء میں ادا کی گئی اور غروب
آفتاب تک آپ کو جد امجد حضرت ابوالبرکات سید حسن قادری گیلانی رحمۃ اللہ علیہ کے مزارِ پُر انوار
سے ملحق قبرستان میں سپرد خاک کر دیا گیا۔

جن کی ذات اہل پشاور کیلئے خصوصاً اور اہل پاکستان کیلئے عموماً رحمت و برکت کا باعث
تھی، جن کا پور پور عشق الہی میں ڈوبا ہوا تھا، جن کی ہر ہر ادا محبوبِ خدا ﷺ کے اسوۂ حسنہ کی
کامل اتباع کی آئینہ تھی، جن کے وجودِ باجود سے تشنگانِ علم و معرفت ہمہ وقت فیضیاب
ہوتے رہے، جن کے حسنِ نطق کا یہ عالم تھا کہ الفاظ کوثر و تسنیم سے دھلے ہوئے لگتے اور تاثیر

ایسی کہ ایک ایک حرفِ مشامِ جاں بن کر دل و دماغ کو معطر اور نورِ ہدایت سے منور کرتا جاتا، جن کے جوہ و سخا کی مثال نہیں ملتی، جن کے رسوخ فی العلم کی اپنے تو اپنے غیر بھی اعلائیہ کو ابھی دیتے ہیں

آج ہم میں موجود نہیں!

ہم خانماں بربادوں کو یہ دن بھی دیکھنا تھا۔۔۔ ہم بد نصیبوں کو اس سانحہ سے بھی دو چار ہونا تھا۔۔۔ قلم لکھے تو کیا لکھے؟

تو عزم سفر کردی و رفتی زیرِ ما

بستی کمر خویش و شکستی کمرِ ما

جملہ اوصافِ حسنہ سے کما حقہ متصف ہونے کے باوجود کسی اندازِ طریقت سے ہٹ کر اپنے مریدین و متعلقین کے یارِ دوست تھے۔ جو محمدی فقر کا مکمل پرتو تھے، جن کی زندگی کا ہر لمحہ اخلاص و للہیت کا غماز تھا۔ ان کا یوں اچانک بچھڑ جانا قیامت نہیں تو اور کیا ہے؟ ایسا لگا کہ سر سے سائبان اٹھ گیا جس کی چھاؤں میں ہم ہر قسم کے آلام و مصائب سے پناہ لے لیا کرتے تھے۔ دشتِ بدخ و الم کی جلا دینے والی دھوپ میں ایک انہی کا دستِ شفقت تھا جو بادِ بہاری کے ٹھنڈے جھونکوں سے کہیں زیادہ سکون آور اور اطمینان بخش تھا۔

تم کیا گئے کہ روٹھ گئے دن بہار کے

حضورِ غوثِ اعظم رحمۃ اللہ علیہ سے والہانہ عقیدت و محبت اس فاطمی شہزادے کی رگ رگ میں جاری و ساری تھی۔ آپ اکثر دعا فرمایا کرتے ”یا الہی ہمیں قادی رکھ، ہم مریں تو قادی مریں اور روزِ محشر ہمیں قادیوں میں سے ہی اٹھانا۔“

آپ کی اجابت دعا کا مظاہرہ آپ کا جنازہ تھا جو اس شان سے اٹھا کہ ایک تاریخ رقم

کر گیا۔ ہزاروں نہیں لاکھوں قادر یوں اور عقیدتمندوں کے جلو میں آپ کو اپنی ابدی آرامگاہ تک پہنچایا گیا۔ سارے راستے ذکر جہر جاری رہا اور لا الہ الا اللہ کی ضرب لگتی رہی۔

آئے عشاق گئے وعدہ فردا دے کر

اب انہیں ڈھونڈ چراغ رخ زیبا لے کر

گلستانِ قادریت کا یہ مہکتا ہوا پھول ”الحسن“ آنجناب رحمۃ اللہ علیہ نے حضرت ابوالبرکات سید حسن قادری گیلانی رحمۃ اللہ علیہ کی یادگار کے طور پر شائع فرمانا شروع کیا۔ ”الحسن“ کو صوبہ سرحد کے پہلے دینی، علمی و روحانی جریدہ ہونے کا اعزاز حاصل ہے۔

تبلیغِ اسلام، مسلکِ اہل سنت کی ترویج و اشاعت، صوفیائے کرام کی تعلیمات کے پرچار کے علاوہ امتِ مسلمہ کی زبوں حالی اور اس کے اسباب و عوامل کی طرف اشارہ اور اس کا تذکرہ کرنا مقصود تھا جس کی بناء پر یہ مجلہ جاری کیا گیا جو کامیابی کا بارہ سالہ سفر طے کرنے کے بعد اپنا جوین دکھا رہا ہے اور ان شاء اللہ یہ سفر قبلہ مولوی جی رحمۃ اللہ علیہ کی استعانت سے مستقبل میں بھی جاری رہے گا۔

آج ہم ”الحسن“ کا یہ خصوصی نمبر حضور مولوی جی رحمۃ اللہ علیہ کی دینی، علمی، ملی و روحانی خدمات کے اعتراف کے طور پر شائع کرنے کی سعادت حاصل کر رہے ہیں۔ جہاں تک ممکن ہو سکے اہل علم و قلم سے موادِ تحقیق حاصل کرنے کیلئے رابطہ کیا گیا۔ جس قدر میسر ہو سکا ہدیہ قارئین ہے۔ ”الحسن“ کا یہ نمبر حرفِ آخر نہیں بلکہ آنجناب رحمۃ اللہ علیہ کی ہمہ جہت و عمیقی الصفات شخصیت کے مختلف پہلوؤں پر تحقیق کے میدان میں مقدمہ کی حیثیت رکھتا ہے۔

ان شاء اللہ ہمیں جیسے جیسے مزید تحقیقی تحاریر و مضامین وغیرہ موصول ہوتے رہے ہم شائع کرتے جائیں گے اور ان صفحات میں ہم قارئین کرام و آنجناب رحمۃ اللہ علیہ کے تمام متعلقین،

مریدین اور دوست احباب سے پُر زور اپیل کرتے ہیں کہ جن کے پاس بھی آنجناب رحمہ اللہ کے متعلق کوئی بھی یادداشت، آپ کی کوئی تحریر یا آپ کا کوئی مکتوب موجود ہو برائے کرم ہمیں اس کی ایک کاپی ارسال فرما کر عند اللہ ماجور ہوں۔

آخر میں ہم ”الحسن“ کے اس خصوصی نمبر میں تحقیقی مقالات و مضامین پیش کرنے والے تمام حضرات کے صدق دل سے مشکور ہیں جنہوں نے ہماری حوصلہ افزائی فرمائی۔ جناب سید تقی الحسن صاحب ترمذی اور غلام دستگیر (ایم اے صحافت) بھی خصوصی شکریہ کے مستحق ہیں جن کی شبانہ روز محنت اور کوشش سے ”الحسن“ کا یہ خصوصی نمبر طباعت کے مختلف مراحل طے کر کے آپ کے ہاتھوں میں ہے۔

اغلاط کی نشاندہی اور تصحیح میں جناب آغا سید علاؤ الدین قادری گیلانی المعروف شوکت آغہ، سید کامران شاہ بخاری جبکہ عربی عبارات پر اعراب لگوانے میں محترم حضرت علامہ مفتی سید حسین فرید گیلانی (زیدہ ضلع صوابی) بھی ہمارے شکریہ کے حق دار ہیں۔

نیز حضور مولوی جی رحمہ اللہ کے عالم و فاضل صاحبزادگان جناب آقا سید محمد نور الحسنین قادری گیلانی المعروف سلطان آباد امت برکاتہم العالیہ (مسند آرائے درگاہ عالیہ قادریہ آقا پیر جان رحمت اللہ علیہ)، جناب سید محمد حسنین قادری گیلانی مدظلہ العالی اور جناب سید غلام الحسنین قادری گیلانی مدظلہ کی دعائیں، مفید مشورے اور رہنمائی قدم قدم پر شامل حال رہی۔ اللہ تبارک و تعالیٰ اپنے حبیب کریم ﷺ کے طفیل ان تمام حضرات کی یہ کوشش و سعی اپنی بارگاہ میں قبول و منظور فرمائے۔ ”الحسن“ کو شہرت عام و بقائے دوام نصیب فرمائے اور حضور مولوی جی رحمہ اللہ کے فیوضات سے ہم سب کو بہرہ مند فرمائے۔

اے میری نگری کے شاہنشاہِ اعظم الوداع

پروفیسر محمد ابراہیم خاطر غزنوی

اے چراغِ دودمانِ غوثِ اعظم الوداع
 شہر بھر میں ہے پیا اک شورِ ماتم، الوداع
 اے میرے مرشد، میرے عالی معلم الوداع
 اے میری نگری کے شاہنشاہِ اعظم الوداع
 اے کہ تیرا دم غنیمت اہل حاجت کو رہا
 نیکوں کے چاند اے محبوبِ عالم الوداع
 تو نے کتنے ذہن روشن درسِ قرآن سے کئے
 بے بدل اس دور کے مردِ معظم الوداع
 آشنا نوکِ قلم کے فیض سے تو حرفِ حرف
 نورِ صبحِ علم، حلمِ رنگِ شبنم الوداع
 تیری دستارِ فضیلت، حسنِ عرفان و وفا
 اے سراپاِ خیر، اے تسکینِ عالم الوداع
 یاد ہے خاطر کو وہ تیری توجہ، وہ نظر
 وہ ترا دلکشِ تکلم، خوںِ ریشم الوداع

حیاتِ طیبہ قبلہ مولوی جی رحمۃ اللہ علیہ

سید محمد انور شاہ قادری

لاہور برین کورنمنٹ ہائر سیکنڈری سکول نمبر ۳ پشاور شہر

عمر ہا در کعبہ و بت خانہ می نالد حیات

تا ز بزمِ عشق یک دانائے راز آید بروں

استاذِ کامل، مرشدِ اکمل، بقیۃ السلف، حجۃ الخلف، جامع شریعت و طریقت، قطب ارشاد

حضرت علامہ سید محمد امیر شاہ صاحب قادری گیلانی المعروف مولوی جی صاحب رحمۃ اللہ علیہ پشاور کی وہ نابغہ

عصر اور عبقری شخصیت تھے جن میں اللہ تبارک و تعالیٰ نے حسب و نسب کی جملہ صفاتِ حسنہ اور کمالات

اعلیٰ کجا کر دیئے تھے۔ اپنے پیارے محبوب شفیع المذنبین، رحمت للعالمین، عالمِ علومِ اولین و آخرین،

احمد مجتبیٰ حضرت محمد مصطفیٰ صلی اللہ علیہ وسلم کی شانِ رحمت للعالمین سے آنجناب کو وافر حصہ عطا فرما کر اپنی مخلوق

کی فیض یابی کا سرچشمہ اور رشد و ہدایت کیلئے مینارِ نور بنا دیا تھا۔

یہ محسن و مشفق انسانیت، امیر ملت، صدر نشین علماء، سید الفقراء، رہبر سالکان، امام عاشقان، قائد

عارفان بارہ اور تیرہ رمضان المبارک کی درمیانی شب ۱۲۲۵ھ بمطابق ۱۲ اکتوبر ۲۰۰۴ء بروز بدھ

رات دس بجے اس دنیائے فانی سے نقل مکانی کر کے واصلِ حق ہوئے۔

إِنَّا لِلّٰهِ وَإِنَّا إِلَيْهِ رَاجِعُونَ

مجھڑا کچھ اس ادا سے کہ رت ہی بدل گئی

اک شخص سارے شہر کو ویران کر گیا

آنجناب رحمۃ اللہ علیہ پشاور کے معروف روحانی پیشوا حضرت ابوالبرکات سید حسن بادشاہ صاحب

قادری گیلانی المعروف میراں سرکار رحمۃ اللہ علیہ (المتوفی ۱۱۱۵ھ) کی آٹھویں پشت میں سجادہ نشین، ان

کے علم و عرفان کے حقیقی وارث اور جانشین تھے۔ جبکہ چوبیس واسطوں سے آنجناب کا سلسلہ نسب اور

سلسلہ طریقت شیخ العرب والعجم، غوث اعظم، محبوب سبحانی، قندیل نورانی، شہباز لامکانی، ہیکل یزدانی، حضرت ابو محمد محی الدین سیدنا شیخ عبدالقادر الحسینی الحسینی الجیلانی رحمہ اللہ سے مل جاتا ہے۔ یہی وجہ ہے کہ اصطلاح تصوف میں اس سلسلہ مبارکہ کو ”سلسلۃ الذہب“ کے نام سے یاد کیا جاتا ہے کیونکہ مولوی جی صاحب رحمہ اللہ سے حضرت سیدنا عبدالرزاق قادری گیلانی بن سیدنا شیخ عبدالقادر جیلانی رضی اللہ تعالیٰ عنہما تک ہر ایک شیخ کامل اپنے والد کا مرید اور ماذون ہے۔

آپ کی ولادت باسعادت بروز پیر ۱۰ رمضان المبارک ۱۳۳۳ھ بمطابق ۹ جون ۱۹۱۹ء کو آستانہ عالیہ آقا پیر جان صاحب یکہ توت شریف پشاور میں برہان العاشقین حضرت حافظ سید محمد زمان شاہ صاحب قادری گیلانی رحمہ اللہ کے ہاں ہوئی جو سرحد کے وہ پہلے شیخ طریقت تھے جنہوں نے تحریک پاکستان میں قائد اعظم محمد علی جناح کے شانہ بشانہ خدمات کا آغاز کیا۔ دادا جان حضرت سید سعید احمد شاہ صاحب قادری گیلانی رحمہ اللہ نے ساتویں دن عقیقہ کر کے نام تجویز فرمایا اور آپ کی پرورش پر خصوصی توجہ مبذول فرمائی۔

ابتدائی تعلیم و تربیت | آپ نے ناظر قرآن کریم جناب خلیفہ ضمیر الدین صاحب کی والدہ ماجدہ سے پڑھا اور فارسی ادب کی کتابیں مولانا شیر محمد صاحب امام مسجد غز آقا پیر جان یکہ توت سے پڑھنی شروع کیں جنہیں فارسی زبان و ادب پر غیر معمولی عبور حاصل تھا اور پشاور کے بڑے بڑے علماء و فضلاء فارسی سیکھنے کیلئے ان کے سامنے زنانوئے تلمذ تہہ کرتے تھے۔ چنانچہ آنجناب رحمہ اللہ نے یوسف وزلیخا، گلستان، مثنوی مولانا روم اور دیوان حافظ ان سے پڑھا۔ یہ تمام کتابیں مولانا شیر محمد صاحب رحمہ اللہ کو زبانی یاد تھیں۔

تحصیل علم مروجہ | آپ کو بھی اس وقت کے عام حالات کے مطابق اسلامیہ ہائی سکول پشاور میں داخل کروایا گیا جہاں آپ ساتویں جماعت تک تعلیم حاصل کرتے رہے۔ اس عرصہ میں آپ

جناب محمد شاہ کوہاٹی، جناب سرور شاہ صاحب، جناب صفدر خان صاحب، جناب عبدالعلی خان صاحب، مولانا لطف اللہ صاحب، جناب محمود شاہ صاحب، جناب عطاء محمد صاحب، جناب حسین بخش صاحب، مولانا مولوی عبدالمنان صاحب، مولانا عبدالقادر صاحب (ہیڈ ماسٹر) اور جناب یحییٰ خان صاحب (کانگریس کے دور میں سرحد کے وزیر تعلیم رہے) سے مختلف جماعتوں میں پڑھتے رہے۔

اکتسابِ علوم و دینیہ | آپ جماعت ہفتم کے طالب علم تھے کہ اچانک ٹائیفاؤنڈ بخار ہو گیا جو مسلسل باون دن تک رہا۔ جب بخار اترتا تو آپ اس قدر نحیف ہو چکے تھے کہ جسم میں چلنے پھرنے کی سکت نہ تھی۔ اس لئے سکول جانے کے قابل نہ رہے اور اس بخار کی وجہ سے آپ کی بیٹائی بھی متاثر ہو چکی تھی۔ معالج نے آپ کو چشمہ استعمال کرنے کی ہدایت کی۔ کچھ عرصہ کے بعد جب صحت بحال ہوئی تو آپ نے سکول کی تعلیم جاری رکھنے کی بجائے دینی علوم حاصل کرنے کا تہیہ کر لیا اور پشاور کے ایک مشہور و معروف عالم دین اور امیر ملت حضرت حافظ سید جماعت علی شاہ صاحب رحمۃ اللہ علیہ محدث علی پوری کے خلیفہ حضرت علامہ شیخ انیسیر والحدیث صاحبزادہ حافظ علی احمد جان صاحب رحمۃ اللہ علیہ نقشبندی رحمۃ اللہ علیہ (۱۸۳۸ء --- ۱۹۵۷ء) سے قرآن مجید فرقان حید کا ترجمہ و تفسیر اور دیگر علوم اسلامیہ کی تحصیل شروع فرمائی۔ یہ سلسلہ سات سال تک جاری رہا اس کے ساتھ ساتھ دیگر اوقات میں پشاور کے جن جلیل القدر علمائے کرام سے علوم حدیث کی تکمیل فرمائی ان کے نام یہ ہیں:

- ۱: حضرت علامہ مفتی اعظم سرحد مولانا عبدالرحیم صاحب رحمۃ اللہ علیہ پوپلوی رحمۃ اللہ علیہ (۱۸۹۲ء --- ۱۹۳۳ء)۔ آپ حضرت مجاہد اعظم حاجی صاحب رحمۃ اللہ علیہ ترنگزئی رحمۃ اللہ علیہ کے خلیفہ مجاز تھے۔
- ۲: صدر الافاضل محدث جلیل حضرت علامہ مولانا گل فقیر احمد صاحب رحمۃ اللہ علیہ (۱۸۸۳ء تا ۱۹۶۵ء) آپ اعلیٰ حضرت پیر مہر علی شاہ صاحب رحمۃ اللہ علیہ کلڑوی رحمۃ اللہ علیہ کے خلیفہ مجاز تھے۔
- ۳: حضرت علامہ مولانا عبدالعلیم صاحب رحمۃ اللہ علیہ (المتوفی ۱۹۶۵ء)
- ۴: فقیہ کبیر حضرت علامہ مولانا سید محمد ایوب شاہ صاحب رحمۃ اللہ علیہ جعفری حنفی رحمۃ اللہ علیہ

۱۔ سید محمد انور شاہ قادری، حیات حافظ سید محمد زمان شاہ قادری گیلانی، شاہ محمد غوث اکیڈمی پشاور ۱۹۹۷ء، صفحہ ۲۲

۵: حضرت فقیہ عصر مولانا عبدالمنان صاحب چشتی کلڑوی رحمۃ اللہ علیہ

۶: حضرت علامہ مولانا فضل الرحمن نقشبندی رحمۃ اللہ علیہ (خطیب جامع مسجد سول کوارٹرز پشاور)

لقب مولوی جی | لڑکپن میں عام طور پر بچے کھیل کود میں دلچسپی لیتے ہیں لیکن اس عمر میں بھی آپ کی دلچسپی کا مرکز و محور کتابیں ہوا کرتی تھیں اور علومِ دینیہ میں حد درجہ انہماک کی بدولت دادا جان شیخ المشائخ حضرت آقا سید سعید احمد شاہ صاحب قادری گیلانی رحمۃ اللہ علیہ آپ کو ”مولوی جی“ کہہ کر یاد فرماتے۔ آہستہ آہستہ اصل نام کی جگہ اس لقب کو اس قدر شہرت ہوئی کہ گھر کے علاوہ باہر بھی تمام پشاور میں اپنے اور بیگانے سب آپ کو مولوی جی صاحب کہہ کر پکارنے لگے۔

سندِ حدیث | آپ نے صحاح ستہ اور علومِ حدیث کی تکمیل حضرت شیخ الحدیث صوفی باصفا علامہ گل فقیر احمد صاحب کلڑوی رحمۃ اللہ علیہ سے فرمائی اور انہوں نے آپ کو علمِ حدیث کی سند عطا فرمائی جو ”ثبت امیری مصری“ کے نام سے دنیائے علم و فن میں مشہور ہے اور یہ پانچ واسطوں سے اس ثبت کے مؤلف حضرت علامہ مولانا ابی محمد محمد بن محمد الابرکبیر تک پہنچتی ہے۔ آپ نے اس کا اردو ترجمہ کروا کر شائع بھی کر رکھی ہے۔

سلسلہ عالیہ قادریہ حسنیہ کی اجازت و خلافت | علومِ ظاہری سے فراغت کے بعد آپ والدِ گرامی قدر کے زیر سایہ مجاہدات و ریاضات میں مشغول ہو گئے اور والدِ محترم نے اکیس ذی قعدہ ۱۳۶۱ھ / ۱۹۴۸ء کو حضرت ابوالبرکات سید حسن رحمۃ اللہ علیہ کے مزارِ اقدس پر عرسِ مبارک کے موقع پر سلسلہ عالیہ قادریہ حسنیہ کی اجازت و خلافت اور تمام اسباق کی تعلیم مرحمت فرمائی۔ نیز رسالہ غوثیہ مصنفہ محدث کبیر حضرت شاہ محمد غوث رحمۃ اللہ علیہ بھی عنایت فرمایا اور پھر بڑی گیارہویں شریف ۱۳۶۸ھ / ۱۹۴۹ء میں اپنے دستِ مبارک سے دستارِ بندی فرما کر سجادہ نشین بنادیا۔ ۳

۱۔ سید محمد نور شاہ قادری، حیاتِ حافظ سید محمد زمان شاہ قادری گیلانی، شاہ محمد غوث اکیڈمی پشاور ۱۹۹۷ء، صفحہ ۲۱۲-۲۱۳

درس و تدریس | قبلہ مولوی جی صاحب رحمۃ اللہ علیہ نے ۱۹۴۱ء میں اپنے شفیق و مہربان استاد حضرت علامہ حافظ علی احمد جان صاحب رحمۃ اللہ علیہ کی اجازت سے اپنے آبائی مکان آستانہ عالیہ قادریہ آقا پیر جان صاحب یکہ فوت پشاور شہر میں درس قرآن کریم کا آغاز فرمایا تاکہ اہالیان پشاور کو تعلیمات قرآنیہ سے بہرہ مند کیا جاسکے۔

یہ مقدس سلسلہ تدریس ۲۰۰۲ء تک جاری رہا۔ اس عرصہ میں کئی مرتبہ قرآن حکیم کا ختم مبارک ترجمہ و تفسیر کے ساتھ مکمل ہوا جس سے بڑے بڑے علماء و فضلاء، وکلاء، ڈاکٹر، انجینئر، دانشور، پروفیسر صاحبان اور علمہ مسلمین مستفید ہو چکے ہیں۔ نیز پشاور شہر اور مضافات کی مختلف مساجد کے آئمہ کرام قرآن و حدیث اور فقہ کی تعلیم کیلئے آپ سے رجوع کرتے رہے۔ علاوہ ازیں ایم اے اسلامیات اور ایم اے عربی کے طلباء و طالبات بھی اپنے نصاب کی تدریس و تفہیم کیلئے آنجناب کی خدمت اقدس میں حاضر ہوتے رہے۔ جبکہ کئی محققین اپنے سند و غیر سند مقالات کیلئے آپ سے رہنمائی حاصل کرتے رہے۔

ماہانہ درس قرآن کا اجراء | کچھ عرصہ تک ماہانہ درس قرآن مجید کا سلسلہ بھی جاری رہا اور ہر ماہ درج ذیل موضوعات پر درس ہوتا رہا جس میں نوجوان طبقہ بڑے شوق سے شامل ہوتا تھا۔ اس پروگرام کی آڈیو اور ویڈیو کیسٹیں بھی تیار کی گئیں اور یہ درس طبع بھی کروائے گئے۔

- ۱: قرآن مجید کی عظمت قرآن و حدیث کی روشنی میں
- ۲: شان محمدی ﷺ قرآن و حدیث کی روشنی میں
- ۳: شان اولیاء اللہ قرآن و حدیث کی روشنی میں
- ۴: ذکر الہی جل جلالہ قرآن و حدیث کی روشنی میں
- ۵: نظام عصمت و عفت قرآن و حدیث کی روشنی میں

- ۶: معراج النبی ﷺ قرآن وحدیث کی روشنی میں
 - ۷: رمضان المبارک قرآن وحدیث کی روشنی میں
 - ۸: شانِ صحابہ کرام رضی اللہ عنہم قرآن وحدیث کی روشنی میں
 - ۹: توحید و رسالت قرآن وحدیث کی روشنی میں (حصہ اول)
 - ۱۰: توحید و رسالت قرآن وحدیث کی روشنی میں (حصہ دوم)
 - ۱۱: توحید و رسالت قرآن وحدیث کی روشنی میں (حصہ سوم)
 - ۱۲: مقام اہل بیت عظام قرآن وحدیث کی روشنی میں
- ان دروس کا پشتو ترجمہ رضوان اللہ صاحب اسد (ایم فل) نے کیا ہے جو ”دراسات الحسنیہ“ کتام سے شاہ محمد غوث اکیڈمی کی طرف سے شائع ہو چکا ہے۔

درس حدیث قرآن کے ساتھ ساتھ مولوی جی صاحب رحمۃ اللہ علیہ نے حدیث مبارکہ کی باقاعدہ تدریس کا سلسلہ آستانہ عالیہ قادریہ آقا پیر جان صاحب رحمۃ اللہ علیہ کی قوت پر جاری کیا۔ صحاح ستہ کے علاوہ مشکوٰۃ شریف، شمائل نبویہ از ابو عبیدہ بن جریج رحمۃ اللہ علیہ اور خصائص علی از امام نسائی رحمۃ اللہ علیہ جیسی معتبر، مستند کتب کا درس مختلف اوقات میں دیا جن سے سینکڑوں طالبانِ علم مستفید ہوئے۔ پھر ان میں سے اپنے درج ذیل تلامذہ پر خصوصی شفقت فرماتے ہوئے باقاعدہ طور پر سند حدیث ”ثبت امیری مصری“ عطا فرمائی جو ان کیلئے ایک بہت بڑا اعزاز ہے۔

- ۱: سید محمد نور الحسنین قادری گیلانی المعروف سلطان آغہ ظلہ العالی
- ۲: سید محمد حسنین قادری گیلانی المعروف سید آغہ ظلہ العالی -
- ۳: ڈاکٹر سیدہ ام سلمیٰ گیلانی (ایسوسی ایٹ پروفیسر جناح کالج برائے خواتین جامعہ پشاور)۔
- ۴: حضرت علامہ قاری محمد اصغر صاحب (حال مقیم سعودی عرب)
- ۵: حضرت علامہ حافظ قاری علاؤ الدین صاحب قادری (امام جامع مسجد قاضی خیلان پشاور شہر)
- ۶: حضرت علامہ قاری نصیر الدین صاحب قادری (استاذ القراء، صدیقہ قرآن اکیڈمی پشاور شہر)

۷: حضرت علامہ سید حکیم شاہ صاحب قادری (امام و خطیب جامع مسجد حیدر کرار جھنڈا بازار پشاور)

۸: جناب حاجی تنویر احمد قادری صدیقی (ناظم ادارہ اشاعت و تبلیغ اسلام قاضی خیل پشاور شہر)

۹: سید یاسر قادری بخاری (ایل ایل بی)

۱۰: سید محمد انور شاہ قادری بخاری (لایبریرین کورنمنٹ ہائر سکینڈری سکول نمبر ۳ پشاور شہر)

درس فقہ | قرآن و حدیث کے علاوہ آپ نے آستانہ عالیہ پر ہی فقہ کا درس بھی برآمد جاری کیا اور مختلف اوقات میں خلاصہ کیدانی، منیۃ المصلی، قدوری، نور الایضاح، کنز اور ہدایہ وغیرہ کتابوں کا درس دیا۔ ان میں سے بعض دروس کی آڈیو ریکارڈنگ حاجی تنویر احمد قادری نے تحریر کر کے ادارہ اشاعت و تبلیغ اسلام پشاور کی طرف سے شائع بھی کی ہے۔

درس تصوف | مولوی جی صاحب ایک جید عالم باعمل اور ایک ایسے شیخ طریقت تھے جن کا شعار زندگی مبنی بر خلوص و للہیت رہا۔ آپ اپنی ذات میں ایک انجمن اور تصوف و طریقت کا ایک بحر کرم تھے اور آپ کی خانقاہ معلیٰ آستانہ عالیہ آقا پیر جان صاحب رحمۃ اللہ علیہ یکے تو ت پشاور اس دور میں تصوف کا ایک بہترین اور معیاری ادارہ ہے جس کے فیوض و برکات پاکستان، افغانستان اور امریکہ و یورپی ممالک تک پھیلے ہوئے ہیں۔ آپ کا ہر فعل، رہن سہن، چلنا، بیٹھنا، کھانا پینا، مصافحہ و معافقہ اور خاموشی و لب کشائی پیارے محبوب ﷺ کے اسوۂ حسنہ کے عین مطابق تھا اور اسی کا نام دراصل تصوف ہے کہ دل یا دالہی سے معمور، عشق رسول ﷺ سے مزین، اعمال و اخلاق سنت نبوی ﷺ کے تابع اور معاملات میانہ روی اور خدمت خلق سے آراستہ ہوں۔ یہ تمام اوصاف آنجناب کی ذات والا صفات میں بدرجہ اتم موجود تھے۔

آنجناب رحمۃ اللہ علیہ کا یہ معمول تھا کہ درس قرآن و حدیث کے دوران جب بھی تصوف و سلوک و عرفان کا کوئی خاص نکتہ ارشاد فرماتے تو اپنے اس کنش بردار کو خاص طور پر پر نام لے کر متوجہ فرمایا کرتے تھے۔ نیز تصوف کی ایک معرکہ الآراء تصنیف ”سیر السلوک الی ملک السلوک“ از شیخ قاسم متی کا

درس دیا جس کا اردو ترجمہ راقم الحروف لکھ لیا کرتا تھا۔ نیز محدث کبیر حضرت شاہ محمد غوث رحمۃ اللہ علیہ کی فارسی کتاب ”در کسب سلوک و بیان حقیقت و معرفت“ کا درس بھی دیا۔ آخر الذکر کتاب کے درس میں سید محمد نور الحسنین قادری گیلانی، سید محمد حسنین قادری گیلانی، سید یا سر بخاری قادری اور غلام دستگیر بھی موجود ہوا کرتے تھے۔

پشاور میں جشن عید میلاد النبی اور جلوس کا آغاز | اس مقصد کیلئے قبلہ مولوی جی

صاحب رحمۃ اللہ علیہ نے آستانہ عالیہ قادریہ آقا پیر جان صاحب رحمۃ اللہ علیہ یکہ قوت پشاور میں سادات کرام، علماء و مشائخ اور عامۃ المسلمین کا ایک اجلاس بلایا اور ماہِ ربیع الاول شریف میں پیارے محبوب، شفیع المذنبین، رحمت للعالمین، عالم علوم اولین و آخرین، احمد مجتبیٰ حضرت محمد مصطفیٰ صلی اللہ علیہ وسلم کا جشن ولادت با سعادت منانے کی اہمیت و ضرورت پر اکتھار خیال کرتے ہوئے اس مقصد کیلئے ایک تنظیم قائم کرنے کی تجویز پیش فرمائی جسے تمام حاضرین نے پسند فرمایا اور یوں باقاعدہ طور پر ۱۳۶۲ھ بمطابق ۱۹۴۳ء میں ”مجلس میلاد النبی صلی اللہ علیہ وسلم پشاور“ کا قیام عمل میں آیا۔

اس تنظیم کے زیر اہتمام آنجناب کی کوششوں کے نتیجے میں ۹ ربیع الاول ۱۳۶۲ھ بمطابق ۱۹۴۳ء کو بعد نماز مغرب آستانہ عالیہ قادریہ آقا پیر جان صاحب یکہ قوت پشاور سے آپ کے والد گرامی مرتبت حضرت حافظ سید محمد زمان شاہ صاحب قادری گیلانی رحمۃ اللہ علیہ کی قیادت میں پہلا جلوس نکلا۔

طریقہ یہ تھا کہ جب جلوس روانہ ہونے لگتا تو آپ کے استاذ محترم حضرت علامہ حافظ علی احمد جان صاحب رحمۃ اللہ علیہ (خلیفہ مجاز حضرت پیر سید جماعت علی شاہ صاحب رحمۃ اللہ علیہ) دعا کرواتے، اور پھر ذکر الہی، نعت خوانی اور نعرہ نکبیر اللہ اکبر، نعرہ رسالت یا رسول اللہ، نعرہ حیدری یا علی، نعرہ پیر یا غوث اعظم دستگیر اور جشن عید میلاد النبی صلی اللہ علیہ وسلم زندہ باد کے نعرے لگاتے ہوا پشاور کے مختلف بازاروں گنج، پشت کور گٹھڑی، بازار کلاں، گھنٹہ گھر، چوک یادگار، بازار ایرہ شیم گراں، بازار بزازاں، بازار مسکراں، راقم الحروف نے مجلس میلاد النبی صلی اللہ علیہ وسلم کے عنوان سے ایک تحقیقی مقالہ قلمبند کیا تھا جو جون، جولائی ۱۹۹۸ء کے شماروں میں شائع ہو چکا ہے۔ یہ معلومات اس مقالہ سے مختصر حاصل کی گئی ہیں۔

قصہ خوانی بازار، سینما روڈ، نوبجوڑی گیٹ، چوک نمک منڈی، اندرون کوہاٹی گیٹ، پری چہرہ، چاہ شہباز، کوچی بازار، چوک ناصر خان اور لکڑ منڈی سے ہوتا ہوا واپس چوک منڈی پیری یکہ توت پہنچ جاتا جہاں ایک عظیم الشان جلسہ منعقد ہوتا جس سے ملک بھر کے مایہ ناز علماء کرام خطاب فرمایا کرتے تھے۔ چند علماء کرام کے اسماء گرامی یہ ہیں۔

- ۱: حضرت علامہ سید عبدالحامد صاحب بدایونی رحمۃ اللہ علیہ
- ۲: حضرت علامہ ابوالبرکات سید احمد شاہ صاحب رحمۃ اللہ علیہ (ناظم اعلیٰ دارالعلوم حزب الاحناف لاہور)
- ۳: حضرت علامہ ابوالحسنات سید محمد احمد شاہ صاحب (خطیب جامع مسجد وزیر خان لاہور)
- ۴: حضرت علامہ سید عارف اللہ شاہ صاحب رحمۃ اللہ علیہ (خطیب مرکزی جامع مسجد روپنڈی)
- ۵: حضرت علامہ مولانا محمد بخش صاحب مسلم رحمۃ اللہ علیہ بی اے لاہور
- ۶: حضرت علامہ مولانا عبدالغفور صاحب ہزاروی رحمۃ اللہ علیہ (وزیر آباد)
- ۷: حضرت علامہ مولانا حکیم غلام الدین صاحب رحمۃ اللہ علیہ (لوکشیڈ)
- ۸: حضرت علامہ مولانا غلام محمد صاحب رحم رحمۃ اللہ علیہ (لاہور)
- ۹: حضرت علامہ مولانا قاری احمد حسن صاحب رحمۃ اللہ علیہ (کجرات)
- ۱۰: حضرت علامہ مولانا سید صفدر حسین صاحب رحمۃ اللہ علیہ (پشاور)
- ۱۱: حضرت علامہ سید محمد امیر شاہ صاحب قادری گیلانی رحمۃ اللہ علیہ (پشاور)
- ۱۲: حضرت علامہ مولانا عبدالغفور صاحب رحمۃ اللہ علیہ (خطیب جامع مسجد سٹیمیان پشاور)
- ۱۳: حضرت علامہ مولانا عبدالکلیم صاحب آرا افغانی (لوڈ خور)
- ۱۴: حضرت علامہ مولانا فضل رحمن صاحب (خطیب جامع مسجد قوت الاسلام پشاور)
- ۱۵: حضرت علامہ مولانا سید محمد یوسف بنوری (پشاور)
- ۱۶: حضرت علامہ مولانا حافظ عبدالحمید صاحب (پشاور)

۱۷: حضرت علامہ مولانا حافظ غلام سرور صاحب (پشاور)

۱۸: حضرت علامہ مولانا قاری فضل احمد صاحب (پشاور)

۱۹: حضرت علامہ مولانا مولوی محمد زرین صاحب (پشاور)

۲۰: حضرت علامہ مولانا راشد الحسن صاحب راشد (پشاور)

۲۱: حضرت علامہ پیر بخش خان صاحب ایڈوکیٹ (پشاور)

۲۲: جناب محمد اعظم چشتی (لاہور)

بارگاہ رسالت مآب ﷺ میں اس جشن عید میلاد النبی ﷺ کی مقبولیت کا ذکر کرتے ہوئے پشاور کی ایک روحانی شخصیت حضرت آغ نور الہی رحمہ اللہ نے اپنا کشف یوں بیان کیا۔

”ایک بار ۹ ربیع الاول شریف کی رات جب منڈی پیری میں جلسہ جاری تھا اور میں ایک کونے میں بیٹھا ہوا تھا اتنے میں مجھ پر کشف طاری ہوا، تجلیات میری نظروں سے دور ہو گئے اور میں نے دیکھا کہ حضور نبی کریم ﷺ ایک بہت بڑے تخت پر تشریف فرما ہیں۔ اہل بیت اطہار، صحابہ کرام اور حضور سیدنا خوث اعظم رضی اللہ تعالیٰ عنہم بھی آپ ﷺ کے ساتھ ہیں۔ یہ تخت ہوا میں اڑتا ہوا آیا اور یہاں جلسہ گاہ کے اوپر ہوا میں ٹھہر گیا۔ حضور نبی کریم ﷺ کے دست اقدس میں سنہری پھول ہیں جن کی چمک سے حاضرین کی آنکھیں خیرہ ہو رہی ہیں اور آپ ﷺ وہ پھول جلے پر نچھاور فرما رہے ہیں اور بہت ہی خوش ہیں۔ آپ ﷺ کے یہ تمام ساتھی بھی بہت ہی خوشی کا اظہار فرما رہے ہیں۔“

یہ مبارک سلسلہ ۱۹۴۳ء سے ۱۹۵۴ء تک بارہ سال برابر جاری رہا یہاں تک کہ فخر سادات آغ سید ظفر علی شاہ صاحب بخاری نے پشاور میں ادارہ تبلیغ الاسلام قائم کیا اور ماہ ربیع الاول میں بارہ جلے اور بارہ ربیع الاول شریف کو جلوس کا آغاز کیا تو حضور مولوی جی صاحب نے مجلس میلاد النبی ﷺ کو ادارہ تبلیغ الاسلام میں ضم فرما دیا اور آخر دم تک ادارہ تبلیغ الاسلام سے تعاون کرتے رہے۔

جس مبارک کام کا آغاز آپ نے پشاور شہر میں کیا تھا جب ادارہ تبلیغ الاسلام وہ مقدس فرائض انجام دینے لگا تو آپ نے پشاور سے باہر دیگر علاقوں میں جشن عید میلاد النبی ﷺ اور جلوس شروع کرنے کی نگ و دو شروع فرمائی اور آنجناب کی مساعیٰ جمیلہ کے نتیجہ میں آنجناب ہی کی سرپرستی میں مردان میں میلاد کمیٹی کا قیام ۱۹۷۳ء میں عمل میں آیا جس کے صدر اور روح رواں محترم حاجی محمد صدیق صاحب اور نوابزادہ محمد علی خان صاحب ہوتی (سابق وزیر تعلیم حکومت پاکستان) ہیں۔ ان ہر دو صاحبان کی رہنمائی میں اب تک مردان میں عید میلاد النبی ﷺ کے عظیم الشان جلسے منعقد ہو رہے ہیں اور بارہ ربیع الاول کو جلوس بھی نکالا جاتا ہے۔ جس کے اثرات مردان سے نکل کر صوبہ سرحد کے دیگر شہروں تک پھیل چکے ہیں اور ہر جگہ عید میلاد النبی ﷺ کی روحانی محافل اور جلوس نکلتے ہیں۔

اسی طرح وڈپگہ پشاور سے سات میل کے فاصلے پر سادات بخاری کی معروف بستی ہے یہاں پر آنجناب رحمہ اللہ نے ۱۹۵۹ء میں عید میلاد النبی ﷺ کے جلسوں میں خطاب کا آغاز فرمایا تھا۔ پھر ۱۹۸۱ء سے یہاں جلوس بھی نکلتے لگا اور ۱۹۸۳ء میں آپ کی سرپرستی میں ایک تنظیم ”انجمن مجاہدان اولیاء وڈپگہ“ کے نام سے قائم ہوئی جس کے زیر اہتمام اب تک جلسوں اور جلوس کا سلسلہ جاری ہے۔

خطابت | حضور قبلہ مولوی جی صاحب رحمۃ اللہ علیہ جامع مسجد مہربانیہ سبزی منڈی پشاور میں ۱۹۸۰ء تک تقریباً تیس برس تک خطابت کے فرائض انجام دیتے رہے اور پھر یہاں کی خطابت پشاور شہر کے جید حافظ حضرت قاری علی گل صاحب (خلیفہ ابوالنہیس حضرت صوفی محمد برکت علی رحمہ اللہ) کے سپرد فرما کے ۱۹۸۱ء تا ۱۹۸۳ء جامع مسجد جہانگیر پورہ پشاور میں جمعۃ المبارک کی خطابت کی۔

بعد ازاں حضرت ابوالبرکات سید حسن رحمہ اللہ کے مزار پر انوار سے ملحق آبائی مسجد میں نماز جمعہ کی ابتدا فرمائی۔ یہ مسجد عرصہ دراز سے پشاور کی ایک عوامی عید گاہ کی حیثیت سے بھی معروف چلی آرہی ہے جس میں پشاور کے بانیوں کے علاوہ مضافات سے بھی کثیر تعداد میں لوگ نماز عید کی ادائیگی کیلئے

آتے ہیں۔ آنجناب ۱۹۴۰ء سے یہاں پر عیدین پڑھاتے چلے آ رہے تھے۔
 آنجناب رحمہ اللہ کے کچھ خطبات برادر منظر الہی صاحب قادری (سابق پراونشل چیف الائیڈ
 بینک لمیٹڈ) نے ریکارڈ کئے تھے۔ بعد ازاں انہیں تحریر کیا جو الحسن کے مختلف شماروں میں ”خطبات
 الحسنیہ“ کے نام سے شائع ہوتے رہے ہیں۔ اسی طرح وڈ پگہ کی انجمن محبان اولیاء کے زیر اہتمام
 آپ رحمہ اللہ نے جو تقاریر کی تھیں ان میں سے بھی بعض شائع ہو چکی ہیں۔

پشاور میں دعوتِ اسلامی کا قیام

حضرت علامہ مولانا محمد الیاس صاحب قادری مدظلہ
 العالی نے اہل سنت والجماعت کے عقائد اور سنتِ نبویہ ﷺ کی ترویج و اشاعت کیلئے دعوتِ اسلامی
 کی بنیاد رکھی اور دیکھتے ہی دیکھتے ملک بھر کے علماء و مشائخ اہل سنت کی تائید و حمایت سے وطن عزیز
 کے کونے کونے میں اس کی شاخیں قائم ہو گئیں۔ پشاور میں اس مقصد کیلئے تین نومبر ۱۹۸۴ء کو آستانہ
 عالیہ قادریہ آقا پیر جان رحمہ اللہ کے قوت پشاور میں قبلہ مولوی جی صاحب رحمہ اللہ کی صدارت میں ایک
 اعلیٰ سطحی میٹنگ ہوئی جس میں اہل سنت پشاور کے نمائندہ افراد نے شرکت کی چند افراد کے نام یہ ہیں

- ۱: حضرت علامہ مولانا محمد گل صاحب (خطیب جامع مسجد یحییٰ، زریاب کالونی)
- ۲: صوفی نور خان صاحب (خطیب جامع مسجد ینہ پیر وں کے قوت)
- ۳: حافظ قاری محمد ابراہیم صاحب (امام مسجد کوٹلہ رشید خان)
- ۴: حضرت علامہ مولانا مصباح اللہ صاحب (خطیب جامع مسجد بلال شاہین مسلم ہاؤس)
- ۵: حضرت مولانا حافظ محمد سلیم صاحب (امام مسجد قاضی خیل)
- ۶: حضرت علامہ مولانا محمد سرفراز صاحب (خطیب جامع مسجد ریتی بازار)
- ۷: حضرت مولانا ثار محمد صاحب (خطیب جامع مسجد قبا چوک گاڑی خانہ)
- ۸: حضرت مولانا محمد الیاس صاحب (خطیب جامع مسجد مسلم مینا بازار)
- ۹: حضرت علامہ مولانا غلام حنیف صاحب (خطیب جامع مسجد آرمی پشاور صدر)

- ۱۰: حضرت علامہ مولانا غلام زکریا صاحب (خطیب جامع مسجد آری پشاور صدر)
- ۱۱: حضرت علامہ مولانا محمد رفیق صاحب (بیرون گنج گیٹ علاقہ شیخ آباد)
- ۱۲: حضرت علامہ مولانا عبدالقدوس صاحب (خطیب جامع مسجد گھاس منڈی توحیدہ قدیم صدر)
- ۱۳: حضرت مولانا محمد سعید بادشاہ صاحب (امام مسجد محلہ جٹاں یکہ توت)
- ۱۴: حضرت پیر محمد سید بہرام شاہ قادری گیلانی (بیرون لاہوری گیٹ، غوثیہ میڈیکل ہال پشاور)
- ۱۵: حضرت حافظ قاری محمد سعد الدین صاحب (جامع مسجد خوردہ فر و شاں پشاور شہر)
- ۱۶: حضرت مولانا حافظ نورا احمد صاحب (یکہ توت پشاور)
- ۱۷: حضرت علامہ مولانا پیر محمد اسحاق صاحب (خطیب جامع مسجد بازار بزازاں پشاور شہر)
- ۱۸: حضرت علامہ مولانا حافظ خورشید احمد صاحب (امام مسجد میراں دکنواں پشاور شہر)
- ۱۹: حضرت علامہ مولانا سید زہد اقبال صاحب (خطیب جامع مسجد عثمانیہ محلہ مقرب خان یکہ توت)
- ۲۰: حضرت علامہ مولانا غلام غوث صاحب صحرانی (خطیب جامع مسجد حضرت بلال محمد علی جوہر روڈ)
- ۲۱: حضرت علامہ مولانا محمد عظیم صاحب (خطیب جامع مسجد محلہ باقر شاہ)
- ۲۲: حضرت علامہ مولانا صوفی محمد اسلم صاحب نقشبندی (خطیب جامع مسجد لوکوشید پشاور صدر)
- ۲۳: حضرت مولانا محمد ممتاز شاہ صاحب (خطیب جامع مسجد ملک پورہ)
- ۲۴: حضرت علامہ مولانا خورشید احمد شاہد القادری (خطیب جامع مسجد غوثیہ محلہ ماجیان پشاور شہر)
- ۲۵: حضرت مولانا نورا احمد شاہ صاحب (امام و خطیب جامع مسجد آقا پیر جان علیہ السلام یکہ توت)
- ۲۶: حضرت مولانا عبد المجید صاحب (مسجد گلزار مدینہ، بیچ کھٹہ بیرون یکہ توت)
- ۲۷: حضرت مولانا حافظ قاری علی گل صاحب (خطیب جامع مسجد مہربانیہ سبزی منڈی)
- ۲۸: حضرت مولانا عبدالقدیر صاحب
- ۲۹: حضرت مولانا سلطان صاحب (امام مسجد بادشاہ جان بیرون ڈگری گیٹ)
- ۳۰: محمد اعظم خان قلندری (متولی جامع مسجد غوثیہ جہانگیر پورہ)

۳۱: حضرت علامہ مولانا حافظ محمد سلیمان صاحب قادری (امام مسجد پٹیل والی علاقہ ہشتنگری)

۳۲: حضرت علامہ مولانا محمد سمیع اللہ صاحب نعیمی (امام مسجد محلہ ملاں بارو)

۳۳: حضرت مولانا محمد صدیق صاحب (امام مسجد کاخ گلستان، بیرون یکہ توت)

۳۴: حضرت مولانا محمد کلیم اللہ صاحب (امام مسجد حاجی محمد علی اندرون یکہ توت)

۳۶: حضرت مولانا محمد احمد خان صاحب (امام مسجد محلہ بجوڑی کوچی بازار)

۳۷: حضرت علامہ مولانا شمس الحق صاحب (امام مسجد تراب قارم ضلع پشاور)

۳۸: حضرت علامہ مولانا یوسف صاحب (امام مسجد شاہ جی آباد بیرون یکہ توت)

۳۹: مولانا عبداللہ صاحب (امام مسجد اخون آباد نمبر ۱)

۴۰: مولانا روح الامین صاحب چشتی (امام مسجد اچینی پایاں نزد پشاور یونیورسٹی)

۴۱: حضرت مولانا پیر فقیر صاحب المعروف گنج فقیر صاحب پشاور شہر

۴۲: مولانا عبدالکلیم صاحب

۴۳: مولانا سلطان صاحب علی

اس کے علاوہ بوئیر اور چارسدہ سے بھی علماء کرام نے اس میٹنگ میں شرکت کی جن میں حضرت علامہ مولانا حبیب الرحمن صاحب (امام مسجد بوئیر سوات) اور حضرت مولانا سید تحسین اللہ صاحب (امام مسجد گڑھی کریم دادنا گمان چارسدہ) شامل ہیں۔ نیز پشاور شہر اور بیرون پشاور کے ان علماء کرام کے علاوہ اہل سنت کے بے شمار سرکردہ افراد اور اہل سنت کی مختلف تنظیموں کے نمائندے بھی شامل تھے راقم الحروف بھی اس موقع پر موجود تھا۔

قبلہ مولوی جی صاحب رحمہ اللہ نے اہل سنت والجماعت کے خلاف جاری تحریکوں پر تفصیل سے روشنی ڈالی اور اس منظم منصوبے میں ملوث ممالک اور جماعتوں کی طرف سے کئے جانے والے اقدامات کا ذکر کرتے ہوئے اہل سنت کے علماء و مشائخ کو ایک پلیٹ فارم پر متحد ہونے اور دعوت

اسلامی کا ساتھ دینے کی تلقین فرمائی۔ کئی دیگر حضرات نے بھی اپنے اپنے خیالات کا اظہار کیا اور سب نے دعوت اسلامی کا بھرپور ساتھ دینے کا وعدہ کیا۔ یوں پشاور میں دعوت اسلامی کا قیام عمل میں آیا۔ اور آج کل اشتیاق صاحب اس کے امیر کی حیثیت سے دینی خدمات انجام دے رہے ہیں۔

سیاحت | آپ نے اسلاف کے نقش قدم پر چلتے ہوئے مختلف اوقات میں انڈیا، کشمیر، افغانستان، ایران، عراق، کویت، سعودی عرب، بحرین اور یورپ کا سفر اختیار فرمایا جس کا مختصر ذکر زمانی ترتیب سے پیش خدمت ہے۔

سفر انڈیا | مولوی جی صاحب رحمۃ اللہ علیہ نے دوبارہ ہندوستان کا سفر کیا۔ ابتدا میں قسیم ہند سے قبل ۱۹۳۹ء میں جبکہ دوبارہ ۱۹۵۶ء میں قیام پاکستان کے بعد وہاں تشریف لے گئے۔ مختلف تعلیمی اداروں کا دورہ کیا، علماء و مشائخ سے تبادلہ خیال فرمایا اور اولیاء کرام کے مزارات پر حاضری دی۔

سفر کشمیر | آزادی سے قبل ۱۹۳۶ء اور ۱۹۴۷ء میں دوبارہ کشمیر جانا ہوا۔ دونوں مرتبہ موسم گرما وہاں گزارا۔ آپ کا قیام امیر اکمل سرینگر کشمیر میں اپنے نانا جان شہزادہ حکیم غلام محمد صاحب رحمۃ اللہ علیہ کے ہاں ہوتا۔ علماء و مشائخ فقراء و مجازیب اور سیاسی و علمی شخصیات سے ملاقاتوں کے علاوہ کتنیوں سے بھی استفادہ فرماتے ہوئے اپنی تصنیف لطیف ”تذکرہ مشائخ قادریہ حمیدہ“ کیلئے مواد اکٹھا کیا۔^۱ کشمیر میں اپنے اجداد کے مزارات پر آپ نے اس عرصہ میں چلے بھی کاٹے۔

سفر حرمین شریفین | آنجناب رحمۃ اللہ علیہ کو اس مبارک سفر کا چھ مرتبہ بلاوا آیا اور آپ بارگاہ رب العالمین و رحمۃ للعالمین رحمۃ اللہ علیہ میں باریابی سے مستفیض ہوئے۔

سب سے پہلے ۱۹۶۹ء میں بذریعہ روڈ براستہ افغانستان، ایران، عراق، کویت، حجاز مقدس پہنچے اور حج بیت اللہ شریف کی سعادت سے بہرہ مند ہوئے۔ تین ماہ تک مدینہ منورہ میں قیام فرمایا۔ یہاں

۱- تحریری ریکارڈ (قلمی) سید محمد نور شاہ قادری

۲- سید محمد نور شاہ قادری، حیات حافظ سید محمد زمان شاہ قادری گیلانی، صفحہ ۲۶۱-۲۱۷

پر آقائے نامدار حضور نبی کریم ﷺ کے خصوصی حجرۃ انور کی صفائی و دیکھ بھال پر مامور جناب حضرت حمزہ صاحب رحمۃ اللہ علیہ سے برادرانہ مراسم استوار ہوئے۔ نیز قطب مدینہ حضرت علامہ مفتی ضیاء الدین صاحب مدنی رحمۃ اللہ علیہ (۱۸۷۷ء تا ۱۹۸۱ء) سے اکثر ملاقاتیں رہنمائی پھر پاکستان واپسی بھی اسی راستے سے ہوئی اور بلاد اسلامیہ کی عظیم المرتبت ہستیوں سے ملنے کا موقع میسر آیا جن میں حضور غوث اعظم رحمۃ اللہ علیہ کے سجادہ نشین، مفتی بغداد، حضرت امام اعظم ابو حنیفہ رحمۃ اللہ علیہ کی مسجد کے امام و خطیب، افغانستان میں حضرت علامہ نورالمنان رحمۃ اللہ علیہ اور حضرت علامہ صاحبزادہ نگاہ مولانا صاحب رحمۃ اللہ علیہ کے اسم گرامی خصوصی اہمیت کے حامل ہیں۔ اس سفر میں جناب خلیفہ سلطان بخش صاحب مرحوم بھی آپ کے ساتھ تھے۔

دوسری مرتبہ ۱۹۷۰ء میں مذکورہ بالا تری راستہ سے ہی حج بیت اللہ شریف اور دیا رسول ﷺ کی حاضری نصیب ہوئی اور حاجی مشتاق احمد صاحب صراف کو آپ کی رفاقت کا شرف حاصل ہوا۔ اس سفر میں لاہور کے اشرف صاحب بھی کابل سے آپ کے ساتھ سفر میں شریک ہوئے۔ اس سفر کا ایک روز نامچ بھی آنجناب رحمۃ اللہ علیہ نے قلم بند کیا تھا۔ نیز ایک ڈائری میں اپنے خواب بھی تحریر فرمائے تھے جن میں حضور پاک ﷺ کی زیارت نصیب ہوئی تھی۔ وہ ڈائری آپ رحمۃ اللہ علیہ نے راقم الحروف کو مرحمت فرمائی تھی لیکن ساتھ ہی تاکید بھی فرمائی تھی کہ میری زندگی میں اس کے متعلق کسی کو کچھ نہ بتانا جس کا حق نے پورا پورا خیال رکھا اور اب یہ خواب یہاں نقل کئے جا رہے ہیں۔

”۱: آج خواب میں حضور سرور کائنات مقرر گیہان، رحمت للعالمین، احمد مجتبیٰ

حضرت سید الانبیاء صلی اللہ علیہ وآلہ وسلم کی ختم نبوت کی زیارت نصیب ہوئی کہ

آپ ﷺ سرپا نور پہلو مبارک کے بل آرام فرما رہے ہیں اور پیٹھ مبارک

برہنہ ہے اور دونوں شانوں کے درمیان پستان کی طرح مہر نبوت ہے اور فقیر

۱۔ ایضاً حیاتِ حافظ سید محمد زمان شاہ قادری گیلانی، صفحہ ۲۱۶-۲۱۷

۲۔ ایضاً صفحہ ۲۱۸

۳۔ بروایت جناب اشرف صاحب (مزنگ لاہور)

اس کی ڈوڈنی کو خوب چوس رہا ہے۔ کافی دیر گز گئی آنکھ کھلی تو صبح کی اذان ہو

رہی تھی۔ صلی اللہ علیک یا رسول اللہ وسلم علیک یا حبیب اللہ

(بدھ ۲۸ ربیع الاول ۱۳۹۰ھ/۳ جون ۱۹۷۰ء)

۲: دوسرے حج مبارک کے موقع پر جب مزدلفہ میں رات گزاری تو عین صبح

کی نماز سے پہلے اوٹھ آ گئی اس میں دیکھا کہ سید الکونین، صاحب قاب قوسین

اودائی حضرت رسول کریم ﷺ حج کا موقع ہے اور ایک کمرہ میں تشریف فرما

ہیں۔ نہایت ہی نورانی مخلوق موجود ہے، میں اس کمرے سے باہر ہوں، مجھے

خود غش نفس ”بیٹا امیر“ ارشاد فرما کر اندر بلایا اور حکم دیا کہ صبح کی اذان دوچنانچہ

میں نے اذان دی پھر وہ اوٹھ جاتی رہی۔ (۱۰ ذی الحج ۱۳۹۰ھ) ۲

۳: جب کعبۃ اللہ منیٰ سے فارغ ہو کر پہنچا تو حرم شریف میں صبح کی یعنی تہجد

کی اذان سے پہلے خواب میں دیکھا کہ حضور سرور انبیاء، رحمت للعالمین، امام

الانبیاء والمرسلین ﷺ تشریف فرما ہیں، لاکھوں کی تعداد میں مخلوق ہے، عشاء کی

نماز ہو رہی ہے۔ مجھے طلب فرما کر ارشاد ہوا کہ ”تین رکعت وتر کی جماعت کے

ساتھ تم امامت کرو“۔ چنانچہ حسب الحکم ان لاکھوں افراد کی جماعت ہوئی اور

میں نے امامت کروائی۔ (۱۵ ذی الحج ۱۳۹۰ھ) ۳

۴: حج کا دن گزر گیا، عید کی رات خواب میں دیکھا کہ ایک بالکل سفید کرتا

(قمیص) جو کہ ٹخنوں تک ہے نہایت ہی خوبصورت ممل سفید کا بنا ہوا ہے اور اس

کے نچلے حصہ پر تمام طلا کا بہت ہی حسین ترین کام کیا گیا ہے، ملاء الاعلیٰ کی

طرف سے مجھے پہنایا گیا“ (نواور شب دہم ذی الحج ۱۳۹۱ھ بروز جمعرات) ۴

تیسری دفعہ ۱۹۷۱ء میں اسی ہی راستہ سے حج بیت اللہ شریف اور بارگاہ رسالت مآب ﷺ

میں باریابی سے مشرف ہوئے۔ جناب خواجہ محمد قاسم صاحب اور جناب عبدالملک صاحب کو آپ کی رفاقت حاصل رہی۔ یہ دونوں یکے بعد دیگرے کار چلاتے رہے۔

اس سفر کا ایک ایمان افروز واقعہ خواجہ قاسم صاحب رحمۃ اللہ علیہ نے راقم الحروف کو ۱۹۸۰ء میں یوں بیان کیا ہم لوگ افغانستان اور ایران کے راستے سے ہوتے ہوئے جب بغداد شریف پہنچے تو رات کا وقت تھا، ایک ہوٹل میں کمرہ لیا اور کھانا کھا کر آدھی رات کے قریب ہوٹل سے حضور غوث اعظم رحمۃ اللہ علیہ کے مزار اقدس کی زیارت کیلئے گئے۔ حضور غوث اعظم رحمۃ اللہ علیہ کے مزار اقدس کو نالالگا ہوا تھا جب ہم وہاں پہنچے تو نالہ خود بخود کھل گیا۔ مولوی جی صاحب اندر چلے گئے اور مجھے باہر بیٹھنے کا حکم دیا۔ چنانچہ میں باہر بیٹھ گیا مولوی جی صاحب رحمۃ اللہ علیہ بڑی دیر تک اندر تشریف فرما رہے اور محبت بھری رازدارانہ گفتگو کی آواز آرہی تھی لیکن پوری طرح باتوں کی سمجھ نہیں آرہی تھی۔

کافی دیر کے بعد مولوی جی صاحب رحمۃ اللہ علیہ باہر تشریف لائے تو آپ کا چہرہ مبارک انوار و تجلیات کا مرکز بنا ہوا تھا اور بہت زیادہ خوش تھے۔ میں نے عرض کیا حضور غوث اعظم رحمۃ اللہ علیہ سے ملاقات ہوگئی تو فرمایا قاسم بھائی حضور غوث اعظم رحمۃ اللہ علیہ نے بہت زیادہ مہربانی فرمائی، سلسلہ عالیہ قادریہ کی اشاعت کا حکم دیا اور جن جن لوگوں نے مجھ سے بیعت کرنا ہے ان سب کے ناموں کی فہرست بتائی کہ ان لوگوں نے آپ سے بیعت کرنی ہے۔۔۔ سبحان اللہ! اور پھر ایک موقع پر قبلہ مولوی جی رحمۃ اللہ علیہ کے ایک ارشادِ گرامی سے اجمالاً اس کی تصدیق بھی ہوئی۔

دیار حبیب سنہ ۱۹۸۰ء کا چوتھا سفر آپ نے ۱۹۸۰ء میں ہوائی جہاز کے ذریعہ کیا۔ ائرپورٹ پر آپ کے صاحبزادے سید جمال الحسنین قادری گیلانی نے آپ کا استقبال کیا جو ان دنوں ملازمت کے سلسلہ میں وہاں مقیم تھے۔ انہوں نے بھی حضور مولوی جی صاحب رحمۃ اللہ علیہ کے ہمراہ عمرہ کیا۔

پانچویں بار ۱۹۸۹ء میں پھر بذریعہ ہوائی جہاز عمرہ کا قصد فرمایا۔ اس موقع پر آپ کی زوجہ محترمہ (ماہگل صاحبہ) چھوٹی صاحبزادی اور چھوٹے صاحبزادے سید غلام الحسنین صاحب قادری گیلانی

بھی آپ کے مسافر تھے۔

پہلے بغداد شریف حاضر ہوئے اور پھر حجاز مقدس کا عزم فرمایا۔ وہاں پر آپ کے دوسرے صاحبزادے سید محمد نور الحسنین قادری گیلانی المعروف سلطان آغا صاحب جناب صابر حسین صاحب قادری ان کی صاحبزادی اور والدہ حاجی محمد طارق صاحب قادری بھی پہنچ گئیں آنجناب رحمہ اللہ کی معیت میں عمرہ ادا کیا۔ آپ وہاں سے بحرین تشریف لے گئے جہاں آپ کے صاحبزادے سید محمد حسنین صاحب قادری گیلانی نیشنل بینک بحرین میں خدمات انجام دے رہے تھے۔

جبکہ چھٹی مرتبہ ۱۹۹۳ء میں آپ عمرے پر روانہ ہوئے تو حلقہ قادریہ حسنیہ کے درج ذیل خوش قسمت عقیدتمندوں کو بھی آپ کی رہنمائی میں عمرہ کرنے کی سعادت حاصل ہوئی۔

۱: ماہ گل صاحبہ رحمت اللہ تعالیٰ علیہا (زوجہ محترمہ قبلہ مولوی جی صاحب رحمہ اللہ)

۲: سید محمد سبطین قادری گیلانی المعروف تاج آغا صاحب (پسر قبلہ مولوی جی صاحب رحمہ اللہ)

۳: سید غلام الحسنین قادری گیلانی (پسر قبلہ مولوی جی صاحب رحمہ اللہ)

۴: بیگم سید اصغر الزمان قادری گیلانی (بھانجی قبلہ مولوی جی صاحب رحمہ اللہ)

۵: حاجی منگورا لہی صاحب قادری (سابق پروانٹل چیف الائیڈ بینک لمیٹڈ)

۶: محمد سلیم بٹ صاحب قادری

۷: شیخ نذیر احمد صاحب مع والدہ و عمشیرہ

۸: شیخ خالد فاروق صاحب قادری

۹: تحسین اللہ صاحب قادری

۱۰: حاجی نور الہی صاحب مع زوجہ

۱۱: ڈاکٹر اللہ بخش صاحب مع زوجہ و پسران

۱۲: جناب حمید خان صاحب مع زوجہ

سفر لندن | قبلہ مولوی جی صاحب رحمۃ اللہ تعالیٰ علیہ کو عرصہ دراز سے بائیں آنکھ میں retinal detachment (آنکھ کا پردہ پھٹ جانا) کی تکلیف تھی۔ چنانچہ جون ۱۹۹۳ء میں آپ اپنی حقیقی اور معنوی اولاد کے مسلسل اصرار پر علاج کیلئے لندن روانہ ہوئے۔ ڈاکٹر محمد انعام صاحب قادری اس سفر میں آپ کے ساتھ تھے۔ آپ نے ایک ماہ تک وہاں قیام فرمایا۔ اس عرصہ میں لندن کے ایک بین الاقوامی شہرت یافتہ ماہر امراض چشم ڈاکٹر جان سکاٹ سے معائنہ کروایا۔ کئی دیگر ڈاکٹروں سے بھی ملے لیکن کوئی افاقہ نہ ہوا۔ آپ نے وہاں پر برٹش لائبریری کا دورہ بھی کیا۔ نیز کئی علماء و مشائخ سے ملاقاتیں بھی ہوئیں جن میں سید تنویر الحسن گیلانی (سجادہ نشین مکہ شریف)، میاں جمیل احمد صاحب نقشبندی (سجادہ نشین شرقیہ شریف) اور مولانا صدیقی صاحب (خطیب جامع مسجد لندن) کے نام نمایاں ہیں۔ ڈاکٹر محمد انعام صاحب قادری نے اس سفر کی تاریخ وار روداد تحریر کی ہے جس میں انہوں نے تمام تفصیلات کا ذکر کیا ہے۔

سفر امریکہ | مولوی جی صاحب رحمۃ اللہ علیہ کے ایک صاحبزادے سید احمد محی الدین گیلانی امریکہ میں مقیم ہیں۔ وہ علاج کیلئے آپ کو وہاں لے جانے کیلئے بار بار اہتمام کرتے رہے۔ آخر کار آپ نے حامی بھری اور پھر ۲۰۰۲ء میں آپ امریکہ تشریف لے گئے اور تقریباً ڈیڑھ ماہ قیام کرتے ہوئے وہاں مختلف ڈاکٹروں سے آنکھوں کا معائنہ کروایا۔

سیاسی خدمات | قبلہ مولوی جی صاحب رحمۃ اللہ علیہ نے آزادی وطن کی تحریک میں بڑھ چڑھ کر حصہ لیا اور نمایاں کارنامے انجام دیئے۔ آستانہ عالیہ قادریہ آقا پیر جان صاحب یکہ توت پشاور کو مسلم لیگ اور تحریک پاکستان کے ہیڈ کوارٹرز کی حیثیت حاصل تھی چنانچہ قبلہ مولوی جی صاحب رحمۃ اللہ علیہ نے ۱۹۳۶ء میں اپنے والد ماجد کے ساتھ پشاور ریلوے سٹیشن پر قائد اعظم محمد علی جناح کا استقبال کیا اور انہوں نے ایک ہفتہ منڈی پیری یکہ توت میں گزارا تو آپ اپنے والد محترم کے ہمراہ ہر روز ان لے ڈاکٹر محمد انعام قادری، سفر نامہ لندن (قلمی)

سے ملتے رہے۔

اس کے بعد جب آپ کے والد ماجد حضور آغا جان صاحب رحمۃ اللہ علیہ کی کوششوں سے پشاور میں مسلم لیگ کا احیاء ہوا تو آپ نے اپنے والد گرامی کی سرپرستی میں مسلم لیگ کو مقبول عام جماعت بنانے کیلئے بھرپور جدوجہد کی۔ جلسوں اور جلوسوں کا اہتمام کیا، متعدد جلسے آپ کی صدارت میں بھی منعقد ہوئے۔ ایک ایسے ہی جلسے کی رپورٹنگ خفیہ پولیس کے ریکارڈ میں ان الفاظ کے ساتھ موجود ہے۔

On the night of 3/4-8-1943 a meeting of the Muslim League attended by about 2,000 persons was held at the Mundi Beri Chowk, Peshawar City. Syed Amir Mohd Shah of Mohallah Yaka Toot was in the chair.

The president of the meeting, Ahmad Chacha Rahim Bakhsh Ghaznavi, Qazi Mohammad Isa and Syed Mustafa Shah of Peshawar city delivered speeches. While one Badar Sahib recited some verses in connection with the "Pakistan Scheme." Maulana Abdul Bari also delivered a speech.

The speakers exhorted the Musalmans to assist the Muslim League candidate in the coming bye-election and also answered some of the accusations against them by the speakers from the congress stage. S. Mustafa Shah

۱۔ یہ قاتر اعظم محمد علی جناح کا پہلا دورہ سرحد تھا جس کی تفصیلات قائم الحروف کی تالیف ”حیاتِ حافظ سید محمد زمان شاہ قادی گیلانی“ کے باب سوم میں ملاحظہ کی جاسکتی ہیں۔

۲۔ حیاتِ حافظ سید محمد زمان شاہ قادی گیلانی، صفحہ ۲۲۰-۲۲۱

announced that the whole Shia community was with the Muslim League.

”اگست ۱۹۴۳ء کی تین اور چار تاریخ کی درمیانی رات کو چوک منڈی پیری یکہ توت پشاور شہر میں مسلم لیگ کا ایک جلسہ عام منعقد ہوا جس کی صدارت سید محمد امیر شاہ یکہ توت پشاور نے کی اور اس میں دو ہزار افراد شریک ہوئے۔ اس جلسہ سے خطاب کرنے والوں میں صدر جلسہ (سید محمد امیر شاہ صاحب) کے علاوہ احمد چاچا، رحیم بخش غزنوی، قاضی محمد عیسیٰ، سید مصطفیٰ شاہ اور (حضرت علامہ) مولانا عبدالباری شامل تھے جبکہ بہادر صاحب نامی ایک شخص نے ”پاکستان سکیم“ کے حوالے سے نظم پیش کی۔ مقررین نے مسلمانوں پر زور دیا کہ آنے والے ضمنی انتخابات میں مسلم لیگی امیدواروں کو کامیابی سے ہمکنار کریں۔ نیران میں بعض نے کانگریس کی طرف سے ان پر لگائے جانے والے الزامات کے جوابات بھی دیے۔ سید مصطفیٰ شاہ صاحب نے ایک اشتہار کی تردید کرتے ہوئے سٹیج پر اعلان کیا کہ تمام شیعہ برادری مسلم لیگ کا ساتھ دے گی۔“

اسی طرح ۱۹۴۵ء میں جب قاضی محمد عیسیٰ صاحب نے آرگنائزر کے طور پر سرحد مسلم لیگ کی تنظیم نو شروع کی تو آپ نے ان کا پورا پورا ساتھ دیا۔ مسلم لیگ کی رکنیت سازی کیلئے شہر کے ہر محلہ اور ہر گلی کا دورہ کر کے لوگوں سے مسلم لیگ کی ممبر شپ کے فارم پُر کروائے۔ اس موقع پر پشاور شہر میں دس ہزار افراد نے مسلم لیگ کی رکنیت حاصل کی۔۲

فروری ۱۹۴۷ء میں جب سرحد مسلم لیگ نے سول نافرمانی کی تحریک شروع کی اور آستانہ عالیہ آقا پیر جان صاحب یکہ توت پشاور میں خفیہ ریڈیو سٹیشن ”صدائے پاکستان“ کی نشریات کا آغاز کیا جانے لگا تو آپ نے قرآن کریم کی تلاوت کر کے اس کا افتتاح فرمایا۔ علاوہ ازیں سول نافرمانی کی تحریک کے دوران مسلم لیگی کارکنوں کی رہنمائی کیلئے ”صدائے پاکستان“ کے نام سے اخبار بھی آستانہ عالیہ قادریہ یکہ توت سے جاری ہوا اس خفیہ اخبار کی تیاری میں بھی مولوی جی، ایشیہ اس کے

ایڈیٹر بت شکن کی معاونت فرماتے رہے۔

قیام پاکستان کے کچھ عرصہ بعد جب مسلم لیگ کی تنظیم نو کی جانے لگی تو انہی گراں قدر خدمات کے پیش نظر آپ کو مسلم لیگ چوک ناصر خان وارڈ کا بلا مقابلہ صدر منتخب کیا گیا۔ آپ نے سب سے پہلا کام یہ کیا کہ مسلم لیگ کے جو دریہ اور مخلص کارکن خان عبدالقیوم خان کی پالیسیوں کے نتیجہ میں جماعت چھوڑ چکے تھے انہیں واپس مسلم لیگ میں لانے کیلئے اقدامات کئے۔ اس مقصد کیلئے ڈسٹرکٹ مسلم لیگ پشاور کے ایک اجلاس میں کافی بحث و تمحیص کے بعد درج ذیل حضرات پر مشتمل ایک کمیٹی کا قیام عمل میں آیا۔

حضرت علامہ سید محمد امیر شاہ قادری گیلانی رحمۃ اللہ علیہ، ملک شاد محمد، حاجی کرم الہی، صوفی حاجی محمد، خواجہ محمد یوسف اور احمد علی خان۔

اس کمیٹی کے ممبران نے اپنے پچھڑے ہوئے ساتھیوں سے ملاقاتیں کیں اور انہیں اختلافات ختم کر کے مسلم لیگ میں واپس آنے پر آمادہ کیا۔ چنانچہ خان فدا محمد خان (سابق کورز صوبہ سرحد) اپنے پانچ سورتقاء کے ساتھ دوبارہ مسلم لیگ میں شامل ہوئے۔ ان کے علاوہ چند دیگر مشہور کارکنوں کے نام یہ ہیں، جو مسلم لیگ میں واپس آ گئے۔

سید مشتاق علی شاہ (پشاور چھاؤنی)، آغا خان بابا خان وکیل، ملنگ خان، نذیر حسین، خان مرسلین خان، سید اقبال شاہ بخاری، اقبال ریاض، عبدالرؤف سیما، نور محمد خان، لالی خان، حاجی خان میر ہلالی، غلام حسین بائے، سید میر افضل شاہ، سید عبداللہ شاہ، آغا محمد، بابو محمد شریف، عطاء محمد، لطف علی اور عزیز شکاری۔

آپ نے دوبار میوہل کمیٹی کے انتخابات میں بھی حصہ لیا اور دونوں مرتبہ بلا مقابلہ چوک ناصر خان وارڈ کے جیڑ مین منتخب ہوئے۔

جب جمعیت العلماء پاکستان کا قیام عمل میں آیا تو علماء و مشائخ اہل سنت کی نظریں صوبہ

سرحد میں آپ پر پڑیں، آپ نے بھی انہیں مایوس نہیں کیا اور اس وقت سے لے کر آخر تک کبھی مرکزی نائب صدر اور کبھی صوبائی صدر کی حیثیت سے خدمات بجالاتے رہے۔ قائد ملت اسلامیہ حضرت علامہ شاہ احمد صاحب نورانی، صدر رجب یوپی اور مجاہد ملت حضرت مولانا عبدالستار خان نیاری رحمہم اللہ تعالیٰ ہمیشہ آستانہ عالیہ قادریہ پر ہی قیام کرتے اور یہیں پر صوبہ سرحد کے دیگر مقامات کے دورے کا پروگرام مرتب ہوتا۔

تصنیفات و تالیفات | حضور قبلہ مولوی جی صاحب رحمۃ اللہ علیہ تصنیف و تالیف کے میدان میں بھی نمایاں مقام رکھتے ہیں۔ آپ نے تفسیر، حدیث، فقہ، تصوف، عقائد اور ادوار تاریخ و سوانح پر متعدد مقالات قلمبند کئے ہیں۔ آپ کی نگارشات قلمی ضخیم کتب اور کتابچوں کی صورت میں متعدد بار شائع ہو چکی ہیں۔ بعض کے دوسری زبانوں میں تراجم بھی ہو چکے ہیں اور کئی کتابیں اباسین آرٹس کونسل کی طرف سے اول انعام بھی پا چکی ہیں۔ راقم الحروف کی نظر سے گزرنے والی چند کتابوں کا ذکر ان سطور میں کیا جا رہا ہے۔

۱: نماز مقبول (مکتبہ الحسن پشاور) سن اشاعت ۱۹۴۷ء، صفحات ۹۳۔ یہ آپ کی سب سے پہلی تالیف ہے۔ یہ دوبارہ اشاعت و تبلیغ اسلام پشاور کی طرف سے ۱۹۸۷ء میں طبع کی گئی ہے جبکہ اس کا تیسرا ایڈیشن حال ہی میں شاہ محمد غوث اکیڈمی یکہ توت پشاور سے شائع ہوا ہے۔

۲: حیات النبی ﷺ: یہ آپ کے دادا استاد حضرت علامہ شیخ الحدیث مولانا محمد ایوب صاحب حق پشاور کے عربی رسالہ ”تحفة الفحول فی استغاثہ بالرسول“ کا اردو ترجمہ ہے۔ یہ ۵۷ صفحات پر مشتمل ہے جو ۱۹۶۳ء میں طبع ہوا اور ۱۹۹۳ء میں ادارہ اشاعت و تبلیغ اسلام پشاور کی طرف سے دوبارہ شائع ہوا۔

۳: تذکرہ حفاظ پشاور: اس میں پشاور شہر کے ۲۷۲ مرد اور چھ خواتین حفاظ قرآن کا ذکر ہے۔ عظیم پبلشنگ ہاؤس پشاور کی طرف سے ۱۹۶۶ء میں شائع ہونے والی یہ کتاب ۳۰۲ صفحات پر مشتمل ہے۔

یہ اپنی نوعیت کی ایک منفرد کتاب ہے جواب نایاب ہے۔

۴: تذکرہ علماء و مشائخ سرحد: عظیم پبلشنگ ہاؤس پشاور ۱۹۶۳ء، جلد اول ۲۹۱ صفحات جبکہ دوبارہ ۱۹۹۰ء میں مکتبہ الحسن یکہ توت پشاور سے اشاعت پذیر ہوئی۔

۵: تذکرہ علماء و مشائخ سرحد: عظیم پبلشنگ ہاؤس پشاور، تاریخ اشاعت ۱۹۷۲ء جلد دوم، ۳۶۲ صفحات۔ یہ کتاب اب نایاب ہے۔

۶: جنازے کے ساتھ ذکر الہی: عظیم پبلشنگ ہاؤس پشاور ۱۳۸۹ھ ۱۹۷۰ء، ۳۰ صفحات۔ یہ دوبارہ ادارہ اشاعت و تبلیغ اسلام پشاور کی طرف سے شائع ہو چکی ہے۔

۷: تذکرہ سید عبداللہ شاہ صحابی رحمہ اللہ، مکتبہ الحسن پشاور ۱۹۷۱ء، ۳۰ صفحات۔ یہ متعدد مرتبہ ٹھٹھہ (سندھ) میں صحابی سرکار رحمہ اللہ کے عقیدتمندوں نے شائع کی ہے۔

۸: مسجد میں نماز جنازہ پڑھنے کا مسئلہ، مکتبہ الحسن پشاور ۱۹۷۲ء۔

۹: تذکرہ مشائخ قادریہ حسیہ: عظیم پبلشنگ ہاؤس پشاور ۱۹۷۲ء، صفحات ۱۶۸-۱۷۱ اس میں آپ نے اپنے خاندان کے بزرگوں کے حالات جمع فرمائے ہیں۔ یہ مکتبہ فیضان پشاور کی طرف سے ۱۹۹۱ء میں دوبارہ چھاپی گئی، یہ بھی اب نایاب ہے۔

۱۰: انوار غوشیہ شرح شمائل النبویہ: عظیم پبلشنگ ہاؤس پشاور ۱۹۷۶ء، صفحات ۶۰۳۔ یہ صحاح ستہ کے مشہور امام حضرت ابو عیسیٰ محمد بن عیسیٰ ترمذی رحمہ اللہ کی عربی تالیف ہے۔ حضور مولوی جی صاحب رحمۃ اللہ علیہ نے اس کی عالمانہ اور عارفانہ شرح و ترجمہ اردو میں کیا ہے جو پشاور یونیورسٹی کے شعبہ عربی کے نصاب میں شامل کی گئی۔ اسے ادارہ تصنیفات امام احمد رضا کراچی کی طرف سے دوبارہ ۱۹۸۶ء میں شائع کیا گیا جبکہ تیسری مرتبہ اس کے الگ الگ ابواب کتابچوں کی صورت میں ادارہ اشاعت و تبلیغ اسلام پشاور کی طرف سے طبع ہوئے۔ ۱۹۹۹ء میں شاہ محمد غوث اکیڈمی یکہ توت پشاور کی طرف سے اس کی نہایت خوبصورت اور معیاری اشاعت ہوئی ہے علاوہ ازیں یہ ڈیرہ

اسامیل خان کے حضرت علامہ مولانا محمد حسن نظامی خطیب جامع مسجد کچری چوک کے درس میں شامل رہی انہوں نے اسی کے ترجمہ کو لے کر اپنے تاثرات و واردات کے ساتھ ”شماکل نبویہ فی الانوار نظامیہ“، کلام سے شائع کی ہے۔

۱۱: خوارقِ عادات: مکتبہ الحسن یکہ توت پشاور ۱۹۸۳ء، صفحات: ۹۲۔ یہ کتاب حضرت شاہ غلام صاحب قادری گیلانی نیرہ و خلیفہ حضرت محدث کبیر شاہ محمد غوث قادری گیلانی رحمۃ اللہ علیہ نے فارسی میں تحریر فرمائی۔ آپ نے اس کا اردو ترجمہ کر کے چھاپا۔ اس کا ایک دوسرا اردو ترجمہ حضرت علامہ ابوالحسنات سید محمد احمد قادری لاہوری رحمۃ اللہ علیہ نے بھی کیا ہے جو ”الارشادات“ کلام سے مکتبہ الحسن کی طرف سے شائع ہو چکا ہے۔

۱۲: واڑھی منڈے امام کے پیچھے نماز کا مسئلہ: مکتبہ الحسن پشاور، صفحات ۱۶۔ اس کی دوبارہ طباعت ۱۹۹۳ء میں ادارہ اشاعت و تبلیغ اسلام پشاور کی طرف سے عمل میں آئی۔

۱۳: کرامات اولیاء بعد از ممات: مکتبہ الحسن پشاور، صفحات ۶۱۔ یہ علامہ سید زکریا شاہ صاحب بنوری رحمۃ اللہ علیہ کے عربی رسالے ”کشف الغمہ“ کا اردو ترجمہ ہے۔ اسے دوبارہ اشاعت و تبلیغ اسلام پشاور نے ۱۹۹۳ء میں شائع کیا ہے۔

۱۵: تفصیل تقبیل ابہامین: عظیم پبلشنگ ہاؤس پشاور، صفحات ۳۱۔ اس کا پشتو ترجمہ شیر محمد صاحب مینوش نے کیا تھا جو شائع ہو چکا ہے۔ اس کی تیسری بار اشاعت ادارہ اشاعت و تبلیغ اسلام کی طرف سے ۱۹۹۲ء میں ہوئی۔

۱۶: شرح غوثیہ صحیح بخاری شریف (پارہ اول): مکتبہ الحسن پشاور ۱۹۹۲ء۔ یہ محدث کبیر حضرت شاہ محمد غوث صاحب رحمۃ اللہ علیہ کی تحریر کردہ صحیح بخاری شریف کی فارسی شرح کا پہلا پارہ ہے جس کا اردو ترجمہ مع اصل فارسی متن کے شائع کیا گیا ہے۔ اردو ترجمہ ۳۰۳ جبکہ فارسی متن ۲۵۸ صفحات پر مشتمل ہے۔

۱۷: شرح غوثیہ صحیح بخاری شریف (پارہ دوم): شرح غوثیہ صحیح بخاری پارہ دوم کا اردو ترجمہ

۲۵۶ صفحات اور مح قاری ۳۲۲ صفحات کمپیوٹر کمپوزنگ کے ساتھ شاہ محمد غوث اکیڈمی کی طرف سے ۱۹۹۷ء میں شائع ہو چکی ہے۔

۱۸: شرح غوثیہ صحیح بخاری شریف (پارہ سوم): شرح غوثیہ صحیح بخاری پارہ سوم کا اردو ترجمہ ۴۰۷ صفحات مح قاری متن ۳۶۵ صفحات بھی شاہ محمد غوث اکیڈمی کی طرف سے ۲۰۰۲ء میں شائع ہو چکا ہے۔ یاد رہے کہ پہلے دونوں پاروں کا ترجمہ قبلہ مولوی جی صاحب رحمہ اللہ نے کیا تیسرے پارے کے بھی ابتدائی سو صفحات کا ترجمہ آپ نے کیا تھا لیکن ضعف بصارت کے باعث کام جاری نہ رکھ سکے اور اس کی تکمیل مفتی سرحد حضرت علامہ مولانا مفتی خلیل الرحمن قادری گلوزئی رحمہ اللہ نے کی۔

۱۹: انوار علی المرتضیٰ کرم اللہ وجہہ الکریم: شاہ محمد غوث اکیڈمی پشاور ۱۹۹۳ء صفحات ۲۶۶۔ یہ حضرت امام نسائی رحمہ اللہ کی تالیف ہے۔ آپ رحمہ اللہ نے انوار غوثیہ کی طرز پر اس کی بھی نہایت ہی عالمانہ و عارفانہ شرح اور اردو ترجمہ کر کے شائع کیا ہے۔ اس کا دوسرا ایڈیشن بھی آنجناب رحمہ اللہ کی حیات طیبہ میں ہی کمپیوٹر کمپوزنگ کے ساتھ تیار کیا گیا تھا، الحمد للہ اب یہ طبع ہو چکی ہے۔

۲۰: مقام اہل بیت رسول: شاہ محمد غوث اکیڈمی پشاور ۱۹۹۳ء، صفحات ۲۳۔

۲۱: مطالع الانوار فی فضائل اہل بیت النبی المختار: شاہ محمد غوث اکیڈمی پشاور ۱۹۹۳ء، صفحات ۶۰۔ یہ حضرت علامہ سید زکریا شاہ صاحب بنوری رحمہ اللہ کی عربی تالیف ہے جس کے چوتھے مطلع کا اردو ترجمہ کر کے جمعیت سادات کے پہلے کنونشن کے موقع پر شائع کر کے سادات کرام کی نذر کیا گیا۔

۲۲: صلوٰۃ غوثیہ: مکتبہ الحسن پشاور ۱۹۹۲ء، صفحات ۷۸۔

۲۳: اثبات ختم مبارک آیہ کریمہ لا الہ الا انت سبحانک انی کنت من الظالمین: شاہ محمد غوث اکیڈمی پشاور ۱۹۹۶ء، صفحات ۲۶۔

۲۴: انوار قادریہ (سیرت غوث اعظم رحمہ اللہ) یہ غیر مطبوعہ ہے۔

۲۵: شرح قصیدہ بردہ شریف: قصیدہ بردہ شریف کی یہ ضخیم شرح بھی غیر مطبوعہ ہے۔ اس کے

ابتدائی چند اشعار کا اردو ترجمہ و شرح پندرہ روزہ ”الحسن“ پشاور مارچ ۱۹۷۴ء تا مارچ ۱۹۷۵ء کے بعض شماروں میں شائع ہو چکا ہے۔

۲۶: اسنی المطالب فی نجات ابی طالب: یہ حضرت علامہ سید احمد بن زینی دحلان رحمۃ اللہ علیہ کی عربی تصنیف ہے جس کا اردو ترجمہ قبلہ مولوی جی صاحب رحمۃ اللہ علیہ نے فرمایا اور یہ بھی پندرہ روزہ ”الحسن“ کے ۱۹۷۴-۱۹۷۵ء کے شماروں میں قسط وار شائع ہوئی ہے۔

۲۷: تفسیر القرآن الحسین: سورہ بقرہ کا مکمل اردو ترجمہ و تفسیر ”الحسن“ میں قسط وار شائع ہو چکی ہے۔
۲۸: سیر السلوک الی ملک الملوک (عربی): یہ تصوف پر حضرت علامہ شیخ قاسم متی کی تصنیف ہے جس کا اردو ترجمہ پندرہ روزہ ”الحسن“ میں قسط وار شائع ہو چکا ہے۔

۲۹: تجلیات غوثیہ (فارسی): یہ محدث کبیر حضرت شاہ محمد غوث صاحب قادری گیلانی رحمۃ اللہ علیہ کی کتاب ”در کسب سلوک و بیان حقیقت و معرفت“ کا اردو ترجمہ ہے جو پندرہ روزہ ”الحسن“ میں بالاقساط شائع ہو چکا ہے۔

۳۰: شذرات الحسن: ”الحسن“ کیلئے شذرہ آپ خود لکھتے رہے۔ اس وقت تک دینی و روحانی، علمی و ادبی اور اہم ملکی و بین الاقوامی مسائل پر گراں قدر شذرات ”الحسن“ کی زینت بن چکے ہیں۔

۳۱: اور اغوشیہ: اس کے ۳۲ صفحات ہیں اور پہلی مرتبہ شاہ محمد غوث اکیڈمی کی طرف سے ۱۹۹۸ء میں شائع ہوئی پھر ۱۹۹۹ء میں اس کا دوسرا ایڈیشن ۱۳۱ صفحات پر محیط شاہ محمد غوث اکیڈمی ہی کی طرف سے شائع ہوا۔

۳۲: جوازیہ شیخ عبدالقادر جیلانی رحمۃ اللہ علیہ: یہ ۵۶ صفحات پر مشتمل کتابچہ ۱۹۹۹ء میں شاہ محمد غوث اکیڈمی کی طرف سے شائع ہوا۔

۳۳: انوار گیلانی اردو ترجمہ خلاصہ کیدانی: ادارہ اشاعت و تبلیغ اسلام پشاور کی طرف سے ۱۹۹۸ء میں شائع ہوا۔ اسے تنویر احمد قادری نے مرتب کیا اور اس کی شرح مفتی سرحد علامہ مفتی خلیل الرحمن

قادری گلوڑ کی نے قلم بند کی ہے۔

۳۳: درس قدوری: ادارہ اشاعت و تبلیغ اسلام نے ۲۰۰۲ء میں شائع کیا۔ اس کے ۲۸۷ صفحات ہیں۔ اسے تنویر احمد قادری نے مرتب کر کے شائع کیا۔

۳۵: خطبات الحسبہ: یہ ”الحسن“ کے مختلف شماروں میں شائع ہوتے رہے ہیں۔

۳۶: سفر نامہ: یہ ۱۹۷۰ء کے سفر حج کا ایک مکمل روزنامہ ہے جس میں شہروں کے فاصلے، کرائے، اور دیگر تفصیلات قلم بند کی گئی ہیں، یہ ابھی شائع نہیں ہوا۔ اس کا خطی نسخہ محترمہ ڈاکٹر ام سلمہ کی گیلانی سلمہا کے پاس محفوظ ہے۔

۳۷: نمازہ جنازہ کے بعد دعا: یہ غیر مطبوعہ ہے۔

علاوہ ازیں درج ذیل کتابوں پر آپ نے مقدمات اور تقاریر بھی تحریر فرمائی ہیں:

۱: سید لعل شاہ صاحب

سوانح حیات و کرامات حضرت حاجی بہادر کوہاٹی، یونیورسٹی بک ایجنسی پشاور ۱۹۷۲ء، صفحات ۳۲۸

۲: عبدالجلال، عرفان (سوانح حیات غوث الاعظم رحمۃ اللہ علیہ) لاہور ۱۹۷۹ء، صفحات ۸۳

۳: مقالات مولفہ صفی اللہ (اردو ترجمہ) سیف الحمان، صاحبزادہ بک فاؤنڈیشن صوابی ۱۹۸۹ء

۴: ڈاکٹر چراغ حسین شاہ، تذکرہ پیرسباق، پشاور ۱۹۸۹ء، صفحات ۲۳۰

۵: انعام اللہ خان صاحب، انعام الحج

۶: صوفی محمد اسلم نقشبندی، تذکرہ سیادت

۷: سید لیاقت علی شاہ، گلدستہ محمدی (درگاہ شاہ قبول اولیاء پشاور ۱۹۹۰ء)

۸: اورنگ زیب احمد غزنوی، رسول اعظم صلی اللہ علیہ وسلم (ہندکو) ادارہ فروغ ہندکو، بیرون یکہ توت پشاور

۱۹۹۵ء۔

۹: محمد اسحاق نظیری، خاتمیت محمدیہ، نور الاحناف پبلشرز پشاور ۲۰۰۱ء

۱۰: سید قمر عباس، تکمیل انسانیت، سنگ میل پبلی کیشنز ۱۹۹۸ء۔

۱۱: مقبلی جان ناصح، حدیقہ ولایت فی مدح اولیاء امت (پشتو)

مجلہ الحسن: آنجناب رحمہ اللہ کو پشاور سے پہلا دینی جریدہ الحسن نکالنے کا شرف بھی حاصل ہے۔ اس رسالے کا نام حضرت ابوالبرکات سید حسن قادری گیلانی رحمہ اللہ کی نسبت سے ”الحسن“ رکھا گیا جو آپ کی تعلیمات کا آئینہ دار ہے اس کے سرورق پر حضرت ابوالبرکات سید حسن قادری گیلانی رحمہ اللہ کے مزار مبارک سے ملحق مسجد کی تصویر ہے اس کے اوپر یہ شعر لکھا گیا ہے

در کھے جام شریعت در کھے سندان عشق

ہر ہوسنا کے نداند جام و سندان باخشن

پہلی بار یہ رسالہ ماہنامہ کی شکل میں ۱۹۵۵ء میں منظر عام پر آیا، اور گیارہ شماروں کے بعد کاغذ کی نایابی کی بدولت اس کی اشاعت رک گئی۔ دوسری مرتبہ پندرہ روزہ کی صورت میں ۱۹۷۴ء میں اس کا آغاز ہوا لیکن ایک سال کے بعد پھر بند ہو گیا۔

تیسری دفعہ یکم نومبر ۱۹۹۲ء سے پندرہ روزہ ”الحسن“ کا اجراء ہوا جو الحمد للہ اس وقت تک باقاعدگی سے نکل رہا ہے۔ مختلف موضوعات پر اس مجلے کے خصوصی نمبر بھی شائع ہو چکے ہیں۔

شعبہ صحافت جامعہ پشاور کے ایک طالب علم مسی شوکت میر صاحب نے ایم اے صحافت کی جزوی تکمیل کے دوران ۱۹۹۲-۱۹۹۳ء کے سیشن میں بعنوان AL-HASAN ایک تحقیقی مقالہ قلمبند کیا۔ جبکہ اسی شعبہ کے ایک دوسرے طالب علم جناب محمد شفیع صاحب نے الحسن کو بنیاد بنا کر حضرت علامہ سید محمد امیر شاہ صاحب قادری گیلانی رحمہ اللہ کی صحافتی خدمات پر درج ذیل عنوان سے مقالہ لکھا

"Syed Muhammad Amir Shah as a journalist"

اسی طرح شعبہ صحافت جامعہ پشاور کے ایک اور طالب علم غلام دستگیر صاحب نے سال ۱۹۹۵-۱۹۹۶ء میں ایک مقالہ قلمبند کیا جس کا بیشتر حصہ ”الحسن“ پر مشتمل ہے، جس کا عنوان یہ ہے

"Popular journals of Sufism in Peshawar"

”الحسن“ کے خصوصی نمبر: اس وقت تک الحسن کے درج ذیل خصوصی نمبر نکل کر علمی و ادبی حلقوں میں بے پناہ مقبولیت حاصل کر چکے ہیں۔

نمبر شمار	عنوان	جلد نمبر	شمار نمبر	تاریخ اشاعت	صفحات
۱	سید نور احمد شاہ گیلانی نمبر	۱	۱۱	۱۵ اگست ۱۹۷۳ء	۱۶
۲	اعلیٰ حضرت احمد رضا خان صاحب بریلوی نمبر	۱	۲۳-۲۴	۱۵ فروری تا یکم مارچ ۱۹۷۵ء	۳۲
۳	حضرت ابوالبرکات سید حسن قادری گیلانی نمبر	۲	۱۳-۱۴	یکم تا ۳۱ مئی ۱۹۹۳ء	۸۰
۴	غوث اعظم نمبر	۲	۲۳-۲۴	۱۶ ستمبر تا ۱۵ اکتوبر ۱۹۹۳ء	۹۶
۵	جمعیت سادات کنونشن نمبر	۴	۳۸-۳۷	یکم تا ۳۱ مئی ۱۹۹۳ء	۶۳
۶	حضرت آقا پیر جان (سید اکبر شاہ قادری گیلانی رحمۃ اللہ علیہ) نمبر	۵	۵۲-۵۱	یکم تا ۳۱ دسمبر ۱۹۹۳ء	۵۶
۷	محدث کبیر شاہ محمد غوث قادری گیلانی رحمۃ اللہ علیہ نمبر	۶	۶۹-۶۵	یکم جولائی تا یکم ستمبر ۱۹۹۵ء	۱۵۲
۸	غوث اعظم رحمۃ اللہ علیہ نمبر (حصہ دوم)	۱۰	۱۱۶-۱۱۳	۱۶ جولائی تا ۱۳ اگست ۱۹۹۷ء	۹۶
۹	رونمائی نمبر حیات حافظ سید محمد زمان شاہ قادری گیلانی	۱۱	۱۲۶-۱۲۵	یکم تا ۳۱ جنوری ۱۹۹۸ء	۶۳
۱۰	سید الشہداء نمبر	۱۱	۱۳۲-۱۳۱	یکم تا ۳۰ اپریل ۱۹۹۸ء	۶۳

۱۱	مجلس میلاد البیٹی نمبر	۱۲	۱۳۸-۱۳۹	۱۶ جون تا ۳۱ جولائی ۱۹۹۸ء	۹۶
۱۲	عمامہ نمبر	۱۳	۱۳۵	نیم تا ۱۵ نومبر ۱۹۹۸ء	۴۰
۱۳	ذوالنورین نمبر	۱۳	۱۵۳	۱۶ تا ۳۱ مارچ ۱۹۹۹ء	۳۲
۱۴	غوث اعظم نمبر (حصہ سوم)	۱۴	۱۶۰-۱۶۳	۱۶ جون تا ۳۱ اگست ۱۹۹۹ء	۲۴۰
۱۵	صدیق اکبر ؑ نمبر	۱۴	۱۶۷	نیم تا ۱۵ اکتوبر ۱۹۹۹ء	۳۲
۱۶	قاروق اعظم ؑ نمبر	۱۵	۱۷۸-۱۷۹	۱۶ مارچ تا ۱۵ اپریل ۲۰۰۰ء	۶۳
۱۷	امام الاولیاء سیدنا علی المرتضیٰ کرم اللہ وجہہ الکریم نمبر	۱۷	۱۹۳-۲۰۰	نومبر ۲۰۰۰ تا فروری ۲۰۰۱ء	۲۵۶
۱۸	الحسن کا دس سالہ اشاریہ	۲۰	۲۳۵-۲۴۰	نیم اگست تا ۳۱ اکتوبر ۲۰۰۲ء	۲۸۰
۱۹	مفتی سرحد نمبر	۲۱	۲۴۶	۱۶ تا ۳۱ جنوری ۲۰۰۳ء	۳۲
۲۰	امام حسن ؑ نمبر	۲۲	۲۵۲	نیم تا ۱۵ مئی ۲۰۰۳ء	۳۲
۲۱	امام اعظم ابو حنیفہ ؑ نمبر	۲۲	۲۵۶-۲۶۳	۱۶ جون تا ۳۱ اکتوبر ۲۰۰۳ء	۳۶۸
۲۲	قائد اہل سنت شاہ احمد نورانی نمبر	۲۳	۲۶۸-۲۶۹	۱۶ دسمبر تا ۱۵ جنوری ۲۰۰۴ء	۳۲

کتاب خانہ حضور مولوی جی صاحب ایک علم پرور اور کتاب دوست انسان تھے۔ آپ نے سالہا سال کی محنت اور کوشش سے آستانہ عالیہ قادریہ آقا پیر جان صاحب یکہ توت پشاور میں ایک

عمدہ کتب خانہ قائم کر رکھا ہے جو آپ کے اعلیٰ علمی و ادبی ذوق کا آئینہ دار ہے۔ اس وقت مختلف موضوعات پر عربی، فارسی، اردو، پنجابی، ہندکو، پشتو اور انگریزی کی تقریباً سات ہزار نفیس مطبوعات، دو سو کے قریب نادر مخطوطات اور نایاب دستاویزات اس کی زینت ہیں۔ آپ اسے بہت عزیز رکھتے ہیں۔ احقر نے پشاور یونیورسٹی سے ایم اے لائبریری سائنس کی جزوی تکمیل کے سلسلہ میں کتب خانہ ہذا پر ایک تحقیقی مقالہ قلمبند کیا تھا جس کا عنوان یہ ہے

"The private library of Syed Muhammad Amir Shah

Qadiri Gilani. A status study. (Session 1987-1988)"

جمعیت سادات کا قیام | امام الانبیاء جناب محمد رسول اللہ ﷺ کی آل امجاد اور امام الاولیاء سیدنا علی المرتضیٰ کرم اللہ وجہہ الکریم کی اولاد اطہار کا اتحاد قبلہ مولوی جی صاحب کا ایک دیرینہ خواب تھا جس کی تعبیر آغاز ۱۹۹۳ء میں سامنے آئی اور آپ کی سرپرستی میں ”جمعیت سادات“ کے نام سے ایک غیر سیاسی تنظیم کا قیام عمل میں آیا۔ آستانہ عالیہ قادریہ آقا پیر جان صاحب یکہ توت پشاور اس کا ہیڈ کوارٹر قرار پایا اور پشاور شہر کے مختلف علاقوں میں حضرات سادات کرام کے ہاں ماہانہ اجلاس شروع ہوئے تاکہ سادات کرام کو ایک پلیٹ فارم پر جمع کیا جاسکے۔

قبلہ مولوی جی صاحب رحمہ اللہ تقریباً ہر ماہانہ اجلاس میں باقاعدگی سے شریک ہوتے اور خصوصی خطاب فرماتے جسے سننے کیلئے سادات بڑے شوق و ذوق سے حاضر ہوتے۔ آپ اپنے خطاب میں انہیں اس تنظیم کی اہمیت و اقدیمیت سے آگاہ کرتے۔ ایک دوسرے کی شناخت، عزت و احترام، دکھ سکھ میں شامل ہونے اور تعاون و ہمدردی کی تلقین فرماتے۔ نیز اتحاد و یکجہتی کا درس دیتے۔ یہ سلسلہ چودہ ماہ تک باقاعدگی سے چلتا رہا اس عرصہ میں آپ نے مضافات پشاور اور دیر کا دورہ بھی کیا اور وہاں کے سادات کرام تک اپنا پیغام محبت و اخوت پہنچایا، جس پر انہوں نے لبیک کہتے ہوئے بھرپور اس دورہ دیر کی تھیلاں قائم الحروف نے قلمبند کی تھیں جو ”الحسن“ میں شائع ہو چکی ہیں نیز باقی اجتماعات کی ماہانہ رودادیں بھی ”الحسن“ میں چھپ چکی ہیں۔

انداز میں جمعیت سادات میں شمولیت فرمائی۔

جمعیت سادات کے پروگرام اور پیغام کو زیادہ سے زیادہ سادات کرام تک پہنچانے کیلئے سال ۱۹۹۴ء اور ۱۹۹۵ء میں یکے بعد دیگرے اس کے دو عظیم الشان کنونشن نیشنل ہال پشاور میں منعقد ہوئے جن میں سرحد، پنجاب، سندھ، بلوچستان، آزاد کشمیر اور افغانستان، ایران اور اردن سے بڑی تعداد میں سادات کے نمائندے تشریف لائے۔ ان دونوں کنونشن کی ویڈیو ریکارڈنگ کی گئی ہے۔ نیز پندرہ روزہ ”الحسن“ میں ان کی مکمل روئید اچھپ چکی ہے۔

جمعیت سادات کا یہ قافلہ اس وقت بھی اپنی منزل مقصود کی طرف رواں دواں ہے۔ اس تنظیم کی طرف سے غریب اور نادار طلباء کو انتہائی رازداری کے ساتھ امداد فراہم کی گئی ہے تاکہ ان کے جذبہ خودداری پر آنچ نہ آنے پائے۔

سلسلہ عالیہ قادریہ حسنیہ | قبلہ مولوی جی صاحب ^{رحمۃ اللہ علیہ} نے اپنے بزرگوں کے طریقہ عالیہ قادریہ حسنیہ کی ترویج و اشاعت کا سلسلہ حسب معمول نہ صرف جاری رکھا بلکہ اپنے علم و فضل، صبر و تحمل، فراخ دلی، وسیع القلمی، سوز و ساز، عزم و ہمت، شفقت و محبت اور اخلاق کریمانہ سے اسے عروج سے ہمکنار فرمایا۔ خانقاہ عالیہ قادریہ حسنیہ کو آباد کیا اور آستانہ عالیہ قادریہ آقا پیر جان صاحب یکہ توت پشاور کو علم و عرفان کا شاندار مرکز بنادیا جو ایک بہترین درس گاہ اور نفیس ترین تربیت گاہ کی حیثیت سے مشہور ہے۔ طلباء، سالکین اور عوام و خواص کیلئے لنگر غوثیہ بھی جاری ہے۔

مختلف اوقات میں روحانی محافل بھی آستانہ عالیہ قادریہ پر آپ کی سرپرستی میں منعقد ہوتی رہیں۔ ہر اسلامی مہینہ کی گیارہ تاریخ کو ختم غوثیہ کا اہتمام کیا جاتا ہے۔ نیز یکم ربیع الثانی سے گیارہ ربیع الثانی تک روزانہ بعد از نماز فجر ختم غوثیہ پڑھا جاتا ہے جبکہ گیارہ ربیع الثانی کو سارا دن غوثیہ لنگر چلتا رہتا ہے جس سے ہزار ہا افراد مستفید ہوتے ہیں۔ رات کو ذکر و فکر اور نعت خوانی کی محفل منعقد ہوتی ہے جو رات گئے تک جاری رہتی ہے۔ سحری کے وقت اختتامی دعا کے بعد آپ سلوک و معرفت لے ان دونوں کنونشن کی مکمل روئید ”الحسن“ میں چھپ چکی ہے۔

کے طالبین کو سلسلہ عالیہ قادریہ میں بیعت کے شرف سے نوازتے رہے۔ اس وقت پشاور کے علاوہ ملک اور بیرون ملک ہزاروں افراد آپ کے دست اقدس پر بیعت کر کے سلسلہ عالیہ قادریہ حسیہ میں داخل ہو چکے ہیں۔

شادی اور اولاد | قبلہ مولوی جی صاحب رحمۃ اللہ علیہ کی شادی ۱۹۴۴ء میں حضرو (پنجاب) کے ایک متقی بزرگ حضرت عبدالرؤف صاحب رحمۃ اللہ علیہ کی دختر نیک اختر سے قرار پائی۔ موصوفہ ماہ گل صاحبہ کے لقب سے معروف تھیں۔ تقویٰ و طہارت، اور عبادت و ریاضت میں اپنی مثال آپ تھیں۔ خود بنفس نفیس لنگر غوثیہ کی تیاری و تقسیم کے فرائض انجام دیتی رہیں اور مستورات کی روحانی تعلیم و تربیت بھی فرماتی رہیں۔

اس پاک طینت زوجہ مطہرہ کے بطن سے اللہ تبارک و تعالیٰ نے مولوی جی صاحب کو سات صاحبزادوں اور دو صاحبزادیوں سے نوازا جن کے اسمائے گرامی یہ ہیں:

سید غلام السیدین گیلانی المعروف شیر آغا: یہ مولوی جی صاحب کے سب سے بڑے صاحبزادے ہیں جنہیں شیر آغا کے نام سے یاد کیا جاتا ہے۔ یکم جنوری ۱۹۴۶ء کو پیدا ہوئے، بچپن میں ہی پھوپھی جان زوجہ سید شریف حسین شاکر بخدادی رحمۃ اللہ علیہ انہیں اپنے پاس لے گئیں اور آپ کی ابتدائی تعلیم و تربیت وہیں پر ہوئی۔ پشاور یونیورسٹی سے گریجویشن کی ہے۔ آئی سی پی میں آفیسر کی حیثیت سے خدمات انجام دیتے ہوئے ریٹائرمنٹ حاصل کی۔ کئی یورپی اور اسلامی ممالک کے سفر کے علاوہ عمرہ و ۱۔ عبدالرؤف صاحب قادری: آپ حضرو کی ایک معروف روحانی شخصیت اور حضور مولوی جی صاحب رحمۃ اللہ علیہ کے سر تھے۔ ابوالبرکات سید حسن قادری گیلانی رحمۃ اللہ علیہ سے آپ کو الہامانہ عقیدت تھی۔ اکثر جمعرات کے دن پشاور آ کر آپ کے مزار اقدس پر گھنٹوں مراقبہ میں مشغول رہتے تھے۔ بعد میں آپ مردان قتل ہو گئے۔ آپ نے ۱۱۳ اپریل ۱۹۷۹ء بروز جمعہ اس دنائے فانی سے دایرہ جہا کا سفر کیا۔ آپ کے تین صاحبزادے تھے: میاں حبیب الرحمن، میاں ظیل الرحمن اور میاں عبدالوود صاحب قادری۔ آخر الذکر سلسلہ عالیہ قادریہ میں حضرت اللہ ڈھٹ بابا جی صاحب رحمۃ اللہ علیہ کے دست گرفتہ تھے۔ بڑے متقی، عالم اور شب زندہ دار بزرگ تھے۔ مولوی جی صاحب رحمۃ اللہ علیہ کے ساتھ بے پناہ عقیدت رکھتے تھے۔ آپ نے ۳۰ جون ۱۹۹۷ء کو بروز جمعرات پائی اور دو صاحبزادے حاجی محمد صدیق اور زہد حسین یادگار چھوڑے۔

جج کی فضیلت بھی حاصل کر چکے ہیں۔ سلسلہ عالیہ قادریہ حنیفہ میں والد گرامی سے بیعت ہیں۔ جمعیت سادات صوبہ سرحد کے تمام پروگراموں میں نہایت دلجمعی اور سرگرمی سے حصہ لیتے رہے ہیں۔ آپ کی شادی پشاور صدر کے ایک بخاری سید گھرانے میں ہوئی، تین بیٹوں اور ایک بیٹی سے آپ کا آنگن روشن ہے۔ جن کے نام یہ ہیں۔

(ا): سید فخر الزمان گیلانی المعروف فخری آغا: ستمبر کی انتیس تاریخ کو ۱۹۸۵ء میں پیدا ہوئے۔ آج کل الیکٹرونکس کے سال دوم کے طالب علم کی حیثیت سے Comsats Institute of Information Technology Abbottabad میں زیر تعلیم ہیں۔

(ب): سید وجیہ الزمان گیلانی المعروف وجیہ آغا: ۳۱ مارچ ۱۹۸۸ء کو پیدا ہوئے، اس وقت میٹرک میں پڑھ رہے ہیں۔

(ج): سید علی الزمان گیلانی المعروف گل آغا: گیارہ جنوری ۱۹۹۲ء کو ولادت ہوئی جماعت ششم کے طالب علم ہیں۔

سید جمال الحنین قادری گیلانی المعروف جان آغا: آپ چھ دسمبر ۱۹۴۸ء کو پیدا ہوئے۔ ابتدائی تعلیم و تربیت آستانہ عالیہ پر ہی ہوئی۔ زمانہ طالب علمی میں ۱۹۶۹ء میں آپ نے حیات محمد خان شیرپاؤ کے ساتھ مل کر پی ایس ایف کی بنیاد رکھی اور اس کے بانیوں میں سے شمار کئے جاتے ہیں۔ کامرس میں اعلیٰ تعلیم حاصل کرنے کے بعد ۱۹۷۴ء میں سعودی عرب چلے گئے اور وہاں جدہ میں جفالی کمپنی (Juffali comp) میں اعلیٰ عہدے پر فائز رہے۔ اسی عرصہ میں ۳ جولائی ۱۹۷۷ء کو پشاور کی ایک اعلیٰ تعلیم یافتہ دوشیزہ سے شادی ہوئی۔ آپ انہیں بھی اپنے ساتھ لے گئے اور وہ پاکستان انٹرنیشنل سکول اینڈ کالج جدہ میں تدریس کے فرائض انجام دیتی رہیں بعد میں اس سکول کی پرنسپل کے عہدے پر فائز ہوئیں۔ آپ اپنے اہل خانہ کے ساتھ ۱۹۹۲ء تک جدہ میں کام کرتے رہے اس عرصہ میں کئی بار عمرہ اور حج بیت اللہ کی سعادت نصیب ہوئی۔ والدین کے علاوہ حلقہ قادریہ حنیفہ اور مولوی جی صاحب کے جواحاب اس عرصے میں حج یا عمرہ کیلئے جاتے تو آپ کے پاس ٹھہرا کرتے تھے۔

وطن واپسی کے بعد آپ نے قیمتی پتھروں کا کاروبار ”گیلانی انٹرپرائزز“ کے نام سے شروع کیا اس ضمن میں امریکہ، برطانیہ، جرمنی اور فرانس کے علاوہ دیگر یورپی ممالک کا کئی بار سفر کیا۔ آپ اپنی قائدانہ صلاحیتوں کے باعث آل پاکستان کمرشل ایکسپورٹ ایسوسی ایشن کے ۲۰۰۳ء، ۲۰۰۴ء چیئرمین منتخب ہوئے۔ اس عرصہ میں آپ نے ایسوسی ایشن کیلئے گرانقدر خدمات انجام دیں۔

اللہ تعالیٰ نے آپ کو ایک بیٹا اور دو بیٹیاں عطا کر رکھیں ہیں، بیٹے کا نام سید فواد جمال الحسنین گیلانی ہے۔ آپ ۱۱ اگست ۱۹۷۸ء کو پیدا ہوئے O-Level کے امتحان میں ایشیاء بھر میں اول پوزیشن حاصل کی۔ آغہ خان یونیورسٹی سے ۲۰۰۰ء میں ایم بی بی ایس کیا اگلے سال ۲۰۰۱ء میں آپ کی شادی ہوئی۔ یہ دونوں میاں بیوی اس وقت طب کی اعلیٰ تعلیم Fellowship کے سلسلہ میں امریکہ میں مقیم ہیں

سید محمد حسنین قادری گیلانی المعروف سید آغا: اکتوبر ۱۹۳۹ء میں پیدا ہوئے۔ ابتدائی تعلیم والد گرامی مرتبت کے زیر سایہ ہوئی پشاور یونیورسٹی سے ایم کام کے بعد کامرس کالج میں لکچرار کی حیثیت سے تدریسی کا آغاز کیا بعد ازاں نیشنل بینک میں چلے گئے اور ترقی کرتے ہوئے اسٹنٹ وائس پریزیڈنٹ ہوئے اس عرصے میں نیشنل بینک سٹاف کالج یونیورسٹی ماڈن میں نئے بھرتی ہونے والے آفیسرز کو تربیتی کورس پڑھاتے رہے پھر نیشنل بینک کی بحرین (عرب) شاخ میں آپ کا تبادلہ ہو گیا اور وہاں نو سال تک کام کرتے رہے آپ کو اپنے والد گرامی قدر سے بیعت ہونے کے علاوہ ان کے علمی و تدریسی فیوض و برکات سے بھی بہرہ مند ہونے کا بھرپور موقع ملا اور قرآن و حدیث کے درسوں میں شمولیت کرتے رہے۔ یہی وجہ ہے کہ شفیق و مہربان والد نے آپ کو سند حدیث ”ثبت امیری“ عطا فرمائی۔

نیشنل بینک سے آپ نے جلد ہی ریٹائرمنٹ حاصل کر لی اور اپنا مارشل کا کاروبار شروع کر دیا سال ۲۰۰۰ء کے بلدیاتی الیکشن میں جہانگیر پورہ وارڈ کے ناظم کی حیثیت سے انتخاب لڑا اور شاندار کامیابی حاصل کی۔ آپ کی شادی اپنے چچا سید اصغر الزمان قادری گیلانی کی صاحبزادی سے ۱۹۸۱ء

میں قرار پائی۔ اللہ تعالیٰ نے آپ کو چار صاحبزادیاں اور دو صاحبزادے مرحمت فرمائے۔ بیٹوں میں سب سے بڑے سید امیر الزمان گیلانی المعروف آقادی آغہ کی تاریخ پیدائش ۲۸ جنوری ۱۹۸۷ء ہے۔ اسلامیہ کالج یونیورسٹی آف پشاور سے آئی سی ایس کے سیکنڈ ائر میں پڑھ رہے ہیں۔ جبکہ آپ کے دوسرے بیٹے کا نام سید مہدی الزمان گیلانی المعروف مہدی آغہ ہے جن کی تاریخ پیدائش ۱۴ ستمبر ۱۹۸۹ء ہیں۔ جماعت نہم کے طالب علم اور خدا دوزہانت کے مالک ہیں۔

سید محمد سبطین قادری گیلانی المعروف تاج آغا: آپ مولوی جی صاحب کے چوتھے صاحبزادے ہیں جو ۱۱ نومبر ۱۹۵۱ء کو پیدا ہوئے۔ ابتدائی تعلیم کے بعد والد ماجد کے دست اقدس پر سلسلہ عالیہ قادریہ میں بیعت کی۔ کافی عرصہ سعودی عرب اور لیبیا میں کام کرتے رہے، واپسی پر قیمتی پتھروں کا کاروبار شروع کیا اور اس ضمن میں یورپی ممالک اور امریکہ و کینیڈا وغیرہ کا سفر کر چکے ہیں۔ متعدد مرتبہ حج بیت اللہ اور عمرہ کی سعادت سے بہرہ مند ہو چکے ہیں۔ حضور سیدنا غوث اعظم محبوب سبحانی بغدادی نورانی، ہیکل یزدانی حضرت ابو محمد محی الدین گیلانی رحمہ کی ذات اقدس کے ساتھ آپ کو والہانہ لگاؤ ہے۔ کئی بار آپ کی زیارت کیلئے بغداد شریف کا سفر کر چکے ہیں اور وہاں سے نفیس کتابیں خرید کر والد گرامی مرتبت کیلئے لائے ہیں۔ قلندرانہ مزاج رکھتے ہیں۔ آپ نے مولوی جی صاحب کی آخری علالت میں بہت خدمت کی تقریباً چھ ماہ تک اپنے ہر قسم کے مشاغل ترک کر کے گھر اور ہسپتال میں ہمہ وقت مولوی جی صاحب کی خدمت اقدس میں موجود رہے۔ آپ کی شادی حاجی محمد صدیق صاحب کی

ان حاجی محمد صدیق صاحبہ حاجی صاحبہ محترمہ ماہگل صاحبہ (زوجہ مولوی جی صاحب) کے بیٹے اور میاں عبدالودود صاحب قادری ۱۹۱۶ء تا ۱۹۹۷ء کے بڑے صاحبزادے ہیں آپ ۱۹۳۳ء میں پیدا ہوئے، مردان میں تعلیم و تربیت ہوئی۔ بڑے فعال آدمی ہیں بہت سی تنظیموں کے روح رواں ہیں سیرت کمیٹی مردان، مرکزی میلاد کمیٹی مردان کے بانی صدر ہیں۔ ان کی قیادت میں ہر سال بارہ رجب الاول شریف کو مردان میں ایک عظیم الشان جلوس نکلتا ہے۔ آپ جمعیت علماء پاکستان مردان اور الاسلامک مشن مردان کے بھی صدر رہے ہیں۔ آپ کو کئی بار قبلہ مولوی جی صاحب کی معیت میں مولانا عبدالستار خان نیازی اور حضرت علامہ شاہ احمد نورانی کی میزبانی کا شرف حاصل ہوا۔ جے یو پی کے صوبائی و مرکزی انتخابات اور نظام مصطفیٰ سنہ ۱۴۱۱ھ کے فتاویٰ کیلئے آپ نے اہم کردار ادا کرتے رہے۔ آپ قبلہ مولوی جی صاحب کے دو صاحبزادوں کے سر ہیں۔ جناب تاج آغہ صاحب کے علاوہ سید احمد محی الدین قادری گیلانی (حال میں امریکہ) بھی آپ کے داماد ہیں۔

دختر فرخندہ اختر سے قرار پائی جن سے اللہ تعالیٰ نے آپ کو ایک بیٹی اور تین بیٹوں سے نوازا رکھا ہے۔ آپ کے سب سے بڑے بیٹے کا نام سید حسن الزمان گیلانی ہے جن کی تاریخ پیدائش ۲۳ ستمبر ۱۹۹۳ء ہے۔ ان سے چھوٹے صاحبزادے کا نام سید کوہر الزمان گیلانی ہے۔ آپ ۲۲ ستمبر ۱۹۹۵ء کو پیدا ہوئے۔ جبکہ سب سے چھوٹے صاحبزادے کا نام سید محبوب الحسنین المعروف علی قلی خان ہے جن کی تاریخ پیدائش یکم اکتوبر ۱۹۹۸ء ہے۔

۵: سید محمد نور الحسنین قادری گیلانی المعروف سلطان آغا: آپ مارچ ۱۹۵۳ء کو پیدا ہوئے۔ ابتدائی تعلیم و تربیت قبلہ مولوی جی صاحب کی نگرانی میں ہوئی۔ آپ نے گریجویشن سندھ یونیورسٹی سے کی اور والد گرامی مرتبت کے درس قرآن و حدیث سے خاطر خواہ استفادہ کیا جس کی بدولت آنجناب رحمۃ اللہ علیہ نے آپ کو بھی سند حدیث ”ثبت امیری“ مرحمت فرمائی۔ سال ۱۹۸۹ء میں والدین کے ہمراہ عمرہ کی سعادت نصیب ہوئی اور واپسی پر والد گرامی مرتبت نے حلقہ قادریہ حنبلیہ کے عقیدتمندوں کی تعلیم و تربیت پر مامور فرمایا اور ۱۹۹۷ء میں بیعت کی اجازت بھی مرحمت فرمائی۔ چنانچہ اس وقت سے آستانہ عالیہ قادریہ یکہ توت پشاور کی تمام دینی و روحانی تقاریب و اعراس بزرگان کرام میں آپ مولوی جی صاحب کی نیابت کے فرائض انجام دیتے رہے۔ والد محترم کے وصال کے تیسرے دن اجتماع عام میں تمام بھائیوں نے مل کر آپ کی دستار بندی کی اور والد گرامی مرتبت کی مسند پر فرمائی۔

آپ کی شادی حضرت سید میراں شاہ شاہ صاحب رحمۃ اللہ علیہ (ڈھیری پیران جہلم) کے سجادہ نشین حضرت سید عباس شاہ صاحب قادری گیلانی کی نور نظر سے ۱۹۹۰ء میں قرار پائی۔ جن سے اللہ تعالیٰ نے آپ کو ایک بیٹی اور چار بیٹوں سے نوازا۔ آپ کے سب سے بڑے بیٹے کا نام سید شاہ الزمان گیلانی ہے۔ ان کی تاریخ پیدائش ۱۳ اکتوبر ۱۹۹۲ء ہے۔ ان سے چھوٹے سید مسعود الزمان گیلانی ہیں جن کی تاریخ پیدائش ۱۷ اپریل ۱۹۹۳ء ہے۔ جبکہ سید ولی الزمان گیلانی جو ۱۵ اگست ۱۹۹۵ء کو پیدا ہوئے تھے بقضائے الہی انتقال کر چکے ہیں۔ آپ کے سب سے چھوٹے بیٹے سید محمد نور الزمان گیلانی

کی تاریخ پیدائش ۱۲ فروری ۲۰۰۳ء ہے۔

۶: سید احمد محی الدین قادری گیلانی المعروف اسد آغا: آپ ۱۹۵۷ء میں پیدا ہوئے۔ پشاور یونیورسٹی سے بی اے کیا اور سول سیکرٹریٹ پشاور میں ملازمت کا آغاز کیا بعد ازاں امریکہ تشریف لے گئے اور وہاں نیویارک میں مستقل رہائش پر رہ گئے۔ والد گرامی قدر سے سلسلہ عالیہ قادریہ میں مرید ہیں۔ آپ کی شادی مردان کے حاجی محمد صدیق صاحب کی صاحبزادی سے ہوئی۔ ایک بیٹی اور دو بیٹوں سے آپ کا آنگن روشن ہے۔ آپ کے بڑے بیٹے سید حیدر الزمان گیلانی ۱۶ مارچ ۱۹۸۷ء کو پیدا ہوئے۔ امریکہ میں فرسٹائر کے طالب علم ہیں۔ جبکہ چھوٹے صاحبزادے سید بدر الزمان گیلانی کی ولادت ۲۸ ستمبر ۱۹۹۳ء کو ہوئی۔ امریکہ میں ہی جماعت پنجم میں تعلیم حاصل کر رہے ہیں۔

۷: سید غلام الحسنین قادری گیلانی المعروف نئی آغا: یہ مارچ ۱۹۶۸ء میں پیدا ہوئے۔ پشاور یونیورسٹی سے ایم کام کیا۔ سوئی گیس کے محکمہ میں ملازمت کر رہے ہیں۔ سلسلہ عالیہ قادریہ حنفیہ میں والد ماجد کے مرید ہیں۔ دو مرتبہ عمرہ اور بغداد شریف کی زیارات کی سعادت سے بہرہ مند ہو چکے ہیں۔ جب ۱۹۹۲ء میں تیسری مرتبہ ”الحسن“ کا اجراء ہوا تو والد محترم نے آپ کو اس کا منتظم اعلیٰ بنایا۔ رسالہ کے علاوہ شاہ محمد غوث اکیڈمی کی تمام مطبوعات بھی آپ ہی کی نگرانی میں شائع ہوتی رہیں۔ آپ کی شادی مردان کے زاہد حسین اصحاب کی صاحبزادی سے ہوئی جو ایم بی بی ایس ڈاکٹر ہیں۔ ان کا آنگن سید فیض الحسن المعروف زلمے آغا نے منور کر رکھا ہے جو ۱۹ جنوری ۲۰۰۳ء کو پیدا ہوئے۔

۸: ڈاکٹر سیدہ ام سلمیٰ گیلانی: حضور مولوی جی صاحب رحمہ اللہ کی بڑی صاحبزادی ہیں۔ تمام تعلیم و تربیت والد گرامی کے زیر سایہ ہوئی۔ اخلاق و کردار میں اس دور کی رابعہ ثانی ہیں۔ پشاور یونیورسٹی میں عربی و اسلامیات میں ایم اے کرنے کے بعد پنجاب یونیورسٹی لاہور سے اپنے جد اعلیٰ حضرت محدث کبیر شاہ محمد غوث صاحب قادری گیلانی رحمہ اللہ کی دینی و علمی خدمات پر پی ایچ ڈی کی ڈگری حاصل کی ہے۔ یہ مقالہ مکتبہ الحسن پشاور سے شائع ہو چکا ہے۔ آپ اس وقت جناح کالج برائے لائبریری و آرکائیو میں بھی حضرت ماہگل صاحبہ کے بھتیجہ اور حاجی محمد صدیق صاحب کے چھوٹے بھائی ہیں اور مردان میں ایجوٹھک میڈیسن کا کاروبار کرتے ہیں۔

خواتین پشاور یونیورسٹی میں ایسوسی ایٹ پروفیسر کی حیثیت سے تدریس کے فرائض انجام دے رہی ہیں۔ پشاور کے بخاری سادات کے ایک متقی جوان سید سجاد حسین شاہ صاحب بخاری کے ساتھ ۱۹۸۸ء میں آپ کی شادی ہو چکی ہے جو واپڈا جیسے محکمہ میں اعلیٰ عہدوں پر فائز ہونے کے باوجود ہر قسم کی آلائشوں سے کنارہ کش رہتے ہوئے انتہائی دیانتداری سے اپنے فرائض انجام دے رہے ہیں۔ آپ کو اللہ تعالیٰ نے دو صاحبزادے عنایت فرما رکھے ہیں جن کے نام یہ ہیں۔

۱: سید جواد الحسنین بخاری ۱۸ جون ۱۹۸۹ء کو پیدا ہوئے۔

۲: سید سرمد سجاد بخاری گیارہ ستمبر ۱۹۹۰ء کو پیدا ہوئے۔

یہ دونوں ایڈورڈ کالج سکول پشاور میں اولیول کے طالب علم ہیں۔

۹: سیدہ ام بتول گیلانی: آپ مولوی جی رحمہ اللہ کی چھوٹی صاحبزادی ہیں۔ والدین کے ہمراہ بغداد شریف، مکہ معظمہ اور مدینہ منورہ کی زیارت کی سعادت حاصل کر چکی ہیں۔ آپ نے اپنے اس مقدس سفر کی تفصیلات بھی قلمبند کی ہیں۔ آپ پشاور یونیورسٹی سے ایم اے سیاسیات کر چکی ہیں۔ آپ کی شادی اپنے چچا زاد سید سعید الزمان صاحب قادری گیلانی بن سید اصغر الزمان قادری گیلانی سے ہو چکی ہے جو اعلیٰ تعلیم یافتہ ہیں آج کل امریکہ میں مقیم ہیں۔ ایک بیٹا سید سکندر الزمان گیلانی جو کہ ۸ مارچ ۱۹۹۵ء اور ایک بیٹی جو ۱۲ اپریل ۱۹۹۳ء کو پیدا ہوئیں آپ کے گلشن کو معطر کئے ہوئے ہیں۔

اخلاق و محامد | قبلہ مولوی جی رحمہ اللہ حسب و نسب اور صورت و سیرت کی تمام خوبیوں سے بدجہاتم متصف تھے اور آپ کی حیات طیبہ اخلاق محمدیہ ﷺ کا نمونہ تھی۔ تمام عمر حقوق اللہ اور حقوق العباد دونوں کا لحاظ رکھتے ہوئے آپ پیارے محبوب ﷺ کی سنت مطہرہ پر عمل پیرا رہے۔ ایک طرف آپ کا ہر سانس یاد الہی میں بسر ہوتا تو دوسری طرف فجر سے رات گئے تک مخلوق خدا کے دکھوں کا مداوا کرنے میں گزار دیتے تھے۔ ڈاکٹروں اور طبیعوں کی طرف سے مایوس اور ناامید ہو جانے والے ہزاروں مریض آپ کی توجہ کاملہ سے شفا یاب ہوئے۔

ضیافت طبع، مہمان نوازی اور غریب پروری آپ کی طبیعت ثانیہ بن چکی تھی اور نئی نوع انسان کو عیال اللہ سمجھ کر ان کی شکم سیری کا اہتمام کرتے رہے۔ ہر وقت آستانہ عالیہ قادریہ پر لنگر غوثیہ چلنا رہتا اور آپ ہر آنے والے کے ساتھ نہایت ہی مروت اور عجز و انکساری سے پیش آتے تھے۔

قبلہ مولوی جی صاحب کی سب سے بڑی خوبی آپ کی جامعیت تھی۔ آپ نے متعدد جسمانی عوارضات کے باوجود بیک وقت مختلف النوع قسم کی ذمہ داریاں بڑی عمدگی سے سنبھال رکھی تھیں۔ شریعت و طریقت، علم و ادب، درس و تدریس، تصنیف و تالیف، سیاست و صحافت، اصلاح و ارشاد اور وعظ و خطاب کے شعبوں میں نہایت دلجمعی اور اخلاص و لگنیت کے ساتھ گرانقدر خدمات انجام دے دیتے ہوئے جان جانِ آفرین کے سپر فرمادی۔

خاندانی اثرات و تربیت اور مجاہدات و ریاضات کے باعث اپنے نفس، شیطان اور غصے وغیرہ کو قابو کر رکھا تھا جس کی بدولت نفرت، تعصب، حسد لالچ، تکبر اور انتقام وغیرہ ذمائم پر محبت، شفقت، ہمدردی، قناعت، عجز و انکساری، تواضع اور عنود درگزر جیسے اوصاف حمیدہ غلبہ حاصل کر چکے تھے اور آپ کی ذات اقدس امت محمدیہ ﷺ کیلئے سراپا رحمت اور نعمت خداوندی تھی۔

افراط و تفریط سے کنارہ کشی اور اعتدال و میان روی آپ کے مزاج کا خاصہ تھا۔ ظاہری وضع قطع کی بجائے قلب سلیم کو زیادہ اہمیت دیتے تھے۔ یہی وجہ ہے کہ آپ مریدین و متوسلین اور عقیدہ مندوں کی اصلاح و تربیت کا آغاز قلب سے کرتے ہوئے ظاہر کی طرف توجہ مبذول فرماتے تھے۔

آپ عموماً کم کو تھے لیکن جب بولنا شروع فرماتے، خصوصاً خطاب و درس کے دوران لب کشائی فرماتے تو اپنے وسیع مطالعہ، گہری بصیرت، دروہندی، جگر سوزی اور خوش کلامی و شیریں گفتاری سے سامعین کے دل موہ لیتے۔ سستی و کاہلی تو کبھی آپ کے قریب نہیں پہنچی، آپ تمام زندگی نہ صرف مستقل مزاجی اور جہد مسلسل کا سبق دیتے رہے بلکہ پیرانہ سالی میں بھی آپ کے عزم و ہمت کو دیکھ کر نوجوانوں کو حوصلہ ملتا تھا۔

آپ کے مزاج میں شفقت و محبت اور مونس و انکساری کے جذبات بہت نمایاں تھے اگر یہ کہا

جائے کہ آپ کی ذات اقدس مہر و وفا کا بحر بکراں تھی تو بے جا نہ ہوگا کیونکہ اسی بے پایاں انس و الفت کا ایک واضح ثبوت یہ ہے کہ آپ کے وسیع حلقہ ارادت میں ہر ایک عقیدت مند یہی سمجھتا کہ ”قبلہ مولوی جی“ سب سے زیادہ مجھے چاہتے ہیں۔“ نیز مولوی جی صاحب کی محبوب و طاؤس شخصیت کے متعلق ان کے جذبات و احساسات جب الفاظ و معانی کے سانچے میں ڈھلتے ہیں تو بے اختیار ان کے لبوں پر امیر خسروؒ کا یہ شعر جاری ہو جاتا ہے

آفاق ہا گردیدہ ام، مہر بتاں ورزیدہ ام
بسیار خواہاں دیدہ ام، اما تو چیزے دیگری

یعنی میں نے اس تمام جہان رنگ و بو کی سیر کی ہے اور اس عرصہ میں بے شمار پیکرانِ حسن و جمال کو دیکھا اور ان کی نگاہ لطف و عنایت سے مستغنیض ہونے کا شرف بھی حاصل کر چکا ہوں لیکن اپنے ان مشاہدات و تجربات کے بعد اس نتیجہ پر پہنچا ہوں کہ اے میرے محبوب! آپ ان سب سے زیادہ حسین و جمیل اور منفرد و یکتا شخصیت کے مالک ہیں۔

اور سفر آخرت | مولوی جی صاحب کو پچاسی سالہ زندگی میں متعدد عوارضات لاحق ہوئے۔ بچپن میں ماسیفائڈ کی بدولت بینائی کمزور ہو گئی اور تمام عمر آپ دوروز دیک کے چشمے استعمال کرتے رہے، جوانی میں بوا سیر کی تکلیف شروع ہو گئی، پختہ عمر کو پہنچے تو معدہ میں زخم پیدا ہو گیا۔ کئی مرتبہ جی ٹی روڈ پر خطرناک قسم کا ایکسڈنٹ ہوئے، شدید چوٹیں آئیں، ہڈیاں ٹوٹیں، دانت شہید ہوئے۔ سیروں کے حساب سے خون بہہ نکلا۔ دنیا سے رخصت ہوتے وقت گردوں نے کام چھوڑ دیا اور ساتھ ہی عارضہ قلب میں بھی مبتلا ہو گئے۔ کیا خوب کہا شاعر نے کہ

یہ ہے پہچان خاصانِ خدا کی ہر زمانے میں
کہ خوش ہو کر خدا ان کو گرفتارِ بلا کر دے

لیکن مولوی جی صاحب کبھی بھی حرف شکایت زبان پر نہیں لائے۔ دردِ عالم کی شدید کیفیت چہرے سے عیاں ہوتی لیکن آہ و فغان تو کیا کراہنے کی آواز بھی کبھی کسی نے نہیں سنی۔ سخت سے سخت

تکلیف و مصیبت کے لمحات میں بھی اگر کبھی لب کشا ہوئے تو حمد و ثناء اور اللہ کی یاد سے تیار داروں کے بے چین قلوب کو سکون و اطمینان سے ہم کنار فرمایا۔ یہ کوہ صبر و استقامت بخوبی جانتے تھے کہ یہ سب رب تعالیٰ کا امتحانات ہیں۔

بھائے دوست کی لذت کو غیر کیا جانے
ترا کرم کہ چنا مجھ کو امتحاں کیلئے

حضرت محدث کبیر سید شاہ محمد غوث صاحب قادری گیلانی رحمۃ اللہ علیہ پشاور میم لائبریری کے عرس مبارک کے موقع پر ۱۷ ربیع الاول ۱۴۲۵ھ صبح صادق کے وقت دل کا شدید دورہ پڑا۔ ڈاکٹر محمد انعام صاحب قادری فوراً پہنچ گئے چیک اپ کے بعد انہوں نے ڈاکٹر عدنان گل صاحب (اسٹنٹ پروفیسر کارڈیالوجی یونٹ لیڈی ریڈنگ ہسپتال پشاور) کو بلا لیا انہوں نے فوراً ہسپتال منتقل کر لیا۔ اور چند روز کے بعد جب مولوی جی صاحب کی طبیعت کچھ سنبھل گئی تو آپ کو گھر واپس لایا گیا لیکن علاج جاری رہا اور آکسیجن کی سپلائی کیلئے گھر پر ہی آکسیجن سلنڈر کا اہتمام کر لیا گیا۔

بعد ازاں تقریباً چھ ماہ مولوی جی صاحب نے اس طرح گزارے کہ چند دن گھر میں اور چند دن ہسپتال میں، درد کی شدت کا یہ عالم ہوتا تھا کہ Ingecid کی چار چار گولیاں یکے بعد دیگرے زبان کے نیچے رکھی جاتیں لیکن افاقہ نہ ہوتا۔

اس موقع پر لیڈی ریڈنگ ہسپتال پشاور کے عملہ خصوصاً پروفیسر ڈاکٹر محمد حفیظ اللہ صاحب (کارڈیالوجسٹ)، اسٹنٹ پروفیسر ڈاکٹر عدنان گل صاحب (کارڈیالوجسٹ)، ڈاکٹر منیر اقبال صاحب، ڈاکٹر محمد انعام صاحب، ڈاکٹر شمس سلیمان صاحب اور محترم و مکرم سید طارق علی شاہ صاحب (ڈائریکٹر فنانس) نے حضور مولوی جی صاحب رحمۃ اللہ علیہ کے علاج معالجہ اور دیکھ بھال میں جس انہماک اور محبت کا ثبوت دیا وہ مولوی جی صاحب رحمۃ اللہ علیہ کی حقیقی اور معنوی اولاد کبھی فراموش نہیں کر سکتی۔

نیز ڈاکٹر محمد اسحاق صاحب پراچہ (کارڈیالوجسٹ) — کراچی اور ڈاکٹر عبدالرحمن گل (رحمن میڈیکل انسٹی ٹیوٹ حیات آباد پشاور) بھی وقتاً فوقتاً چیک اپ اور اپنی ماہرانہ رائے دینے کیلئے

تشریف لاتے رہے۔ علاوہ ازیں مولوی جی صاحب رحمۃ اللہ علیہ کے صاحبزادگان اور مریدین خصوصاً محمد سلیم بٹ صاحب قادری، منیر حسین قادری، بدر منیر قادری، طارق جان قادری، طاہر خان، جہانگیر قادری اور اعجاز احمد قادری وغیرہ نے بھی اپنے محبوب مرشد کی لازوال خدمات انجام دیں۔

اس علالت کے درج ذیل تین پہلو خصوصیت کے ساتھ توجہ طلب ہیں۔

- ۱: یہ مولوی جی صاحب کی آخری، بیماری تھی اور آخری امتحان بھی تھا جس کا ذکر کرتے ہوئے ایک مرتبہ مولوی جی صاحب نے ہسپتال میں ارشاد فرمایا ”مسلل پر چے دے رہا ہوں“۔
- ۲: یہ چھ ماہ کا عرصہ اہل خانہ، صاحبزادگان، پسماندگان، مریدین، متعلقین، متوسلین اور احباب کیلئے آپ کی رخصت کا بیٹھا تھا اور انہیں اس سانحہ کو برداشت کرنے کیلئے تیار کیا جا رہا تھا۔
- ۳: بار بار گھر سے ہسپتال منتقل ہونے میں یہ حکمت کار فرما تھی کہ ہسپتال والوں کو فیوض و برکات سے بہرہ مند کرنا مقصود تھا۔ یہ راز اہل معرفت ہی سمجھ سکتے ہیں۔

وصال حق | مولوی جی صاحب رحمۃ اللہ علیہ بروز بدھ بارہ اور تیرہ رمضان کی درمیانی شب ۱۴۳۵ھ بمطابق ۱۲ اکتوبر ۲۰۱۴ء رات دس بجے اس دنیائے فانی سے دایر بجا کی طرف کوچ کر کے واصل بحق ہوئے۔ آپ کی وفات حسرت آیات کی خبر جنگل کی آگ کی طرح پشاور شہر میں پھیل گئی اور لوگوں نے زار و قطار روتے ہوئے جوق در جوق آستانہ عالیہ قادریہ آقا پیر جان صاحب رحمۃ اللہ علیہ کیلئے توت کا رخ کیا۔ تمام رات سوکواران کا تانتا بندھا رہا، ذکر الہی اور نعت خوانی کی محفل بھی جاری رہی، نعت خوان حضرات باری باری بارگاہ رسالت مآب ﷺ میں ہدیہ نعت پیش کرتے جا رہے تھے۔ غم و الم کی اس فضاء میں وقفے وقفے سے ذکر اور نعت خوانی کی بدولت ایسا ماحول پیدا ہو گیا تھا گویا کہ بڑی گیارہویں شریف کی رات ہے۔

راتوں رات شہر کے نمایاں مقامات پر اس دردناک سانحے کے پوشر چپاں کر دیئے گئے۔ بیرون پشاور عقیدتمندوں اور دوستوں کو بذریعہ فون مطلع کیا گیا۔ الیکٹرونک میڈیا پر بھی یہ اندوہناک

خبر نشر ہوئی۔ پشاور کے تمام اخبارات میں آپ کی حیات و خدمات اور وفات حسرت آیات پر خبریں شہ سرخیوں کے ساتھ شائع ہوئیں۔ صبح جمعرات کا دن تھا ہر طرف کہرام برپا ہو گیا اور ہر گھر میں صف ماتم بچھ گئی۔ غم و الم کا ایسا ہمہ گیر منظر پشاور نے شاید ہی اس سے قبل کبھی دیکھا ہو۔ مرد و زن، پیر و جوان، امیر و غریب ہر ایک اس دکھ درد میں برابر کا شریک تھا۔ غمزہ دل اور انگبار آنکھوں کے ساتھ ہر ایک کی زبان پر انہیں کلمات کی تکرار جاری تھی۔

”آج ہم یتیم ہو گئے، ہم بے سہارا ہو گئے، ہم اپنی فریادیں کس کے پاس لے کر جائیں گے، کون ہمارے غموں کا مداوا کرے گا؟ مشکلات و مصائب میں کون ہماری دنگیری کرے گا؟ پشاور تاریک ہو گیا، اس کی شمع گل ہو گئی پشاور اجڑ گیا اس کی روح چلی گئی“

غسل مبارک | ساڑھے بارہ بجے مولوی جی صاحب کا جسد اقدس غسل مبارک کیلئے ڈیوڑھی میں لایا گیا۔ مولوی جی صاحب رحمۃ اللہ علیہ کے صاحبزادگان اور حضرت قاری القراء حافظ علاؤ الدین صاحب قادری اور قاری القراء حفیظ نصیر الدین صاحب قادری نے غسل دیا اور تکفین کے بعد تابوت میں رکھا گیا تو چہرہ مبارکہ انوار و تجلیات کا مرکز و محور بنا ہوا تھا اور دیدار کرنے والے ہر ایک کو یہی محسوس ہوا کہ حضور مولوی جی صاحب محو استراحت ہیں۔

جنازہ کی روانگی | دو بجے کے قریب تابوت مبارک ڈیوڑھی سے باہر نکالا گیا۔ کچھ ایسے حالات پیدا ہوئے کہ دس منٹ تک تابوت دروازے کے آگے رکھا گیا آپ اپنی آبائی خانقاہ معلیٰ کو الوداع کہنے کیلئے رک گئے۔ پھر جب گلی سے باہر تابوت نکلا تو چوک منڈی پیری سے لے کر بیرون یکہ توت سرکلر روڈ پر دور تک انسانوں کا ایک ٹھاٹھیں مارتا ہوا سمندر تھا اور ہر ایک کی خواہش تھی کہ کسی طرح تابوت مبارک کو کندھا دے یا کم از کم ہاتھ لگانے کی سعادت نصیب ہو جائے لیکن بے پناہ رش کے باعث بہت ہی کم لوگوں یہ آرزو پوری ہو سکی۔ لوگوں کے ازدحام کا اندازہ اس بات سے لگایا جاسکتا ہے کہ یکہ توت سے لے کر وزیر باغ تک جنازہ دو گھنٹے میں پہنچا۔

آستانہ عالیہ قادریہ یکہ توت شریف سے لے کر وزیر باغ تک تمام راستے میں جنازے پر گل پاشی ہوتی رہی، عرق گلاب چھڑکا جاتا رہا۔۔۔ ہر شخص مغمو سر نیچے کئے جا رہا تھا جیسے اس کی کوئی بہت عزیز، پیاری اور محبوب شخصیت اس سے جدا ہو گئی تھی۔ ہر ایک کی آنکھوں میں آنسو اور زبان پر کلمہ طیبہ کا ورد تھا جس کے باعث یوں لگ رہا تھا گویا کہ عید میلاد النبی ﷺ کا جلوس جا رہا ہے۔ تمام راستے تابوت کی بھی عجیب و غریب کیفیت ملاحظہ کی گئی کہ یہ باقاعدہ طور پر جھوم رہا تھا، سب نے یہ حال دیکھا۔ ایسا محسوس ہو رہا تھا کہ **إلا اللہ** کی ضرب پر تابوت وجد میں ہے۔

نماز جنازہ | بہت سے لوگ دو بجے سے ہی وزیر باغ پہنچنا شروع ہو گئے تھے۔ پشاور کا ہر خاص و عام اپنی تمام مصروفیات چھوڑ کر اپنے مشفق و مہربان سرپرست اور روحانی پیشوا کی نماز جنازہ میں شریک ہونے کیلئے بے تاب تھا۔ صوبہ بھر سے ہر مکتبہ فکر کے علماء کرام خصوصاً علمائے اہل سنت اور مشائخ عظام بڑی تعداد میں اپنے مریدین کے ہمراہ تشریف لائے تھے۔ جبکہ پنجاب سے حضرت داؤد کرمانی رحمہ اللہ کے سجادہ نشین حضرت پیر حسین عباس (شکر گڑھ)، سید اصغر علی شاہ صاحب سجادہ نشین بابا مصطفیٰ رحمہ اللہ (جہلم) اپنے ارادتمندوں کو ساتھ لے کر آئے ہوئے تھے۔ برادر م سید مہدی الحسنین بخاری مح اہل خانہ دوہا قطر سے تشریف لائے تھے۔ جبکہ پورے پاکستان خصوصاً کراچی اور لاہور سے حلقہ قادریہ حسنیہ کے عقیدتمند بھی پہنچ چکے تھے۔ حضور مولوی جی صاحب کے صاحبزادے سید نور الحسنین قادری گیلانی نے نماز جنازہ پڑھائی۔ پولیس اور اخباری رپورٹوں کے مطابق یہ تاریخ پشاور کا سب سے بڑا جنازہ تھا جس میں ایک لاکھ سے زائد افراد شریک ہوئے۔

تدفین | وزیر باغ سے یہ نورانی تابوت مولوی جی صاحب رحمہ اللہ کے آبائی قبرستان حضرت ابو البرکات سید حسن قادری گیلانی رحمہ اللہ کے مزار اقدس لے جایا گیا جہاں پہلے سے مولوی جی صاحب کی قبر انور اپنی اہلیہ ماہ گل صاحبہ کی قبر کے ساتھ تیار کی جا چکی تھی۔ لیکن یہاں پر تابوت کا ڈھکن کھول کر لوگوں کو دیدار عام کروایا گیا۔ یہ سلسلہ عصر سے شام تک جاری رہا۔ جب ۱۳ رمضان کا سورج مغرب

میں غروب ہو رہا تھا تو عین اسی وقت اس آفتاب ولایت کو آخری آرام گاہ کے سپرد کیا جا رہا تھا۔ شب جمعہ المبارک رمضان المبارک کا دوسرا عشرہ رحمت، کو یا زمان و مکان کی شرافتیں یکجا ہو گئی تھیں۔

یہاں پر احقر کو قبلہ مولوی جی صاحب کی ایک دیرینہ وصیت پوری کرنے کا موقع بھی ملا۔ یہ ۱۹۸۰ء کی بات ہے کہ میں اور سمیع اللہ صاحب قادری مولوی جی صاحب رحمۃ اللہ علیہ سے مشکوٰۃ شریف پڑھ رہے تھے دوران درس ایک حدیث شریف آئی کہ ایک صحابی کو دفن کرنے کے بعد نبی کریم صلی اللہ علیہ وسلم نے ان کی قبر مبارک پر کافی دیر تک با آواز بلند تسبیح و تکبیر پڑھی اور صحابہ کرام رضی اللہ عنہم اجمعین کو بھی پڑھنے کا حکم فرمایا۔ مولوی جی صاحب رحمۃ اللہ علیہ نے یہ حدیث شریف پڑھانے کے بعد میرا ہاتھ اپنے دست اقدس میں لیا اور فرمایا ”آغہ جی! میری قبر پر اس طرح تسبیح و تکبیر پڑھنا۔ یا درکھنا بھول نہ جانا“

چنانچہ اس موقع پر میں نے مولوی جی صاحب کی مرقہ مبارک پر تسبیح و تکبیر بلند آواز سے پڑھی اور حاضرین بھی میرے ساتھ مل کر پڑھتے رہے۔ یہاں یہ عرض کرنا چلوں کہ اصولاً یہ وصیت ہم دونوں کو کرنی چاہئے تھی کہ درس حدیث میں تو ہم دونوں موجود تھے لیکن مولوی جی صاحب رحمۃ اللہ علیہ نے صرف مجھے ہی مخاطب فرمایا اور تاکید بھی فرمائی تو یہ حقیقت اب جا کر عیاں ہوئی کہ جناب سمیع اللہ صاحب کیم رمضان المبارک کو عمرے کیلئے تشریف لے جا چکے تھے وہ یہاں موجود نہ تھے۔ غوث زمان قبلہ مولوی جی صاحب پچیس برس قبل جانتے تھے کہ میری تدفین کے وقت سمیع اللہ صاحب پاکستان میں نہیں ہوں گے اس لئے انہیں مخاطب ہی نہیں فرمایا۔

قل شریف | ہر مکتبہ فکر سے تعلق رکھنے والے لوگ آستانہ عالیہ قادریہ یکے تو تپشاور فاتحہ خوانی

کیلئے آتے رہے۔ صبح سے شام تک ایک جم غفیر موجود رہتا۔ علماء کرام آتے، مولوی جی صاحب رحمۃ اللہ علیہ کی حیا طیبہ کے مختلف پہلوؤں پر اپنے گراں قدر خیالات کا اظہار کرتے اور پھر یوں دعا کرتے ”یا اللہ تو مولوی جی صاحب رحمۃ اللہ علیہ کو جنت میں درجات عالیہ نصیب فرما اور ان کے صدقے میں ہماری مغفرت فرما“ تین دن تک یہ سلسلہ جاری رہا۔ تیسرے دن بعد نماز ظہر ختم قرآن مجید شروع

ہوا، علما اہل سنت حفاظ کرام اور عقیدت مندوں کی طرف سے انفرادی اور اجتماعی طور پر تقریباً چار سو ختم قرآن کا ایصال ثواب قبلہ مولوی جی صاحب کی روح پر فتوح کو پیش کیا گیا۔ اجتماعی دعا کے بعد مولوی جی صاحب کے صاحبزادگان، سادات پشاور اور علماء و مشائخ اہل سنت کی ایک کثیر تعداد نے مل کر سید نور الحسنین قادری گیلانی المعروف سلطان آغہ جی صاحب کی دستار بندی کی۔

یاد رہے کہ آج سے سات سال قبل مولوی جی صاحب رحمۃ اللہ علیہ نے اپنی رفیقہ حیات ماہ گل صاحبہ رحمۃ اللہ علیہا کی زندگی ہی میں سلطان آغہ جی صاحب کو بیعت کرنے کی اجازت مرحمت فرمائی تھی۔ اور پھر اس عرصہ میں آستانہ عالیہ قادریہ آقا پیر جان صاحب پر ہونے والی تمام روحانی تقریبات چھوٹی و بڑی گیارہویں شریف، اور دیگر بزرگان کرام کے اعراس کے موقع پر جناب سلطان آغہ جی صاحب ہی مولوی جی صاحب کی نیابت کے فرائض انجام دیا کرتے اور اجتماعی دعا بھی آپ ہی فرمایا کرتے تھے۔

نیز حلقہ قادریہ حسنیہ کے مریدین کی تعلیم و تربیت اور ان کے گھروں میں گیارہویں شریف کے ختم وغیرہ کے موقع پر مولوی جی صاحب کی نمائندگی کرتے ہوئے جناب سلطان آغہ جی صاحب تشریف لے جایا کرتے تھے۔ ان سب باتوں اور واضح اشارات کو مد نظر رکھتے ہوئے مولوی جی صاحب رحمۃ اللہ علیہ کے صاحبزادگان کے اس درست اور مستحسن فیصلے کو تمام حلقے میں بڑی قدرو منزلت اور پرمیرائی نصیب ہوئی۔

بہر سید امیر غوث زماں
پیکر علم و صاحب عرفاں
عاجزم بیکسم مفلسم ہیچ مداں
المدد میر من نائب میراں

نہیں بجھتے چراغِ محفلِ عشق

از حضرت محمد عبدالقیوم طارق سلطانپوری

اجلِ برحق ہے لیکن اس کے ہاتھوں
نہیں ممکن قضاۓ اہلِ ایمان
نہیں بجھتے چراغِ محفلِ عشق
کریں ہنگامے برپا لاکھ طوقاں
ہر اس کا رہے گا گلشنِ فیض
نہیں جو خزاں سے یہ ہراساں
رہے گا اس کا باغِ فقرِ دائم
بہ ہر موسمِ شرِ بار و گل افشاں
اگرچہ اس نے آنکھیں بند کر لیں
کھلا اس کا رہے گا بابِ فیضان
تیرا مقبول بندہ تھا الہی
بنا اس کی لحدِ جنتِ براماں
رہے پُر نور و پُر طیب اس کی تربت
رہے جب تک سلامت یزیدِ دوراں
ہے تاریخِ وصال اسِ محتشم کی
تعالیٰ اللہ ”باغِ فیضِ گلیاں“

(۱۳۰۴ء)

صاحب مقاماتِ آہ و فغاں

حضرت علامہ مولانا سعید الدین صاحب شیر کوٹی مدظلہ العالی

حضرت علامہ مولانا سید امیر شاہ صاحب قادری گیلانی رحمۃ اللہ علیہ سے میرا پہلا تعارف و رابطہ ۱۹۳۹ء کے اواخر میں ہوا۔ وہ بھی اپنے ایک شاگرد قمر نجمی بھوپالی کے واسطے سے جو میرے شاگرد بھی تھے اور حضرت شاہ صاحب سے بھی ان کی وابستگی تھی۔ وہ آپ کی مجلسوں میں حاضر ہوتے، فیض پاتے (بعد میں وہ میرے ہم زلف ہوئے)۔

ان کے واسطے سے میں اور حضرت مولوی جی صاحب رحمۃ اللہ علیہ بھی ہم زلف ہوئے کہ دونوں اسیر زلف واحد ہی تھے۔ قمر نجمی حضرت کے احوال مجھے اور میری باتیں شاہ صاحب رحمۃ اللہ علیہ کو سناتے۔ ناپیدہ محبت کی چنگاری خاشاک میں آئی۔ آغاز محبت یونہی معمولی اور سرسری ہوتا ہے مگر پھر یہ آتش خاموش جلا کر اور بھسم کر کے رہتی ہے۔۔۔ یہی ہوا۔ تعارف ہوا، تعلق ہوا، محبت ہوئی، قرب ہوا، مقامات طے ہوتے رہے۔ نجانے کون کس کس منزل و مقام میں رہا لیکن تعلق رہا، تادمِ آخر رہا۔ وہ تیز قدم رہے، میں ٹکٹا ہی رہا۔ حتیٰ کہ آخری منزل حیات سے بھی وہ مقامِ اعلیٰ وابدی کی طرف ایک ہی جست میں حدود و دارقانی پھلانگ گئے۔ راقم دیکھتا رہا، دیکھنے کو رہ گیا۔ اعلیٰ اللہ مقامہ

یارانِ تیز گام نے محل کو جا لیا

ہم محوِ نالہ جرسِ کارواں رہے

نصف صدی سے زیادہ کا ربط و تعلق تقریباً ہم عمری، ہم عصری، ہم نشینی، ظاہری اختلاف مسلکی

کے باوصف ہم مزاجی اور وحدت مسلک کہ

إِنَّ الْمَلِئِينَ عِنْدَ اللَّهِ الْإِسْلَامُ اور مَنْ يَتَّبِعْ غَيْرَ الْإِسْلَامِ دِينًا فَلَنْ يُقْبَلَ مِنْهُ

اختلافِ مسالک، ہتھکڑی و کٹکٹ صرف فروع کی سطحوں اور طبقات تک ہیں ان سے آگے

اور اندر اصلی مرکز نظر اور محور طلب ایک ہے۔ نظر حقیقت پر پہنچنے پر اتحاد ہے نہ کہ اختلاف۔ وحدت و اتحاد دو حید ہے ایمان و ایقان شرعی کے بعد نہ کفر نہ شرک و بدعت۔ یہی نقطہ ہم دونوں کی ہم چنی، ہم آہنگی و ہم مزاجی وحدت مسلکی کا تھا اور اس میں مدت مدید کے تعلق میں کوئی رخنہ یا کسی گرائی کا احساس کہیں نہیں ہوا۔ بس حب فروغ دین اور جذبہ استحکام وطن کے ہم دیوانے رہے۔

حضرت مولوی جی رحمہ اللہ کے اصل مقامات تو ان کے مقامات باطنی و روحانی تھے۔ ان میں وہ تیز قدم تھے، وہ بلند یوں کی طرف بڑھتے اور چڑھتے چلے گئے۔ شعلہ طلب و حب الہی و عشق رسول علیہ الف الف صلوة و سلام جتنا زیادہ اور تیزی سے بھڑکتے ہیں اتنا ہی منازل قرب و وصل اور مقامات فنا و بجا قریب ہو جاتے ہیں اور لپکتے والے نعمت رب و وحدہ لا شریک وہ لپک لیتے ہیں کہ مجھ جیسا شکستہ تو انتظار میں دیکھتا ہی رہتا ہے۔

حضرت مولانا سید محمد امیر شاہ صاحب قادری رحمہ اللہ میں فیض مشائخ عظام اللہ تعالیٰ سبحانہ و اعظم شانہ کی محبت اور سرور کو نہیں محمد رسول اللہ کے جذب و شوق کا شعلہ خوب فروزاں تھا جس سے مقامات بلند دوست ہوئے۔

قری کف خاکستر و بلبل نفس رنگ

اے نالہ نشان جگر سوختہ کیا ہے؟

جگر سوختنی کے تنے سے یہ دونوں ہی ٹہنے نکلتے ہیں۔ خاکستر ہو جانا یعنی مقام فنا اور رنگ بقاء دوام حیات (دنوی و اخروی) اور کوئی جانے نہ جانے مگر میں ان کے خلوتوں کے مقامات آہ و فغاں اور نالہ ہائے نیم شبی کا کچھ اندازہ رکھتا ہوں۔ سو ماشاء اللہ انہیں اعلیٰ مقامات فنا و بجا میسر ہوئے۔ بس باطنی معاملات و درجات کے باب میں مجھ جیسا ناکارہ اس سے زیادہ کہنے کی مجال نہیں پاتا۔ ان کے روحانی دائرہ کار کے بارے میں کسی نے خوب کہا کہ

”ان کی صحبت و تربیت میں جاہل عالم، عالم باعمل اور باعمل صاحبان اخلاص بنتے تھے۔“

لاریب مولوی جی صاحب رحمہ اللہ کی شخصیت فیض رساں تھی۔ وہ ایک ہمہ جہت، جامع،

متوازن، مرنجاں مرنج شخصیت کے مالک تھے۔

چہ باید مرد را طبع بلندے، شر بے تابے
دل گرے، نگاہے پاک بیتے، جان بیتا بے
کی صفات سے بخوبی متصف تھے۔ میری نظر میں آپ کا سراپا یہی تھا کہ
نگہ بلند، سخن دلنواز، جان پُر سوز
یہی ہے رخت سفر میر کارواں کیلئے

چنانچہ وہ زندگی بھر میر کارواں بنے رہے۔ لوگ ان پر جان چھڑکتے تھے۔ ان کے پیچھے چلتے
تھے۔ وہ خود حب خدا اور حب رسول ﷺ اور اسلام کی سنہری زندگی کی منزلوں کی طرف بڑھتے تھے
اور لوگوں کو بھی بڑھاتے تھے۔ یہی ان کی زندگی تھی اور یہی زندگی کا مشن۔

ان کی دولت محبت تھی اپنوں سے، پراپوں سے، دوستوں سے، دشمنوں سے۔ کم از کم میں نے
اپنے لیے عرصہ تعلق سے ان کی زبان سے کسی کی غیبت یا کسی مختلف المسلک کیلئے ہلکے الفاظ نہیں
سنے۔ میں نے ہمیشہ ان سے سب کا ذکر احترام، عقیدت، محبت اور ادب سے سنا۔ میں نے انہیں
مولانا عبدالقادر ﷺ (مشہور اہلحدیث عالم، حکیم عبداللہ صاحب مرحوم سر کی گیٹ والے کے والد)
کے جنازے میں بڑی وارفتہ حالت میں دیکھا البتہ مسلکی عملی اختلاف وہ بیانگ و مل اور شائستگی سے
کرنے میں کبھی نہیں رکے۔ ان کے دل میں سب کی محبت رہی اور سب سے انہیں پیار ملتا رہا۔

غلط ہے جو یہ سمجھے کہ کٹ کر، ہٹ کر اور منہ پھیر کر چلنے سے عقیدت سمیٹی جاسکتی ہے۔ نفرت
سے نفرت اور تفرقہ کی فصل اگتی ہے۔ محبت صرف محبت سے ملتی ہے۔ علامہ مولانا سید امیر شاہ صاحب
قادری ہمہ جہت تھے۔ دینی شخصیت کے علاوہ معاشرتی، سماجی، سیاسی، ادبی گل بوٹے بھی ان کے
آستانے پر پروان چڑھتے تھے۔ اردو ہند کو انجمنوں اور مشاعروں میں بھی شاہ صاحب (مولوی جی)
کی دلچسپی رہتی تھی۔

میرا مقصد تحریر اس وقت کوئی سوانحی، تحقیقی، رسمی تعزیتی تحریر کرنا نہیں ہے۔ میرے خیال میں ان

کے درجات اور صفات اب ان کی مضمون نگاریوں سے بلند و بے نیاز ہیں ان پر کافی تحقیقی کام ہو بھی چکا ہے تاہم اس ضمن میں میں چند پہلوؤں کا ذکر مناسب سمجھتا ہوں تاکہ ریکارڈ میں آجائیں۔ اگر وہ پہلو ابھی چکے ہیں تو کم از کم میری نظر سے نہیں گزرے۔

سید امیر شاہ صاحب قادری رحمۃ اللہ علیہ نے ملک میں چلنے والی ختم نبوت کی دو تحریکوں (۱۹۵۳ء و ۱۹۷۳ء) اور ”تحریک نظام مصطفیٰ صلی اللہ علیہ وسلم“ میں بھی بھرپور کردار ادا کیا۔ ان تحریکوں میں مسئلہ ردِ قادیانیت میں بھی مولوی جی رحمۃ اللہ علیہ کی وارفتگی اور پروانہ داری دیدنی تھی۔ آپ کا حال ان معاملات میں یہی تھا کہ

انجام سے بے پروا آغاز سے بیگانہ

پروانے کی دنیا ہے بیتابی پروانہ

مجلس ختم نبوت قائم ہونے کے روز اول سے لے کر مولانا محمد یوسف بنوری امیر مرکزی مجلس کی امارت اور تحریک ۱۹۷۳ء کی کامیابی کے بھی بعد تک خاصی مدت میں سرحد و پشاور کا امیر مجلس تحفظ ختم نبوت رہا اور مولوی جی رحمۃ اللہ علیہ کا تعاون مجلس کو حاصل رہا۔ ۱۹۷۳ء کی تحریک کیلئے جب مجلس عمل تکمیل کرنا قرار پایا تو مسجد سراجاں چوک سیالکوٹ میں ایک کل جماعتی اجلاس طلب کیا گیا۔

رفقاء کی اکثریت متفق تھی کہ علامہ امیر شاہ صاحب قادری کو مجلس عمل کا امیر بنایا جائے مگر مولوی جی رحمۃ اللہ علیہ اجلاس میں تشریف نہ لائے۔ مجبوراً قرعہ قال بنام من دیوانہ پڑا۔ اس انتخاب کے قریباً دو گھنٹے بعد آپ میرے پاس آ موجود ہوئے۔ میں نے شکوہ کیا کہ ”اجلاس میں کیوں نہ آئے ہم آپ کو امیر بنانا چاہتے تھے“ فرمایا ”اسی لئے تو نہیں آیا اب تم حکم دو میں تحریک کے سپاہی کی طرح تعمیل کرو نگا“ اور مولوی جی رحمۃ اللہ علیہ نے ایسا ہی کیا۔

خدا رحمت کند ایں عاشقان پاک طینت را

جب تحریک میں کامیابی ہوئی تو مولوی جی رحمۃ اللہ علیہ نے بہت ہی مسرت کے مظاہرے کئے اور آپ کے متوسلین و معتقدین نے صرافہ بازار، چوک سیالکوٹ، پل پختہ، گھنٹہ گھر پر خوب چراغاں کیا اور

خیرات کی دیکھیں چڑھیں۔

اس تحریک میں جب سرحد اسمبلی میں ختم نبوت کی تحریک پیش کی گئی اور متفقہ طور پر منظور ہوئی جس سے سرحد کا سر فخر سے بلند ہوا اس میں بھی مولوی جی رحمۃ اللہ علیہ سرگرمی سے ارکان مجلس عمل کے ساتھ شریک اور تمام وقت ارکان اسمبلی سے رابطوں میں مصروف رہے یا اسمبلی کی گیلری میں موجود رہے۔ تحریک کے علاوہ مجلس ختم نبوت کو ایک موقعہ پر ایک اور اہم مہم پیش آئی۔ قصہ یہ ہوا کہ خیبر میڈیکل کالج میں دو قادیانی طلباء کو بے ضابطہ طور پر داخلہ دیا جانے لگا۔

مخصوص نشستوں کے علاوہ جنرل نشستوں پر انہیں داخلہ دینا بے ضابطہ تھا۔ عام طلباء نے احتجاج کیا، مجلس حرکت میں آئی۔ یونیورسٹی انتظامیہ وغیرہ سے ملاقاتیں کی گئیں۔ مولوی جی رحمۃ اللہ علیہ ان سب چیزوں میں مجلس کے ساتھ رہے اس وقت کے وائس چانسلر صاحب کی دلچسپی تھی، وہ نہ مانے۔ معاملہ عدالت عالیہ اور سپریم کورٹ تک پہنچا۔

جب ارکان مجلس وائس چانسلر وغیرہ سے مایوس ہوئے اور فوری طور پر اگلے اقدامات کرنا تھے سپریم کورٹ کیلئے وکلاء کا ٹیمیل بنانا تھا۔ پریشانی تھی، میں نے مولوی جی رحمۃ اللہ علیہ سے عرض کیا ”یہ کام آپ ہی اسلام آباد جا کر اپنے معتقد وکلاء سے مل کر کیا آسانی کر سکیں گے، وقت کم ہے۔“

مولوی جی فوراً تیار ہو گئے۔ مجھے اچھی طرح یاد ہے کہ یونیورسٹی سے واپسی پر میں، مولوی جی صاحب اور مولانا نور الحق نور صاحب ناظم مجلس، ایوب مینشن بلڈنگ نزدیکیار نوچوک میں کھڑے تھے۔ دوپہر کے کھانے کا وقت تھا۔

میں نے نور الحق صاحب سے کہا ”مولوی جی کے ساتھ جائیں کھانا وغیرہ کھا کر اسلام آباد چلے جائیں“ مولوی جی نے فرمایا ”کھانے کی فکر نہیں میں ابھی یہیں سے جاتا ہوں۔ نور صاحب کی بھی ضرورت نہیں۔ میں تنہا کام کر لوں گا، رات کو اطلاع دوں گا۔“

اصرار کے باوجود وہ اسی وقت وہیں سے تہاروانہ ہو گئے۔ نور صاحب صرف سوار کرانے گئے۔

یہ تھا اخلاص للحمیت اور پروانہ داری کا رنگ

حق مغفرت کرے عجب آزاد مرد تھا

یہ مشے نمونہ از خروارے میں نے چند باتیں لکھ دیں۔ کیفیات ایسی چیزیں نہیں ہوتیں کہ بیان ہو سکیں۔ زبان و قلم اس کا یا را نہیں رکھتے۔

حضرت سید امیر شاہ صاحب رحمۃ اللہ علیہ بڑے مردم شناس بھی تھے اور مردم ساز بھی تھے۔ وہ اپنی ذات میں تواضع تھے ہی مگر ان کے دم سے انجمنیں ہی انجمنیں تھیں۔ وہ ایسا بہاریں جھونکا تھے جس سے سرسبزی و شادابی پھیلی تھی۔ ہر پگھڑی رنگ و رعنائی لیتی، ہر غنچہ تبسم اور ہر گل مہک پاتا تھا۔

جانشین حضرت مولوی جی رحمۃ اللہ علیہ سلطان آغا صاحب اور دیگر صاحبزادگان کے علاوہ حضرت مولوی جی رحمۃ اللہ علیہ نے اپنی برکات اور روشنیاں پھیلائے کیلئے بہت کچھ چھوڑا ہے۔ سلوک و معرفت کے علاوہ انہوں نے بہت سے وابستگان کو علمی میدانوں، تحقیقی صلاحیتوں سے مالا مال کیا ہے اور لکھنے پڑھنے کی بہت کچھ اہلیتیں انہوں نے بہت سے اہل صاحبان میں بھردی ہے۔

علمی کاموں کیلئے تو انہوں نے پوری ایک کھیپ چھوڑی ہے جن میں سید محمد انور شاہ قادری، ڈاکٹر ام سلمہ گیلانی، سیدہ ام بتول گیلانی، تنویر احمد قادری، یاسر بخاری کے چند نام ہیں۔ شاعر نے تو کہا تھا

ہم بزم سے اٹھ جائیں، چراغاں نہ رہے

مگر اللہ والوں کے انوار کا چراغاں ان کے رخصت ہونے کے بعد بھی قائم رہتا ہے۔

رب العزت اپنے پیاروں کو درجات عالیہ سے نوازتا رہے۔

امین بحرمت النبی الکریم صلی اللہ علیہ و آلہ

و صحبہ اجمعین برحمتک یا ارحم الراحمین

حضرت مولوی جی رحمۃ اللہ علیہ بحیثیت محقق

پروفیسر محمد اقبال مجددی

صدر شعبہ تاریخ کورنمنٹ اسلامیاہ کالج سول لائسنز لاہور

حضرت سید محمد امیر شاہ قادری مرحوم (متوفی ۱۳ رمضان ۱۴۲۵ھ بمطابق ۱۲ اکتوبر ۲۰۰۳ء)

بہت سی قابل قدر کتابوں کے مؤلف، تذکرہ نویس اور دور آخر کے اولیاء میں سے تھے۔

ایک مختصر مقالہ میں اس مرحوم کی جملہ تالیفات کا جائزہ لینا دشوار اور طوالت کا باعث ہے اس

سے صرف آپ کے مرتبہ تذکروں پر ایک سرسری سی نظر ڈالی جا رہی ہے۔

عربی و فارسی زبان و ادب کی تین بین الاقوامی فہارس (Bibliographies) شائع

ہوئے نصف صدی سے زیادہ عرصہ ہو چکا ہے۔ اول جرمن مستشرق بروکلمان کی مرتبہ ہے پھر اس پر

اضافات کا سلسلہ معروف ترک سکالر ڈاکٹر فواد سزگین نے شروع کیا۔ فارسی کی بین الاقوامی فہرست

کتبیات مسٹری اے سٹوری نے کئی جلدوں میں مرتب کی۔ ان کی وفات کے بعد بھی ان کے مرتب

کئے ہوئے مسودہ کی باقی مخطوطات نا حال شائع کی جا رہی ہیں۔ لیکن افسوس کہ ان عالمی اہمیت کی علمی

فہارس میں پاکستان کے صوبہ سرحد میں جو علمی و تحقیقی کام ہوا ہے اس کی کوئی نمائندگی نہیں ہے۔ فقط

۱۹۱۸ء کو مولوی عبدالرحیم مرحوم کی مرتبہ فہرست مخطوطات اسلامیاہ کالج پشاور کے حوالے دیئے گئے، وہ

بھی عمومی تصانیف علماء کے خطی نسخوں کی نشاندہی کے طور پر۔ یہ حال صرف پاکستانی صوبہ سرحد کا ہی

نہیں ہے بلکہ پورے افغانستان کا ان میں کوئی علمی کردار مذکور نہیں ہے جس کی بنیادی وجہ یہی ہے کہ

اس خطے میں جو اور جس قدر تحقیق و تصنیف کا کام ہوا ہے اس کا تذکرہ مرتب ہی نہیں ہوا۔ زیادہ سے

زیادہ بورکوی کی تیار کردہ فہرست مخطوطات افغانستان ہے جو پیرس سے ۱۹۶۳ء کو شائع ہوئی۔ یہ

فہرست اغلاط کا مجموعہ اور افغانستان کی علمی نمائندگی کیلئے کسی طرح بھی لائق اعتنا نہیں ہے۔

اس ساری تفصیل کے بیان کا مقصد یہ ہے کہ اس پورے خطے کا بین الاقوامی علمی جائزوں سے

غائب ہونے کا سب سے بڑا سبب ہی یہی ہے کہ یہاں کے علمی خا کے اور ان علاقوں کے اہل علم و فن کے تذکرے مرتب ہی نہیں ہوئے۔

اسی لئے ہمارے مرحوم بزرگ حضرت سید محمد امیر شاہ صاحب قادری رحمۃ اللہ علیہ نے صوبہ سرحد کے علماء اور مشائخ کی روحانی اور علمی خدمات کا خا کہ مرتب کرنے کیلئے اسی خطے کو اپنا موضوع تحقیق بنایا۔ اس سلسلہ میں مرحوم کی پہلی علمی کاوش ”تذکرہ علماء و مشائخ سرحد“ کی پہلی جلد ہے جو آپ کے وصال سے چالیس سال قبل ۱۹۶۴ء کو شائع ہوئی۔

مرحوم اس موضوع پر مصروف تحقیق رہے اور اس کتاب کی دوسری جلد ۱۹۷۲ء میں طبع کروائی۔ ان دونوں جلدوں کی تالیف کے مابین آٹھ سال کا وقفہ ہے اس دوران آنجناب نے اس سلسلہ میں کئی طویل سفر کئے اور تازہ مواد کی تلاش و جستجو میں بہت سعی فرمائی۔

قارئین کو ان دونوں جلدوں کی طریقہ تالیف و تحقیق میں بھی نمایاں فرق نظر آئے گا۔ پہلی جلد بالکل ابتدائی نوعیت کی ہے جس میں تحقیقی سقم بھی پائے جاتے ہیں جن کا مرحوم کو خود احساس تھا۔ ان سے متعدد اصحاب نے اس کی جلد اول کو دوبارہ شائع کرنے کی درخواست کی تو مرحوم یہی جواب دیتے تھے کہ اس پر تو نظر ثانی کی اشد ضرورت ہے۔ ایک بار میں نے آنجناب سے دریافت کیا کہ اخون بنجو پشاور رحمۃ اللہ علیہ کے سلسلہ میں آپ نے آئین اکبری کا حوالہ قاضی میر احمد شاہ رضوانی مرحوم کی روایت سے دیا ہے کیا آپ نے یہ کتاب خود بھی ملاحظہ فرمائی ہے۔ تو مرحوم نے نہایت صاف کوئی سے کہا کہ مجھے آج تک اس کا موقع ہی نہیں ملا۔ حقیقت یہ ہے کہ قاضی میر احمد شاہ رضوانی نے ۱۳۳۰ھ کو جب اخوند بنجو پشاور رحمۃ اللہ علیہ کے حالات پر ”رسالہ تحفۃ الاولیاء“ شائع کیا تو آئین اکبری کے حوالے سے اس میں مذکور شیخ بنجو سنبھلی کو اپنی کتاب کی صاحب سوانح شخصیت یعنی شیخ عبدالوہاب المعروف بہ اخون بنجو پشاور ہی سمجھا اور اس پر مطلق کوئی تحقیق نہ کی۔ چند سال پیشتر احقر نے اس موضوع پر دانشنامہ شبہ قارہ تہران ایران کیلئے مقالہ لکھا تو آئین اکبری دیکھی۔ اور معاملہ کی تحقیق

کیلئے دوسری معاصر کتب تاریخ میں بھی جستجو کی تو معلوم ہوا کہ یہ اخوند بنجو پشاور نہیں بلکہ کوئی اور شخصیت ہیں۔ اس سلسلہ میں معروف مؤرخ عبدالقادر بدایونی کو ”منتخب التواریخ“ میں شیخ بنجو سنبھلی کا ذکر ملا کہ ان کے والد ملوک شاہ کو ان سے بڑی عقیدت تھی جب ۹۶۹ھ بمطابق ۱۵۶۱ء کو ان کا انتقال ہوا تو میں ان کی نعش کو خود آگرہ سے پشاور لے جا کر ان کے شیخ کے پاس دفن کیا۔ اتفاق سے اس سال شیخ بنجو کا بھی وصال ہو گیا، معاصر مؤرخ بدایونی نے دونوں حضرات (شیخ بنجو اور اپنے والد ملوک شاہ) کی وفات کے قطعات تاریخ کہے تھے۔ جبکہ پشاور کی مقامی روایات کے مطابق اخوند بنجو پشاور کا انتقال ۱۰۴۰ھ کو ہوا ہے جسے رضوانی مرحوم نے اپنی کتاب میں بے سند لکھ دیا ہے۔ اب اگر ”آئین اکبری“ اور ”منتخب التواریخ“ میں مذکورہ شیخ بنجو سنبھلی کو اخوند بنجو پشاور سمجھا جائے تو تمام مقامی روایات محض افسانہ ثابت ہو جاتی ہے۔ تاہم اس امر پر تحقیق کی ضرورت ہے۔ جب احقر نے ان امور کا ذکر مرحوم سید امیر شاہ سے کیا تو موصوف حقیقی عالم و محقق کی طرح بہت مسرور ہوئے اور اپنی بیاض خاص میں اس بے بضاعت کی بے وقعت رائے کو درج فرمایا۔

اسی طرح آپ اپنے جد اعلیٰ حضرت شاہ محمد غوث لاہوری قدس سرہ کا سال وصال خزینۃ الاصفیاء کی بنیاد پر ۱۱۵۲ھ لکھتے آرہے تھے کہ آپ کی صاحبزادی محترمہ ڈاکٹر ام سلمیٰ گیلانی نے اپنے پی ایچ ڈی کے مقالہ ”محمد کبیر شاہ محمد غوث لاہوری کی دینی و علمی خدمات“ لکھنے کے دوران حضرت شاہ محمد غوث رحمۃ اللہ تعالیٰ علیہ کا سال وصال مختلف شواہد کی بنا پر ۱۱۷۸ھ متعین کیا تو بڑے خوش ہوئے اور اپنی بیٹی کی تحقیق کے نتائج کو سراہا۔

مرحوم نے ”تذکرہ علماء و مشائخ سرحد“ کی جلد دوم ۳ میں بعض مقامات پر کتاب ”تاریخ آئینہ تصوف“ مولفہ شاہ محمد حسن صامری کا حوالہ دیا تو راقم نے اس کتاب کے غیر معتبر ہونے اور اس میں اولیاء کرام کے مندرجہ سنین و شجرات کے الہامی طور پر مولف کے لکھنے کا تذکرہ کیا تو متوجہ ہوئے اور

۱۔ عبدالقادر بدایونی: منتخب التواریخ، مکتبہ مائتک سوامی آف بنگال ۱۸۶۵ء جلد دوم صفحہ ۵۳

۲۔ تذکرہ علماء و مشائخ سرحد جلد اول صفحہ ۷۴

۳۔ ایضاً جلد دوم صفحہ ۲۷ و بعد

تفصیل دریافت کی میں نے مولف کے ابتدائیہ سے پڑھ کر سنایا کہ انہوں نے لکھا ہے کہ فلاں فلاں کتاب مجھے عالم رویا میں دکھائی گئی تو میں نے اس میں سے پڑھ کر یہ لکھا ہے۔ موصوف مکتوب نظام کا اکثر حوالہ دیتے ہیں کہ زیر ترجمہ شخصیت کے باطنی اور القائی مکتوب سے مجھے اس کے احوال معلوم ہوئے اور میں نے لکھ دیئے۔ یہ تفصیلات جاننے کے بعد حضرت سید محمد امیر شاہ قادری مرحوم نے فرمایا کہ ہم آئندہ ایڈیشن میں کتاب ”تاریخ آئینہ تصوف“ کے مندرجات کو خارج کر دیں گے۔ یہ موصوف کی بڑی فراخ دلی اور عظمت تھی کہ حقیقت حال معلوم ہونے کے بعد اپنی رائے سے رجوع فرما لیتے تھے۔

موصوف کے مولفہ ”مذکرہ علماء و مشائخ سرحد“ کی دونوں جلدوں کے بہت سے خصائص ہیں جن میں سے صرف چند امور بیان کئے جا رہے ہیں۔

جلد اول میں آپ نے کئی ماخذ ایسے استعمال کئے ہیں جن سے بلاشبہ آپ ہی نے علمی دنیا میں پہلی مرتبہ استفادہ کیا ہے۔ ان میں انوار الشیخ فی تذکرۃ الشیخ مولفہ حکیم محمد حسن چوہدری قصوری، مؤرخ کشمیر مفتی سعادت کی غیر مطبوعہ تحریرات و یادداشتیں، رسالہ خوارق عادات سید حسن قادری مولفہ سید غلام قادری کشمیری، ہر الاسرار مولفہ میاں محمد عمر چکنی اور غوثیہ مولفہ شیخ بہاء الدین متو کشمیری وغیرہ۔

موصوف کا نوشتہ تیسرا ”مذکرہ مشائخ قادریہ حمیہ“ ہے جس میں آپ نے زیادہ تر اپنے خانوادہ کے اصحاب علم و فضل کے احوال لکھے ہیں۔ آپ کے خاندان کے بزرگوں کا تذکرہ دوسرے مولفین نے بھی کیا ہے جن سے کئی مقامات پر غلطیاں سرزد ہوئی تھیں۔ آپ نے اپنے خاندانی ماخذ اصل کی بنیاد پر ان اغلاط کی نشاندہی کی ہے اس اعتبار سے یہ کتاب خاص اہمیت کی حامل ہو گئی ہے۔

آپ نے اپنے جد اعلیٰ سید عبداللہ شاہ صحابی رحمۃ اللہ علیہ بغدادی ثم ٹھٹھوی کے احوال پر بھی ایک مختصر کتابچہ طبع کروایا جس میں اس بزرگ شخصیت سے متعلق جو تاریخی غلطیاں مولفین کے درمیان راہ پا گئی تھیں ان کا ازالہ فرمایا ہے۔

حضرت سید امیر شاہ قادری رحمۃ اللہ علیہ کا نوشتہ ایک اور ”مذکرہ تذکرہ حفاظ پشاور“ (باقی صفحہ نمبر ۸۰ پر)

داعی نظام مصطفیٰ ﷺ

مولانا جمیل احمد نعیمی

یہ ۱۹۵۷ء کے اواخر یا ۱۹۵۸ء کے اوائل کی بات ہے کہ مخدوم و محترم ربیر شریعت شیخ طریقت حافظ غلام محمد صاحب پشاور، جو قبلہ و کعبہ صوفی نواب الدین نقشبندی رحمہ اللہ، کھاریاں والوں کے مرید خاص اور خلیفہ مخلص تھے نے احقر سے فرمایا کہ پشاور کے ایک ممتاز عالم دین اور پیر طریقت سید امیر شاہ صاحب قادری گیلانی کراچی تشریف لارہے ہیں۔ میں نے ان کے مختلف علاقوں اور مقامات پر حلقہ ذکر و وعظ کا پروگرام ترتیب دیا ہے، اگر آپ کی سبز مسجد صرافہ بازار میں بھی ایک محفل وعظ و ذکر کا انتظام ہو جائے تو کیا ہی اچھا رہے گا۔

احقر تو ہمیشہ اس طرح کی محافل و مجالس کا حریص و خواہشمند رہا ہے۔ اس لئے حامی بھری، بعدہ مسجد کی کمیٹی سے مشورہ کر لیا۔ انہوں نے خندہ پیشانی سے اس نیک کام پر لبیک کہا اور اس طرح احقر کی سبز مسجد صرافہ بازار کراچی میں بعد نماز عشاء مخدوم محترم، فاضل جلیل، عالم نبیل، ربیر شریعت، شیخ طریقت، نمونہ اسلاف، نازش اخلاف علامہ سید محمد امیر شاہ صاحب قادری گیلانی رحمہ اللہ سے یہ پہلی ملاقات کا شرف تھا جو احقر کے قلب و ذہن پر منقش و مرتسم ہو گیا۔

مخدوم و محترم حافظ غلام محمد صاحب نقشبندی اور عزیز مکرم ابوالخیر صوفی محمد عبداللہ جان مرشد آبادی زیدہ مجدد نے موصوف کے علم و حلم و اخلاق و اخلاص اور مروت و محبت کے متعلق جو فرمایا تھا احقر نے سید صاحب کو اس سے بڑھ کر پایا۔ نیز اسی خلوص و محبت اور اخلاق و مروت کی وجہ سے چالیس سال سے زائد کا عرصہ ہوا کہ احقر کا یہ تعلق ورشتہ قائم و دائم رہا اور ان شاء اللہ العزیز آئندہ بھی ان کی اولاد و احفاد سے قائم و دائم رکھنے کی کوشش کرونگا

وہ مسکرائے جان سی کلیوں میں پڑ گئی
دیکھا نظر اٹھا کہ تو گلشن بنا دیا

سید صاحب کو پہلی مرتبہ دیکھ کر احقر کی نظر میں شکل و شبابت کے لحاظ سے علامہ جلال الدین افغانی کا نقشہ گھومنے لگا۔ اس وقت سید صاحب کی عمر شریف اندازاً کوئی چالیس پچالیس کے درمیان ہوگی۔ خوبصورت کتابی چہرہ، سفید رنگت، نورانی حسین آنکھیں جن میں ذہانت کے آثار نمایاں، کشادہ پیشانی، سر پر خوبصورت بالوں والی پشوری ٹوپی، جسم پر خوبصورت سیاہ شروانی جو کہ تراش و خراش کے لحاظ سے اچھے ذوق و سلیقہ کا ثبوت پیش کر رہی تھی۔ نیز حسین و دلشین آواز اور سادہ انداز گفتگو، علم و حلم کا پیکر اخلاق و محبت کا مجسمہ۔۔۔ یہ تھی علامہ سید امیر شاہ صاحب قادری گیلانی کی ذات بابرکات جس شخصیت نے پچاس سال سے زائد اپنے علم و فضل، اخلاص و اخلاق اور محبت و مروت سے نہ صرف پشاور والوں کو بلکہ دنیا کے مختلف ممالک اور علاقے والوں کو اپنی خداداد صلاحیتوں سے مالامال کیا

جگر را ہے وفا میں نقش ایسے چھوڑ آیا ہوں

کہ دنیا دکھتی ہے اور مجھ کو یاد کرتی ہے

آپ کی ذات میں مولائے کریم نے اپنے حبیب پاک رؤف و رحیم ﷺ کے صدقے بہت سی خوبیاں رکھی تھیں جن میں سے چند یہ ہیں:

۱: آپ نہ صرف ایک عالم دین اور مصنف تھے بلکہ ایک اعلیٰ درجہ کے مفکر و مدبر اور مرشد و مربی بھی تھے۔

۲: خدمت خلق اور مخلوق خدا کو فیض رسانی آپ کی زندگی کا مشن تھا۔

۳: علم و فضل کے ذریعے لوگوں پر رعب جمانے کا کبھی انداز اختیار نہیں فرمایا۔

۴: فقیرانہ اور عاجزانہ انداز ہمیشہ اختیار فرمایا۔

۵: ہر عالم و صوفی اور دین کی خدمت سرانجام دینے والوں کا احترام کیا۔

۶: حضور انور ﷺ سے والہانہ عقیدت و محبت۔

۷: اولیاء کرام کے ساتھ عقیدت و محبت اور ان کا احترام بالخصوص عالم حقانی، فاضل لاٹانی، محبوب

سجانی، قندیل نورانی، شہباز لامکانی سیدنا شیخ محی الدین سید عبدالقادر جیلانی رحمۃ اللہ علیہ سے والہانہ عقیدت و محبت۔ کسی عربی کے شاعر نے کیا خوب کہا ہے

لَيْسَ عَلَى اللَّهِ بِمُسْتَنْكَرٍ
أَنْ يَجْمَعَ الْعَالَمَ فِي وَاحِدٍ

آپ نے ہوش سنبھالنے سے تادم وصال اللہ تعالیٰ کے فضل و کرم اور حضور اکرم صلی اللہ علیہ وسلم کی نظر کرم سے زندگی کے دن بھر پورا انداز سے گزارے۔ موصوف نے درس و تدریس، تبلیغ و تذکیر، تصنیف و تالیف، تزکیہ و تصفیہ کے علاوہ دینی سیاسی اور سماجی خدمات بھی سرانجام دیں۔

سر زمین سرحد پر بدعقیدہ اور ملک دشمن سیاسی جماعتوں کا مقابلہ بھی بھرپور انداز میں کیا۔ اس کے علاوہ جمعیت علماء پاکستان کی تشکیل سے لے کر تادم وصال جمعیت سے آپ کا کسی نہ کسی صورت میں تعلق اور رابطہ رہا۔ پہلے غازی کشمیر مفسر قرآن خطیب مسجد وزیر خان علامہ سید ابوالحسنات محمد احمد قادری رضوی رحمۃ اللہ علیہ اور رازی زماں غزالی دوراں علامہ سید سعید احمد شاہ کاظمی رحمۃ اللہ علیہ کے ساتھ، اس کے بعد خطیب ذیشان مقرر شعلہ بیان قاری سرحد مولانا عبدالحلیم قادری بدایونی صاحب رحمۃ اللہ علیہ سے، بعدہ ۱۹۷۰ء سے فاضل جلیل عالم نیل، راہبر شریعت پیر طریقت شیخ الاسلام حضرت خواجہ محمد قمر الدین سیالوی صاحب قدس اللہ سرہ العزیز اور پیکر استقامت و شجاعت، مجسمہ شرافت و سخاوت، سراپا محبت و مروت اور صاحب علم و بصیرت، حافظ قرآن، عال قرآن، قاری فرقان، سیاست کے اسرار و رموز پر جس کی نظر، عالم اسلام کے احوال و کوائف سے جو باخبر، جس کو دنیا تحفظ مقام مصطفیٰ صلی اللہ تعالیٰ علیہ وآلہ وسلم کے پاسبان اور نظام مصطفیٰ صلی اللہ علیہ وسلم کے داعی کے نام سے یاد رکھتی ہے وہ قائد اہل سنت قائد ملت اسلامیہ اور امام انقلاب حضرت علامہ شاہ احمد نورانی صدیقی مدنی قادری رحمۃ اللہ تعالیٰ علیہ ہمیشہ علامہ سید امیر شاہ صاحب قادری گیلانی رحمۃ اللہ علیہ کا ایک عالم باعمل، صوفی باصفا اور خاندانی شرافت و نجابت کی وجہ سے احترام کرتے تھے۔ احقر اس بات کا چشم دید کواہ ہے اگر یوں کہوں تو بے جا نہ ہوگا کہ یہ احترام جانین سے تھا۔

(باقی صفحہ نمبر ۱۰۹ پر)

مَوْتُ الْعَالِمِ مَوْتُ الْعَالَمِ ط

حضرت علامہ ابوالخیر محمد عبداللہ جان نقشبندی مدظلہ

سجادہ نشین درگاہ عالیہ مرشد آبا شریف پشاور شہر

فقیر صوبہ پنجاب کے تبلیغی، اصلاحی، روحانی دورے پر تھا کہ ۱۲۸ اکتوبر بروز جمعرات دن کے تقریباً گیارہ بجے بر خود ارم محمد فخر عالم نے فون پر پیر طریقت، فخر خاندان سادات عارف باللہ قطب ارشاد حضرت علامہ مولانا سید محمد امیر شاہ قادری گیلانی المعروف مولوی جی نور اللہ مرقدہ کے سانحہ ارتحال کی خبر جانکاہ سنائی، سن کر دلی صدمہ ہوا، کافی دیر سکتے کے بعد بے اختیار آنکھوں سے آنسو چھلک پڑے

إِنَّا لِلّٰهِ وَإِنَّا إِلَيْهِ رَاجِعُونَ ط

مرحوم ھیۃ السلف اور حجۃ الخلف تھے۔ ایک عظیم روحانی پیشوا ہونے کے ساتھ ساتھ اہل سنت والجماعت کے ایک جید عالم دین اور صاحب تصانیف کثیرہ تھے۔ آپ پشاور کے مشہور ترین بزرگ غوث زماں ابوالبرکات حضرت سید حسن بادشاہ قادری رحمۃ اللہ علیہ کی اولاد میں سے تھے۔ آپ کا شجرہ نسب حضرت سید حسن بادشاہ قادری رحمۃ اللہ علیہ سے ہوتا ہوا محبوب سبحانی، شہباز لامکانی، مقدیل نورانی، حضرت غوث الاعظم سیدنا شیخ عبدالقادر جیلانی رحمۃ اللہ علیہ سے جالمتا ہے۔ آپ زہد و تقویٰ، صبر و تحمل اور اخلاق کریمانہ کے مالک تھے۔ آپ ظاہری شان و شوکت کے تکلفات سے مبرا اور علم و دانش کے پیکر تھے۔ آپ کا وجود باجود اہل سنت والجماعت کیلئے ایک مضبوط ستون کی حیثیت رکھتا تھا۔ آپ کے جانے سے اہلیان پشاور اور خصوصاً اہل سنت یتیم ہو گئے۔ اتنے اوصاف کے مالک ہونے کے باوجود آپ میں حد درجہ عجز و انکساری تھی آپ کے وصال سے اہل سنت کی صفوں میں بہت بڑا خلاء پیدا ہو گیا اور ناقابل تلافی نقصان ہوا۔

ضرورت جتنی جتنی بڑھ رہی ہے روزِ روشن کی

اندھیرا اور گہرا اور گہرا ہوتا جاتا ہے

جی تو چاہتا ہے کہ اہل سنت کی ایسی عظیم ہستیاں عمرِ خضر پائیں لیکن ”مرضی مولیٰ از ہمہ اولیٰ“

موت و حیات پر ہے قادر وہ ذاتِ باری

چلتا ہے زور کس کا اس کی رضا کے آگے

دعا ہے مولا کریم حضرت قطب الارشاد مرحوم کو خلد بریں میں اعلیٰ مقام سے سرفراز فرمائے۔

اٰمِیْنُ ثُمَّ اٰمِیْنُ بِجَاہِ سَیِّدِ الْمُرْسَلِیْنَ صَلَّی اللہُ تَعَالٰی عَلَیْہِ وَاٰلِہٖ وَسَلَّم

قطب الارشاد حضرت علامہ سید محمد امیر شاہ قادری گیلانی رحمۃ اللہ علیہ کے ساتھ فقیر کا بہت پرانا اور

دیرینہ تعلق ہے۔ مرحوم کے والد گرامی حضرت حافظ سید محمد زمان شاہ رحمۃ اللہ علیہ کی وفات کے بعد جب

جشن عید میلاد النبی صلی اللہ علیہ وسلم کے جلسہ اور جلوس کی قیادت اور جلسہ کی صدارت کیلئے فقیر کے پیر و مرشد

غوث زماں قطب دوراں خواجہ خواجگان حضرت خواجہ نواب الدین رحمۃ اللہ علیہ دربار عالیہ موہری شریف

کجرات کو دعوت دی تو تمام صوبہ سرحد اور پشاور کے مریدین اپنے مرشد کی قیادت میں اس جلوس اور

جلسہ میں شرکت کرتے تھے۔ یہ جلوس حضرت موصوف کی اقامت گاہ کوچہ آقا پیر جان رحمۃ اللہ علیہ یکہ توت

شریف سے نکلتا تھا اور مقررہ راستوں اور بازاروں سے ہوتا ہوا واپس یکہ توت شریف پہنچ کر ایک

عظیم الشان جلسہ کی صورت اختیار کر لیتا تو اس وقت ان کے ساتھ تعلق پیدا ہوا اور الحمد للہ اب تک

ہے حضرت مرحوم کے ساتھ تعلق پیدا ہونے کے بعد کبھی کبھی ان سے ملاقات کرنے کیلئے جایا کرتا تھا

اور ان ماہانہ گیا ہویں شریف کی بابرکت محافل میں شرکت بھی کرتا تھا بڑی پر رونق اور پر کیف مجالس

ذکر ہوا کرتی تھیں۔ حضرت مرحوم، فقیر کے ساتھ بہت محبت فرماتے تھے۔ محفل میں مجھے اپنے ساتھ

بٹھایا کرتے تھے۔ میرے دل میں بھی حضرت مرحوم کیلئے انتہائی محبت اور قدردانیت تھی اور واجب

الاحرام بزرگ سمجھتا تھا۔

آپس میں پر خلوص محبت و عقیدت اور تعلق کا یہ سلسلہ اتنا گہرا ہو گیا تھا اور طرفین کی محبت کچھ اس

طرح گھل مل گئی تھی کہ کئی دفعہ لاہور میں حضرت مرحوم کے عقیدتمندوں نے مجھ پر ان کا گمان کیا اور

انہوں نے ایک دفعہ مجھے فرمایا کہ لاہور میں آپ کے مریدین نے کئی دفعہ مجھ پر آپ کا گمان کیا ہے۔

آپ بھی کمال مہربانی سے اکثر ہماری محافل ذکر و فکر میں تشریف لا کر رونق محفل کو دو بالا کر دیتے تھے اور اتنی محبت فرماتے تھے کہ جب بھی آپ حضرت ابوالبرکات سید حسن بادشاہ قادری رحمۃ اللہ علیہ اور اپنے والدین کے مزارات پر فاتحہ کیلئے حاضری دیتے تو واپسی پر مرشد آباد شریف میں میرے والد گرامی حضرت حاجی محمد جان المعروف باباجی اور والدہ ماجدہ کے مزار پر بھی تشریف لا کر فاتحہ پڑھتے اور کافی دیر تک تشریف رکھتے اور میرے والد گرامی کے بارے میں فرمایا کرتے تھے کہ یہ فانی السید حسن بادشاہ ہیں۔

اسلام آباد میں فقیر کی جگہ بنام آستانہ خیر یہ جب سے بنی ہے وقتاً فوقتاً پاک و ہند کے مشاہیر علماء و مشائخ تشریف لائے کافی عرصے سے دل چاہتا تھا کہ حضرت قطب الارشاد مولوی جی رحمۃ اللہ علیہ بھی آستانہ خیر یہ اسلام آباد کو اپنی تشریف آوری کا شرف بخش دیں تو یہ ہمارے لئے باعث برکت و صد افتخار ہوگا۔ چنانچہ فقیر کی خصوصی دعوت پر آپ نومبر ۱۹۸۳ء میں تشریف لائے آپ کی تشریف آوری کے موقع پر بسلسلہ یوم شہادت سید الشہداء امام عالی مقام حضرت امام حسین علیہ السلام ایک خصوصی مجلس ذکر و فکر منعقد کی گئی۔ آستانہ خیر یہ کا وسیع و عریض ہال علماء و مشائخ کے علاوہ عقیدہ مندوں اور مریدین سے کچھ کھج بھرا ہوا تھا اور باہر بھی کافی لوگ کھڑے تھے اس تاریخی اجتماع سے حضرت قبلہ قطب الارشاد مرحوم نے پر جوش خطاب فرمایا اور ان کے ایک صاحبزادہ صاحب بھی ساتھ تھے۔ اس عظیم الشان اجتماع کے اختتام پر حضرت قبلہ مرحوم نے آستانہ خیر یہ اور جملہ حاضرین کے حق میں خصوصی دعا فرمائی اور بہت خوش ہوئے اور مہمانوں کی کتاب پر اپنی قلبی واردات کو یوں بکھیرا۔

”آج مورخہ ۲ نومبر ۱۹۸۳ء بروز بدھ آستانہ خیر یہ اسلام آباد حاضر ہوا۔ ذکر الہی کی مجلس جو کہ آج کل ناپید ہے، دیکھ کر روح زندہ ہو گئی۔ حضرت عزت مآب الحاج خواجہ محمد عبداللہ جان صاحب مدظلہ العالی کا وجود باجود یہاں پر نعمت عظمیٰ سے کم نہیں پایا۔“

مردے دیم دیں قحط الرجال

اللہ تبارک و تعالیٰ اپنے پیارے محبوب ﷺ کے طفیل خواجہ صاحب مدظلہ کی
سرپرستی میں آستانہ عالیہ خیرہ کو سلامت و قیامت رکھے۔ آمین ثم آمین
(فقیر) محمد امیر شاہ قادری گیلانی
یکہ توت پشاور، حال واردا سلام آباد

اس کے بعد ایک دفعہ آپ رحمہ اللہ کسی کام کے سلسلے میں اسلام آباد تشریف لائے تھے۔ جمعہ
المبارک کا دن تھا اچانک آستانہ خیرہ میں رونق افروز ہوئے، جمعہ المبارک کے اجتماع سے ولولہ
انگیز خطاب فرمایا، حاضرین بہت خوش ہوئے نماز جمعہ پڑھا کرواپس تشریف لے گئے۔ ان دنوں
فقیر پنجاب کے دورے پر تھا۔

ایک دفعہ فقیر اپنے تبلیغی دورے سے واپسی پر آپ سے ملاقات کیلئے حاضر ہوا تو آپ بہت
خوش ہوئے اور فرمایا کہ ”آپ تو ذکر کے پھیر و بن گئے ذکر الہی کے پر لگا کر اڑ جاتے ہیں کبھی
امریکہ، کبھی لندن، انگلینڈ اور کبھی ہندوستان۔ آپ مجھے یاد آ رہے تھے اچھا ہوا کہ ملاقات ہو گئی۔“
کافی دیر تک ملاقات کا شرف بخشا۔ مختلف مسائل اور حالات حاضرہ پر آپس میں گفتگو ہوتی رہی۔
فقیر کی دعا ہے کہ اللہ تبارک و تعالیٰ مرحوم کے درجات بلند فرمائے اور ان کے آستانہ کو تا ابد آباد
رکھے اور ان کی برکتیں اولاد کو عطا فرمائے خصوصاً ان کے جانشین محترم حضرت صاحبزادہ سید محمد نور
الحسین قادری گیلانی المعروف سلطان آغا کو اللہ تعالیٰ توفیق عطا فرمائے کہ وہ اپنے عظیم والد گرامی
کے آستانہ شریف کو آباد رکھنے کی کوشش کریں تاکہ یہ سلسلہ جاری و ساری رہے۔

اٰمِیْنُ بِجَاہِ طَہْ وِ یَسَّ صَلَّی اللہُ تَعَالٰی عَلَیْہِ وَاٰلِہٖ وَسَلَّم

بیاد سید امیر شاہ رحمۃ اللہ علیہ

ایم اسماعیل اعوان

مولوی مرشد معلم سید و آغا امیر
سید اشرف ہو کر خود کو لکھتا تھا فقیر

شیخ و شاب و طفل مکتب تھا برابر فیضیاب
ہر کسی کے واسطے تھے درس قرآن و پذیر

روح کی بالیدگی تھا لمس جس کے ہاتھ کا
اور نظروں میں محبت کا سمندر بے نظیر

جس کے چشم نور سے پھوٹا شریعت کا شعور
جس کی باتوں سے حدیث مصطفیٰ تھی ناگزیر

ہر کوئی سمجھا کہ اُس کو اُن سے ربط خاص تھا
یہ ولایت کا نشان تھا از خدا قادر قدیر

جس سے محفل میں ہزاروں ہو چکے ہیں مستفید
اس کے مرقد پر ابھی تک ہے وہی خوشبوئے پیر

یاد ہیں حرمین میں اُن سے ملاقاتیں اعوان

وہ دعائے دنواز و دلشین و دل پذیر

پیامبر امن کی رحلت

ڈاکٹر علامہ سید فخر الحسن کراوی

سربراہ تحریک تحفظ حقوق جعفریہ پاکستان

حضرت حجۃ الاسلام مولانا سید امیر شاہ صاحب قبلہ کی انتقال طاہری کی خبر تمام اہل پشاور کیلئے صدمے کا باعث بنی۔ ان کا وجود اہل سرحد کیلئے اللہ کی حجت تھا۔ وہ کیا گئے کہ علم کے چشمے خشک نظر آنے لگے۔ شہر میں ہر طرف مایوسی چھا گئی، ہر کوئی سوال کرتا نظر آیا اب کس سے مدد مانگیں گے؟ کون ہوگا جو ہمارے دکھ کو اپنا دکھ جانتے ہوئے اس کا حل بتائے گا؟ ہر شخص سوالی تھا اور ہر شخص کا حق تھا وہ سوال کرے۔

ان کے ساتھ ہمارا خاندانی تعلق تھا۔ والد العلام علامہ سید نجم الحسن کراوی کی ان سے عقیدت اور ان کی ان سے محبت کسی سے بھی پوشیدہ نہیں۔ میں نے اکثر انہیں اپنے گھر میں گھنٹوں ان سے گفتگو کرتے ہوئے دیکھا اور یہ بھی محسوس کیا کہ اگر ایسے عالم ہمارے صوبے میں کچھ زیادہ ہوتے تو ہمارا صوبہ امن کا گہوارہ ہوتا۔ میرا ان کے ساتھ اکثر رویت ہلال کے سلسلے میں اجلاس ہوتا جب بھی ملاقات ہوتی مجھے اپنے والد کی یاد آنے لگتی۔

جب بھی مجھے دیکھتے فرماتے علامہ کراوی علامہ ہی نہیں علامہ کے نور نظر ہیں ان کا احترام مجھے لئے واجب ہے۔ سب سے محبت کرنے والے، سب پر عنایت کرنے والے لیکن اصول پر کبھی بھی اور کسی بھی طرح کا سمجھوتہ نہ کرنے والے مولوی جی آج ہم میں نہیں ہیں۔

رویت ہلال کے سلسلے میں اہل سرحد کچھ زیادہ ہی جلدی میں ہوتے ہیں اور جب بھی اجلاس ہوتا وہ اس بات پر اصرار کرتے کہ جب چاند پیدا ہی نہیں ہوا تو نظر کیسے آئے گا؟ دوسرے احباب کی خواہش ہوتی کہ وہ ان کا ساتھ دیں لیکن ان کا اصرار ہوتا نہیں یہاں دوستی نہیں حقیقت پر فیصلہ ہوگا۔ اکثر دیکھا گیا کہ حقائق کے مطابق انہوں نے اکثریت سے اختلاف کر کے حقیقت کا ساتھ دیا۔

جب بھی ان کی درگاہ پر جانے کا موقع ملا۔ ملاقات ہوئی سب سے کہتے آؤ ان سے ملو یہ شیعہ عالم ہی نہیں ہمارے بھی سرکناج ہیں، محبت و عقیدت کے وہ پھول نچاؤ کرتے کہ حد ہی ختم ہو جاتی۔ جب بھی عدالت سے کسی شیعہ اور سنی کا مقدمہ درپیش ہوتا عدالت اسے ہمارے پاس ارسال کرتی اور پھر دونوں ملکر اپنی اپنی فقہ کے مطابق فیصلہ کرتے تو اسے عدالت بھی تسلیم کرتی اور فریقین بھی۔

جب بھی ان کی کوئی نئی کتاب شائع ہوتی وہ مجھے خاص طور پر عنایت کرتے۔ ایک عرصہ تک ان کا رسالہ ”الحسن“ میرے پاس آتا رہا۔ جب بھی گفتگو کرتے شرافت، محبت اور پیار سے لبریز ہوتی۔ کبھی کسی کو برا نہیں کہا ہر ایک کی عزت کو لازم سمجھتے۔

گزشتہ دنوں کاتب عبدالرحمن غمکین نے مجھے آکر خبر دی کہ حضرت کا وصال ہو گیا ہے مجھے یقین نہیں آیا۔ میں نے بعض احباب سے رابطہ کر کے یقین پیدا کیا کہ خبر غلط ہے۔ لیکن میں نے اس کی تعبیر یہ دی کہ حضرت کی حیات طویل ہوگی۔ وقت گزرتا گیا پھر وہ ہو گیا کہ جو ہونا ہوتا ہے آج وہ اس سفر کی جانب گئے ہیں کل ہم نے اس طرح سفر شروع کرنا ہے لیکن وہ کل بھی زندہ تھے آج بھی زندہ ہیں۔ اور کل بھی زندہ رہنے گئے۔ موت تو اسے آتی ہے کہ جو صر آئے اور چلا جائے۔ لیکن وہ لوگ کب ”فنا“ ہوتے ہیں کہ جو کچھ کر جائیں۔ مولوی جی نے تو بہت کچھ کیا ہے اور کرنے والا تو ہمیشہ باقی رہتا ہے۔

اہل پشاور ان کی ظاہری شفقت سے محروم ہو چکے ہیں جب وہ درگاہ پر جائیں گے تو وہاں انہیں بڑے بھائی جیسا، باپ جیسا تخلص میسر نہیں ہوگا لیکن ان کی برکات تو قیامت تک باقی رہے گی۔ آج شہر اداس ہے، لوگ اداس ہیں، شہری سمجھتے ہیں کہ وہ بے سہارا ہو گئے۔ جب لوگ سب لوگوں سے مایوس ہو جایا کرتے تو آپ کی درگاہ پر جا کر سکون حاصل کرتے۔ محسوس یہ کرتے کہ ان کے دکھوں کا مداوا کرنے والے نے کر دیا۔ آج شہر کے ہر گھر میں ان کا ذکر خیر جاری ہے۔ بچے انہیں یاد کر رہے ہیں تو خواتین بھی کسی سے پیچھے نہیں۔ ہر شخص اپنی اپنی جگہ پر انہیں یاد کر رہا ہے۔

کیونکہ جو ابھی ان سے ایک مرتبہ ملا وہ وہاں سے اکیلا نہیں گیا ان کی یاد کو ہمراہ لے کر چلا۔

مشکل میں ہر شخص کو اتنی محبت دیتے کہ وہ اپنا غم ہی فراموش کر بیٹھتا۔

کوہاٹی گیٹ میں ہونے والے المناک حادثے پر ہمیشہ ہی دکھ کا اظہار کرتے ہوئے اکثر ان کی آنکھوں سے آنسو نکل آتے۔ پوچھتے شہر میں شیعہ سنی فساد پیدا کر کے کس نے کس کی خدمت کی؟ اور یہ بات اب حقیقت ہے کہ پریشان لوگ حقیقت میں بے سہارا ہو گئے ہیں۔ اب انہیں کون دلا سہ دے گا؟ کون ہے جو انہیں بتائے کہ وہ یہ پڑھیں تو ان کی بچی کی شادی ہو جائے گی۔ وہ ایسا کریں تو ان کا بچہ دوبارہ گھر میں بس جائے گا، وہ یہ ذکر کریں تو ان کا گمشدہ بچہ خود بخود گھر آ جائے گا؟

آسمان ان کی لحد پر شبنم افشانی کر گے

بقیہ: حضرت مولوی جی رحمۃ اللہ علیہ بحیثیت محقق

ہے جو ۱۹۶۶ء کو منظر عام پر آیا۔ یہ بھی مرحوم کی اپنے موضوع پر پہلی کوشش ہے۔ آپ سے قبل کسی مؤلف نے پشاور جیسے مردم خیز خطہ کے حفاظ کا تذکرہ نہیں لکھا تھا۔ آپ نے اس موضوع پر مواد جمع کرنے کیلئے بہت سے اصحاب سے ملاقات کی، دور دراز کے سفر کئے، حفاظ پشاور کے پس ماندگان سے ملے اور ان سے حفاظ کے حالات معلوم کئے اور سخت محنت کے بعد یہ مرقع علمی تیار ہوا۔

صوبہ سرحد کے حوالے سے ابھی بہت کچھ تحقیقی کام کرنے کی ضرورت ہے اس کوشش گم نامی میں گھرے ہوئے خطے میں ان گنت اہل علم و فضل ہو گزرے ہیں جن کے علمی و روحانی کارناموں کو اجاگر کرنے کی اشد ضرورت ہے۔

آج کی ترقی پذیر علمی دنیا میں اس امر کی ضرورت ہے کہ ان بنیادوں پر جو حضرت سید امیر شاہ قادری مرحوم اور ان جیسے اصحاب نے نشا عہدی کی ہے بین الاقوامی طور پر جرمنی، فرانسیسی اور انگریزی زبانوں میں اس علاقے کی علمی کاوشوں کا تذکرہ مرتب کیا جائے تاکہ ورلڈ سروے میں ہماری نمائندگی ہو سکے۔

سائبانِ شفقت

سید لیاقت علی شاہ گیلانی

سجادہ نشین شاہ قبول اولیاء رحمۃ اللہ علیہ پشاور شہر

میری پہلی باضابطہ ملاقات حضرت سید محمد امیر شاہ قادری گیلانی رحمۃ اللہ علیہ سے قریباً پچیس برس قبل حاجی محمد اکرام قادری کے ہاں محفل سماع میں ہوئی جس میں کراچی سے معروف قوال بہاؤ الدین و ہمنوائے نذرانہ عقیدت پیش کیا۔ ملاقات ہوئی تو انہوں نے نہایت شفقت سے اپنے پہلو میں بٹھایا اتنے پیار و محبت سے پیش آئے کہ ان ملاقاتوں کا سلسلہ ان کے وصال تک جاری رہا۔ ان کی صحبت میں اتنا سکون ملا جسے میں عمر بھر بھلا نہ سکوں گا۔

جب بھی میں ان کی خدمت میں حاضر ہوتا وہ اپنے ساتھ بٹھاتے تھے جب بھی کوئی مشکل یا پریشانی ہوتی بیان کرتا، نہایت توجہ سے سنتے اور دعائیں دیتے، اللہ تعالیٰ پریشانی دور فرماتا۔ ان کا ایک ہی جملہ ابھی تک یاد ہے اللہ خیر کرے گا اور واقعی خیر ہی خیر ہوتی۔ روزانہ سینکڑوں عقیدتمندان کی خدمت میں حاضر ہوتے۔ امیر و غریب، چھوٹے، بوڑھے، بوڑھے، زن و مرد غرض ہر طبقے کے لوگ اپنی اپنی پریشانیاں بیان کرتے حضرت مولوی جی صاحب رحمۃ اللہ علیہ سب کی سنتے اور سب کو پیار دیتے تسلی دیتے اور دعاؤں سے نوازتے سب ہی خوشی خوشی ان سے رخصت ہوتے۔

ان کے ہاں عند لیبان ریاض رسول ﷺ کے زیر اہتمام محفل نعت منعقد تھی، ملک کے معروف نعت خواں نذرانہ عقیدت پیش کر رہے تھے۔ قبلہ مولوی جی رحمۃ اللہ علیہ موجود تھے آپ کو حضور نبی رحمت للعالمین ﷺ اور حضرت محبوب سبحانی بقطب ربانی شیخ سید عبدالقادر جیلانی رحمۃ اللہ علیہ سے جی محبت تھی ان دونوں ہستیوں سے والہانہ عشق تھا۔ جب کئی مرتبہ نعت اور منقبت کے دوران آپ پر وجد کی کیفیت طاری ہوتی اور کئی منٹ تک محفل میں ذکر جہر ہوتا رہا وہ منظر اب بھی مجھے یاد کر کے دلی سکون ملتا۔

قبلہ مولوی جی صاحب رحمۃ اللہ علیہ ہر سال ۱۱ ربیع الثانی کو یازدہم شریف (گیارہویں شریف)

بڑے اہتمام سے منایا کرتے تھے جو صوبہ سرحد کی روایت میں تاریخی اہمیت کی حامل ہے۔ لنگر صبح کی اجتماعی دعا کے بعد ۱۰ بجے شروع ہوتا اور شام تک جاری رہتا۔ گیارہ روز تک فجر کی نماز کے بعد باقاعدگی سے ختم غوثیہ کی محفل منعقد کی جاتی جس میں مولوی جی صاحب رحمۃ اللہ علیہ خود تشریف فرما ہوتے۔ سینکڑوں کی تعداد میں اہل پشاور ان محافل میں شرکت کر کے فیضیاب ہوتے۔

جد امجد حضرت سید شاہ قبول اولیاء رحمۃ اللہ علیہ کے سالانہ عرس مبارک کی افتتاحی تقریب میں جب تک آپ کی صحت نے اجازت دی باقاعدگی سے شرکت فرمائی اور ختم غوثیہ خود پڑھاتے تھے۔ ایک مرتبہ آپ بیمار تھے بخار تھا آپ نے اپنے بیٹے سید سلطان آغ صاحب سے کہا کہ جا کر محفل میں شرکت کریں اور ختم غوثیہ پڑھائیں۔ بعد از نماز عصر ختم شریف شروع ہوا تو یہ دیکھ کر ہمیں نہایت خوشی ہوئی اور حیرت بھی کہنا سازی طبع اور کمزوری کے باوجود مولوی جی صاحب رحمۃ اللہ علیہ تشریف لائے اور ختم شریف کی محفل میں شریک ہوئے یہ ان کی محبت و خلوص تھا اور اولیاء کرام سے ان کی بے پناہ عقیدت تھی۔

حضرت قبلہ مولوی جی صاحب ہر شخص سے نہایت شفقت اور محبت سے پیش آتے تھے ہر آدمی چاہے امیر ہو یا غریب چھوٹا ہو یا بڑا یہی محسوس کرتا کہ مولوی جی صاحب رحمۃ اللہ علیہ ان ہی سے زیادہ پیار و شفقت سے پیش آتے تھے۔ یہ ان کی عظمت اور مقبولیت کی دلیل ہے۔ آپ کی صحبت میں انسان دنیا کو بھول جاتا تھا اور آپ سے اللہ اور اس کے حبیب صلی اللہ علیہ وسلم کی باتیں سن کر دین سے محبت کو فروغ ملتا تھا اور قلب کی کیفیت بدل جاتی تھی۔

ایک زمانہ صحبت با اولیاء

بہتر از صد سالہ طاعت بے ریا

میں نے پہلے بھی عرض کیا کہ جب بھی کوئی مسئلہ یا پریشانی پیش آتی میں آپ کی خدمت میں حاضر ہوتا آپ توجہ فرماتے اللہ تعالیٰ کرم فرماتا۔ ایک روز میں اپنے بیٹے سید علی رضا گیلانی کو ساتھ لے کر آپ کی خدمت میں حاضر ہوا، عرض کیا حضور پی ایم اے کا کول میں زیر تربیت ہے کامیابی کیلئے

دعا فرمائیں۔ آپ نے دعا کی اور فرمایا اسے اللہ تعالیٰ معراج عطا فرمائے گا۔ چنانچہ ان کی دعاؤں کی وجہ سے اسے صدارتی طلائی تمغہ حاصل ہوا اور الحمد للہ ہر کورس میں پہلی پوزیشن حاصل کی۔ اتنی عظیم شخصیت ہوتے ہوئے آپ نہایت سادہ زندگی بسر کرتے تھے جو خوبیاں ایک ”سید“ یعنی خوب سیرت، خوب صورت اور سخاوت وہ سب بدبجہ اتم آپ میں موجود تھیں۔ ہر وقت آپ کے ہاں عقیدتمندوں کا ایک ہجوم رہتا تھا۔ دوپہر اور رات کا کھانا آپ حجرہ مبارک میں عقیدتمندوں کے ساتھ ایک ہی دسترخوان پر تناول فرماتے۔

آپ ایک بہترین خطیب، جید عالم دین مختلف دینی کتابوں کے مصنف، صحافی اور عظیم روحانی پیشوا تھے۔ اس کے باوجود ایک عام آدمی کو آپ کی گفتگو سے اس کا اندازہ نہیں ہوتا تھا۔ عاجزی اور انکساری آپ میں کوٹ کوٹ کر بھری ہوئی تھی۔ میں نے آپ کو کبھی بھی غصہ کی حالت میں نہیں دیکھا۔ ایثار اور برداشت بہت زیادہ تھی جس کا ہر بر لمے مظاہرہ کیا۔ آپ کا اپنا انداز بیان تھا جو کہ لوگوں کے دلوں پر اثر کرتا تھا کیونکہ بات جو دل سے نکلتی ہے اثر کرتی ہے۔

حضرت مولوی جی صاحب رحمہ اللہ کی بڑی خواہش تھی کہ سادات کرام کو ایک پلیٹ فارم پر متحد کیا جائے۔ ہمیشہ اس کا اظہار فرماتے آپ کی یہ دلی خواہش تھی کہ سادات کرام کی عظمت رفتہ کو پھر سے بحال کیا جائے اور اس کیلئے ان کے کردار کی اصلاح ضروری تھی۔ چنانچہ اس کیلئے ہمیشہ فکر مند رہتے تھے۔ ایک روز اس مقصد کیلئے آپ آغسید ظفر علی شاہ کے گھر واقع ریتی بازار تشریف لے گئے میں بھی آپ کے ہمراہ تھا۔ وہاں اس خواہش کا اظہار آپ نے فرمایا۔ آغسید پھول بادشاہ مرحوم اور آغسید تاج میر شاہ مرحوم بھی موجود تھے، فیصلہ ہوا کہ سادات کرام کی ایک غیر سیاسی تنظیم قائم کی جائے جس میں بلا تفریق مسلک و سیاست تمام سادات کرام کو شرکت کی دعوت دی جائے۔

اس تنظیم کیلئے مناسب نام اور اس کے منشور تیار کرنے کیلئے ایک کمیٹی تشکیل دی گئی جس میں حضرت علامہ سید ایوب جان بنوری رحمہ اللہ کے خانوادہ کے انجینئر سید فاروق جان بنوری بھی شامل تھے۔ کمیٹی نے باہمی مشاورت سے تنظیم کا نام ”جمعیت سادات صوبہ سرحد“ تجویز کیا اور اس کے منشور

کی بھی منظوری دی گئی۔

حضرت علامہ سید محمد ایوب جان بنوری رحمۃ اللہ علیہ اور حضرت علامہ سید محمد امیر شاہ قادری گیلانی رحمۃ اللہ علیہ اس تنظیم کے سرپرست اعلیٰ مقرر ہوئے۔ تنظیم کے دو عظیم الشان سالانہ کنونشن نشتر ہال پشاور میں منعقد ہوئے۔ آپ نے باوجود مصروفیات اور ناسازی طبع کے اس کی کامیابی کیلئے بڑی محنت کی اور اس تنظیم کا مرکزی کنوینر مجھ ناچیز کو مقرر کیا۔ دیر کے دورے میں آپ خود ہمارے ساتھ تھے اور دیر کے گوشے گوشے میں خود جا کر جمعیت سادات کا پیغام پہنچایا۔

آپ بہترین خطیب تھے اور جید عالم دین بھی۔ آپ نے باقاعدگی کے ساتھ اپنے حجرہ مبارک میں قرآن پاک کے دروس کا اہتمام کیا اور خود قرآن کی تعلیم بعد از نماز عصر دیا کرتے تھے جس سے اہل پشاور مستفید ہوتے۔ اسلام کی تبلیغ و اشاعت میں آپ ہمہ وقت مصروف رہتے۔ آپ کے عقیدتمندوں کا دائرہ نہایت وسیع ہے اور پورے ملک میں آپ کے عقیدتمند موجود ہیں جو آپ سے والہانہ محبت و عقیدت رکھتے ہیں جس کا اظہار انہوں نے آپ کے سفر آخرت میں بھرپور انداز میں شرکت کر کے کیا۔ ہزاروں افراد نے شرکت کی اور ہر آنکھ انگبار تھی۔

جمعیت سادات کے ایک وفد نے دیر کے سادات کرام کی دعوت پر دیر کا دورہ کیا۔ میر کا روان حضرت مولوی جی صاحب رحمۃ اللہ علیہ تھے۔ آپ کی زیر قیادت دیر کے مختلف دیہات کا دورہ کیا۔ آپ ہر ایک سے نہایت حسن سلوک سے پیش آئے، ہر ایک کی خواہش تھی کہ آپ ان کے ہاں تشریف لائیں۔ چنانچہ اپنی صحت کا فکر کئے بغیر آپ نے دن میں کئی کئی دیہات کا دورہ کیا اور جمعیت سادات کا پیغام پیار و محبت و بھائی چارہ و اتحاد و اتفاق کی تبلیغ کرتے رہے۔ جسے دیر کی سادات برادری اب تک یاد کرتی ہے اور تا دیر آپ کی محبت شفقت اور پیار و خلوص کو یاد کرتی رہے گی۔

آپ کی صحبت میں سکون قلب حاصل ہوتا۔ مجھے مختلف بزرگوں کی صحبت میں بیٹھنے کا موقع ملا لیکن ایک عظیم شخصیت ہونے کے باعث جو خلوص پیار و محبت شفقت، یہاں ملی اور کہیں نہ پائی۔

آپ کے وصال کے بعد جو خلاء پیدا ہوا اس کی تلافی ناممکن ہے یہ ایک حقیقت ہے کہ ہزاروں

لوگوں خصوصاً اہل پشاور کا آپ ایک سہارا تھے۔ ہر شخص کی تکالیف اور دکھوں کا مداوا آپ کرتے تھے۔
 بغیر کسی ہچکچاہٹ کے ہر شخص آپ کی خدمت میں حاضر ہوتا اور دادرسی حاصل کرتا۔ آپ کے رخصت
 ہونے کے بعد شدید کمی محسوس کی جا رہی ہے اللہ تعالیٰ ہمیں ان کے روحانی فیض سے مستفید فرمائے۔

مقدور ہو تو خاک سے پوچھوں کہ اے لئیم
 تو نے وہ گنج ہائے گرانمایہ کیا کئے

نذر عقیدت

محمد یونس سیٹھی وفا

چراغِ نور تھے وہ بخشش و رحمت کا سماں تھے
 جہانِ عشق و مستی کے امیر و شاہ و سلطان تھے
 محدث تھے، مفسر تھے، مبلغ تھے، معلم تھے
 سراسر فہم و حکمت تھے، سراپا علم و عرفاں تھے
 منور تھیں فضائیں ان کے انوارِ حقیقی سے
 بجا ہو گا اگر کہہ دیں کہ وہ اک مہر تاباں تھے

وہ پیارے مولوی جی، ہمدرد تھے سب کے
 غریبوں کا سہارا اور دل پر غم کے درماں تھے

اک شخص جو سر کردہ صاحب نظر اں تھا

حضرت علامہ ملک محبوب الرسول قادری

ایڈیٹر ماہنامہ ”سوئے حجاز“ لاہور

حضرت زینت السادات پیر سید محمد امیر شاہ گیلانی المعروف مولوی جی صاحب رحمۃ اللہ علیہ سے میری شناسائی، عقیدت اور پھر محبت گزشتہ بیس سال پر محیط ہے۔ اس طویل دورانیے میں مجھے ان سے اٹھارہ مرتبہ ملنے کا موقع ملا۔ ان کا اخلاق، کردار، علم، زہد، تقویٰ، ورع، برتاؤ، طرزِ تکلم، انداز و اطوار، اسلوبِ تحریر و تقریر جی کہ جس پہلو سے دیکھا وہ عظمت و رفعت کی بلندیوں پر قارئین المرام نظر آئے۔

وہ ہشت پہلو شخصیت کے مالک، اخلاف کیلئے مینارِ نور اور اسلاف کی آخری یادگار تھے۔ حضور پر نور سیدنا غوث العالمین غوث الثقلین میراں محی الدین غوث اعظم الشیخ سید عبدالقادر جیلانی بغدادی رحمۃ اللہ علیہ کی اولاد پاک سے تھے۔ جیسی اور جیسی طور پر آپ کے فیضان کے کامین تھے۔ گلشن سیدنا امام حسن مجتبیٰ رحمۃ اللہ علیہ کا یہ گل تر ساری زندگی خانوادہ اہل بیت کے نور کو دنیا میں تقسیم کرتا رہا۔

آپ کا وجود صوبہ سرحد میں اللہ کی مخلوق کیلئے ہدایت و عرفان کا روشن چراغ تھا۔ آپ حضرت غوثِ زماں، محققِ دوراں شاہ محمد غوث لاہوری قادری رحمۃ اللہ علیہ کے سجادہ نشین تھے۔ میرا یقین ہے کہ انہیں قریب سے دیکھنے والا ہر شخص اس امر پر شرعی کو ایسی مثبت کرے گا کہ موصوفِ آیت من آیات اللہ اور سر من اسرار اللہ تھے۔

تقریباً بیس برس قبل میں نے انہیں پہلی مرتبہ پشاور شہر کی مشہور آبادی یکہ توت میں اپنی مسند پر متمکن دیکھا۔ میرا بچپن تھا اور وہ اپنے ڈیڑھ دو درجن احباب کے جھرمٹ میں تشریف فرما حادیثِ نبوی صلی اللہ علیہ وسلم کے حوالے سے گفتگو فرما رہے تھے۔ ان کی گفتگو کا مرکزی نقطہ اصلاحِ احوال تھا وہ معاشرے میں سرایت کر جانے والے موذی مرضِ غیبت، جھوٹ اور کام چوری کے خلاف لیکچر دے رہے تھے۔ میرے ساتھ دو ساتھی بھی تھے ہم نے بیس پچیس منٹ تک ان کی اصلاحی گفتگو سنی جو کانوں

کے راستے دل میں اترتی چلی گئی، بقول اقبال

دل سے جو بات نکلتی ہے اثر رکھتی ہے
پر نہیں قوت پرواز مگر رکھتی ہے

پھر جب کبھی پشاور جانا ہوتا تو حضرت مولوی جی صاحب رحمۃ اللہ علیہ سے ضرور شرفِ نیاز حاصل کرتا۔ لاہور میں پیر زادہ علامہ اقبال احمد فاروقی حفظہ اللہ تعالیٰ کا کتب خانہ ”مکتبہ نبویہ“ اور اس سے پہلے مرکزی دارالعلوم جامعہ حزب الاحناف میں حضرت شارح بخاری علامہ سید محمود احمد رضوی محدث لاہوری قدس سرہ کے ہاں آپ سے ملاقات و زیارت کا شرف حاصل رہا۔

جمعیت علماء پاکستان کی مرکزی شورلی کے اجلاسوں میں دو مرتبہ مجھے یہ موقع ملا کہ حضرت سے ملاقات کر سکوں۔ میں نے ہر مرتبہ آپ کو اخلاص کا پیکر، دین کا خادم، حد درجہ منکسر المزاج، دینی و علمی امور میں بہت مضبوط موقف رکھنے والا، محبتیں بانٹنے والا انتہائی مشفق انسان پایا۔ وہ امور دینیہ میں بہت مضبوط موقف کے حامل تھے۔ سماجی خدمت کا جذبہ وافر مقدار میں پایا تھا اور اعلیٰ سیاسی بصیرت کے حامل تھے۔

جمعیت علماء پاکستان کے بانی رکن ہونے کی حیثیت سے آپ نے ہمیشہ کلیدی کردار ادا کیا۔ حضرت شیخ الاسلام خواجہ محمد قمر الدین سیالوی رحمۃ اللہ علیہ کے ساتھ آپ کی دوستی کچی تھی۔ قائد ملت اسلامیہ حضرت مولانا شاہ احمد نورانی قدس سرہ اور مجاہد ملت حضرت مولانا محمد عبدالستار خان نیازی رحمۃ اللہ علیہ کے ساتھ بھی ان کی رفاقت مثالی تھی اور اس کا اندازہ اس امر سے لگایا جاسکتا ہے کہ جب گیارہ سال کے اختلافات کے بعد مؤخر الذکر دونوں سربراہوں کا اتحاد ہوا تو شورلی کے اس اجلاس کے بعد پریس کانفرنس کا میں معنی شاہد ہوں کہ جب مجاہد ملت مولانا عبدالستار خان نیازی رحمۃ اللہ علیہ نے حضرت پیر سید محمد امیر شاہ گیلانی رحمۃ اللہ علیہ کو اپنے ساتھ بٹھاتے ہوئے قائد اہلسنت رحمہ اللہ تعالیٰ سے کہا کہ ”شاہ صاحب کو جمعیت علماء پاکستان میں سنیر نائب صدر بھی لینا ہے“۔ یعنی انہوں نے اپنی اتحاد کی شرائط میں سے ایک شرط یہ بھی پیش کی۔ بلا تامل ان کی اس فرمائش کو بھی قائد اہل سنت نے فوراً منظور فرمایا

بلکہ اس پر تو مسرت کا بھی اظہار فرمایا تھا۔

گیارہ سالہ اختلاف کے زمانہ میں بھی دونوں قائدین جب بھی پشاور جاتے تو ان کا قیام یکہ
توت میں حضرت شاہ صاحب رحمۃ اللہ علیہ کے ہاں ہی ہوتا۔ اگرچہ آپ ہمیشہ قائد اہلسنت مولانا شاہ احمد
نورانی رحمۃ اللہ علیہ کے ساتھ رہے کبھی صوبہ سرحد کے صدر کی حیثیت سے، کبھی مرکزی نائب صدر کی حیثیت
سے لیکن آپ نے کبھی کسی کی دل آزاری نہ فرمائی۔ یہی وجہ ہے کہ آپ وحدت کا استعارہ تھے اور اس
حوالے سے برابری کی بنیاد پر سب کیلئے قابل قبول اور محبوب شخصیت کے مالک تھے۔

جب بھی پشاور میں آپ کے ہاں حاضری ہوتی تو آپ کمال شفقت فرماتے ہوئے ساری
مصروفیات ترک فرمادیتے اور اپنی مکمل توجہات سے نوازتے تھے۔ آپ کا دسترخوان بڑا وسیع تھا۔ کئی
مرتبہ پورا پورا دن آپ کے پاس بیٹھ کر گزارنے کا موقع بھی ملا۔ میں نے دیکھا کہ آپ کے پاس
آنے والا کوئی بھی شخص مایوس واپس نہیں لوٹا۔ وہ واقعی پرانی وضع کے کئی صدیوں قبل کی پر خلوص
ہستیوں میں سے تھے جو اللہ کریم نے اپنی خاص مہربانی سے ہمارے عہد زوال میں نعمت کے طور پر
ہمیں عطا فرمائی تھے۔

اس عہد میں اکثر پیروں کو میں نے اس ہوس میں مبتلا دیکھا ہے کہ وہ اپنے مریدوں کی فہرستوں
میں اضافہ چاہتے ہیں پھر ان کی تعلیم و تربیت پر توجہ نہیں کرتے۔ خود ان پڑھ بلکہ جاہل ہوتے ہیں اور
بد عملی و بے عملی کی نحوست کا وبال مزید کراہت کا باعث بنتا ہے۔ حضرت پیر محمد امیر شاہ گیلانی قدس سرہ
اس حوالے سے بھی منفرد حیثیت و شان کے مالک و حامل تھے۔ نجیب الطرفین سید زادے اور حضرت
سیدنا امام حسن مجتبیٰ علیہ السلام و سیدنا غوث اعظم علیہ السلام شیخ عبدالقادر جیلانی رحمۃ اللہ علیہ کے فیضان کے امین، مستند اور جید
عالم دین، بقیہ صاحب قلم، مصنف و مترجم کتب کثیرہ ہونے کے ساتھ ساتھ آپ کو سلسلۃ الذہب
حاصل تھا یعنی اس سلسلہ کے تمام مشائخ حضور سیدنا غوث اعظم علیہ السلام تک اپنے والد کے ہی جداگانہ
مرید و خلیفہ تھے۔

آپ مریدوں کی فہرست میں اضافہ کے کبھی بھی خواہاں نہ ہوئے۔ میری موجودگی میں ایک

نوجوان رکس آیا۔ بڑے ادب سے بیٹھا، ہاتھ بھی چومے اور پھر دعا کیلئے عرض کی۔ آپ نے دعا فرمائی اور پوچھا اب کی بار کافی عرصے بعد آئے ہو۔ کہاں ہوتے ہو اس نے کہا کہ حضرت میرا تبادلہ اسلام آباد ہو گیا وہاں ہوتا ہوں۔ اب کافی عرصہ بعد گھر آیا تو حاضر خدمت ہو گیا ہوں۔ آپ نے پوچھا کلڑہ شریف جاتے ہو؟ اس نے عرض کی حضور! جمعۃ المبارک کو حاضری کی کوشش کرتا ہوں۔ فرمایا ٹھیک ہے نماز جمعہ کوشش کر کے وہیں پڑھا کرو اور حضرت شاہ عبدالحق گیلانی مدظلہ العالی سے بیعت بھی کر لو۔ وہ ذرا سٹپٹا کر کہنے لگا مگر حضرت میں تو آپ کا مرید ہوں۔ فرمایا ہاں میرے مرید ہو لیکن یہ بھی تو میں ہی کہہ رہا ہوں کہ آپ وہاں بیعت کر لیں کیونکہ پیر کا مطلب راہنما کے ہیں اور راہنما جتنا قریب ہو، صحبت شیخ کے مواقع زیادہ مل سکتے ہیں، آپ وہاں حاضری دیں۔ حضرت صاحب کلڑہ شریف کی خدمت میں میرا سلام پیش کریں ان سے بیعت کی اتماس کر کے داخل سلسلہ ہو جائیں۔ میں بھی آپ کیلئے دعا کوہوں۔ یہ آستانہ بھی تمہارے لئے کھلا ہے وہاں بھی حاضری ضرور ہونی چاہئے۔ پھر اس کو چند نصیحتیں فرمائیں۔ رشوت اور ظلم کے متقی پہلوؤں پر قرآن وحدیث کی روشنی میں گفتگو فرماتے رہے۔

مختلف لوگ آتے رہے کسی کو دعا دیتے کسی کو رقعہ عطا فرماتے کسی کو ڈاکٹر کے پاس جانے کا مشورہ مرحمت فرماتے۔ تھوڑی ہی دیر کے بعد ایک اور شخص حاضر خدمت ہوا تو اس نے عرض کیا کہ حضرت میرا تبادلہ راولپنڈی ہو گیا ہے۔ آپ سے دعا اور اجازت لینے کیلئے حاضر ہوا ہوں۔ اس کیلئے دعا فرمائی اور ارشاد فرمایا کہ کلڑہ شریف حاضری دیتے رہنا۔ بلکہ سنو، کلڑہ شریف میں حضرت پیر سید شاہ عبدالحق گیلانی مدظلہ تشریف فرما ہیں ان کی خدمت میں جا کر عرض کرنا کہ ”مجھے محمد امیر نے پشاور سے بھیجا ہے سلسلہ عالیہ قادریہ میں مجھے بیعت فرمائیں“ اور پھر ان سے رابطہ باضابطہ رکھنا۔ اس نے بھی عرض کیا کہ حضور والا! میں تو آپ کا مرید ہوں۔ فرمایا کہ میرے مرید ہو تو میری بات بھی مانو۔ وہاں بھی تو میں ہی بھیج رہا ہوں آپ کو وہاں سے فیض ملے گا۔۔۔ ان شاء اللہ تعالیٰ۔

یہ دو واقعات میں نے خود اپنے سر کی آنکھوں سے دیکھے اور کانوں سے۔ میں حیران ہو رہا تھا

جب لوگ مریدوں کو اپنی وراثت سمجھتے ہیں اور لڑائیاں لڑتے ہیں آپ کس قدر مستغنی مزاج کے حامل ہیں اور مخلوق کی خیر خواہی کس قدر آپ کو مرغوب ہے کہ اپنی ذات کی پروا نہیں۔ لالچ، حرص و ہوا کا یہاں سے گز نہیں اور دوسروں کی بہتری کی فکر دامن گیر ہے۔ میں نے پوچھا جناب عالی! آپ اپنے مریدوں کو کلڑہ شریف کیوں منتقل فرما رہے ہیں؟ فرمایا صرف کلڑہ شریف نہیں بلکہ جب بھی میرے متعلقین پشاور سے دور کہیں جانے لگتے ہیں تو میں انہیں ان کے قریب کسی بھی صحیح العقیدہ یکے سنی مرکز کے ساتھ وابستگی کی ہدایت کرتا ہوں۔

میں چاہتا ہوں کہ مریدین شیخ کے ساتھ مستقل اور مسلسل وابستگی رکھیں کیونکہ شیطان قدم قدم پر انسان کو گمراہ کرنے کیلئے اپنے ڈورے ڈالتا رہتا ہے۔ صاحب علم و عمل ہستی سے اگر وابستہ ہوگا تو اللہ تعالیٰ کے فضل و کرم سے شیطان کے تمام حربے ناکام ہوں گے اور وہ کامیابی سے اپنی زندگی کا سفر مکمل کر لے گا۔

مجلہ ”انوار رضا“ جوہر آباد کے ”ناجدار بریلی نمبر“ حصہ دوم کی تیاری کے سلسلہ مجھے اپنے نہایت مخلص اور مہربان کرم فرما دوست، ہمدردیہ صاحبزادہ پیر سید صابر حسین شاہ بخاری زید مجدہ کے ہمراہ پشاور حاضری کا موقع ملا۔ مدعا یہ تھا کہ ایک تو حضرت شاہ صاحب سے پہلے ”سوئے حجاز“ لاہور کیلئے انٹرویو کروں گا اور دوسرے اس خاص ”ناجدار بریلی نمبر“ حصہ دوم کیلئے پشتو زبان میں مضمون حاصل کروں گا۔

ہم رات کدس بجے یکے تو تپنچے ایک خادم آستانے پر بیٹھا تھا ساتھ ہی حضرت کے پوتے سید فخر الزمان گیلانی (فخری آغہ) آگئے۔ ہم نے اپنا نام بتلایا، یہ سخت سردی کا موسم تھا۔ صرف چار یا پانچ منٹ کے بعد حضرت قبلہ مولوی جی صاحب اپنے اس پوتے کے کندھے پر ہاتھ رکھے ہمارے پاس جلوہ افروز ہو گئے۔ ہماری حیرت کی انتہا نہ رہی کہ علالت طبع اور پیرانہ سالی کے باوجود اس قدر شفقت فرمائی کہ اسی وقت تشریف لائے۔

ہم نے عرض کی کہ حضرت آپ نے تکلیف فرمائی صبح ملاقات ہو جاتی۔ فرمایا! نہیں آپ اتنے

دور سے آگئے ہو تو میں اپنے گھر سے باہر آپ سے ملنے نہیں آسکتا۔ کھانا کھلایا، پاس بیٹھے رہے باتیں کرتے رہے جب ہم کھانے سے فارغ ہو گئے تو فرمایا کہ پشاور کیسے آنا ہوا؟ ہم نے بھی دونوں مقاصد بیان کر دیئے۔ فرمایا انٹرویو اگر آپ چاہیں تو ابھی کر لیں کہ صبح آنے جانے والوں کا رش ہو جاتا ہے اور اگر آپ کو ٹکناں ہو تو صبح کا پروگرام بنالیں اور یہ سب مضمون کا کل انتظام کر دوں گا۔

ہم نے بھی غیمت جانا اور اسی وقت حضرت پیر صاحب سے انٹرویو شروع کر دیا۔ رات اڑھائی بجے انٹرویو ختم کیا اور سو گئے۔ صبح نماز کے بعد چائے پل گئی اور پھر نہایت پر تکلف ناشتہ۔ ہم نے عرض کیا اس قدر تکلف کی کیا حاجت؟ فرمایا کوئی تکلف نہیں یہ تو سیدنا غوث اعظم رحمۃ اللہ علیہ کا لنگر ہے۔ پھر آپ نے اپنے خاص مرید کامران کو بلوایا۔ اس کو ایک مضمون کمپوز کرا کے لانے کا حکم ارشاد فرمایا۔ وہ اللہ کا بندہ شام کو واپس آیا، آپ نے اس کا پروف پڑھا، غلطیاں لگائیں اور اگلے روز صبح درست کر کے لے آنے کا حکم دیا۔

رات کھانے میں مچھلی ایک خاص ڈش تھی نہایت ہی لذیذ اور مزیدار۔ فرمایا کہ یہ مچھلی ہمارے گھر کی ہے۔ میں نے پوچھا کہ کیا مچھلی قارم ہے؟ فرمایا نہیں ہماری زمین سے دریا گزرتا ہے اس سے پکڑی ہوئی مچھلی ہے۔ اگلی صبح کامران بھائی نے مضمون فائل کر کے بھیجا اور ہم نے اللہ سبحانہ و تعالیٰ کا شکر ادا کیا۔ حضرت شاہ صاحب رحمۃ اللہ علیہ کی شخصیت کا یہ پہلو عہد حاضر میں بالکل منفرد اور مختلف تھا۔ آپ نے اس دینی کام کو اسی انداز میں تکمیل تک پہنچایا کہ جیسے یہ ہمارا نہیں بلکہ ان کا اپنا کام تھا۔ اب سے چار پانچ ماہ قبل محترم سید صابر حسین شاہ بخاری کی ہمراہی میں پھر پشاور جانے کا موقع ملا تو ہم یکے توت حاضر ہوئے معلوم ہوا کہ حضرت علیل ہیں اور لیڈی ریڈنگ ہسپتال میں انتہائی نگہداشت کے وارڈ میں زیر علاج ہیں۔ آپ کے فرزند حضرت صاحبزادہ سید محمد نور الحسنین قادری گیلانی (سید سلطان آغا) مدظلہ نے بتایا کہ ملاقات ممکن نہیں۔ انہی کے ذریعے بیمار پرسی اور سلام عرض کئے، دعا کی درخواست کی تاہم زیارت و ملاقات سے محرومیت ہی رہی جس کا ہمیشہ قلق رہیگا۔

آج حضرت پیر سید محمد امیر شاہ گیلانی قدس سرہ، ہمارے درمیان (باقی صفحہ نمبر ۱۰۰ پر)

مولوی جی سرکار بحیثیت مدرس

سید محمد حسنین قادری گیلانی
ناظم یونین کونسل جہانگیر پورہ پشاور

اللہ تبارک و تعالیٰ جل جلالہ نے قرآن مجید فرقان حمید میں ارشاد فرمایا

أَهْدِنَا الصِّرَاطَ الْمُسْتَقِيمَ ۝ صِرَاطَ الَّذِينَ أَنْعَمْتَ عَلَيْهِمْ (الفاتحہ: ۵-۶)

ترجمہ: ہم کو سیدھا راستہ چلا راستہ ان کا جن پر تو نے احسان کیا (ترجمہ از کنز الایمان)

یہ دعائیہ کلمات ہر مومن زن و مرد نماز پنجگانہ میں ادا کرتا ہے اور ذات باری تعالیٰ سے استدعا کرتا ہے کہ مجھے راہ ہدایت پر چلنے کی توفیق عطا فرما۔ راہ ہدایت وہ سیدھا راستہ ہے جس پر کہ وہ ہستیاں چلیں جنہیں اللہ تعالیٰ نے انعام و اکرام سے نوازا۔

اس آیت کریمہ میں دو نکات قابل غور ہیں: ایک راہ ہدایت جس پر چلنے کی صاحب ایمان تمنا کرتا ہے اور دوسرا ان بابرکت ہستیوں کے بارے میں ہے جن پر اللہ جل شانہ نے اپنی برکتیں نازل فرمائیں۔

اللہ تبارک و تعالیٰ اپنے کلام پاک میں ایک اور جگہ فرماتے ہیں کہ میں نے انسان کو سیدھا راستہ بتانے کیلئے ہادی بھیجے۔ ان ہادیان برحق یا پیغمبرانِ خدا کا سلسلہ احمد مرسل، ختم الرسل، دانائے سب، نور مجسم احمد مجتبیٰ حضرت محمد مصطفیٰ ﷺ پر ختم ہوا۔

آپ ﷺ کے بعد نہ کوئی پیغمبر آتا تھا، نہ آیا اور نہ آئے گا۔ تو پھر یہ ذمہ داری امت مسلمہ میں مردانِ حق اولیاء کرام کے حصہ میں آئی۔ جب تک کائنات قائم رہے گی یہ فریضہ پیغمبری ان ہستیوں کی بدولت جاری و ساری رہے گا۔

اسی سلسلہ کی ایک کڑی سربراہ عجز و انکسار، شہنشاہِ ولایت، رہنمائے اذکیاء، علمبردارِ سنت نبوی و روایت سلف صالحین، تاجدارِ علوم خفی و جلی، ہادی ناقصاں و کاملان، منبع رشد و ہدایت، دریائے فیض

خاص وعام، دوائے دروانسانیت، جانشین حبیب خدا، ابنِ غوث الوریٰ فخر سادات حضرت علامہ سید محمد امیر شاہ قادری الگیلانی المعروف مولوی جی سرکار رحمۃ اللہ علیہ ہم سے جدا ہو گئے۔

ان کی ہمہ جہت شخصیت زندگی کے تمام شعبوں پر ایسے حاوی ہے کہ کہیں بھی کوئی جھول نظر نہیں آتا۔ انہوں نے رشد و ہدایت کا سلسلہ تقریر، تحریر، طرز زندگی اور درس و تدریس غرضیکہ ہر طریقہ سے تمام عمر جاری و ساری رکھا۔ مندرجہ ذیل سطروں میں صرف ان کے طریقہ درس و تدریس پر روشنی ڈالنے کی سعی کی جارہی ہے۔

سلف صالحین کا طریقہ رہا ہے کہ درس و تدریس میں ہر خاص وعام کو علم حاصل کرنے کے برابر مواقع میسر ہوں اور ہر کسی کی تعلیم و تربیت کا کما حقہ بندوبست ہو۔ مولوی جی سرکار کی زندگی بھی اپنے آباء و اجداد اور اساتذہ کرام کی طرح اسی راہ پر گامزن تھی۔ آپ کی تقسیم علم و عرفان ہر خاص وعام کیلئے تھی۔ اس نظام کو چلانے کیلئے آپ نے سائنٹفک انداز میں روایت کو قائم رکھا۔ ویسے تو آپ رحمت اللہ تعالیٰ علیہ کی تمام زندگی اس امت پر کیلئے ایک سبق کی حیثیت رکھتی ہے لیکن یہاں صرف جمعہ کدوں کے وعظ اور روزانہ کے درس پر ہی اکتفا کیا جا رہا ہے۔

خطبہ جمعہ

آپ کے اسلاف پاک باز کا یہ طریقہ رہا ہے کہ عوام الناس کو علوم دینیہ سے بہرہ ور کرنے کیلئے جمعہ کے دن جامع مسجد میں خطبہ دیا کرتے تھے۔ آپ نے ان کی اس روایت کو نہ صرف زندہ رکھا بلکہ اس کو زندہ جاوید بنا دیا۔

جس طرح طرز زندگی میں آپ کا ایک منفرد مقام تھا اس انداز میں بھی آپ یکتا تھے۔ جس مسجد میں آپ جمعہ کا خطبہ ارشاد فرماتے مسلمانوں کا ایک جم غفیر جمع ہو جاتا۔ اس ناچیز نے بھی آپ کی افتاء میں مسجد مہربانیہ بنری منڈی پشاور اور جامع مسجد ابوالبرکات حضرت سید حسن رحمۃ اللہ علیہ میں کئی سال نماز جمعہ ادا کی اور آپ کے ارشادات سے مستغنیض ہوا۔

آپ کے خطبہ کے عنوانات اُس وقت کی ضرورت کی مناسبت سے ہوتے۔ اگر کوئی شریعت

اسلام یا داعیان اسلام کے خلاف کوئی فتہ کھڑا کرتا تو آپ ان خطبات میں مدلل، تحقیقی اور منطقی انداز میں نہ صرف اس کا رد فرماتے بلکہ امت مسلمہ کو گمراہی سے بچاتے اور عوام الناس کے ذہن سے شکوک و شبہات بڑے عام فہم انداز سے نکالتے۔

رجح الاول کے مہینہ میں سرور کائنات حضور پُر نور ﷺ کی سیرت پاک اس محبت اور والہانہ انداز میں بیان فرماتے کہ ایسا محسوس ہوتا عشق مصطفوی ﷺ آپ کے الفاظ اور دل میں رچا ہوا ہے۔ آپ کی خلوص و محبت بھری آواز سامعین کے دل میں گھر کر جاتی۔

محرم الحرام میں شہدائے کرام کا تذکرہ ہوتا تو واقعہ کربلا صدقہ روایات کی روشنی میں بیان کیا جاتا۔ اس میں افسانوی رنگ نہ بھرا جاتا۔ مگر اس کے باوجود اتنا رقت آمیز منظر ہوتا کہ آپ ﷺ کی ریش مبارک آنسوؤں سے تر ہو جاتی اور تمام حاضرین امانین کریمین علیہم السلام کی یاد میں انگبار ہوتے لیکن کیا مجال کہ ادب و احترام اور تقدس مسجد میں کوئی فرق پڑتا۔

اسی طرح ایام صحابہ کرام رضی اللہ عنہم میں شان صحابہ بڑے ہی پُر شکوہ انداز میں بیان کی جاتی۔ آپ کے الفاظ آج تک اس فقیر کے کانوں میں گونج رہے ہیں کہ ”ہماری ایک آنکھ اہل بیت اطہار تو دوسری آنکھ صحابہ کرام ہیں۔“

رجح الثانی کے مہینہ میں شان ولایت و سیرت غوث الاعظمین ﷺ پر مفصل اور مدلل طریقہ سے بیان فرماتے۔

اس کے علاوہ ان خطبات میں لوگوں کو اپنا عقیدہ اہل سنت والجماعت حنفی طریقہ کے مطابق درست رکھنے کا درس دیتے اور اپنا قبلہ درست کرنے کی تلقین فرماتے۔ آپ کے ارشادات علم و عرفان کا ذخیرہ ہوتے اس لئے ہر سامع کے دل پر اثر انداز ہوتے۔ ان خطبات میں نہ صرف پشاور بلکہ اطراف کے لوگ بھی حاضر ہوتے اور عشق و مستی میں ڈوب جاتے۔ آپ کا انداز بیان اتنا پُر کشش اور سحر انگیز ہوتا کہ ہر خاص و عام اپنی استطاعت کے مطابق نہ صرف خود فائدہ حاصل کرتا بلکہ اوروں کو بھی اس سے مستغنیض کرتا۔

جب آپ کا خطبہ ختم ہو جاتا اور نماز جمعہ باجماعت ادا ہو جاتی تو آپ کھڑے ہو کر حضور سرور کائنات ﷺ کے حضور میں خضوع و خشوع کے ساتھ درود و سلام پڑھتے۔ یہ منظر آج تک اس عاجز کے دل پر نقش ہے۔ آپ کا تصرف حاضرین کے دل میں ناقابل بیان روحانی تاثیر پیدا کرتا۔

درس قرآن پاک وحدیث مبارکہ

آپ کا درس ہفتہ کے دن سے لے کر جمعرات تک بعد از نماز مغرب تا نماز عشاء بلا تاخیر سالہا سال تک جاری رہا۔ ایک مصدقہ روایت کے مطابق آپ نے درس کلام پاک کا سلسلہ ۱۹۴۱ء میں استاد مکرم و محترم علامہ اجل حافظ کلام اللہ حضرت صاحبزادہ علی احمد جان رحمہ اللہ کے حکم کے مطابق ان کی مسجد جو کہ سر آسیہ گیٹ اور سر کی گیٹ کے درمیان ایک گلی میں واقع ہے، سے شروع کیا اور جب تک آپ کی صحت نے اجازت دی تب تک قائم رکھا۔ یہ سلسلہ تقریباً ساٹھ برس پر محیط ہے۔ اس نا چیز کو بھی کچھ عرصہ آپ کے درس بابرکت میں شامل ہونے کا شرف حاصل ہوا۔

جب آپ نیا درس شروع کرتے تو شروع کے لیا میں چار پانچ آیات کریمہ ناظرہ پڑھاتے اور دوسرے دن ہر شاگرد اپنی باری پر یہ آیات پڑھ کر سنا تا اور اگر کوئی غلطی ہوتی تو صحیح فرماتے۔ جب ناظرہ کلام پاک آدھا مکمل ہو جاتا تو تلاوت آیات کا دورانیہ بڑھا کر ایک رکوع کر دیا جاتا۔ اس سے تمام اہل درس کلام پاک پڑھنے کا صحیح طریقہ سیکھ لیتے۔ یہ مشق کلام الہی کی تجوید سیکھنے میں بڑی مددگار ثابت ہوتی اور آپ کے تمام شاگرد ما شاء اللہ تلاوت کلام پاک نہایت سادا طریقہ سے لیکن تجوید کے قواعد کے مطابق بطریق احسن ادا کر سکتے ہیں۔

اس کے بعد آپ کلام پاک کی ایک آیت کی تلاوت فرماتے اور اس کے ایک ایک لفظ کا ترجمہ کرتے بلکہ ایک ایک لفظ کو لمحاظ لغت اور قواعد عربی تقسیم کرتے اور ہر لفظ کا ترجمہ مصدر سے فرماتے اور ساتھ ہی ہر لفظ کا مخرج بھی بتاتے۔ مثلاً الحمد للہ کا لفظی ترجمہ بیان کرتے وقت الف لام اور حم کو جدا کرتے اسی طرح اللہ میں لام اور اللہ کو جدا کرتے اور اس کا ترجمہ نہایت ہی سلیس اردو میں بیان فرماتے۔ اگر کوئی شاگرد پشتو، ہندکو، پنجابی یا فارسی میں سمجھنا چاہتا تو اس کو اسی کی زبان میں سمجھاتے۔

بعض اوقات از رائے تفہیم طبع مجھ خاکسار کو کہتے کہ انگریزی میں ترجمہ بتاؤ۔ کہنے کا مقصد یہ ہے کہ ایک بلند پایہ استاد کی حیثیت سے اپنے سامع کو بڑے ہی سہل انداز میں مشکل ترین الفاظ ذہن نشین کرواتے۔ ان کے شاگردوں کے ذہنوں میں اب تک ان کے سکھائے ہوئے الفاظ نقش ہیں۔

سب سے عجیب بات یہ ہے کہ درس کے اس دور میں کوئی بڑے علماء فقہاء نہیں ہوتے تھے بلکہ اس میں عوام الناس شامل تھے۔ ان میں سبزی فروش، لوہار، ترکھان، دکاندار، کالجوں کے طالب علم، مساجد کے امام، سرکاری ملازمین اور مختلف طبقات زندگی سے تعلق رکھنے والے لوگ آپ کے حلقہ درس میں شامل تھے۔

آپ کا درس ان شاگردوں کے دلوں میں آپ کا درس سرایت کر جاتا اور انہیں قرآنی بصیرت عطا کرتا۔ یہی وجہ تھی کہ آپ کے شاگرد اپنی زندگی کی اوج کو پہنچ جاتے اور یہ درس ان کو دنیاوی زندگی میں قرآنی تعلیمات عملی طور پر نافذ کرنے میں مدد دیتا۔ اس فقیر کو تو کم از کم یہی تجربہ ہے۔

جب لفظی ترجمہ ہو جاتا تو پھر اس آیت کا محاورہ ترجمہ فرماتے۔ ظاہر ہے جب ایک ایک لفظ کا ترجمہ ہوتا تو ان مختلف الفاظ کا ربط بھی ضروری تھا۔ اب ان الفاظ کو محاورے کی لڑی میں بھی نہایت ہی پُر اثر اور آسان ترین انداز میں پرودیا جاتا۔ آپ کے پڑھانے میں یہ کمال تھا کہ عربی کی اصلی روح بڑے ہی آسان اور سمجھانے والے انداز میں بیان کر دی جاتی اور کسی بھی طالب علم پر گراں نہ گزرتی۔ نہایت دقیق اور مشکل مسائل سامع کی ذہنی سطح کے مطابق بتائے جاتے۔ یہی وجہ تھی کہ جو شاگرد کچھ دن کیلئے آپ کے درس میں آتا پھر کبھی چھوڑ کر نہ جاتا۔ یہ سلسلہ سالہا سال تک جاری رہا۔

جب محاورہ ترجمہ ہو جاتا تو پھر تفسیر بیان کی جاتی۔ اس میں آیات کا شان نزول علم حدیث و فقہ اور تاریخی حوالہ جات وغیرہ دیئے جاتے۔ اس دوران تمام قدیم و جدید فلسفے زیر بحث آتے اور مختلف تہذیبوں کو مصدقہ حقائق کے ساتھ پیش کیا جاتا۔ اگر سورہ یوسف ہوتی تو مصری تہذیب، سورہ روم میں یونانی تہذیب اور چین کا ذکر ہوتا تو چینی اور جاپانی تہذیبوں پر روشنی ڈالی جاتی۔ غرضیکہ علوم کے تمام پہلوؤں کو زیر بحث لایا جاتا۔ ماضی قریب کے فلاسفہ کو سنیے، ماؤزے، تنگ، نطشے، ہر سید کی نیچری

تحریک، غلام احمد قادیانی اور پرویز کی تحریک پر ایک سیر حاصل بحث ہوتی اور تمام فروعی مسائل پر نتیجہ خیر بیان کیا جاتا۔

آخر میں فقہ حنفی اور احادیث مبارکہ کی روشنی میں شاگردوں کے دلوں اور ذہنوں میں اہل سنت والجماعت کا عقیدہ نقش نگین کر دیا جاتا۔ اس دوران آپ کے ارد گرد کتابوں کا انبار لگا رہتا۔ ان میں تفاسیر قرآن و احادیث، لغات عربی و اردو، فارسی، فلسفہ، عربی قواعد اور دوسرے عنوانات کی کتابیں شامل ہوتیں جن سے حسب ضرورت دوران درس استفادہ کیا جاتا۔

آپ کی یادداشت کمال درجہ کی تھی۔ جس کتاب کا حوالہ دیا جاتا تھا تو صحیح صفحہ اور سطر پر بغیر وقت ضائع کئے پہنچ جاتے۔ جس وقت قرآن کی تفسیر کی جاتی تو متعلقہ آیات بآسانی بیان کر دی جاتیں۔ مثلاً ترجمہ پہلے پارہ میں ہو رہا ہوتا اور حوالہ پچیسویں پارہ کا ہوتا تو اس آیت کی تلاش میں کوئی وقت ضائع نہ ہوتا حالانکہ آپ حافظ کلام پاک نہ تھے۔ یادداشت کا یہ عالم تھا کہ اپنے اساتذہ کے سالوں پرانے اقوال اس طرح بیان کرتے جیسے کل کی بات ہو۔

درس کے دوران تمام شاگردوں سے یکساں سلوک ہوتا۔ اپنا بیٹا ہو، عمر رسیدہ، نوجوان یا صاحب علم کسی میں کوئی فرق نہیں تھا۔ طرز تکلم مخاطب کے حفظ مراتب کا خیال رکھتے ہوئے برابری پر تھا یعنی کوئی آپ کے درس میں احساس کمتری یا برتری میں مبتلا نہ ہوتا۔ کسی بھی موقع پر اپنے مقام سے کم تر بات زبان مبارک سے نہ نکلتی۔ حسن خلق کا یہ عالم تھا کہ ہر کوئی یہ سمجھتا کہ مجھے خصوصی توجہ مل رہی ہے۔ شاگرد کو دوران درس سوال کرنے کے برابر مواقع ملتے بلکہ ہمت بڑھائی جاتی تا کہ مشکل سے مشکل اور پیچیدہ ترین سوال پوچھے جائیں تا کہ ذہنوں میں سے شکوک و شبہات صاف کر دیئے جائیں۔ آپ درس کے دوران مثنوی مولانا روم رحمۃ اللہ علیہ اور علامہ محمد اقبال کے شعر بڑے شوق سے پڑھتے اور ان کی تشریح بھی عام فہم زبان میں کرتے۔ آپ کا ادبی ذوق انتہائی بلند یوں پر تھا اور درس میں اشعار کا بجا استعمال آپ کا ہی خاصہ تھا۔

دوران درس اگر کسی آیت کی تطبیق کسی وظیفے سے ہوتی تو تمام شاگردوں کو اس وظیفہ کے پڑھنے

کی اجازت فرماتے۔ اسی طرح اگر کوئی آیت کریمہ کسی دم کیلئے ہوتی تو اس کی بھی اجازت فرماتے اور شریعاً فرماتے کہ کلام پاک کی اس آیت کی برکت سے انسان کے فلاں در و کامدا ہوتا ہے۔

سبحان اللہ! کیا جو دو سخا تھا کہ تقسیم علم میں بخل نہیں بلکہ ہر کسی کیلئے عام ہے۔ درس کے اختتام پر عشاء کی نماز باجماعت ادا کی جاتی اور دوست احباب دعائیں اور آپ کے فیوض و برکات حاصل کر کے رخصت ہوتے۔ اگر کوئی شاگرد کسی دن نہ آتا تو اس کی وجہ معلوم کرتے۔ اگر وہ بیمار ہوتا تو اس کی بیمار پرسی اپنے اوپر لازم سمجھتے۔ تمام شاگردوں سے شفقت کا یہ عالم تھا کہ ہر کوئی آپ کا اپنے والدین سے زیادہ احترام کرتا۔

آپ کے درس میں لباس کی کوئی قید نہ ہوتی۔ کچھ طالب علم کبھی کبھی پتلون میں بھی درس کیلئے آتے۔ اگر کوئی ہم درس دوسرے ساتھی کو داڑھی رکھنے پر بہت زیادہ زور دیتا تو اس کو منع فرماتے کہ کہیں ایسا نہ ہو کہ کسی کی دل آزاری ہو جائے اور وہ درس میں آنے سے رک جائے اور فرماتے کہ ”اگر وہ درس میں آتا رہا تو نیکی کی کوئی نہ کوئی بات سیکھ ہی جائے گا۔“

آپ کا درس عقیدہ اہل سنت والجماعت، عشق رسول ﷺ اور اہلبیت اور احترام صحابہ کرام رضی اللہ عنہم و محبت اولیائے کرام و علماء حق کی حقیقی ترجمانی کرتا۔ آپ کا مشن تھا کہ لوگوں کے دلوں میں اپنے اسلاف کا عقیدہ جاگزیں کرائیں۔

اساتذہ کرام کا احترام اس حد تک تھا کہ جب ان کے لبوں سے آپ کے اساتذہ کا نام نکلتا تو تمام شاگردوں کے دل احتراماً جھکنے لگتے۔ اللہ تعالیٰ اساتذہ سے ان کی محبت و احترام سب کو نصیب فرمائے۔۔۔ آمین!

آپ مخصوص طالبان علم کو درس نظامی کی مروجہ کتابوں کا درس بھی دیتے۔ اس درس میں علم کے پیاسے آتے اور ان کی بطریق احسن مستفید کیا جاتا۔ مثلاً آپ نے قدوری کا اردو ترجمہ جو آپ نے شاگردوں کو پڑھایا تھا اس کو شائع کروایا۔ احادیث کی کتب میں مشکوٰۃ مصابح کا درس کئی دفعہ مکمل کرایا۔ کچھ شاگردوں کو سند حدیث بھی عطا فرمائی جن میں یہ عاجز بھی شامل ہے۔

محدث کبیر شارح بخاری حضرت شاہ محمد غوث صاحب پشاور شہ لاہوری رحمہ اللہ کی بخاری شریف کی شرح بعنوان ”شرح غوثیہ“ کا درس بھی دیا۔ یہ کتاب آپ کے کتب خانہ میں قلمی کتاب کی حیثیت سے شامل ہے۔ حضور شاہ محمد غوث صاحب رحمہ اللہ نے بخاری شریف کا ترجمہ اور تفسیر فارسی میں فرمائی آپ نے اس کا اردو ترجمہ فرمایا اور بعد اہتمام شائع کیا۔

اسی طرح کئی دارالعلوموں میں اس کا درس دیا جاتا ہے۔ آپ نے اس کے اصلی فارسی مسودہ کو اردو ترجمہ کے ساتھ چھپوایا ہے۔ غرضیکہ آپ میں ایک اعلیٰ درجہ کے معلم کی تمام خوبیاں موجود تھیں۔ ایک دفعہ دوران درس دو اصحاب تشریف لائے اور دو زانو ہو کر بیٹھ گئے۔ اس وقت تقریباً آدھا درس مکمل ہو چکا تھا۔ وہ بڑی توجہ اور انہماک سے آپ کے درس سے لطف اندوز ہو رہے تھے۔ ہم تمام اہل درس کیلئے یہ لوگ اجنبی تھے۔ جب درس ختم ہوا تو جانا کہ ان میں ایک پاکستان کے مشہور ترین مفکر اور فلسفی ڈاکٹر اجمل صاحب (وفاقی سیکرٹری تعلیم حکومت پاکستان) تھے جن کا ان دنوں ہر طبقہ میں بہت چرچا تھا۔ ڈاکٹر صاحب نے آپ کے درس کی بہت تعریف کی اور کہا کہ جس انداز اور طریقہ کار سے آپ نے درس قرآن فرمایا ایسا میں نے دنیا میں کہیں نہیں دیکھا حالانکہ میں کئی علماء کے دروس کا مشاہدہ کر چکا ہوں کچھ دیر گفتگو کرنے کے بعد ڈاکٹر صاحب رخصت لے کر چلے گئے۔

دوسرے دن ڈاکٹر صاحب نے آپ رحمہ اللہ کو فون کیا کہ میرا ایک مسئلہ ہے اس کے حل کیلئے میں آپ کے پاس حاضر ہونا چاہتا ہوں۔ آپ رحمہ اللہ نے فرمایا آپ جہاں پر رہ رہے ہیں میں وہیں پہنچا جاتا ہوں آپ تکلیف نہ کریں۔ جمعہ کا دن تھا آپ اس خاکسار کو اپنے ساتھ لے کر کورنمنٹ سرکٹ ہاؤس پشاور تشریف لے گئے جہاں ڈاکٹر صاحب ٹھہرے ہوئے تھے۔ ریکی جملوں کی ادائیگی کے بعد ڈاکٹر صاحب نے مثنوی مولانا روم رحمہ اللہ کا ایک شعر پڑھا اور کہا کہ اس کے معنی میں نے بڑی جگہ تلاش کئے ہیں، کافی سرگردانی کی ہے لیکن اس کا تسلی بخش جواب مجھے ابھی تک نہیں مل سکا۔ براہ کرم اس شعر میں مخصوص نکتہ مجھے سمجھا دیں۔ آپ نے بغیر کوئی وقت ضائع کئے چند منٹوں میں ہی مسئلہ حل فرما دیا۔ اس ناچیز کی حیرت کی انتہا نہ رہی جب ڈاکٹر صاحب ایک دم اٹھے اور آپ رحمہ اللہ

کے پاؤں پر گر پڑے اور عرض کی کہ آپ مجھے اپنا مرید کر لیں کیونکہ رات کو میں نے آپ کا درس بھی سنا اور اب شعر کی تشریح جتنے پہل اور دلنشین انداز میں آپ نے فرمائی، وہ میں نے پہلے کبھی نہیں دیکھی۔ اس واقعہ سے آپ کی علمی بصیرت اور ترویج علم و دانش واضح ہوتی ہے۔

یہی وجہ ہے کہ آپ کے شاگردوں کے ذہن و دل میں جو مقام آپ ﷺ نے حاصل کیا شاید ہی کوئی حاصل کر سکے۔ علامہ محمد اقبال کی زندگی کی آخری رباعی آپ ﷺ پر بالکل صادق آتی ہے

سرود رفتہ باز آید نہ آید
نسیم حجاز آید نہ آید
سر آمد روزگار این فقیرے
دگر دلائے راز آید نہ آید

بقیہ: اک شخص جو سرکردہ صاحب نظر اس تھا

موجود نہیں لیکن ان کا فیض ہمیشہ جاری و ساری رہے گا، ان کا کام ہمیشہ انہیں زندہ رکھے گا۔ اس کا مشن اور کام باقی ہے جسے جاری رکھنے کی ضرورت ہے۔ خدا کرے ان کے صاحبزادگان و مریدین اور جملہ عقیدتمندان ان کی روشن کی ہوئی شمع کی روشنی میں ان کے مشن کی تکمیل کیلئے مصروف جہد رہیں ان کا مشن پایہ تکمیل کو پہنچے اور ہم اپنے آنکھوں سے اس دھرتی پر نظام مصطفیٰ ﷺ کا سورج طلوع ہوتے دیکھ لیں۔ حضرت پیر سید محمد امیر شاہ گیلانی قدس سرہ کی رحلت پر کسی شاعر کا ایک شعر بار بار میرے ذہن کے در پر دستک دے رہا ہے اور بالکل حسب حال معلوم ہوتا ہے اسی پر اپنا مضمون سمیٹتا ہوں کہ

اک شخص میں جمع تھے صد گونہ کمالات
تجھ جیسا زمانے میں کوئی اور نہیں تھا

سباح جداول طریقت و سرشارِ ایاغ حقیقت

الحاج حضرت سید محمد امیر شاہ قادری الکیلانی

المعروف حضرت مولوی جی رحمۃ اللہ علیہ کا جمالیاتی اسکیچ

از ضیاء سلیمی

نگارِ صبح طریقت فروغِ مہر و وفا
حضورِ غوثِ معظم کی آنکھ کا تارا
بیاضِ رخ کی بشارت ہے ماہتابِ تمام
جہیں ہے نور کی کرنوں سے آفتابِ تمام
غلافِ چشم میں رقصاں ہے کوثر و تنیم
نفسِ نفس میں تقدس کی معرفت کی شمیم
محبوبوں کی شفق تیرے بازوئے ایثار
سنا و جود کی عکاسِ رفعتِ کردار
مصافحہ میں حرارت ہے درباری کی
معاقتہ میں حلاوت گرہ کشائی کی

صداقتوں کی ایس تیری کاوشِ تخلیق
 قلم سے تیرے فروزاں جواہرِ تحقیق
 جمالِ سیمِ تنائیں سروِ نوبہارِ تیرا
 فرازِ کاکشاں خطِ رہِ گزارِ تیرا
 کلیدِ غرہِ شوالِ تیری پاکِ نگاہ
 زباں پہ ذکرِ جمیلِ رسول، شام و پگاہ
 بعونِ ایزد و الطافِ حبِ فخرِ بشر
 بہ حسنِ طلعتِ تاباں چو قدسیاں بنگر
 گلِ ز گوشہِ دستارِ شاہِ عبداللہ
 کیا ہے جس نے مکرر طوافِ بیتِ اللہ
 گلابِ گلشنِ سیدِ حسنِ ابوالبرکات
 ز فرقِ تا بہ قدمِ روحِ مخزنِ حسنت
 عبیرِ گیسوئے مشکینِ شاہِ محمدِ غوث
 انیسِ فضل و جلیسِ مشائخِ بے لوث
 سراجِ طاقِ خمِ ابروانِ عابدِ شاہ
 حدیقہِ زِ فرادیسِ سیدِ موسیٰ

جلالِ تابش رخسارِ سید عیسیٰ
 بہ اوجِ ہنچو شریا بہ حلمِ چو دیبا
 جمالِ روئے گلِ آغہ میر جی صاحب
 گلیمِ فقر و نویدِ سحابِ رحمت رب
 شکوہ سیرتِ آقائے پیر جاں صاحب
 ہیں تیری ذات میں مضمحل بہ فیضِ شاہِ عرب
 ضیاءِ دیدہ سید سعید احمد شاہ
 وہ جن کے دوش پہ لہرائے آپ صورتِ ماہ
 تبسمِ ز لبِ نقدِ پاش شاہِ زماں
 نثارِ نطقِ جوان ہے فصاحتِ سبھاں
 شعور و فہمِ غزالی بہ ہر بنِ موئے
 وقارِ بوذر و سلمانِ پارسیِ خوئے
 گلِ خلوص بہ فرقتِ ز سرِ خوشیِ مادم
 ضیاءِ اساسِ محبت بہ بندگیِ مادم

حضور مولوی جی بحیثیت مفسر

ایسوسی ایٹ پروفیسر ڈاکٹرام سلمیٰ گیلانی

جناح کالج برائے خواتین جامعہ پشاور

علم التفسیر اصطلاحاً وہ علم ہے جس میں قرآن حکیم کے معنی والفاظ اور مصداق سے انفرادی اور اجتماعی طور پر بحث کی جائے یعنی مشکل الفاظ کو حل کیا جائے۔ جملوں کی نحوی حالت سربج الفہم طریقہ سے بیان ہو اس کا مقصد قرآنی ہدایات و تعلیمات پر روشنی ڈالنا اور اسلامی شریعت کے اسرار و رموز کو ایسے طریقہ پر واضح کرنا ہے جو روح کیلئے پرکشش ہو، جس سے شرح صدر نصیب ہوتا ہو اور نفوس انسانی کشاں کشاں ہدایت الہی کی طرف چلے آئیں۔

حضرت علامہ انور شاہ کشمیری تحریر کرتے ہیں کہ قرآن حکیم کے مقاصد، مبداء و معاش، معاد اور فلاح و نجات دنیا و آخرت ہوں۔ یہ ایک بدیہی امر ہے کہ قرآنی تعلیمات کی تعمیل قرآن کے فہم و تدبر کے بعد ہی ممکن ہے کیونکہ یہ وحی الہی اپنے اندر جو رشد و ہدایت سموائے ہوئے ہے اور اس کا مجزانہ اسلوب بیان جن حکمتوں کا جامع ہے قرآن حکیم ان سرمدی اور ابدی تعلیمات کا مجموعہ ہے جو ہر دور اور ہر ملک میں پیدا شدہ دینی مسائل کا حل ہے اور یہی وہ اعجاز ہے جو صرف اور صرف قرآن پاک کی خصوصیت ہے۔

جب تک ان سے آگاہی حاصل نہ کی جائے تب تک اس پر عمل پیرا ہونا ممکن ہے۔ اسی لئے یہ حکم واجب علی الکفایۃ ہے یعنی امت کے ذمہ اجتماعی طور پر قرآن حکیم فرقان مجید کی تفسیر کرنا واجب ہے لیکن اگر امت کے چند افراد ہی اس فریضہ کو ادا کر دیتے ہیں تو باقی امت بری الذمہ ہو جائے گی۔ کتاب الہی بنی نوع انسان کی اصلاح و فلاح اور ان کے اعزاز و اکرام کو برقرار رکھنے کیلئے نازل ہوئی ہے، عظیم تحقیقی و علمی ذخائر کی جامع ہے۔ یہی وجہ ہے کہ زمانہ رسول اللہ ﷺ سے لے کر آج تک ہر دور میں کبھی کم اور کبھی زیادہ علماء کرام نے تفسیر قرآن حکیم کو اپنا فریضہ سمجھا۔ صحابہ کرام میں

مشہور مفسرین بہت کم تھے۔ صحابہ کرام وہی تفسیر بیان کرتے جو بالواسطہ یا بلاواسطہ رسول اللہ ﷺ سے سنتے یا جو کسی آیت کا سبب نزول انہوں نے خود ملاحظہ کیا ہوتا یا جو چیز بطریق اجتہاد و استنباط ان پر منکشف ہوتی۔

علامہ جلال الدین سیوطی رحمہ اللہ نے ”الاتقان فی علوم القرآن“ میں مندرجہ ذیل مفسرین صحابہ کرام کا تذکرہ ہے: حضرت ابوبکر، حضرت عمر، حضرت عثمان غنی، حضرت علی، حضرت ابن عباس، حضرت ابن مسعود، حضرت ابی بن کعب، حضرت زید بن ثابت، ابو موسیٰ اشعری، عبداللہ بن زبیر، انس بن مالک، ابو ہریرہ، عبداللہ ابن عمر، جابر بن عبداللہ، عبداللہ بن عمرو بن العاص، عائشہ صدیقہ وغیرہم رضی اللہ عنہم۔

امام زرکشی ”برہان“ میں لکھتے ہیں کہ قرآن فہمی کی دو قسمیں ہیں:

۱: قرآن کا وہ حصہ جس کی تفسیر رسول کریم ﷺ اور صحابہ سے منقول ہو۔

۲: قرآن کا وہ حصہ جس کی تفسیر آنحضور ﷺ اور صحابہ سے منقول و ماثور نہیں۔

پہلی قسم مزید دو اقسام میں منقسم ہے۔ (۱) وہ تفسیر جو حضور نبی کریم ﷺ منقول ہو (۲) وہ تفسیر جو صحابہ سے مروی ہو۔ اس میں سے قسم اول (وہ تفسیر جو رسول کریم ﷺ سے منقول ہے) کی سند سے بحث کی جائے گی کہ آیا وہ صحیح ہے یا نہیں۔

قسم دوم یعنی صحابہ کے تفسیر کے بارے میں دیکھیں گے۔ اگر وہ لغت کے اعتبار سے تفسیر کریں یا ان اسباب و قرائن کی بناء پر جو پیشم خود انہوں نے ملاحظہ کئے تو اس پر بلا شک و تردید اعتماد کیا جائیگا۔ مفسرین کثیر ارشاد فرماتے ہیں

”جب کسی آیت کی تفسیر ہمیں کتاب و سنت میں نہ ملے تو ہم اقوال صحابہ کی جانب رجوع کریں چونکہ انہوں نے نزول قرآن کے احوال و قرائن پیشم خود ملاحظہ کئے تھے اسلئے وہ قرآن کی تفسیر ہم سے بہتر جانتے ہیں اور اس لئے بھی کہ ان میں فہم کامل، علم صحیح اور عمل صالح پایا جاتا تھا۔ خصوصاً کہ اکابر مثلاً

خلفائے راشدین، آئمہ اربعہ و اہل علم صحابہ مثلاً حضرت عبداللہ بن مسعود رضی

اللہ عنہم اجمعین“ (ابن کثیر، جلد اول صفحہ ۳)

جو لوگ تفسیر قرآن حکیم کیلئے سب سے پہلے لغت عربی کی طرف رجوع کرتے ہیں اور اس کو ترجیح دے کر تفسیر ماثور تک کا انکار کر دیتے ہیں۔ وہ اصول تفسیر کے خلاف ہے کیونکہ جس طرح منشاء وحی الہی کو جناب رسول اکرم ﷺ سمجھتے تھے اس کو ایک لغوی اور ادیب نہیں سمجھ سکتا۔ امام لغت ابن تہیمہ اور مشہور مسلمان فلسفی اور مؤرخ ابن خلدون نے کہا

”عرب کے لوگ قرآنی معارف اور قرآنی الفاظ کی تفہیم غریب اور متشابہ وغیرہ اصطلاحات سے سارے کے سارے برابر نہیں بلکہ بعض کو بعض پر فضیلت حاصل ہے۔ اس لئے قرآنی معارف اور احکام کے سمجھنے کیلئے صرف عربی لغت ہی کافی نہیں بلکہ بسا اوقات سید دو عالم ﷺ کی اس راہ نمائی کے بھی محتاج ہیں جو الہامی طور پر تعلیم کی گئی ہیں۔“

یہی قاعدہ متاخرین کے ہاں بھی ہے۔ مشہور محقق، مفسر مفتی عبدہ نے فرمایا

قرآن عزیز، علم فقہ، علم نحو اور دوسرے تمام مروجہ علوم کے قوانین اور اصول سے بالاتر ہے۔ دراصل تمام اصول کا منہج اور معیار قبول صرف قرآن عزیز ہے اس لئے جو قانون، ضابطہ کسی بھی علم کا قرآن عزیز کے موافق ہو گا وہ تو قبول ہو گا اور جو اس کلام الہی کے خلاف ہو اس کو رد کر دیا جائیگا۔ ہمارے لئے سب سے زیادہ اہمیت اور اعتماد اسی بات کو حاصل ہے جو صحابہ کرام اور تابعین نے فرمائی۔ یہی چیز فہم کلام کیلئے سب سے زیادہ معاون ہے۔ اس لئے ضروری ہے کہ مفسر القرآن کی نظر صاحب وحی جناب محمد رسول اللہ ﷺ کے ارشادات عالیہ پر ہو محض کسی لغت وغیرہ کا ایسا اعتبار نہ کیا جائے کہ وحی ربانی اور ارشادات نبوی ﷺ کے مقابلہ میں اس کو ترجیح دی جائے۔

ابتداء اسلام میں حدیث اور تفسیر قرآن عزیز کو یکجا ہی جمع کر لیا جاتا تھا چنانچہ یہ طریقہ بعد میں جاری رہا اور ہر محدث نے اپنی مرتبہ کتاب حدیث میں ابواب تفسیر کو جمع کر دیا ہے مگر پھر بھی جلیل

القدر تابعی حضرت مجاہد (المتوفی ۱۰۲ھ) نے تفسیر قرآن عزیز کو کتابی شکل میں جمع کر دیا تھا۔ جس سے امام شافعی اور امام بخاری جیسے جلیل القدر ائمہ کرام نے اپنی اپنی کتابوں میں اشتہار کیا ہے۔ اسی طرح ابی بن کعب کی مرتبہ تفسیر اور حضرت ابن عباس کی تفسیر قرآن عزیز روایت کردہ علی ابن ابی طلحہ (المتوفی ۱۴۳ھ) پر بھی اعتماد کیا گیا ہے۔ علی ہذا القیاس جرج بھی مکتوبہ شکل میں تھی بلکہ ابن خلکان کی رائے میں اولین تفسیر قرآن عزیز جو کتابی شکل میں تھی وہ ابن جرج ہی کی ہے۔ (واللہ اعلم)

در حقیقت تفسیر قرآن حکیم دین اسلام سے محبت اور قرآن عزیز کے ساتھ قلبی لگاؤ کا نشان ہے۔ اس مقالہ میں جناب حضرت سید محمد امیر شاہ قادری گیلانی رحمۃ اللہ علیہ کی تحریر کردہ تفسیر کے مختلف پہلوؤں پر روشنی ڈالی گئی ہے جو آپ نے اپنی ادارات میں پشاور سے شائع ہونے والے پندرہ روزہ رسالہ ”الحسن“ میں سلسلہ وار شائع کی ہے۔

سورۃ بقرہ کی اس تفسیر میں جناب سید محمد امیر شاہ قادری گیلانی رحمۃ اللہ علیہ نے اصول تفسیر و اصول حدیث کے مروجہ قوانین اور جید علماء مفسرین سے استفادہ کرنے کے ساتھ ساتھ ان تفاسیر کو اولیت دی جن میں حضور ﷺ یعنی ”صاحب قرآن“ سے محبت و عقیدت اور ان کے احترام کو ملحوظ خاطر رکھا گیا ہے۔ ان کے نزدیک حضور ﷺ کا ہر قول و فعل در حقیقت تفسیر قرآن ہے۔

علاوہ ازیں صحابہ کرام، اہل بیت اور اولیاء کرام کے اقوال و اعمال بھی تفسیر قرآن میں ان کے پیش نظر رہے۔ آپ نے درس قرآن عمومی طور پر ۱۹۴۱ء شروع فرمایا جو روزانہ بعد از نماز مغرب تا عشاء ہوتا جبکہ خصوصی دروس قرآن حکیم کا بھی اہتمام کیا جاتا جو مختلف مواقع پر دیے جاتے۔

آپ کے درس کی نمایاں خصوصیات یہ تھیں کہ اس میں ہر مکتب فکر کے لوگ شریک ہوئے۔ حاضرین میں اساتذہ، ڈاکٹر، انجینئر، وکلاء، سرکاری دفاتر کے ملازمین وغیرہ شامل ہوتے۔ آپ کے عالمانہ انداز کی کشش تھی کہ شہر کے ہر کونے سے ہمیدہ و بنجیدہ اصحاب درس میں کھینچے چلے آتے جو کہ بیک وقت علم و حکمت اور تصوف و معرفت کا مجموعہ ہوتا۔

انداز بیان ایسا تھا کہ متعلقہ آیت کا ترجمہ قرینہ سے کرتے پھر مطلب کی توضیح کرتے۔ الفاظ

کے لغوی معنی بیان فرماتے۔ ایک مضمون کی تمام آیات بطور حوالہ بیان فرماتے۔ تفسیری ادب و مفسرین کی آراء نیز متعلقہ احادیث نبوی ﷺ اور صحابہ کرام رضوان اللہ علیہم اجمعین کے اقوال بیان فرماتے، ذاتی رائے کا بھی اظہار فرماتے۔ نیز طریقہ سلوک اور فقہیانہ فہم کو اس طرح واضح فرماتے کہ مشکل سے مشکل مقام بھی سمجھنے والے کیلئے آسان ہو جاتا۔ مختلف لغات قرآن جیسا کہ عبدالدائم جلالی کی لغات قرآن، امام راغب اصفہانی کی مفردات القرآن، عبدالرشید نعمانی کی لغات القرآن وغیرہ وغیرہ سے حوالہ جات بھی دیتے۔

تفسیری خصوصیات | تفسیر لکھتے وقت سب سے اہم اور احتیاطی پہلو ترجمہ کا ہوتا ہے اور ہم دیکھتے ہیں کہ علامہ موصوف نے اس طرف نہایت ہی عرق ریزی سے توجہ فرمائی اور آپ نے آیت کا آسان یا محاورہ ترجمہ کرنے کے بعد حل لغت فرمائی اور اعراب و بلاغت اور متعلقہ روایات کو بھی بیان کیا۔ مثلاً جیسا کہ ”الحسن“ کے شمارہ نمبر ۱۹ کے صفحہ نمبر ۱۵ سے یا بیہا الناس اعبدوا سے صفحہ ۱۶ تک میں آپ کا انداز تفسیر بالکل جداگانہ ہے۔

آپ سب سے پہلے آیات کا ربط واضح فرماتے کیونکہ قرآن حکیم ہی تفسیر کا پہلا ماخذ ہے۔ اس لئے قرآن مجید سے ہی اس کی وضاحت فرمانے کے بعد حدیث کا حوالہ دیتے۔ اللہ جل شانہ نے قرآن پاک کے ساتھ آپ ﷺ کو مبعوث فرمایا تا کہ آپ ﷺ لوگوں کے سامنے قرآن حکیم کی صحیح تشریح کھول کھول کر بیان فرمادیں۔ چنانچہ آپ ﷺ نے اپنے قول و عمل دونوں سے یہ فریضہ احسن طریقہ سے انجام دیا۔

حضور مولوی جی صاحب رحمہ اللہ درس کے دوران حدیث بیان کرتے وقت سند حدیث کا ذکر کرتے تا کہ جو شخص چاہے راویوں کی تحقیق کر کے روایت کا صحیح یا غلط ہونے کا فیصلہ کر سکے۔ نیز محدثانہ تنقید کا رنگ بھی پایا جاتا تھا۔ صحابہ کرام رضوان اللہ علیہم اجمعین نے چونکہ قرآن پاک کی تعلیم براہ راست حضور ﷺ سے حاصل کی تھی چنانچہ آپ ایسے حوالہ جات بھی بیان فرماتے جن پر صحابہ کرام رضوان اللہ علیہم اجمعین کا اتفاق ہو۔ درس کے دوران آپ اہم اصول اور قواعد فقہ، اصول

حدیث اور اصول تفسیر کو پیش نظر رکھتے اور تابعین کے اور علمائے سلف کے اقوال کو بھی نقل فرماتے تاکہ قاری حقیقی معنوں میں مستفید ہو سکے۔

الغرض آپ لغت، نحو، ادب و بلاغت کے علاوہ علم الکلام، عقائد فقہ اور تصوف کے رموز کو اسلاف امت سے ہی اخذ کرتے تھے۔ آپ کی بیان کردہ تفسیر کا مقصد انسان کے دل میں قرآن کی عظمت اور اللہ تعالیٰ اور اس کے محبوب ﷺ اور اولیائے کرام کی عظمت و محبت کو فروغ دینا اور قرآن پر عمل پیرا ہونے کے ساتھ ساتھ اعمال کی اصلاح یعنی تزکیہ نفس کی طرف مائل کرنا ہے۔

بقیہ: داعی نظام مصطفیٰ ﷺ

زبان پہ بارے الہا یہ کس کا نام آیا
کہ میرے نطق نے بوسے میری زبان کیلئے

سچ بات تو یہ ہے کہ آپ کی شخصیت حسن و جمال کا پیکر، اوصاف حمیدہ، کمالات دیدہ، خلوص و محبت، اخلاق و مروت کا پسندیدہ مجموعہ تھی۔ آخر وقت تک سید صاحب کبھی جمعیت علماء پاکستان صوبہ سرحد کے صدر اور کبھی مرکزی سنیر نائب صدر رہے۔ سید صاحب کے صدقہ جاریہ میں بہت سی چیزیں ہیں جن میں آنجناب ﷺ کی متعدد دینی کتب کے علاوہ صالح اولاد بھی شامل ہے۔ اللہ تعالیٰ اپنے حبیب پاک صاحب لولاک ﷺ کے صدقے سید صاحب مرحوم و مغفور کو اپنے جوار رحمت میں جگہ اور اپنے محبوب ﷺ کے طفیل آپ کی شفاعت عظمیٰ سے مالا مال فرماتے ہوئے آپ کے اہل خانہ اور مریدین و متوسلین کو صبر جمیل اور اجر جزیل عطا فرمائے۔

اٰمِيْن بِجَاہِ حَبِيْبِہِ الْاَمِيْن صَلَّی اللہُ تَعَالٰی عَلَیْہِ وَاٰلِہٖ وَسَلَّم

وہ لوگ ہم نے ایک ہی شوخی میں کھو دیئے
ڈھونڈا تھا آسمان نے جنہیں خاک چھان کر

حضور مولوی جی رحمۃ اللہ علیہ بحیثیتِ فقیہ

سید یاسر بخاری (ایل ایل بی)

کسی شے کے حصول کی خواہش کو طلب کہتے ہیں۔ یہ بھی ان تمام فطری جذبات کی مانند ہی انسان کے باطن میں پیدا ہوتی ہے جس کے سبب قلب و ذہن انسانی کو تحریک ملتی ہے اور وہ اس مقصد کے حصول کیلئے نگ و دو شروع کر دیتا ہے۔ طلب کی دو قسمیں ہیں۔

(۱) طلبِ صادق (۲) طلبِ کاذب

طلبِ صادق وہ ہے جو انسان کو بے چین کر دے اور اپنے مطلوب کی تلاش میں مصروف کر دے اور طلبِ کاذب وہ ہے جو غلط ارادہ کی صورت میں ہی قلبِ انسانی میں جا گزیر رہے اور ارادہ عملی شکل اختیار نہ کرے۔

اصطلاحِ تصوف میں معرفتِ حق و حقیقت اور تقربِ الہی کے حصول کی خواہش کو طلب کہتے ہیں۔ جب یہ طلبِ صادق انسان کے دل میں پیدا ہو جاتی ہے تو یہ حصولِ حق و حقیقت کا ایسا جذبہ بن کر ابھرتی ہے جو طالب کو اس درجہ بے چین کر دیتی ہے کہ وہ اپنے مطلوب کی تلاش میں اپنا سب کچھ قربان کرنے پر تیار ہو جاتا ہے۔

ایسے جذبہٴ صادق کو عطیہٴ نعمتِ خداوندی سمجھنا چاہئے کیونکہ اللہ تبارک تعالیٰ جل جلالہ و علم نوالہ جس پر اپنا فضل کرنا چاہے تو اس کے دل میں اپنی طلب ڈال دیتا ہے۔ اگر طلبِ صادق ہو اور جذبہٴ مطلوب نے بے چین و بے آرام کر دیا ہو تو اگر وہ کافر و مشرک ہے تو اللہ جل مجدہ اس کو اپنے پسندیدہ دینِ اسلام کی دولت عطا فرما دیتا ہے۔ اگر مسلمان ہو تو ایمان کامل فرما دیتا ہے۔ مومن ہو تو اس کے دل کو صالحیت کی طرف راغب فرما دیتا ہے۔ صالح ہو تو اسے شہادت کے منصبِ جلیلہ سے نوازتا ہے اور اگر شہید ہو تو صدیقیت کے رتبہٴ بلند پر فائز فرما دیتا ہے اور یہی وہ صراطِ مستقیم ہے جو منزلِ مقصود تک رسائی ممکن بناتی ہے اور طالب و مطلوب سے ملا دیتی ہے۔

استاذی و مرشدی حضرت آقا علامہ سید محمد امیر شاہ قادری گیلانی قدس اللہ تعالیٰ سرہ العزیز کو بھی اللہ تبارک و تعالیٰ جل جلالہ نے اسی طلب صادق اور جذبہ کاملہ صادق سے سرفراز فرمایا تھا۔ حصول حق و معرفت کی جوڑپ آنجناب رحمہ اللہ کے دل میں موجزن تھی وہ اس ذاتِ علیم و خیر سے کیسے پوشیدہ رہ سکتی تھی۔ وہ ذات کہ جو علام الغیوب ہے اس نے اپنا خاص فضل و کرم فرماتے ہوئے حضور مولوی جی رحمت اللہ علیہ کو امتیاز و فضیلت عطا فرمائی اور اپنی آنکھیں رحمت میں لے لیا۔ اپنے پروردگار کی یہی محبت تھی جو حضور قبلہ مولوی جی رحمہ اللہ کو کشاں کشاں دینی تعلیم کے حصول کی طرف لے گئی۔ آپ نے ساتویں جماعت میں دنیوی تعلیم کو خیر باد کہا اور تحصیل علوم دینیہ میں ہمہ تن مشغول ہو گئے۔

حضور نبی کریم رؤف و رحیم رحمہ اللہ کا ارشاد گرامی ہے کہ

مَنْ سَلَكَ طَرِيقًا يَطْلُبُ بِهِ عِلْمًا سَهَّلَ اللَّهُ لَهُ طَرِيقًا إِلَى الْجَنَّةِ

(صحیح البخاری، کتاب العلم، باب العلم قبل القول والعمل)

ترجمہ: جو شخص ایسی راہ پر چلا جس کے ذریعے وہ علم طلب کرتا ہے اللہ تعالیٰ اس کیلئے آخرت میں جنت کی راہ آسان فرمادیتا ہے۔

ایک دوسرے مقام پر ارشاد نبوی رحمہ اللہ ہے

مَنْ يُرِدِ اللَّهُ بِهِ خَيْرًا يُفَقِّهْهُ فِي الدِّينِ

ترجمہ: اللہ تعالیٰ جس کے ساتھ نیکی کا ارادہ فرماتا ہے تو اس کو دین کی سمجھ بوجھ عطا فرمادیتا ہے۔

آنجناب رحمہ اللہ نے پشاور کے جید و مستند علماء کرام و اساتذہ سے علوم حدیث کی تکمیل فرمائی۔ آفتاب علم و معرفت شیخ التفسیر والحدیث واعظ بے بدل حضرت علامہ صاحبزادہ حافظ علی احمد جان نقشبندی رحمہ اللہ سے مسلسل سات سال تک اکتساب علم کیا اور قرآن و حدیث کا درس لیتے رہے۔ شیخ الحدیث حضرت علامہ مولانا گل فقیر احمد صاحب رحمہ اللہ سے آپ نے صحاح ستہ کی تکمیل فرمائی اور سند حدیث حاصل کی۔

علاوہ ازیں فقہ کی کتب آپ نے حضرت علامہ مولانا سید محمد ایوب شاہ صاحب جعفری رحمہ اللہ اور

مفتی اعظم حضرت علامہ مولانا عبدالرحیم پوپلوی رحمۃ اللہ علیہ سے پڑھیں جو اپنے وقت کے ماہر فن اساتذہ اور علم کے منابع تھے۔

استاذی و مرشدی حضرت آقا مولوی جی رحمۃ اللہ علیہ کی فقہی بصیرت اور معاملہ فہمی نا قابل بیان ہے۔ آنجناب نے کئی مواقع پر اس کا اظہار کچھ ایسے انداز میں فرمایا کہ حاضرین محفل دنگ رہ گئے۔ نہایت دقیق مسائل فقہ کا بھی ایسا بھرپور اور دلنشین پیرائے میں جواب ارشاد فرماتے کہ سننے والے، خواہ وہ کسی بھی شعبہ حیات سے تعلق رکھنے والے ہوں، سمجھ جاتے اور وہ بات ہمیشہ کیلئے انہیں ذہن نشین ہو جاتی۔

آنجناب رحمۃ اللہ علیہ نے درس قرآن مجید کا باقاعدہ آغاز ۱۹۴۱ء سے کیا جو تفہیل باری تعالیٰ ۲۰۰۲ء تک جاری و ساری رہا۔ کم و بیش ساٹھ سال کا یہ طویل عرصہ آپ نے لوگوں کو قرآن مجید فرقان حید کی بہترین تعلیم فراہم کی۔ یہ درس قرآن مجید جس شان اور جس نوعیت کا حال تھا اس کا بیان وہی لوگ کر سکتے ہیں جو کہ اس دور میں آپ کے قریب رہے ہوں یا آپ کے حلقہ درس میں شامل رہے ہوں۔ الحمد للہ علی احسانہ کے راقم گنہگار رو سیاہ بھی آپ کے حلقہ درس میں شامل رہا اور ہوش سنبھالنے کے بعد سے آخری وقت تک آپ رحمت اللہ تعالیٰ علیہ کی صحبت بابرکات سے فیضیاب اور علمی مجالس کی خوشہ چینی کرتا رہا۔

درس قرآن مجید عموماً بعد از نماز مغرب شروع ہو جاتا جس میں آسان تحت اللفظ ترجمہ پھر با محاورہ ترجمہ اور تفسیر بیان ارشاد فرماتے۔ آپ کے درس میں ہر شعبہ زندگی سے تعلق رکھنے والے افراد شریک ہوتے۔ مثلاً ڈاکٹرز، انجینئرز، وکلاء، تاجران، طالب علم، ہر کاری ملازمین، علماء کرام حضرات، حفاظ کرام اکثر آپ کے درس میں شامل ہوتے۔

دورانِ درس کئی ایسی مقامات آتے جہاں سے فقہی مسائل کا استنباط ہوتا اور آنجناب رحمۃ اللہ علیہ نہایت ہی شفقت و محبت سے ان کا جواب فقہ حنفی کی روشنی میں ارشاد فرما کر مسائل کو مطمئن فرما دیتے۔ آپ کا معمول تھا کہ اگر کوئی مسئلہ سمجھایا اور محسوس کیا کہ سائل کو دشواری محسوس ہو رہی ہے تو بار

بارودہرا کر یا مثالوں سے واضح کر کے سائل کی تسلی فرما دیتے۔

درس قرآن مجید کے دوران آیہ کریمہ

فَإِذَا قَضَيْتُمْ مَنَاسِكَكُمْ فَاذْكُرُوا اللَّهَ كَذِكْرِكُمْ آبَاءَكُمْ أَوْ أَشَدَّ ذِكْرًا (البقرہ: ۲۰۰)
ترجمہ: پھر جب اپنے حج کے کام پورے کر چکو تو اللہ کا ذکر کرو جیسے اپنے باپ دادا کا ذکر کرتے تھے
بلکہ اس سے زیادہ (ترجمہ از کنز الایمان)

کی تفسیر ارشاد فرماتے ہوئے ذکر الہی کا طریقہ سمجھایا اور فرمایا کہ اللہ تعالیٰ کی یادگیری یعنی اللہ اکبر اللہ اکبر پڑھنا، تہلیل کے ساتھ یعنی لَا إِلَهَ إِلَّا اللَّهُ لَا إِلَهَ إِلَّا اللَّهُ کے ساتھ اور تہجید یعنی سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ کا پڑھنا ہے اس کے ساتھ ہی آپ نے ارشاد فرمایا کہ
فقہاء کرام نے اس آیہ کریمہ سے ذکر جہر اور ذکر جماعت کا جواز ثابت کیا ہے۔

ایک دوسرے مقام پر شراب و جوئے کی حرمت و نجاست سے متعلق آیت

(يَسْأَلُونَكَ عَنِ الْخَمْرِ وَالْمَيْسِرِ) --- الآیہ (البقرہ: ۲۱۹) ترجمہ: تم سے شراب اور
جوئے کا حکم پوچھتے ہیں۔ --- الخ (ترجمہ از کنز الایمان)

کے بارے میں امام الاولیاء سیدنا علی المرتضیٰ کرم اللہ تعالیٰ وجہہ الکریم کا ارشاد نقل فرمایا کہ حضرت علی
کرم اللہ تعالیٰ وجہہ الکریم فرماتے ہیں کہ اگر شراب کا ایک قطرہ کنویں میں گر جائے اور بعد ازاں اس
جگہ منارہ تعمیر کیا جائے تو میں اس جگہ اذان نہ کہوں اور اگر دریا میں بھی شراب کا ایک قطرہ گر پڑے پھر
اس کے بعد وہ دریا خشک ہو جائے اور وہاں گھاس پھوس پیدا ہو تو میں اس چراگاہ میں بھی اپنے
جانوروں کو نہ چراؤں۔

علاوہ ازیں اسی آیہ کریمہ کی تفسیر میں ”روح البیان“ کے حوالے سے فقہی مسئلہ ارشاد فرمایا کہ
اس آیہ کریمہ سے فقہاء نے استنباط کیا ہے کہ شطرنج، ناش وغیرہ ہار جیت کے کھیل اور جن پر بازی
لگائی جائے سب جوئے کی تعریف میں داخل ہیں اور حرام ہیں۔

آنجناب ﷺ کو علوم القرآن پر مکمل عبور حاصل تھا اور ناخ و منسوخ آیات پر بھی آپ کی

گرفت تھی۔

سورہ بقرہ کی مندرجہ ذیل آیت

وَالَّذِينَ يَتَوَفَّوْنَ مِنْكُمْ وَيَذَرُونَ أَزْوَاجًا مَلَىٰ وَصِيَّةً لِّأَزْوَاجِهِمْ مَّتَاعًا إِلَى الْحَوْلِ غَيْرَ إِخْرَاجٍ فَإِنْ خَرَجْنَ فَلَا جُنَاحَ عَلَيْكُمْ فِي مَا فَعَلْنَ فِي أَنْفُسِهِنَّ مِنْ مَّعْرُوفٍ وَاللَّهُ عَزِيزٌ حَكِيمٌ (البقرہ: ۲۴۰)

ترجمہ: اور جو تم میں مریں اور بیویاں چھوڑ جائیں وہ اپنی عورت کیلئے وصیت کر جائیں سال بھر تک نان نفقہ دینے کی بے نکالے پھر اگر وہ خود نکل جائیں تو تم پر اس کا مواخذہ نہیں جو انہوں نے اپنے معاملہ میں مناسب طور پر کیا اور اللہ غالب حکمت والا ہے۔ (ترجمہ از کنز الایمان)

کی تفسیر بیان فرماتے ہوئے ارشاد فرمایا کہ عرب میں یہ قاعدہ تھا کہ اگر عورتیں بیوہ رہ جاتیں تو ان کو پورے ایک برس تک گھر میں ہی رکھا جاتا اور ضروریات زندگی فراہم کی جاتیں۔ یہ ایک برس کا وقفہ اس بیوہ کی عدت کہلاتا تھا یہ حکم ابتدائے اسلام میں بھی تھا لیکن جب اس آیت سے

وَالَّذِينَ يَتَوَفَّوْنَ مِنْكُمْ وَيَذَرُونَ أَزْوَاجًا يَتَرَبَّصْنَ بِأَنْفُسِهِنَّ أَرْبَعَةَ أَشْهُرٍ وَعَشْرًا (البقرہ: ۲۳۴)

ترجمہ: تم میں جو مریں اور بیویاں چھوڑیں وہ چار مہینے دس دن تک اپنے آپ کو روکیں رکھیں (ترجمہ از کنز الایمان)

عدت کی مدت کا تعین ہو گیا تو یہ حکم منسوخ ہو گیا۔

اسی طرح جب آیت میراث اتری جس میں عورتوں کے الگ حصے قائم کر دیئے گئے تو یہ حکم مَتَاعًا إِلَى الْحَوْلِ بھی منسوخ ہو گیا۔

علاوہ ازیں عربی لغات اور علم معانی، صرف نحو اور دیگر متعلقہ فنون کے علاوہ فن قرأت پر بھی کامل دسترس حاصل تھی۔ اتنی خوش الحانی سے قرأت فرماتے کہ حاضرین کے دل یک لخت نرم ہو جاتے اور کلام الہی براہ راست لوگوں کے دلوں پر اثر انداز ہوتا۔ یہ حسن نطق اور تاثیر زبان بے شک و

شبہ اللہ والوں کو ہی نصیب ہوتی ہے اور یہ اولیاء اللہ کا ہی خاصہ ہے۔

ایک مرتبہ آپ نے ارشاد فرمایا کہ جب بھی قرآن مجید پڑھنا سیکھنا ہو تو اہل اللہ سے پڑھو۔ یہ لوگ کلام الہی کی برکت سے ذات الہی تک پہنچا دیتے ہیں۔ پھر فرمایا کہ میرے ساتھ کرام حضرت علامہ صاحبزادہ حافظ علی احمد جان نقشبندی رحمۃ اللہ علیہ حضرت پیر سید جماعت علی شاہ محدث علی پوری نقشبندی رحمۃ اللہ علیہ کے مرید و خلیفہ مجاز تھے۔ نیز حضرت علامہ مولانا گل فقیر احمد صاحب رحمۃ اللہ علیہ حضرت پیر مہر علی شاہ کلڑوی رحمۃ اللہ علیہ کے مرید و خلیفہ تھے اور یہ بات مسلم ہے کہ ہر دو حضرات اپنے وقت کے کاملین اہل اللہ میں سے تھے۔ رحمہم اللہ علیہم اجمعین۔

حضور مولوی جی رحمۃ اللہ علیہ نے قرآن مجید فرقان حمید کی تفسیر پندرہ روزہ ”الحسن“ پشاور میں تفسیر القرآن الحمیہ کے نام سے قسط وار شائع کرنے کا آغاز فرمایا اور یوں آپ کے علوم و معارف ”الحسن“ کے صفحات کی زینت بنتے رہے۔ لیکن پیرانہ سالی اور علالت کے باعث یہ کام بند کرنا پڑا۔ ضعف بصارت کے باعث موصوف اپنی زبان مبارک سے تفسیر ارشاد فرماتے اور راقم قلم بند کرنا جاتا (الحمد للہ ثم الحمد للہ یہ کہ سعادت راقم کے جسے میں آئی) اور یوں سورۃ بقرہ کی مکمل و جامع تفسیر ”الحسن“ میں شائع ہو چکی ہے۔ آپ کا انداز بیان سادہ، عام فہم اور با محاورہ تھا اسی لئے ہر عمر اور ہر طبقہ کے لوگوں کو آپ کی بات بآسانی ذہن نشین ہو جاتی۔

درس قرآن مجید کے ساتھ ساتھ آنجناب رحمۃ اللہ علیہ حدیث سنن کی درس بھی دیتے رہے۔ آپ نے حدیث نبوی سنن کی جس انداز سے خدمت فرمائی اس کی نظیر ملنی مشکل ہے۔

آپ درست حدیث میں مشکوٰۃ الصالح عموماً اور صحاح ستہ خصوصاً پڑھاتے رہے۔ درس حدیث میں بھی استفادہ کرنے والے آپ کے عقیدتمند شاگرد، ڈاکٹرز، انجینئرز، وکلاء، طالب علم، یونیورسٹیوں کے پروفیسرز، تاجریں اور علماء کرام و حفاظ کرام کثرت سے شریک ہوئے۔ حدیث نبوی سنن کے درس کے موقع پر آپ کی خوشی دیدنی ہوتی، محبت رسول سنن کا جذبہ صادق آپ میں کوٹ کوٹ کر بھرا ہوا تھا۔ آپ کی ساری زندگی تعلیم و تعلم، درس و تدریس میں گزری۔ اور راقم کا یہ بھی

مشاہدہ رہا کہ ضعیفی و پیرانہ سالی اور عدم الفرستی کے باوجود کبھی درس کا ناغہ نہیں فرمایا بلکہ اگر کوئی شاگرد چھٹی کرتا تو دوسرے دن اس سے باز پرس فرماتے۔ اور اتنے پیار سے بلا تے کہ وہ شاگرد خود مدامت محسوس کرنے لگتا۔ دورانِ حدیث آپ اکثر ارشاد فرماتے کہ قرآن و حدیث اگر سمجھتا ہے تو حبِ رسول ﷺ کی عینک لگا کر مطالعہ کیا جائے۔ اپنے استاذ محترم حضرت حافظ علی احمد جان رحمہ اللہ کا حوالہ دیتے ہوئے فرماتے کہ میرے استاذ محترم یہ شعر ارشاد فرماتے تھے

بے حب نبی جو کہ پڑھاتے ہیں بخاری
آتا ہے بخار ان کو بخاری نہیں آتی

درس قرآن مجید کی طرح درس حدیث نبوی ﷺ بھی فقہی بصائر و نظائر سے مملو ہونا جہاں کہیں بھی کوئی ایسی حدیث شریف سامنے آتی تو اسی وقت ارشاد فرماتے کہ فقہائے احناف نے اس حدیث سے فلاں مسئلہ مستنبط کیا ہے۔

ایک مرتبہ ثمال ترمذی کے درس کے دوران بابُ مَا جَاءَ فِي بُكَاءِ رَسُولِ اللَّهِ صَلَّى اللَّهُ عَلَيْهِ وَآلِهِ وَسَلَّمَ میں ایک حدیث شریف جس کا ترجمہ یہ ہے۔

”انس بن مالک رضی اللہ عنہ سے روایت ہے وہ فرماتے ہیں کہ ہم حضور کائنات ﷺ کی صاحبزادی کی تدفین پر حاضر ہوئے اور رسول مقبول ﷺ قبر کے قریب تشریف فرما ہوئے پس میں نے دیکھا کہ سید عالمین ﷺ کی دونوں مبارک آنکھوں سے آنسو بہہ رہے تھے۔ سو ارشاد فرمایا کہ کیا تم میں سے کوئی ایسا شخص ہے کہ جس نے آج رات اپنی بیوی کے ساتھ صحبت کی ہو۔ ابو طلحہ نے عرض میں ہوں۔ ارشاد فرمایا کہ قبر میں اتر تو وہ قبر میں اترے“ یہ صاحبزادی جن کا انتقال ہوا تھا جنابہ ام کلثوم رضی اللہ عنہا تھیں اور سیدنا عثمان ذی النورین کی دوسری بیوی تھیں۔

اس کی تشریح کے ضمن میں آپ نے ارشاد فرمایا کہ

”حضور کے اس ارشاد کہ ابو طلحہ تو قبر میں اتر اور پھر وہ اترے یہ ثابت ہوتا ہے کہ ولی میت کی اجازت سے عورت کی قبر میں اجنبی اتر سکا اور یہ جائز ہے۔“

اس طرح بخاری شریف کے درس کے دوران حدیث نبوی ﷺ، الشَّهْرُ هَكَذَا وَ هَكَذَا وَ هَكَذَا کی تشریح و ترجمہ بیان فرمایا کہ ”رسول مقبول ﷺ نے مہینہ کے دنوں کے بارے میں ارشاد فرمایا کہ مہینہ اتنے دنوں کا ہوتا ہے (اور دونوں ہاتھوں کی انگلیاں دکھائیں) یعنی ہاتھ بلند کر کے پہلے ۱۰ کا اشارہ، پھر ۱۰ کا اشارہ، پھر ۱۰ کا اشارہ فرمایا۔ اس کے بعد آپ نے یہ عمل دوبارہ بھی دہرایا اور پہلے ۱۰ کا، پھر ۱۰ کا اور تیسری بار ایک انگلی نیچے کر لی اور ۹ کا ارشاد کیا۔ یعنی مہینہ تیس دن کا بھی ہوتا ہے اور اتیس دن کا بھی۔“

آپ ﷺ نے اس کی تشریح فرماتے ہوئے کہا تھا کہ یہ تمام حدیث نبوی ﷺ اشاروں پر مشتمل ہے اور اعداد کی جگہ آپ ﷺ نے اشارے فرمائے لہذا فقہائے احناف کے نزدیک اگر کوئی شخص اپنی جو رو کو طلاق دے اور زبان سے یہ کہے کہ تمہیں اتنی بار طلاق اور دو انگلیوں یا تین انگلیوں دکھائے تو یہ طلاق صحیح ہو جائے گی کیونکہ اشارہ عدد کو کفایت کرتا ہے۔

درس حدیث کے دوران ایک مرتبہ ارشاد فرمایا کہ نبی پاک ﷺ نے کبھی بھی نماز قضاء نہیں کی کیونکہ نماز قضاء کرنا اللہ تبارک و تعالیٰ جل جلالہ کے حکم میں تاخیر کرنا ہے جو کہ نافرمانی ہے اور ملائکہ جب اللہ کے حکم میں تاخیر نہیں کرتے تو نبی کریم ﷺ کا مقام ان پر زیادہ بلند و اعلیٰ وارفع ہے اور آپ ﷺ کے متعلق حکم ربی کی نافرمانی کا تو سوال ہی پیدا نہیں ہوتا۔ اگر ایسی بات انسان کے ذہن میں آجائے تو ایمان ضائع ہو جاتا ہے۔ فجر کی قضاء کی تو ہمارے امام اعظم ابو حنیفہ رحمہ اللہ فرماتے ہیں کہ یہ عمل تعظیم امت کیلئے تھا تا کہ امت قضا غماز کی ادائیگی کا طریقہ سیکھ لے۔

اس کے علاوہ قرآن وحدیث ایسی لاتعداد مثالیں پیش کی جاسکتی ہیں جن کی تفسیر و تشریح فرماتے ہوئے آنجناب رحمہ اللہ نے بے شمار فقہی مسائل کو سلجھایا اور مسائل کے استنباط کی جانب توجہ دلائی۔

آنجناب رحمہ اللہ تقریباً تیس برس تک جماع مسجد مہربانہ سبزی منڈی پشاور شہر میں جمعہ کی خطابت بھی فرماتے رہے۔ آپ کے مقتدی و شاگرد اس بات کے کواہ ہیں کہ آپ اپنی تقاریر و مواعظ میں عوام الناس کے روزمرہ مسائل ومشکلات کا علمی روشنی میں آسان وسادہ جواب عنایت فرماتے۔

ہر طرح کے مسائل خواہ دنیوی زندگی سے تعلق رکھتے ہوں یا امور دینی سے، آپ ان کا شافی جواب ارشاد فرماتے۔ بعد ازاں ۱۹۸۶ء کے بعد سے آپ نے جمعہ کی خطابت بھی اپنے جد امجد حضرت ابوالبرکات سید حسن قادری گیلانی رحمۃ اللہ علیہ کے مزار مبارک سے ملحقہ مسجد میں شروع فرمادی اور یہی معمول برقرار رکھا۔

آپ نے ہمیشہ اپنے خطبات و مواعظ میں فقہ حنفی کی امتیازی خصوصیات کو اجاگر کیا اور مسلک حق اہل سنت والجماعت اور اہل طریقت کے عقائد کی تعلیم فرمائی اور انہی عقائد سے وابستہ رہنے کی تلقین فرمائی۔ اہل پشاور کی کثیر تعداد آپ سے ہمیشہ فیضیاب ہوتی رہی اور جمعہ وعیدین کے اجتماعات میں عوام جم غفیر کی صورت میں شہر کے دور دراز علاقوں سے آکر آپ کی افتاء میں نماز ادا کرتے اور آپ مواعظ حسنہ سے مستفید ہوتے۔

علاوہ ازیں آپ ہر سال ربیع الاول شریف میں پشاور شہر صدر اور ملحقہ دیہات و مضافات میں تشریف لے جا کر تنظیموں کی جانب سے منعقد کردہ جلسوں میں خطاب فرماتے رہے جس سے لاکھوں مسلمان و اہل سنت استفادہ کرتے رہے۔ آپ اس قدر دلنشین اور موثر خطاب فرماتے کہ سننے والے دم بخود ہمہ دقن کوش آپ کو سنتے رہتے اور اپنے کلوب و اذہان کو منور کرتے رہتے۔

درس قرآن وحدیث و خطبات کے علاوہ آپ کی علمی کاوشوں میں سب سے نامدار تحفہ فقہ کی ان مستند کتب کا ترجمہ و تشریح کی آڈیو کیسٹس پر ریکارڈنگ ہے جو درسی کتب میں شامل ہیں۔ آپ نے ان کتابوں کے درس بھی دیئے جن سے کئی طلباء مستفید ہوئے۔ ان کتابوں میں قدوری، خلاصہ کیدانی، کنز الدقائق اور منیۃ المصلی وغیرہ شامل ہیں۔

ادارہ اشاعت و تبلیغ اسلام پشاور کی جانب سے قدوری کا اردو ترجمہ و تشریح بنام ”درس قدوری“ ۲۰۰۲ء میں شائع ہو کر عوام الناس سے عموماً اور علماء کرام و شائقین علم فقہ کی جانب سے خصوصاً زبردست پزیرائی حاصل کر چکا ہے۔ تقریباً تین سو (۳۰۰) صفحات پر مشتمل یہ ترجمہ و تشریح فقہ حنفی کی ایک مستند کتاب ہے جس میں کتاب الطہارت، کتاب الصلوٰۃ، کتاب الصوم و کتاب الحج کے ضمن میں

کئی ابواب قائم کئے گئے ہیں جن کے مطالعہ سے عوام الناس کو کئی ایک دینی مسائل میں الجھنیں دور ہوتی ہیں۔

عصر حاضرہ کے بدلتے ہوئے تقاضوں کے پیش نظر آپ نے کئی فقہی مسائل پر الگ سے تحقیقی مقالے بھی قلم بند فرمائے اور عوام اہل سنت کی صراطِ مستقیم کی طرف کامل انداز سے رہنمائی فرمائی۔ اس سلسلے میں آپ نے ایک رسالہ تفصیل تقبیل ابہامین یعنی حضرت سید الکونین رحمۃ اللہ علیہ کے نام نامی واسم گرامی لیتے وقت انگوٹھے چوم کر انکھوں پر لگانا سنت ہے تحریر فرمایا۔ صفحہ ۲۱، رسالہ ہذا۔

جنازہ کے ساتھ ذکر الہی کرنے کا مسئلہ

جنازہ کے ساتھ باواز بلند ذکر الہی کرنے کے مسئلہ کو آپ نے جس خوبصورت احسن انداز میں پیش کیا ہے اپنا جواب نہیں رکھتا۔ آپ نہایت ہی مدلل انداز میں جنازے کے ساتھ ذکر بالجہر کا جواز پیش فرمایا ہے۔

امام اہل سنت اعلیٰ حضرت احمد رضا خان بریلوی رحمۃ اللہ علیہ کے فتاویٰ سے بھی خوشہ چینی فرماتے ہوئے ان کا یہ فتویٰ بھی رسالہ مذکورہ میں شامل فرمایا۔ مزید برآں مفتی پاکستان علامہ عصر حضرت ابوالبرکات سید سعید احمد شاہ صاحب (سابق صدر جمعیت العلماء پاکستان و صدر انجمن حزب احناف پاکستان لاہور) اور مفتی اعظم جمعیت العلماء اہل سنت والجماعت الحاج حضرت مولانا شانہ گل صاحب المعروف متہ مولانا صاحب کے فتاویٰ بھی شامل اشاعت فرما کر بے حساب خراج تحسین حاصل کیا، صفحہ ۱۹، ۲۰ رسالہ ہذا۔

مردوں کو ثواب پہنچنے کا مسئلہ

ایصال ثواب کیلئے جو فاتحہ قل وچہلم یا خیرات وغیرہ کی جاتی ہے اس کا جواز پیش کیا گیا ہے۔ آنجناب رحمۃ اللہ علیہ نے قرآن و حدیث و کتب فقہ کی روشنی میں مسئلہ مذکورہ پر تفصیل سے بحث کی ہے اور مخالفین و صائدین کا منہ توڑ جواب دیا ہے۔

ڈاڑھی منڈے امام یا حافظ قرآن کے پیچھے نماز پڑھنے کا مسئلہ

رسالہ مذکورہ میں علامہ موصوف رحمۃ اللہ علیہ نے احادیث نبویہ علی صاحبہا علی صلوٰۃ والسلام اور فقہائے احناف کی کتب کی عبارات کی روشنی میں ثابت کیا ہے کہ ڈاڑھی منڈے امام یا حافظ قرآن کے پیچھے نماز خواہ فرض ہے یا سنت تراویح، مکروہ تحریمی اور واجب الاعادہ ہے۔

مسجد میں نماز جنازہ پڑھنے کا مسئلہ

لوگ اس بات کا خیال نہیں رکھتے اور نماز جنازہ کو بھی بیخگانہ نماز کی مسجد میں ادا کر لیتے ہیں۔ فقہائے کرام نے اس کی سختی سے تردید فرمائی ہے کہ جس مسجد میں پانچ وقت کی نماز باجماعت ادا کی جاتی ہے وہاں نماز جنازہ پڑھنا مکروہ ہے۔ آنجناب رحمۃ اللہ علیہ نے اسی لئے عوام الناس کی رہنمائی فرماتے ہوئے اور بر خود غلط جاہل علماء کی طرف سے پھیلانے ہوئے خدشات کو بزبان قلم رد فرمایا اور نہایت تحقیقی مضمون مسئلہ مذکورہ پر قلم بند فرمایا جو کہ عوام کیلئے مشعل ہدایت ہے۔

اثبات ختم مبارک آیہ کریمہ

لَا إِلَهَ إِلَّا أَنْتَ سُبْحَنَكَ إِنِّي كُنْتُ مِنَ الظَّالِمِينَ

رسالہ ہذا میں آپ رحمۃ اللہ علیہ فقہائے احناف علامہ امت کے اقوال کی روشنی میں آیہ مذکورہ بالا کو اجتماعی شکل میں سوال اکھرتے پڑھنے کا جواز پیش فرمایا ہے۔ قضائے حوائج کیلئے۔ اس کے علاوہ آنجناب رحمۃ اللہ علیہ نے نماز کے مسائل پر ایک مبسوط و ضخیم تحقیقی کتاب مرتب کی جسے ”نماز مقبول“ کے نام سے موسوم کیا۔

مذکورہ بالا تمام کتابوں کو زبردست پذیرائی حاصل ہوئی اور عوام الناس کے پر زور اصرار پر ان کے کئی ایڈیشن زیور طباعت سے آراستہ ہو کر عوام کے ہاتھوں میں پہنچے اور ہاتھوں ہاتھ لئے گئے۔ آپ کا معمول تھا کہ جب بھی کسی فقہی مسئلہ پر تحقیق کرنی ہوتی مستند کتب فقہ حنفیہ کی جانب

رجوع فرماتے۔ کتاب بنی کا بہت شوق تھا اور کتابوں سے عشق تھا جس کی بدولت آپ نے کتابوں کی اچھی خاصی تعداد اپنے ذاتی کتب خانہ میں محفوظ کر لی تھی جس میں قرآن، حدیث، فقہ، تاریخ، تصوف، ادب، سوانح اور دیگر کئی علوم و فنون پر کتابوں کا ایک وسیع ذخیرہ موجود ہے۔

کئی ایک نادروں یا ب مخطوطات بھی آپ کے کتب خانے میں موجود ہیں اس عظیم علمی ذخیرے کی وجہ سے آپ کا یہ ذاتی کتب خانہ ایک حوالہ جاتی کتب خانے کی حیثیت اختیار کر چکا ہے اور دور دراز سے محققین و مصنفین یہاں آکر آپ کے کتب خانہ سے علمی استفادہ کرتے رہتے ہیں۔ آپ کی فقہی بصیرت کے پیش نظر اہل پشاور کی اکثریت کا یہ معمول تھا کہ وہ عیدین اور رویت ہلال کے مسئلہ پر آپ کے فیصلہ کو حرف آخر سمجھتے تھے اور آپ کے ارشاد کے مطابق ہی روزہ رکھتے اور عید مناتے۔ علاوہ ازیں آپ ایک طویل مدت تک صوبہ سرحد کی رویت ہلال کمیٹی کے ممبر بھی رہے۔

اس کے علاوہ کئی دیگر ایسی مثالیں موجود ہیں جو اختصار کے سبب ضبط تحریر میں لانے سے رہ گئی ہیں۔ ان شاء اللہ اسی موضوع کو آئندہ کسی وقت مزید اضافات کے ساتھ از سر نو مرتب کیا جائے گا۔ مضمون ہذا توفیق حصول نیاز و برکت کیلئے تحریر کیا گیا ہے۔ اللہ تبارک و تعالیٰ سے دعا ہے کہ وہ استاذی و مرشدی حضرت علامہ سید محمد امیر شاہ قادری گیلانی رحمۃ اللہ علیہ کے فیوضات سے ہم سب کو مستفیض فرمائے

اٰمِيْنَ بِجَاهِ النَّبِيِّ الْاَمِيْنِ صَلَّى اللّٰهُ تَعَالٰی عَلَیْہِ وَاٰلِہٖ وَسَلَّم

قطعہ

سلطان العازر فین حضرت سلطان باہو رحمۃ اللہ علیہ

مرشد میرا شہباز الہی، ونج رلیا سنگ جیہاں ہو
تقدیر الہی چھکیاں ڈوراں، کداں ملی نال نصیباں ہو
کوہڑیاں دے دکھ دور کریندا، کرے شفا مریضاں ہو
ہر حک مرض دا دارو تو ہیں باہو، کیوں کھتا کیں وں طیباں ہو

حب صحابہ کرام اور حضور مولوی جی رحمۃ اللہ علیہ

قرصہ قادی قادری

امام ابوالقاسم عبدالکریم بن ہوازن قشیری اپنی تصنیف ”رسالہ قشیریہ“ میں رقمطراز ہیں کہ
 ”حب کہ معنی ہیں محبت، یہ حبہ کی جمع ہے اور حبۃ القلب دل کا وہ مقام ہے جس
 پر دل کا دار و مدار ہے لہذا محبت کا نام اپنے محل کے نام پر رکھا گیا ہے۔“

یہ بھی کہتے ہیں کہ یہ لفظ ”حبۃ“ (کسرہاء کے ساتھ) سے ماخوذ ہے جس کے معنی ”محبت“ کے ہیں
 چنانچہ جس طرح بیج نباتات کا مغز ہے اسی طرح محبت بھی زندگی کا مغز ہے۔ اس لئے اس کا نام حب
 رکھا گیا ہے۔ محبت جب درجہ کمال کو پہنچتی ہے تو ”عشق“ کے نام سے یاد کی جاتی ہے۔ عشق وہ جذبہ
 ہے جو ناممکن کو ممکن بنا دیتا ہے۔ حضرت ابراہیم علیہ السلام کے عشق کے سامنے آگ کا بہت بڑا والاؤ بے
 ضرر ٹھنڈک میں تبدیل ہو گیا جبکہ فرہاد نے عشق ہی کی بدولت جوئے شیر بہادی۔ اول الذکر عشق حقیقی
 کا مظہر تھا اور آخر الذکر عشق مجازی کی جلوہ آرائی تھی۔

تاریخ اسلام کواد ہے کہ جب یہی عشق حقیقی اولیاء اللہ کے دلوں میں موجزن ہوتا ہے تو ان کی
 عزت و آبرو و مال و دولت اور زندگی کا ہر لمحہ عشق رسول ﷺ کیلئے وقف ہو جاتا ہے کیونکہ عشق
 مصطفویٰ ﷺ کے بغیر عشق حقیقی کا تصور محال ہے۔

سیدی و مرشدی مولانا سید محمد امیر شاہ قادری گیلانی المعروف بہ مولوی جی رحمۃ اللہ علیہ کی ذات عشق
 رسول ﷺ کا مظہر تھی۔ آپ کے کلام سے عشق رسول ﷺ کی خوشبو آتی اور آپ کا ہر عمل اتباع و
 اطاعت رسول ﷺ کا مکمل نمونہ ہوتا۔ کیونکہ بخاری شریف میں حدیث پاک ہے کہ ”تم میں سے
 کوئی ایک اس وقت تک مومن نہیں ہو سکتا جب تک میں اسے اس کے والدین، اولاد اور تمام لوگوں
 سے زیادہ محبوب نہ ہو جاؤں“ کسی شاعر نے کیا خوب کہا

ہو جائے تیری یاد میں یہ زندگی تمام
 دل میں ہو تیرا ذکر لبوں پر ہو تیرا نام
 صحابہ کرام رضی اللہ عنہم سے آپ کی کمال درجہ کی محبت اسی عشق کا تسلسل ہے۔ چونکہ عشق کا محور
 مرکز تو رسول اللہ ﷺ کی ذات باریکات ہی ہے۔

محمد کی محبت دین حق کی شرط اول ہے
 اسی میں ہو اگر خالی تو سب کچھ نامکمل ہے
 لیکن محبوب سے نسبت رکھنے والی ہر چیز بھی محبوب ہوتی ہے جبکہ صحابہ کرام تو سید المرسلین ﷺ
 کے علم کے وارث، اتباع و اطاعت رسول میں سرفہرست اور حضور ﷺ سے سب سے زیادہ محبت اور
 حسن ظن رکھنے والے ہیں۔ تو پھر عاشق رسول ﷺ کے دل میں صحابہ کرام رضی اللہ عنہم کی محبت کا
 جاگزیں ہونا لازمی امر ہے۔ اس لئے آپ پندرہ روزہ ”الحسن“ پشاور کے شمارہ نمبر ۱۶ کے شذرہ میں
 تحریر فرماتے ہیں کہ

”پیارے محبوب، شفیع المذنبین، رحمت للعالمین، احمد مجتبیٰ حضرت محمد ﷺ کی
 محبت از روئے قرآن وحدیث مسلمانوں پر فرض ہے۔ اس محبت رسول کی تکمیل
 تبھی ممکن ہے جب سرور عالم وعالمیان ﷺ کے ساتھ تعلق رکھنے والی تمام
 ذوات مقدسہ (امہات المؤمنین، اہل بیت اطہار اور صحابہ کرام رضوان اللہ علیہم
 اجمعین) کے ساتھ بھی عقیدت ومحبت رکھی جائے اور ان کی تعظیم و تکریم بجا
 لانے کا بھی پورا پورا اہتمام کیا جائے“

اس کا عملی ثبوت یہ ہے کہ ساری زندگی آپ کی زبان مبارک اور قلم خاتم النبیین ﷺ، اہل
 بیت اطہار علیہم السلام، صحابہ کرام رضی اللہ عنہم اور اولیاء عظام رحمہم اللہ تعالیٰ علیہم اجمعین کی شان و
 عظمت اور تعریف و توصیف بیان کرنے کیلئے مصروف عمل رہے۔

ارشادِ بانی ہے

ثَانِيَانِ اِذَا هُمَا فِي الْغَارِ اِذْ يَقُولُ لِصَاحِبِهِ لَا تَحْزَنْ اِنَّ اللّٰهَ مَعَنَا (التوبة: ۴۰)
ترجمہ: صرف دو جان سے جب وہ دونوں غار میں تھے جب اپنے یار سے فرماتے تھے غم نہ کھا بے
شک اللہ ہمارے ساتھ ہے۔ (ترجمہ از کنز الایمان)

اس آیت کی تفسیر کرتے ہوئے سیدی و مرشدی حضرت مولوی جی رحمۃ اللہ علیہ نے فرمایا کہ
”جناب صدیق اکبر رحمۃ اللہ علیہ کو اللہ تعالیٰ نے صحابی کہہ کر یاد فرمایا، علماء المسلمت و
الجماعت کا متفقہ فتویٰ ہے کہ جو جناب ابو بکر صدیق رحمۃ اللہ علیہ کی صحابیت کا انکار
کرے وہ کافر ہو جاتا ہے“

اسی آیت کی تشریح کرتے ہوئے آپ نے فرمایا کہ

”حزن اور خوف دو الگ احساسات ہیں جیسا کہ اس آیت سے ثابت ہے اَلَا اِنَّ اَوْلِيَاءَ اللّٰهِ لَا خَوْفٌ عَلَيْهِمْ وَلَا هُمْ يَحْزَنُونَ (یونس: ۶۲)
ترجمہ: بن لو بے شک اللہ کے ولیوں پر نہ کچھ خوف ہے نہ کچھ غم (کنز الایمان)
تو خوف اس احساس کو کہتے ہیں جو اپنی ذات کے متعلق انسان کے دل میں
پیدا ہوتا ہے اور اردو میں اس کیلئے لفظ ”ڈر“ کا استعمال ہوتا ہے جبکہ ”حزن“ اس
احساس کو کہتے ہیں جو کہ دوسروں کی ذات کے متعلق انسان کے دل و دماغ میں
پیدا ہوتا ہے اور اردو میں اس کیلئے ”غم“ کا لفظ استعمال کیا جاتا ہے۔ حضرت
ابو بکر صدیق رحمۃ اللہ علیہ کو صرف اور صرف پیارے محبوب صلی اللہ علیہ وسلم کی فکر دامن گیر تھی۔
حضور صلی اللہ علیہ وسلم سے آپ کو کمال درجہ کا عشق تھا۔ دوسری جانب اللہ تعالیٰ اور اس کا
پیارا محبوب صلی اللہ علیہ وسلم بھی اس جانثار کی یہ دلی کیفیت ملاحظہ فرما رہے تھے چنانچہ نبی
کریم صلی اللہ علیہ وسلم نے انہیں ان الفاظ میں تسلی دی کہ تحقیق ہم دونوں اللہ تعالیٰ کی
حفاظت میں ہیں۔“

ایک دوسرے مقام پر آپ نے فرمایا کہ

”حضرت عثمان غنی ؓ نے ہر موقع پر بڑھ چڑھ کر قربانی پیش کی۔ پہلی مرتبہ جب مسجد نبوی ﷺ کیلئے جگہ خرید کر دی، دوسری مرتبہ رومہ کا کنواں خرید کر مسلمانوں کیلئے وقف کر دیا اور تیسری مرتبہ قحط کے زمانے میں ایک ہزار غلے سے لدے ہوئے ہوئے اونٹ مسلمان فقراء و مساکین میں تقسیم کر دیئے تو اللہ تبارک و تعالیٰ نے ان الفاظ میں حضرت عثمان ؓ کو انعام بخشا

مَثَلُ الَّذِينَ يُنْفِقُونَ أَمْوَالَهُمْ فِي سَبِيلِ اللَّهِ كَمَثَلِ حَبَّةٍ أَنْبَتَتْ سَبْعَ سَنَابِلٍ فِي كُلِّ سُنْبُلَةٍ مِائَةُ حَبَّةٍ وَاللَّهُ يُضَاعِفُ لِمَنْ يَشَاءُ وَاللَّهُ وَاسِعٌ عَلِيمٌ (البقرہ: ۲۶۱)

ترجمہ: ان کی کہاوت جو اپنے مال اللہ کی راہ میں خرچ کرتے ہیں اس دانہ کی طرح جس نے اوگائیں سات بالیں ہر بال میں سو دانے اور اللہ اس سے بھی زیادہ بڑھائے جس کیلئے چاہے اور اللہ وسعت والا علم والا ہے۔ (ترجمہ از کنز الایمان)

ایک اور جگہ فرمایا

وَكُلًّا وَعَدَ اللَّهُ الْحُسْنَىٰ

ترجمہ: اور اللہ تعالیٰ نے سب کے ساتھ جنت کا وعدہ فرمایا ہے۔

اس کی تفسیر یوں بیان کی کہ

”تمام صحابہ کرام رضوان اللہ علیہم اجمعین جنتی ہیں اس لئے ہمیں ان پر تنقید کرنے کا کوئی حق نہیں۔ اسی لئے علماء اہل سنت والجماعت نے فرمایا کہ جتنے بھی اختلاف صحابہ کرام کے درمیان ہوئے ان کے متعلق زبان کو بند رکھنا چاہئے کیونکہ مذکورہ بالا آیت پر ہمارا ایمان ہے۔ حضور پاک ﷺ نے بھی ارشاد فرمایا۔

وَمَنْ أَحْسَنَ الْقَوْلَ فِي أَصْحَابِي فَهُوَ مُؤْمِنٌ وَمَنْ أَسَاءَ الْقَوْلَ فِي أَصْحَابِي فَهُوَ مُنَافِقٌ یعنی جس نے میرے صحابہ کے متعلق اچھی بات کہی وہ مومن ہے اور جس نے میرے اصحاب کے متعلق بری بات کہی وہ منافق ہے۔
(نور الابصار صفحہ ۵) اور سورۃ حشر کی آیت نمبر ۸

وَيَنْصُرُونَ اللَّهَ وَرَسُولَهُ ۚ أُولَٰئِكَ هُمُ الصَّادِقُونَ
(اور اللہ تعالیٰ اور اس کے رسول ﷺ کی مدد کرتے ہیں یہی لوگ سچے ہیں)
سے ثابت ہوا کہ حضور پاک ﷺ کے تمام صحابہ سچے ہیں۔

حضرت ابوذر غفاری رضی اللہ عنہ کے عشق کا حال بیان کرتے ہوئے آپ نے فرمایا کہ

”جب حضرت ابوذر رضی اللہ عنہ کے بھائی اور قبیلہ والے ان کو واپس لے جانے کیلئے حضور ﷺ کے پاس آئے تو نبی کریم ﷺ نے فرمایا کہ جاؤ اس سے پوچھ لو، یہ نہیں فرمایا کہ اے ابوذر چلے جاؤ کیونکہ حضور ﷺ ان کی دلی کیفیت سے باخبر تھے۔ حضرت ابوذر رضی اللہ عنہ نے جانے سے انکار کر دیا اور کہا یا رسول اللہ ﷺ میں صبح و شام یہاں پر آپ ﷺ کی شکل و صورت مبارک دیکھنے کیلئے بیٹھا ہوں۔ ان کے متعلق صوفیائے کرام نے فرمایا کہ یہ امت محمدیہ ﷺ کے مجذوب اول ہیں۔“

ایک محفل میں یہ واقعہ بیان فرمایا کہ

”حدیبیہ کے مقام پر حضور ﷺ تشریف فرما ہیں پہلو میں حضرت ابو بکر صدیق رضی اللہ عنہ بیٹھے ہوئے ہیں، باہر سے آنے والے پہلے حضرت ابو بکر صدیق رضی اللہ عنہ کو سلام کرتے ہیں۔ جناب صدیق رضی اللہ عنہ نے جب یہ حال دیکھا تو اٹھے اور اپنی چادر حضور پاک ﷺ کے ہر اقدس پر پھیلا کر کھڑے ہو گئے تاکہ آنے والا حضور نبی

کریم ﷺ کو پہچان لے“

یہ واقعہ بیان کرنے کے بعد ایک عجیب نکتہ بیان فرمایا کہ
”جناب ابو بکر صدیق رضی اللہ عنہ فانی الرسول تھے۔ یہی وجہ تھی کہ لوگ حضور ﷺ کو
پہچان نہیں رہے تھے۔“

آپ ﷺ اکثر فرمایا کرتے تھے کہ

”ایک صحابی کی فضیلت و عظمت کا بیان اس طرح نہ ہو کہ دوسرے صحابی کی
توہین و تنقیص ہو کیونکہ یہ گناہ عظیم ہے بلکہ اس طرح کرنے سے مسلمان ایمان
کے دائرے سے خارج ہو جاتا ہے۔“

ایک مقام پر اپنی عقیدت و محبت کا اظہار یوں فرمایا

”یاد رکھنا چاہئے کہ توحید و رسالت لازم و ملزوم ہیں۔ نیز اہل بیت اطہار و صحابہ
کرام کی محبت و عقیدت کے باعث ہی ایمان کامل ہوتا ہے کیونکہ اگر صحابہ کرام ہماری
ایک آنکھ ہیں تو اہل بیت اطہار دوسری، اگر صحابہ کرام ہمارا دماغ ہیں تو اہل بیت اطہار
ہمارا قلب، اگر صحابہ کرام جسم ہیں تو اہل بیت اطہار روح کا دہجہ رکھتے ہیں۔ جس طرح
ایک صحت مند انسان کیلئے یہ سب چیزیں اہمیت کی حامل ہیں اسی طرح ایمان کے کامل
ہونے کیلئے ان دونوں جماعتوں سے محبت کا ہونا لازمی ہے۔“

سیدی و مرشدی نے اپنی زندگی کا ایک بہت بڑا حصہ صحابہ کرام سے روایت کردہ احادیث
مبارکہ کا درس لینے اور دینے میں صرف کیا۔ حضرت مولانا گل فقیر احمد صاحب رحمہ اللہ کے درس میں کئی
برس شامل رہے اور سند حاصل کی۔ بعد ازاں خود درس حدیث کا سلسلہ شروع کیا۔ اپنی بیماری اور
تکلیف کی پرواہ نہ کرتے ہوئے ہمیشہ علم حدیث کی اشاعت و ترویج کیلئے کوشاں رہے۔ ماہ رمضان
میں آپ نماز ظہر کے بعد دو تین گھنٹے درس کا سلسلہ جاری رکھتے لیکن آپ کے نورانی چہرے پر کبھی بھی
تھکن کے آثار نمودار نہ ہوتے۔ ذوق و شوق کا عالم آغاز سے اختتام تک قائم رہتا۔ درس کے دوران

آپ پر سرور کا عالم طاری رہتا۔ یہی نہیں بلکہ جمعہ کے خطبات، دروس، محافل میلاد و عرس میں صحابہ کرام رضوان اللہ علیہم اجمعین کی بڑائی و توقیر مدلل انداز سے فرماتے اور مسلمانوں میں ان عقائد کی ترویج کرتے جن پر صحابہ کرام رضی اللہ عنہم اپنی حیات مفیدہ میں جیسے رہے۔ اپنی محفل میں اہل بیت اطہار، صحابہ کرام اور اولیاء عظام کی تحقیر و تنقیص کو قطعاً برداشت نہ کرتے لیکن سمجھانے کا طریقہ وہی ہوتا جو صحابہ کرام نے نبی کریم ﷺ کے طریقے کو ملاحظہ کر کے اپنایا تھا۔ آپ ﷺ اس قصور وار شخص کی طرف اشارہ نہ کرتے بلکہ عمومی طور پر یہ کہہ کر کہ ”جو ایسا کرتے یا کہتے ہیں“ اپنا مدعا بیان فرماتے۔

ایک ایسی ہی نورانی محفل میں ام المومنین حضرت عائشہ صدیقہ رضی اللہ تعالیٰ عنہا کا اسم گرامی لا پرواہی سے لیا گیا۔ تو آپ نے انتہائی دلکش انداز میں توجہ دلائی کہ جب اللہ تعالیٰ حضرت عائشہ کو مطہرہ کے لقب سے نوازتا ہے تو پھر ہمیں بھی چاہئے کہ ہم انہیں حضرت عائشہ صدیقہ مطہرہ رضی اللہ تعالیٰ عنہا کے نام سے یاد کریں۔

آپ نے تصنیف و تالیف کے میدان میں بھی کارہائے نمایاں انجام دیئے۔ ”خصائص الامام امیر المومنین علی کرم اللہ وجہہ الکریم بن ابی طالب“ تالیف امام سنائی رحمہ اللہ کا اردو ترجمہ، حل لغت اور تشریح مع اسماء الرجال ”انوار علی کرم اللہ وجہہ الکریم“ کے نام سے کر کے شاہ محمد غوث اکیڈمی یکہ توت پشاور سے شائع کروایا۔ رسالہ ”الحسن“ کے توسط سے صحابہ کرام کی سیرت و خدمات، صحابہ کا عشق رسول اور شان صحابہ پر اپنے اور دوسرے مصنفین حضرات کے تحریر کردہ مضامین و قافوقا شائع کروائے۔ اس سلسلے میں خلفائے راشدین پر مستقل نمبر بھی منظر عام پر آئے۔

صحابہ کرام سے محبت کا اظہار دائرہ تحریر و تقریر تک محدود نہیں تھا۔ آپ کے ہر عمل کا تعین صحابہ کرام رضی اللہ عنہم کے ان ارشادات اور معاملات سے ہوتا تھا جو اتباع سنت کا کامل نمونہ تھے جیسا کہ احادیث مبارکہ ہیں

أَصْحَابِي كَالنُّجُومِ فِي السَّمَاءِ فَبَابِهِمْ اقْتَدَيْتُمْ اهْتَدَيْتُمْ (باقی صفحہ نمبر ۱۶۸ پر)

پرتو حسن رسول

ابوالاثر آفاق ظفر کئی میروی قادری

بارگاہ ایزدی میں ہو دعا میری قبول
مولوی صاحب کی تربت پر ہو رحمت کا نزول
ہے دعا اللہ وسعت دے لحد کو آپ کی
ہوں کشادہ آپ کی تربت کے حضرت ارض و طول
یہ لحد سرکار کی ہو کوشہ باغ ارم
اس میں مہکیں تا قیامت خوشنما جنت کے پھول
مولوی جی کی جدائی باعث رنج و الم
آنکھ پر غم ہے کسی کی، دل کسی کا ہے طول
عارف باللہ، رئیس الائمہ، شیخ الحدیث
عالم و فاضل معلم قاطع ظلم جہول
پیکر مہر و محبت صمد و شاکر ولی
حسن سیرت میں یگانہ پرتو حسن رسول
اہل پشاور کے سر پر سایہ رحمت تھے آپ
قدر دانوں کو پتہ اس شخصیت کا بھاؤ مول
آج ہر ایک آنکھ ان کو کیوں نہ روئے بار بار
ان کے دامن سے چنے پیر و جوان نے کلیاں پھول

قبلہ مولوی جی صاحب رحمۃ اللہ علیہ

اور مسلک اہل سنت کی ترویج

حافظ محمد شاہد وودوایڈ وکیٹ

حضور مولوی جی صاحب رحمۃ اللہ علیہ کی حیاتِ مقدسہ کے کسی بھی پہلو پر سوچ اور پھر قرطاس و قلم سے اس کا بیان آپ رحمۃ اللہ علیہ کی عزت، شرافت، لگن اور حوصلے کی شہادت دیتا ہے۔ مسلک اہل سنت و الجماعت کی ترویج سے متعلق حیاتِ پاک کے ظاہری اور چند چیدہ چیدہ کارنامے قارئین کو کوش گزار کرنے سے پیشتر یہ ضروری ہے کہ یہ سمجھا جائے کہ اسلام کی تاریخ کس قدیم ترین نظریہ

"The most orthodox doctrine of Islam"

کے مطابق اس داعیِ حقیقی رحمۃ اللہ علیہ کو سنتِ رسول صلی اللہ علیہ وسلم کے ساتھ ایسا والہانہ عشق تھا کہ اس رنگ میں رنگ کراتے نکھر گئے کہ زباں حال بے اختیار پکارا مٹتی ہے

جس کی ہر ہر ادا سنتِ مصطفیٰ

ایسے پیرِ طریقت پر لاکھوں سلام

”قبلہ مولوی جی صاحب رحمۃ اللہ علیہ اور مسلک اہل سنت کی ترویج“ کے موضوع کے ضمن میں آپ رحمۃ اللہ علیہ کے حینِ حیات کو سات حصوں میں تقسیم کیا جاسکتا ہے۔

اولاً مملکتِ خدا داد پاکستان کے عالم وجود میں آنے سے قبل آپ رحمۃ اللہ علیہ کا اس مد میں مثبت و عملی

کردار۔

ثانیاً قیامِ پاکستان کے بعد سے لے کر آپ رحمۃ اللہ علیہ کے وصال شریف تک کا قابلِ تہلیلہ دور۔

ثالثاً آپ رحمۃ اللہ علیہ کا بیسویں صدی عیسوی میں اہل سنت و الجماعت کی ترویج کے حوالے سے

لاٹانی کردار بحیثیت محدث۔

رابعاً آپ ﷺ کی تصنیفات و تالیفات کے ذریعے اس میدان کا رزار میں سرخروئی۔

خامساً ”الحسن“ کے توسط سے آپ ﷺ کی ترویج و تبلیغ اہل سنت۔

سادساً معاصر علماء کرام، مشائخ عظام اور تنظیموں کو اس کا رخیر کیلئے انگیزت اور

سابعاً سنی تنظیموں کے قیام اور ان کی سرپرستی کے ذریعے خدمت اہل سنت۔

یقیناً یہی وہ جذبہ خدمت اہل سنت تھا جس نے آپ ﷺ کو خدوم و ممدوح اہل سنت بنادیا اور

آپ ﷺ کا نام نامی اسم گرامی رہتی دنیا تک امر کر دیا۔

ما قبل قیام پاکستان | جس وقت مملکت خدا داد پاکستان دنیا کے نقشے پر ظہور پذیر ہوئی، اس

وقت آپ ﷺ کا عقوان شباب تھا یعنی عمر عزیز کی ۲۸ ویں بہار گشتِ غوثِ الاعظم ﷺ کے اس گل

چیدہ کی نغمہ زار تھی۔ اس سے ظاہر اتو یہی معلوم ہوتا ہے کہ یہ آپ ﷺ کا دور طالب علمی تھا لیکن ان

اٹھائیس برسوں (۱۹۱۹ء تا ۱۹۴۳ء) میں مسلک اہل سنت والجماعت کی ترویج کے حوالے سے ۱۹۳۱ء

اور ۱۹۳۳ء آپ ﷺ کی حیاتِ مقدسہ میں تاریخی حیثیت رکھتے ہیں۔

اولاً سال ۱۹۳۱ء میں اپنے عظیم اساتذہ میں سے ایک رفیع المرتبت شخصیت حضرت علامہ

صاحبزادہ حافظ علی احمد جان صاحب نقشبندی ﷺ (خلیفہ برائے صوبہ سرحد محدث علی پوری پیر سید

جماعت علی شاہ صاحب نقشبندی ﷺ) کی باقاعدہ اجازت سے اپنے آستانہ فیض آثار میں درس و

تدریس قرآن پاک و احادیث مطہرہ کا نورانی سلسلہ شروع فرمایا۔ اس ۵۹ سالہ تدریسی دور میں

الاتحاد تشکک کام نہ صرف یہ کہ علم و عرفان کے اس سمندر سے سیراب ہوئے بلکہ اپنے دامن میں

صدف اور گہر بھرتے ہی چلے گئے۔ آپ ﷺ کے دروس پاک اہل سنت والجماعت کے مسلمہ

اصولوں اور ان کتب کے حوالوں سے مزین ہوتے جن کی اساس پر اس عقیدہ حق کی مضبوط دیوار

گزشتہ چودہ صدیوں سے ایستادہ ہے۔ اہل سنت والجماعت کا حقیقی مقصود و مفہوم آپ ﷺ کے

دروس پاک کی سماعت سے عقل و خرد اور قلب و نظر کی روشنی کو جلا عطا کرتا۔ ثانیاً ۱۹۳۳ء میں آپ

رحمت اللہ تعالیٰ علیہ نے ”مجلس میلاد النبی ﷺ پشاور“ کی بنیاد رکھ کر پشاور شہر کی پہلی خالصتاً سنی

الحقیدہ تنظیم قائم فرمائی جس نے نہ صرف کے پشاور میں ربیع الاول شریف کے پر مسرت ایام میں جلسوں اور جلوسوں کا انعقاد یعنی بتایا بلکہ اہلیان پشاور کو سچ سمیت سے شناسا کر دیا۔ پشاور کے لوگ کہ جو اپنی سادگی اور کم علمی کی بناء پر عید میلاد النبی ﷺ کو ”بارہ وقات“ کہا کرتے تھے، ان کو ”مجلس میلاد النبی ﷺ“ نے ”بارہ وقات“ کی جاہلانہ اور بد عقیدگی کی غماز اصطلاح کو ”عید میلاد النبی ﷺ“ کا درست اور خوش عقیدگی کا منظر منہموم نعم البدل کے طور پر عطا کر دیا۔

یہ ایک مسلمہ حقیقت ہے کہ کسی قوم یا معاشرے کا نظریہ درست کرنا پچھولے کھاتی اور ڈمگاتی کشتی کو ہم کنار ساحل کرنے کے مترادف ہوتا ہے اور الحمد للہ اس مقام پر بھی حضور مولوی جی رحمہ اللہ محسن کے طور پر نمایاں ہیں۔ آپ رحمہ اللہ کی قائم کردہ ”مجلس میلاد النبی ﷺ“ بعد ازاں ”ادارہ اشاعت و تبلیغ اسلام پشاور“ سمیت درجنوں دیگر سنی تنظیموں کے قیام کا موجب بنی۔ کیونکہ مشعل راہ اور راہبر تو آپ رحمہ اللہ کی ہی ذات باریکات تھی جس نے سنیاں پشاور کو اپنے علیحدہ اور منفرد شخص کا درس عطا فرمایا۔ یہاں یہ بات قابل ذکر ہے کہ جس استاذی شان موسوم بہ حضرت علامہ صاحبزادہ حافظ علی احمد جان صاحب نقشبندی رحمہ اللہ کی باقاعدہ اجازت سے آپ رحمہ اللہ نے سال ۱۹۳۱ء میں درس و تدریس کا سلسلہ شروع فرمایا تھا انہی کے اشارے پر آپ رحمہ اللہ نے ۱۹۳۳ء میں ”مجلس میلاد النبی ﷺ پشاور“ قائم فرما کر اہلیان پشاور پر دائمی کرم گشری فرمائی۔

خدمات مابعد قیام پاکستان | پاکستان دراصل اولیاء اللہ کا فیضان ہے۔ اس کے حصول کیلئے اولیاء و صالحین نے جو جدوجہد فرمائی وہ علیحدہ سے موضوع ہے۔ بہر حال انہی سنی الحقیدہ درویشوں کی محنت جب رنگ لاتی ہے تو نہ صرف اس نوزائیدہ مملکت بلکہ اس کے بانیوں کے دلوں میں سہیت کا پودا لگا کر اپنے خون قلب و جگر سے اس کی آبیاری کرنے والے اولیاء اللہ کی صف میں حضور مولوی جی صاحب رحمہ اللہ ممتاز و ممتاز نظر آتے ہیں۔ ”مجلس میلاد النبی ﷺ پشاور“ جس کا ذکر کچھلی سطور میں آیا ہے آغہ سید ظفر علی شاہ صاحب بخاری کے قائم کردہ ”ادارہ تبلیغ اسلام پشاور“ کے قیام (۱۹۵۵ء) تک اپنی ذمہ داریاں بطریق احسن نبھائیں۔ جب سے اب تک اسے حضور مولوی

جی صاحب رحمہ اللہ کی سرپرستی حاصل ہے۔ دراصل جب حضور مولوی جی صاحب رحمہ اللہ نے ملاحظہ فرمایا کہ دونوں معاصر تنظیموں کے مقاصد یکساں ہیں تو آپ رحمہ اللہ نے اپنا دست تعاون ارباب ”ادارہ تبلیغ الاسلام پشاور“ کی جانب بڑھایا اور بالیقین یہ اسی دست نبیرہ غوث المآب رحمہ اللہ کی برکت ہے کہ ادارہ مذکور کامیابی اور کامرانی سے بچاس برس پورے کر چکا ہے۔ حضور مولوی جی صاحب رحمہ اللہ نے اس فراخ دلی اور وسیع القسبی کا عملی مظاہرہ فرما کر یہ سبق بھی عطا فرمادیا کہ دو دو اینٹوں کی چھوٹی چھوٹی مسجدیں بنانے سے بہتر ہے کہ ایک مٹھی ہو جاؤ۔

۲۵ مارچ ۱۹۴۸ء کو جمعیت العلماء پاکستان کا قیام مفسر قرآن حضرت علامہ سید ابوالحسنات صاحب قادری رحمہ اللہ (خطیب تاریخی جامع مسجد وزیر خان لاہور) کی سیادت میں عمل میں لایا گیا۔ جس وقت اکابرین اہل سنت نے صوبہ سرحد میں جماعت مذکورہ کے قیام کو ناگزیر سمجھا تو ان کی عقابلی نظروں کا انتخاب حضور مولوی جی صاحب رحمہ اللہ ہی ٹھہرے۔ حضور مولوی جی صاحب رحمہ اللہ نے بجائے روایتی طور پر ذاتی قائد بننے کے ہمیشہ سنی کا زکیلے نہ صرف کام کیا بلکہ اپنی قیمتی مشوروں سے معاصرین کو راہ ہدایت بھی دکھائی۔ اس جماعت کے پلیٹ فارم سے تحریک ختم نبوت ۱۹۵۶ء اور ۱۹۷۴ء ہر دور میں آپ رحمہ اللہ نے بڑھ چڑھ کر حصہ لیا۔ جمعیت علماء پاکستان ہی کے زیر اہتمام ۱۹۷۹ء میں رانیوڈ کے مقام پر عظیم الشان ”سنی کانفرنس“ منعقد ہوئی جس میں ہزاروں افراد آپ رحمۃ اللہ علیہ کی زیر قیادت پشاور سے شریک ہوئے۔ یہ کانفرنس ”رانیوڈ“ کو ”مصطفیٰ آباد“ بنانے پر منتج ہوئی۔

۱۹۸۶ء میں لیاقت باغ راولپنڈی میں آپ رحمہ اللہ کی زیر صدارت ایک بہت بڑا جلسہ منعقد ہوا جس سے شمشیر بے نیام حضرت علامہ شاہ احمد نورانی صدیقی میرٹھی رحمہ اللہ نے خطاب فرمایا۔ اس جلسہ میں لاکھوں افراد نے شرکت کی۔ آپ رحمہ اللہ کی قیادت میں پشاور سے جلوس جوں جوں آگے بڑھتا گیا اس میں مردان، عاتک، بیٹیاں، حسن ابدال اور رنول وغیرہ کے ضمنی جلوس شامل ہوتے رہے۔ اس کامیاب جلسہ سے واپسی پر آپ رحمہ اللہ کی گاڑی کو حادثہ پیش آیا۔ جس سے آپ رحمہ اللہ کی ہسلی کی

ہڈی ٹوٹ گئی۔ الغرض جمعیت علماء پاکستان نے زیر اہتمام ملک بھر میں منعقد ہونے والے جلسوں میں بخش بخش شریک بھی ہوئے اور پشاور میں خود بھی لاتعداد قاریب منعقد فرمائیں۔ اس سلسلہ کی آخری تقریب پیر ۱۸ مارچ ۲۰۰۲ء کو آپ رحمہ اللہ کے آستانہ پاک میں زیر صدارت حضرت علامہ صاحبزادہ سید محمد اکرم شاہ صاحب مدظلہ العالی (زیب سجادہ آستانہ عالیہ گڑھی شریف) منعقد ہوئی جس سے شیخ الاسلام حضرت علامہ شاہ احمد نورانی صدیقی میرٹھی رحمہ اللہ نے بعنوان ”رسم شبیری“ خطاب فرمایا۔

مسک اہل سنت والجماعت کی ترویج کا جذبہ رکھنے والے نوجوانوں کی حضور مولوی جی صاحب رحمہ اللہ نے ہمیشہ دلجوئی فرمائی۔ نوجوانان اہل سنت کی ملک گیر سیاسی تنظیم انجمن طلباء اسلام صوبہ سرحد کی نہ صرف آپ رحمہ اللہ نے سدا سرپرستی فرمائی بلکہ اپنی صلیبی و روحانی اولاد کو اس سے وابستہ بھی رکھا۔ آپ رحمہ اللہ کی زیر سرپرستی آپ کے در دولت پر ۱۹۷۸ء میں انجمن طلباء اسلام نے ایک سہ روزہ کنونشن منعقد کیا جس میں پروفیسر شاہ فرید الحق، پروفیسر ڈاکٹر محمد طاہر القادری، علامہ محمد اقبال اظہری اور محمد عثمان خان نوری سمیت کثیر تعداد میں اکابرین اہل سنت اور نوجوانان ملت نے ملک بھر سے شرکت کی۔

۱۳ گست ۱۹۹۶ء کو جب درگاہ عالیہ حضرت شیخ جنید صاحب پشوری رحمہ اللہ کی بے حرمتی کا لُجڑاں واقعہ رونما ہوا تو صوبہ بھر کے مشائخ اہل سنت نے یکجا ہو کر رد عمل کا اظہار کرتے ہوئے ”سنی ایکشن کمیٹی“ قائم کی۔ اس کمیٹی کے اراکین میں حضور مولوی جی رحمہ اللہ کا اسم گرامی بھی شامل تھا۔ یہی کمیٹی بعد ازاں ”تنظیم المشائخ اہل سنت صوبہ سرحد“ کے قیام کا سبب بنی۔ آپ رحمہ اللہ نے ”تنظیم المشائخ اہل سنت“ کے زیر اہتمام منعقدہ پہلی دو ”یا رسول اللہ ﷺ کانفرنس“ منعقدہ بالترتیب ۱۹۹۶ء اور ۱۹۹۷ء بمقام جناح پارک پشاور شرکت فرما کر سنیوں کو عقیدے کی حرص کا پیغام دیا۔ تینوں یا رسول اللہ ﷺ کانفرنسز (۱۹۹۶ء، ۱۹۹۷ء، ۱۹۹۸ء) کے مواقع پر آپ رحمہ اللہ کے سنی دعوت پر مبنی پیغامات اخبارات و جرائد میں سنیوں کو تحریک کر کے پیغام محبت دیتے رہے۔

حضور مولوی جی صاحب رحمہ اللہ نے مسلک اہل سنت والجماعت کی ترویج کیلئے ایک بنیادی قدم یہ اٹھایا کہ آپ رحمہ اللہ نے پشاور اور مضافات کے بیشتر مساجد و مدارس میں سنی ماحول پر وان چڑھایا۔ مسجد مہربانیاں جہاں آپ رحمہ اللہ نے ۱۹۸۴ء تک خطابت کے فرائض سرانجام دیئے اسے پشاور کے جید قاری علی گل صاحب مدظلہ (خلیفہ ابوالنہیس حضرت صوفی محمد برکت علی نقشبندی رحمہ اللہ) کی ذمہ داری اور نگرانی میں دے کر درگاہ عالیہ حضرت ابوالبرکات سید حسن بادشاہ رحمہ اللہ سے ملحقہ مسجد کو عید گاہ سے مسجد میں تبدیل فرما کر محراب و منبر سے آبا فرمایا۔

علاوہ ازیں مسجد حیدر کرار رحمہ اللہ، جھنڈا بازار علاقہ ہشتنگری، مسجد عثمانیہ محلہ جٹاں یکہ توت اور دارالعلوم غوثیہ معینیہ بیرون یکہ توت سمیت درجنوں مساجد و مدارس آپ رحمہ اللہ کی مہربانی، شفقت اور محبت سے آباد ہوئے۔ ۲۸ ستمبر ۱۹۹۸ء کو دربار عالیہ حضرت عبدالرحیم شاہ المعروف لیو نے بابا رحمہ اللہ کو تھمہ سے ملحق مسجد و مدرسہ کاسنگ بنیاد آپ رحمہ اللہ نے اپنے دست اقدس سے رکھا جو کہ اس وقت الحمد للہ علاقہ کی واحد اور منفرد سنی درس گاہ ہے۔

حضور مولوی جی صاحب رحمہ اللہ نے مسلک اہل سنت والجماعت کی ترویج میں ایک نمایاں کردار آپ رحمہ اللہ کا گھر گھر اشاعت کے طور پر بھی ہے۔ آپ رحمہ اللہ نے اسلام اور سنیت کی روح یعنی تصوف و طریقت کو لوگوں کے ہل پسند اجسام و لبدان میں پھونک کر انہیں سدا زمدہ رکھا۔ آپ رحمہ اللہ نے گھر گھر ختم غوثیہ شریف پڑھ کر لوگوں کو حضور غوث المآب رحمہ اللہ کا فیضان عطا فرمایا۔ نہ صرف یہ بلکہ آپ رحمہ اللہ کے اپنے آستانہ مقدسہ پر ہر قمری مہینے کی گیارہ تاریخ کو ختم شریف غوثیہ کا قاعدگی کے ساتھ پڑھا جاتا ہے جس میں پشاور بھر اور مضافات سے عوام الناس کی کثیر تعداد شرکت کر کے اپنے عقیدے کو جلا دیتی ہے۔ علاوہ ازیں اسلاف و اکابر کے ایام اور محافل نعت کے انعقاد سے آپ رحمہ اللہ نے سنیت کا مفہوم اور غایت عملی طور پر بیان فرمایا۔

ہر برس بڑی گیارہویں شریف کے موقع پر آپ رحمہ اللہ کا وسیع ترنگر شریف بارہویں رات محفل ذکر و نعت اور اختتام پر رسم بیعت قادریت کی ترویج و اشاعت میں آپ رحمہ اللہ ہی کا طرہ امتیاز ہے۔

مسلک اہل سنت والجماعت کی ترویج میں کردار بحیثیت محدث

صاحبان علم و فضل یہ بات جانتے ہیں کہ لفظ ”محدث“ کا اطلاق کسی ایسے ویسے پر ہو ہی نہیں سکتا۔ حضور مولوی جی صاحب رحمۃ اللہ علیہ کیلئے یہ عظیم اصطلاح فقط راقم الحروف ہی نہیں (بلکہ میری تو اوقات ہی کیا ہے) آپ رحمۃ اللہ علیہ کی اس مد میں عظیم کاوشوں کی بناء آپ رحمۃ اللہ علیہ کے معاصرین اور ناقدین سب ہی آپ رحمۃ اللہ علیہ کو اس دور کا ”محدث“ جانتے اور مانتے ہیں۔ آپ رحمۃ اللہ علیہ نے امام ابو عیسیٰ محمد بن عیسیٰ ترمذی رحمۃ اللہ علیہ کی ”شمال النبویہ“ کا ترجمہ و شرح ”انوار غوثیہ“ جبکہ امام ابو عبد الرحمن احمد بن شعیب نسائی رحمۃ اللہ علیہ کی ”خصائص علی صحیحہ“ کا ترجمہ و شرح ”انوار علی“ کے ناموں سے فرمایا۔ (دونوں محدثین کبار صحاح ستہ کے مصنفین و مؤلفین میں سے ہیں)۔ آپ کافن اسماء الرجال پر جاندار اور پر مغز کام اس دور میں اپنی نظیر نہیں رکھتا ہے۔ راقم الحروف نے زعیم اہل سنت حضرت علامہ الشاہ احمد نورانی صدیقی میرٹھی رحمۃ اللہ علیہ اور پیر صاحب گڑھی شریف مدظلہ العالی پر دو صاحبان علم و فن کی زبانوں سے یہ بات خود سنی کہ حضور مولوی جی صاحب رحمۃ اللہ علیہ کی شرح ”شمال النبویہ“ کو بارگاہ رسالت مآب صلی اللہ علیہ وسلم میں بڑی پیرائی اور مقبولیت نصیب ہوئی ہے۔

قبلہ مولوی جی صاحب رحمۃ اللہ علیہ نے عمر بھر جدوجہد بسیار کے بعد محدث کبیر حضور شاہ محمد غوث رحمۃ اللہ علیہ کے تیس پاروں پر مشتمل شرح بخاری شریف جو کہ بزبان قاری تھی، کے فقط تین پارے حاصل کر پانے کے بعد ان کے تراجم کو بزبان اردو فرما کر انہیں دیدہ زیب اشاعت کے ساتھ صاحبان ذوق میں مفت تقسیم فرمایا۔ اس مقصد کیلئے حضور رحمۃ اللہ علیہ نے کتنی سعی اور مسافت فرمائی، اگر اس حقیقت کو ضبط تحریر میں لایا جائے تو ایک الگ باب بنتا ہے۔ فقط یہی بتانا مقصود ہے کہ حضور رحمۃ اللہ علیہ کے قلب اطہر میں اسلاف سے محبت اور سنیت کی ترویج کا کتنا جذبہ تھا۔ اگر آپ رحمۃ اللہ علیہ کو حضرت شاہ محمد غوث رحمۃ اللہ تعالیٰ علیہ کے مکمل تیس پارے شرح بخاری شریف کے میسر آ جاتے تو یقین کامل کے ساتھ رقمطراز ہوں کہ آپ رحمۃ اللہ علیہ ان کُل تیس پاروں کا ترجمہ فرماتے۔

اسلام کی چودہ سو سالہ تاریخ یہ بتاتی ہے کہ محدثین کرام نے جہاں اہل سنت والجماعت کی ترویج

کیلئے احادیث کے حصول کی غرض سے سفر کئے وہاں دوسرے فقہی و تاریخی موضوعات پر بھی کتب تحریر فرمائیں اور یہی سب کچھ اس دور میں حضور مولوی جی صاحب رحمہ اللہ کی حیات مقدسہ کے اندر بھی آشکارہ ہے۔

مسلك اہل سنت والجماعت کی ترویج بذریعہ تصنیفات وتالیفات

اہل سنت والجماعت کے چاروں مکاتب فکر کو ہر دور میں متنفذین اور حقیقت ناپسندوں نے توڑ مروڑ کر پیش کرنے کی مذموم کوششیں کی ہیں لیکن اس سیلابِ بلا کے سامنے حق پرست اور معرفت شناس اولیاء اللہ نے ہر دور میں مضبوط بند باندھے رکھا۔ اہل سنت والجماعت کے ساتھ روز اول ہی سے یہ المیہ رہا ہے کہ بعض لوگ بظاہر تو اپنے آپ کو اہل سنت والجماعت کہتے اور کہلاتے رہے ہیں لیکن ان کے اقوال و افعال ہمیشہ ان کی تردید ہی کرتے رہے ہیں۔ اس طوفانِ بدتمیزی میں علماء و مشائخ کے رشحاتِ قلم عقائد کی تصحیح اور جلا کا باعث اور سبب ہوتے ہیں۔ حضور مولوی جی صاحب رحمہ اللہ کی تصنیفات منیف نے اہل سنت والجماعت کی ترویج میں لاثانی و لاقانی کردار ادا کیا ہے۔ آج دنیا بھر کی معروف جامعات اور دارالمطالعہ میں آپ رحمہ اللہ کی تصنیفات علمۃ الناس کے استفادہ کا سامان ہیں۔ اگر آپ رحمہ اللہ کی تصنیفات وتالیفات کا سرسری جائزہ لیا جائے تو اس میں سنیت اور حقیقت کوٹ کوٹ کر بھری ملے گی۔ واڑھی منڈے امام یا حافظ قرآن کے پیچھے نماز پڑھنے کا مسئلہ، مردوں کو ثواب پہنچنے کا مسئلہ، مسجد میں نماز جنازہ پڑھنے کا مسئلہ، جنازے کے ساتھ ذکر الہی کرنے کا مسئلہ، اثبات ختم مبارک آیت کریمہ لا الہ الا انت (الح)، مطالع الانوار فی فضائل اہل بیت النبی المختار، مقام اہل بیت رسول ﷺ، انگوٹھے چومنے کا مسئلہ، کرامات اولیاء بعد از ممات، خوارق عادات اور انوار گیلانی آپ رحمہ اللہ کی ایسی تصنیفات وتالیفات ہیں جو بدعتیہ گئی کی کسی بھی عصر میں چلنے والی بادھر میں شمع نورانی بن کر عقیدہ حق کی پاسبانی اور نگہبانی کرتی رہیں گی۔ مگر شرط صرف ان قیمتی جواہر پاروں سے رجوع کرنے کی ہے۔ آپ رحمہ اللہ نے مکمل حقیقی نماز ”نماز مقبول“ کی صورت میں پیش فرمائی جس میں نماز کے جملہ مسائل از اول تا آخر بیان کئے گئے ہیں۔

”الحسن“ کے ذریعہ مسلک اہل سنت والجماعت کی خدمت

پندرہ روزہ ”الحسن“ پشاور کو جہاں صوبہ سرحد کے پہلے دینی و روحانی جریدہ ہونے کا اعزاز حاصل ہے وہاں خطہ سرحد میں سنیت کی ترویج کے حوالے سے اس کا کلیدی کردار ہے۔ یقیناً مذکورہ دونوں حقائق کا سہرا حضور مولوی جی صاحب رحمۃ اللہ علیہ ہی کو جاتا ہے جنہوں نے ۱۹۵۵ء تا امروز ”الحسن“ کے تین ادوار کی صورت میں قارئین کی سنیت نوازی کا اہتمام فرمایا ہے۔

”الحسن“ کی مسلک اہل سنت والجماعت کی ترویج کی کوششوں میں تفسیر قرآن الحنفیہ از حضور مولوی جی صاحب رحمۃ اللہ علیہ، آپ رحمۃ اللہ علیہ کے خطبات و مواعظ اور اکابرین اہل سنت کی نگارشات قابل ذکر ہیں۔ سب سے بڑھ کر مفتی سرحد مفتی خلیل الرحمن صاحب قادری گلوزئی رحمۃ اللہ علیہ کے کم و بیش ایک سو پچاس سنی حنفی استفتاء کی اشاعت کے حوالہ سے سنیت کی ترویج ”الحسن“ کا مقدر ٹھہری۔

”الحسن“ کی پچاس سالہ تاریخ کے بہت سارے خوبصورت اور معلومات سے لبریز خصوصی نمبرات میں سے بعض تو خالصتاً سنی کار سے متعلق تھے جن کا اجراء حضور مولوی جی صاحب رحمۃ اللہ علیہ کی مرضی، خواہش اور دعا سے ممکن ہوا۔ مثال کے طور پر ”عمامہ نمبر“ مجلہ مذکورہ کی ایک منفرد سعی تھی جس کے ایک ایک لفظ سے سنیت جھلکتی ہے۔ حضور مولوی جی صاحب رحمۃ اللہ علیہ کا اس ضمن میں ایک بہت بڑا کارنامہ ”الحسن“ کا ”حضرت امام اعظم امام ابو حنیفہ رحمۃ اللہ علیہ خصوصی نمبر“ کا اجراء ہے جو کہ آپ رحمۃ اللہ علیہ کی دیرینہ خواہش تھی اور اس خوبصورت انسان رحمۃ اللہ علیہ کی یہ حسین تمنا یوں پایہ تکمیل کو پہنچی کہ ”الحسن“ کی تاریخ کا سب سے ضخیم اور مبسوط نمبر منظر عام پر آیا جس میں مسلک امام اعظم رحمۃ اللہ علیہ کو اردو زبان میں مکافقہ بیان کیا گیا ہے۔ یہ کہنا بے جا نہیں بلکہ عین مناسب ہوگا کہ ”الحسن“ کے ذریعے آپ رحمۃ اللہ علیہ نے سنیوں کو متحرک اور اسلام کی اصل روح سے شناسا کئے رکھا۔

معاصر علماء کرام، مشائخ عظام اور تنظیموں کو متحرک کرنا

گزشتہ سطور سے قارئین کرام پر یہ واضح ہو چکا ہوگا کہ حضور مولوی جی صاحب رحمۃ اللہ علیہ نے کسی

بھی پلیٹ فارم سے علماء کرام و مشائخ عظام سے کس قدر قربت اختیار فرمائے رکھی۔ علماء و مشائخ کے علاوہ عوام میں ہر اس شخص کی دلجوئی فرمائی جس نے سنیہ کیلئے کچھ کرنے کیلئے قدم اٹھایا۔ مثال کے طور پر پشاور شہر کی معروف سنی شخصیت الحاج صوفی محمد اقبال صاحب کلڑوی نے جب ”صحیح و مسلم مسائل یعنی امور مستحسنہ“ کے عنوان سے گاہے بگاہے کتابچے شائع کرنے کا سلسلہ شروع کیا تو آپ رحمۃ اللہ علیہ نے ان کی دلجوئی فرماتے ہوئے مختلف کتابچوں پر مقدمات تحریر فرمائے۔ جمعہ ۲۳ ستمبر ۱۹۹۹ء کے روزنامہ ”مشرق“ پشاور کے ”دینی“ ایڈیشن میں حضور غوث الاعظم دہلویؒ کی گستاخی اور آپؒ کی شان پاک میں دشنام طرازی پر مبنی ”تقویۃ الایمان“ کی شرانگیز تحریر کے رد عمل کے طور پر نہ صرف یہ کہ آپؒ نے سنی عوام و خواص کا ایک غیر معمولی اجلاس اپنے در دولت پر طلب فرمایا بلکہ مذکورہ تفرقہ پر تحریر کے جواب کیلئے صوبہ سرحد بھر کے علماء اہل سنت والجماعت و مفتیان دین کو خطوط بھی ارسال فرمائے۔ چنانچہ اس بابت موصولہ جوابات کو ایک کتابچہ ”جواز شیاء اللہ یا شیخ عبدالقادرؒ“ کی شکل میں تحریر فرمایا۔ مسلک اہل سنت والجماعت کو کسی بھی مسئلہ کے درپیش ہونے کی صورت میں علماء و مشائخ سے نہ صرف خط و کتابت فرماتے بلکہ بوقت ضرورت خود بھی تشریف لے جاتے۔ صاحبان دانش اور اعلیٰ تعلیم یعنی ایم فل اور پی ایچ ڈی کے خواہشمند طلباء آپ رحمۃ اللہ تعالیٰ علیہ کے حضور میں حاضر ہو کر موضوع یا عنوان سے متعلق مشورہ چاہتے تو آپؒ کی رائے ہمیشہ فقہی موضوعات یا سنیہ کے حوالے سے کسی بھی اہم موضوع کی بابت ہی ہوتی۔

مسلک اہل سنت کی ترویج کیلئے سنی تنظیموں کا قیام و سرپرستی

حضور مولوی جی سرکارؒ تو بذات خود اپنی ذات میں ایک انجمن کی حیثیت رکھتے تھے، ایک باب تھے، ایک ادارہ تھے، انہوں نے یوں تو سارے عالم سنیہ کی سرپرستی فرمائی لیکن چند ایک خوش قسمت سنی تنظیموں کو آپؒ کی باقاعدہ سرپرستی کا شرف حاصل رہا۔ ان میں سے چند ایک کا تذکرہ حاضر خدمت ہے۔

مجلس میلاد النبی پشاور | حضور مولوی جی سرکار رحمت اللہ علیہ کی سیادت میں ۱۹۳۳ء میں

اس تنظیم کا قیام آپ رحمہ اللہ کے استاذ گرامی عالم بے بدل علامہ الدہر صاحبزادہ حافظ علی احمد جان صاحب نقشبندی رحمہ اللہ کی خواہش پر عمل میں آیا۔ اس تنظیم کے زیر اہتمام ۱۹۵۵ء تک یعنی بارہ برس ہر سال نوربج الاول شریف کے موقع پر حضور مولوی جی صاحب رحمہ اللہ کی اقامت گاہ واقع کوچہ آقا پیر جان صاحب رحمہ اللہ سے بعد از نماز ظہر آپ رحمہ اللہ کی قیادت میں میلاد شریف کے جلوس نکالے گئے اور کملی والے آقا علیہ التحیۃ والثناء کا میلاد پاک اس تاریخی و روایتی طریقے سے منانے کا شعور اہلیان پشاور کو عطا کیا گیا۔ دراصل یہی تنظیم ادارہ تبلیغ الاسلام پشاور کے قیام کا پیش خیمہ تھی۔

ادارہ تبلیغ الاسلام پشاور | ۱۹۵۵ء میں اس ادارہ کے قیام پر ”مجلس میلاد النبی“ پشاور کو اس

میں ضم کر دیا گیا۔ اس ادارہ کے زیر اہتمام منعقد ہونے والے محرم الحرام اور عید میلاد النبی سنہ ۱۴۱۸ھ کے بیشتر جلسوں کی صدارت حضور مولوی جی صاحب رحمہ اللہ نے فرمائی جبکہ بارہ ربیع الاول شریف کے موقع پر جلوس کی قیادت اور اختتامی دعا بھی آپ رحمہ اللہ ہی فرماتے۔

انجمن محبان اولیاء وڈپگہ شریف | اس تنظیم کا نام حضور مولوی جی صاحب رحمہ اللہ کا خود

تجویز کردہ ہے۔ اس علاقہ میں حضرت علیہ الرحمۃ الباری کے دست حق پرست گرفتگان کے ایک کثیر تعداد آباد ہے۔ اس تنظیم کے زیر اہتمام موضع وڈپگہ شریف میں منعقدہ محرم الحرام، ربیع الاول شریف، ربیع الثانی شریف اور معراج شریف کے محافل سے بارہا حضور مولوی جی صاحب رحمہ اللہ نے خطاب فرمایا اور اس علاقے میں سیت کی ترویج میں اہم کردار ادا فرمایا۔

بالتبعین یہ حضور مولوی جی سرکار رحمہ اللہ کا فیضان اور آپ رحمہ اللہ کی برکت ہے کہ آج ”انجمن محبان اولیاء“ نہ صرف موضع وڈپگہ شریف بلکہ اس پاس کے مضافات میں بھی ایک اہم سنی تنظیم کے طور پر مشہور ہے۔

ادارہ اشاعت و تبلیغ اسلام | کتابیں تحریر فرماتا، کتابیں ہدیہ فرماتا، کتابیں تحفہ وصول

فرماتا اور اسی طرح کتابیں شائع فرماتا ہمیشہ حضرت مولوی جی صاحب رحمۃ اللہ علیہ کا محبوب مشغلہ رہا۔ چنانچہ اس رنگ میں رنگ کر آپ رحمۃ اللہ علیہ کے ایک مرید اور شاگرد حاجی تنویر احمد قادری نے ۱۹۸۶ء میں ”ادارہ اشاعت و تبلیغ اسلام“ کے نام سے بازار کلاں پشاور میں ایک مفت اشاعتی ادارہ قائم کیا جس کا افتتاح حضور مولوی جی صاحب رحمۃ اللہ علیہ نے ۲ جنوری ۱۹۸۷ء کو اپنے دست مبارک سے فرمایا۔ اس ادارہ کا نام بھی حضرت رحمۃ اللہ علیہ کا اپنا ہی منتخب کردہ ہے۔ اس ادارے نے اب تک کم و بیش ۱۲۱ کتابی سلسلہ لاکھوں کی تعداد میں شائع کر کے مفت تقسیم کرنے کا اہتمام کیا ہے۔ ہر کتاب یا کتابچہ کی اشاعت حضرت رحمۃ اللہ علیہ کے حکم پر ہوئی۔ ادارہ ہذا کی ضخیم کتب کے سلسلے میں ”انوار غوثیہ“ (ترجمہ شرح شمائل النبویہ) ۵۴ ابواب میں علیحدہ علیحدہ، حضور مولوی جی صاحب رحمۃ اللہ علیہ کے دروس قدوری کتابی شکل میں شائع کئے۔ جبکہ ”الحسن“ کے ابتدائی دس شمارے (جنوری تا اکتوبر ۱۹۵۵ء) کچھ کتابی شکل میں قابل ذکر ہیں اور حضور رحمۃ اللہ علیہ کے خطبات عالیہ اور درسی کتاب ”منیۃ المصلی“ کے دروس مختصر طباعت ہیں۔ شاہ محمد غوث اکیڈمی | حضور مولوی جی صاحب رحمۃ اللہ علیہ نے خالصتاً ترویج اہل سنت بالقلم کی غرض سے یکم نومبر ۱۹۹۲ء کو ”شاہ محمد غوث اکیڈمی“ قائم فرمائی۔ نہ صرف ”الحسن“ اکیڈمی مذکورہ کے زیر سایہ لایا گیا بلکہ تب سے اب تک اس اکیڈمی کے زیر اہتمام ہزاروں کی تعداد میں نادر کتب اور دلکش رسائل دیدہ زیب طباعت کے ساتھ شائع کر کے مفت تقسیم کی جا چکی ہیں۔

بزم میلاد مصطفیٰ پشاور | اس تنظیم کا قیام ۳ ستمبر ۱۹۹۳ء کو گجہار پشاور میں عمل میں لایا گیا۔

حضور مولوی جی سرکار رحمۃ اللہ علیہ اس کے سرپرست اعلیٰ اور مخلص فی اللہ محمد ایوب جانی اس کے بانی اور تاحیات صدر ہیں۔ اس تنظیم کے زیر اہتمام منعقد محرم الحرام، ربیع الاول شریف اور جشن شب اسری کی نورانی محافل سے حضور رحمۃ اللہ علیہ نے بارہا خطاب فرمایا۔ بعد ازاں بینائی کی انتہائی کمزور پڑ جانے اور بوجہ علالت آپ رحمۃ اللہ علیہ نے وصال شریف تک اپنے شہزادگان کو اس تنظیم کے زیر اہتمام منعقدہ تقاریب میں شرکت کی غرض سے باقاعدگی اور تاکید کے ساتھ بھیجا۔ حضور مولوی جی صاحب رحمۃ اللہ علیہ

کی خصوصی توجہات، التفات اور سرپرستی کی بدولت یہ تنظیم نہ صرف پشاور بلکہ صوبہ سرحد کی فعال ترستی تنظیم ہے۔

بزم شائے رسول | اس تنظیم کو آپ حضور رحمت اللہ علیہ کے ایک مرید الحاج محمد جہانزیب خان قادری نے آپ ﷺ کی سرپرستی علیا میں ۱۹۹۶ء میں قائم کیا جو کہ خیر الناس ٹرسٹ کے چیئرمین بھی ہیں۔ اس سے پیشتر ۱۹۹۵ء میں موصوف نے آپ حضور ﷺ سے خیر الناس ٹرسٹ کی سرپرستی کی بھی درخواست کی تھی لیکن

چونکہ آپ ﷺ نے عمر بھر خالصتاً سنی کا زکیلے جدوجہد فرمائی اور ٹرسٹ مذکورہ کی سرپرستی ایک اہم ذمہ داری تھی لہذا آپ ﷺ نے یہ فرماتے ہوئے کہ میں مناسب وقت نہ دے پاؤں گا، اپنے معتمد خاص سید لیاقت علی شاہ صاحب گیلانی (سجادہ نشین دربار عالیہ حضرت سید شاہ قبول اولیاء رحمت اللہ علیہ) کے سپرد یہ سرپرستی فرمائی۔ بزم شائے رسول ﷺ نے حضرت مولوی جی ﷺ کی زیر صدارت لاتعداد کل پاکستان محافل نعت منعقد کرنے کی سعادت حاصل کی ہے۔

قبلہ مولوی جی صاحب ﷺ کی مسلک اہل سنت والجماعت کی ترویج کے حوالے سے یہ محدود و چند معروضات آپ ﷺ کی اس بابت خدمات عالیہ کا احاطہ نہیں بلکہ فقط ایک تعارف ہے۔ اس ضمن میں آپ ﷺ کا کردار اس قدر اہمیت کا حامل ہے کہ اس موضوع پر ایک سالم کتاب لکھی جاسکتی ہے۔ یہ ٹوٹے پھوٹے محدود مختصر الفاظ محقق کو اس صحیح سے واقف کرنے میں شاید مدد ہو سکیں کیونکہ مستقبل کا مورخ بیسویں صدی عیسوی کے اس مینار عظمت کی بلندی اور رفعت کو سراٹھا کر دیکھنے کی کوشش ضرور کرے گا۔

حضور مولوی جی صاحب ﷺ پر نہ صرف یہ موضوع بلکہ آپ ﷺ کی سحرانگیز شخصیت پر قلم کار ہر موضوع کوڑیا کی سی بلندی اور فلک کی سی وسعت دے سکتا ہے۔ مجھے یہ چند الفاظ تحریر کرنے کے باوجود حضور مولوی جی سرکار ﷺ کے ارفع و اعلیٰ مرتبہ اور اپنی علمی کا اقرار ہے۔ آپ ﷺ نے مسلک اہل سنت والجماعت کی ترویج کیلئے کیا کچھ کیا یہ یا تو اللہ اور اس کا پیارا محبوب ﷺ جانے اور ریا پھر حضور مولوی جی صاحب ﷺ خود ہی جانیں۔

سپاسِ عقیدت

بخدمت جناب مولانا سید محمد امیر شاہ قادری گیلانی

”مولوی جی“

پروفیسر مرتضیٰ سید

آپ ہیں مہر برج سعادت آپ ہیں ماہ نورِ ہدایت
آپ ہیں محرمِ رمز حقیقت آپ سے جاری فیض ولایت

آپ سراپا زہد و ریاضت آپ مجسمِ رشد و ہدایت
آپ ہیں راہبرِ راہِ طریقت قائم آپ کے دم سے شریعت

آپ کی فطرت میں ہے لطافت آپ کی طینت میں ہے عطوفت
ہر دم لطف و کرم کی بارش بندہ نوازی آپ کی عادت

آپ مجسم مہر و محبت آپ ہی پیکر لطف و عنایت
آپ سراسر رافت و شفقت آپ ہیں سچ مچ سایہ رحمت

دیتے ہیں تسکین دلوں کو بانٹتے ہیں یہ راحت و فرحت
جو بھی آئے غم کا مارا لے کر جائے دل کی مسرت

گرچہ فقیر گوشہ نشین ہیں پر ہے دلوں پر ان کی حکومت
آپ کا سایہ سر پہ ہمارے اللہ تعالیٰ رکھے سلامت

آپ کی ہم تعریف کریں کیا
احسن و اکمل آپ کی سیرت
مرتضیٰ سید مولوی جی ہیں
بے شک نازش انسانیت

حضور مولوی جی رحمۃ اللہ علیہ

معاصرین کی نظر میں

پندرہ روزہ ”الحسن“ کے مستقل قلم کار جناب سید محمد انور شاہ صاحب قادری اور حاجی منظور الہی صاحب قادری نے ۱۹۹۸ء میں حضرت مولوی جی رحمۃ اللہ علیہ کے معاصرین سے آنجناب رحمۃ اللہ علیہ کے بارے میں انٹرویوز ریکارڈ کئے جو یوٹیوب کیسٹس کی صورت میں موجود ہیں۔ ان میں سے چند انٹرویوز حاجی منظور الہی صاحب نے قلمبند کئے جنہیں اس خصوصی اشاعت کے صفحات کی زینت بنایا جا رہا ہے۔ یاد رہے یہ انٹرویوز حضرت مولوی جی رحمۃ اللہ علیہ کی حیات طیبہ کے دوران ہی ریکارڈ کئے گئے تھے۔ (ادارہ)

حضرت علامہ مولانا گل کمال صاحب مدظلہ العالی

الحسن: آپ کا قبلہ مولوی جی رحمۃ اللہ علیہ سے کب سے تعارف اور یہ تعلق کیسے قائم ہوا؟

جواب: ہماری دوستی، پیار، محبت اور بھائی بندی کی ابتدا ۱۹۶۳ء سے ہوئی۔ اسی سال ایوب دور میں مجھے ضلع بدر کیا گیا۔ میرا اس وقت جمعیت علماء اسلام سے تعلق تھا۔ جمعیت علماء اسلام کے اکابرین جن میں غلام غوث ہزاروی، عبدالقیوم پولیزئی، گل بادشاہ صاحب طور و شامل ہیں اس وقت جمعیت علماء اسلام کے سرکردہ رہنما تھے۔

حضور پاک ﷺ اور اکابر صحابہ کرام رضوان اللہ علیہم اجمعین کا قول ہے کہ مظلوم قوم کی حمایت کی جائے۔ میں نے کبھی ظالم کا ساتھ نہیں دیا اس وقت ہماری قوم مظلوم تھی۔ پولیس والے تشدد کرتے تھے، اچھے برے کو نہیں دیکھتے تھے اور مارتے تھے۔ میں برملا کہتا تھا کہ ظلم نہ کرو، قانونی کارروائی کرو۔

یہ بات ان کو اچھی نہیں لگتی تھی، مجھے کہتے تھے کہ تم ملاں ہو مسجد میں بیٹھو۔ میں کہتا تھا کہ میں ایسا ملاں نہیں ہوں، میں قوم کی رہنمائی کروں گا۔ اس وجہ سے مجھے ضلع بدر کیا گیا۔ اس وقت ہمارے ضلع کا ڈپٹی کمشنر مسعود نبی نور تھا۔

میں ضلع بدر ہو کر وہ آدم خیل میں مقیم ہوا۔ مجھے یہاں جمعیت علماء اسلام کے اکابرین کے خطوط وغیرہ آتے تھے لیکن کسی نے میری ضلع بدری کے سرکاری حکم کی منسوخی کیلئے عملی کام نہیں کیا۔ اس دوران میں بنوں، ڈیرہ اسماعیل خان اور ڈیرہ غازی خان جانا رہا اور میں نے اپنی تحریک جاری رکھی لیکن میں ضلع پشاور کی حدود میں داخل ہونے کا مجاز نہ تھا۔

میں نے ارادہ کیا کہ میں لاہور جا کر مولانا غلام غوث ہزاروی سے ملوں اور بتاؤں کہ میں پچیس سال سے جمعیت کی خدمت کر رہا ہوں۔ انہوں نے کیوں میری ضلع بدری کے خلاف جدوجہد نہیں کی۔ اسی اثناء میں مجھے ایک شخص ملا اور کہا کہ آپ مولوی گل کمال ہیں جو پشاور سے ضلع بدر کئے گئے ہیں۔ آپ کی ضلع بدری کے خلاف جرحہ کے خطبہ میں حضرت سید محمد امیر شاہ صاحب نے مسجد مہربانیہ سبزی منڈی میں تقریر کی اور فرمایا کہ مولوی گل کمال صاحب کو ناحق سزا دی گئی اور قرار دیا اس کی۔

میں نے کہا کہ مولوی جی صاحب کا شکریہ لیکن میری تو ان سے علیک سلیک تک نہیں۔ میں ان کے گھر کے سامنے کافی دفعہ گزرا لیکن ملاقات نہیں ہوئی۔ اس شخص نے کہا کہ ہو سکتا ہے آپ کے بارے میں کسی نے ان سے تھیلا گفتگو کی ہو اور انہیں تمام معاملات کا پتہ ہو۔ میں نے کہا کہ یہی حب فی اللہ اور بغض فی اللہ کی مثال ہے کہ میرا ان کے ساتھ کوئی تعلق نہیں۔ میرا جمعیت علماء اسلام کے ساتھ تعلق ہے جنہوں نے آج تک میرا نام بھی نہیں لیا۔ دوسری طرف صرف اللہ کی رضا کیلئے میرے ساتھ مولوی جی پشاور نے اتنی ہمدردی کی ہے۔

میں نے جرحہ کے دن وہ آدم خیل میں خطبہ کے دوران کہا کہ دنیا میں سید محمد امیر شاہ بادشاہ جیسے لوگ موجود ہیں جن کے بارے میں پیغمبر ﷺ کا فرمان ہے کہ پیغمبر ﷺ کی امت میں ایسے لوگوں ہیں جو محبت بھی خدا کیلئے کرتے ہیں، بغض بھی خدا کیلئے اور خیر اور خیرات بھی خدا کیلئے، کسی کام سے

روکتے بھی ہیں تو اللہ کیلئے یہ کامل ایمان کے لوگ ہیں۔

اور میں پشاور میں ایک ایسا ہی عالم دین دیکھ رہا ہوں جو سادات سے ہے، سید حسن صاحب اور شاہ محمد غوث رحمہم اللہ کی اولاد ہے اور صحیح النسب سید ہے، آل رسول ﷺ ہے۔

میں حیران ہوں کہ میرے لئے اتنی جہد و جہد و کوشش کی۔ یہ کام تو جمعیت علماء اسلام کا تھا کہ پچیس سال تک اس جماعت میں رہا۔

میرے پاس میرے علاقے کے لوگ آتے رہتے تھے۔ اب میں نے ان کو کہا کہ تم پوچھو کہ صاحب (مولوی جی صاحب رحمہم اللہ) کے پاس نہ جاؤ اور اب بادشاہ صاحب کے پاس جاؤ۔ میرے گاؤں کے لوگ بادشاہ صاحب سے ملے۔ وہ نہایت شفقت اور خوش اخلاقی سے انہیں ملے اور انہیں یقین دلایا کہ میں یہ کوشش خود کروں گا۔ بادشاہ صاحب نے فرمایا کہ میں ڈی سی صاحب اور دوسرے افسران سے ملا۔ انہوں نے آپ کے متعلق پوری رپورٹ اور کاغذات مجھے بتائے کہ مولانا صاحب آج کل کوہاٹ میں اور بنوں میں حکومت مخالف قرار کر رہا ہے۔

مولوی جی صاحب رحمہم اللہ نے ان کو بتایا کہ وہ نوجوان ہے، عالم ہے اور یہ کوئی اتنی بڑی بات نہیں کہ آپ نے انہیں ضلع بدر کیا ہے۔ انہی دنوں میں مسعود نی نور پشاور سے تبدیل ہو رہا تھا۔ بادشاہ صاحب نے اسے کہا کہ جاتے جاتے یہ احکام خارج کر دو، یہ آپ کی بدنامی ہوگی۔

اس نے کہا کہ میں علماء اور مشائخ کی قدر کرتا ہوں اور آپ کا آنا اور سفارش کرنا سر آنکھوں پر مگر مولوی گل مکمل نے ہمارے نوٹس کی توہین کی ہے۔ مولوی جی صاحب کی یقین دہانی پر انہوں نے ضلع بدری کے احکامات واپس لے لئے اور ان کی برکت سے میں واپس آیا۔ میں نے ذہ آدم خیل کے لوگوں کو اطلاع دی کہ اب واپس پشاور جا رہا ہوں۔ وہ مجھے تین چار برسوں کے جلوس میں لے کر باعزت طریقہ سے پشاور لے آئے۔ یہ سب بادشاہ صاحب کی کرامت تھی۔

بادشاہ صاحب ایک حقانی عالم ہیں، سجادہ نشین ہیں، خدا ان کی عمر میں برکت دے اور عزت دے اور ان کا فیض قیامت تک جاری و ساری رہے بہت عالی مرتبہ شخصیت ہیں۔ اسی لئے میری مدد

کی جبکہ میرا ان سے کوئی تعلق نہ تھا۔

اس کے بعد میری ان کے آستانہ میں آمد و رفت شروع ہوئی۔ باتوں میں میں نے مولوی جی صاحب کو بتایا کہ مولوی محمد حقیق صاحب پشاور میں میرے استاد ہیں۔ انہوں نے فرمایا کہ وہ میرے بھی استاد تھے۔ وہ پشاور صدر میں ہوتے تھے اور چھوڑی کے رہنے والے تھے۔ وہ بھانڈاڑی کے مدرسے میں مدرس تھے اور یکے تو ت میں درس دیتے تھے۔ بادشاہ صاحب فرماتے تھے کہ میں نے بھی چار سال ان کے پاس گزارے ہیں۔ بادشاہ صاحب مجھ سے پہلے ان کے حلقہ درس میں شامل تھے جبکہ میں نے بعد میں ان کے سامنے زانوئے تلمذ تہ کیا۔ پھر اس کے بعد میں دیوبند چلا گیا اور پھر سہارنپور، پھر پاکستان بننے کے بعد پشاور آ گیا۔ بادشاہ صاحب سے میرا اس وقت سے تعلق ہے اللہ تعالیٰ ان کو بہت عزت اور برکت دے میری بڑی مدد کی ہے۔ میں ہمیشہ ان کیلئے دعائیں کرتا ہوں اور اس مدد کا ان کا احسان نہیں بھلا سکتا۔ یہ چونکہ مخیر رحمۃ اللہ علیہ کی اولاد ہیں اسی لئے آپ رحمۃ اللہ علیہ احادیث پر سختی سے عمل کرتے ہیں۔ میں نے اپنی کتاب ”زاد الساکین“ میں ان کا ذکر کیا ہے۔

الحسن: مولوی جی کا شریعت اور طریقت میں کیا کردار ہے؟

جواب: میرا اپنا ایمان اور عقیدہ ہے میں نے پورے صوبہ سرحد پر غور کیا ہے اور میں نے اکثر دورے کئے ہیں۔ میری نظر میں آپ نبی کریم علیہ الصلوٰۃ والسلام کی سنت کے احیاء کیلئے ایک مثال ہیں۔ مکمل طور پر سنت نبوی صلی اللہ علیہ وسلم کے پابند۔ میں نے آج تک آپ جیسا عالم نہیں دیکھا جن کو دینی علوم پر بھی عبور حاصل ہے اور شریعت محمدی صلی اللہ علیہ وسلم کی بھی مکمل پابندی کر رہے ہیں۔

میں یہ کہہ سکتا ہوں کہ اولیاء کے جو مقام ہیں یعنی ابدال، اوتاد، صدیق، نجباء، اقطاب، غوث۔ تصوف کی کتابیں کہتی ہیں کہ تمام دنیا کا نظام اور دار و مدار انہی پر ہے۔ چار اقطاب ہیں میں کہتا ہوں کہ ان اقطاب میں سے ایک قطب بادشاہ صاحب ہیں۔ یہ میرا عقیدہ ہے اور مشاہدہ بھی، اس میں تعصب نہیں ہے، کوئی شک نہیں اور اللہ جانتا ہے کہ یہ قطب سے بھی بڑھ کر ہیں۔ میری اللہ تعالیٰ سے دعا ہے کہ بادشاہ صاحب کی نسل سے بادشاہ صاحب کے نقش قدم پر چلنے والا پیدا فرما۔

الحافظ مولانا قاری علی گل صاحب مدظلہ

(خلیفہ ابوالنیس صوفی محمد برکت علی رحمۃ اللہ علیہ و خطیب جامع مسجد مہربانیہ سبزی منڈی)
الحسن: مولوی جی صاحب سے آپ کا تعلق کیسے پیدا ہوا؟

میں چھوٹا سا تھا اور مولوی جی صاحب کے گھر کے سامنے مسجد تھی۔ اس میں ایک استاد اور امام مولانا شیر محمد صاحب تھے۔ میں ان سے ناظرہ قرآن شریف پڑھتا تھا۔ مولوی صاحب بھی مسجد میں نماز ادا کرنے آتے تھے اور اسی مسجد میں رات کو درس قرآن بھی دیتے تھے۔

مجھے ایک دن بڑی شفقت سے کہا کہ تم قرآن شریف حفظ کیوں نہیں کرتے۔ میں نے کہا ٹھیک ہے۔ انہوں نے مجھے کہا کہ تمہیں خود طورہ قل بائے کی مسجد میں لے کر جاؤں گا۔ وہاں پر قاری عبدالسلام صاحب جو کہ میرے والد صاحب (حضرت آقا سید محمد زمان شاہ صاحب رحمۃ اللہ علیہ) کے دوست ہیں۔ پھر ایک ہفتہ کے بعد تشریف لائے۔ پاس لوٹا بھی تھا میں نے پوچھا کہ آپ لوٹا کس لئے لے کر آئے ہیں تو انہوں نے کہا کہ یہاں ”ہر ہر دم قدم ہے۔ ہر قدم پہ دم دے۔“

وہ مجھے ساتھ لے کر مجھ طورہ قل بائے تشریف لائے اور راستہ میں حاجی رمضان پھلی والے سے ایک روپے کے لاپچی دانے لئے۔ اس زمانے میں ایک روپیہ بڑی چیز ہوتا تھا۔ ہم مسجد میں پہنچے تو قاری صاحب سامنے ہی بیٹھے تھے۔ انہوں نے اٹھ کر دروازہ پر آ کر مولوی جی صاحب کا استقبال کیا، حال احوال اور آنے کی وجہ پوچھی۔ آپ نے فرمایا کہ اس برخودار کو لے کر آیا ہوں حفظ کیلئے۔ قاری صاحب کی عادت تھی کہ انہوں نے ہر وقت قبوہ چائے، انگلیٹھی پر رکھی ہوتی تھی۔ ایک پیالی مولوی جی صاحب کو پیش کی اور ایک مجھے عنایت کی۔ وہاں اس وقت حفظ کے بہت کم طالب علم تھے اور کئی چھوڑ چھاڑ کر چلے گئے تھے۔

میں نے قرآن کریم حفظ کیا اور پہلا ختم منڈی پیری کی مسجد میں کیا۔ والد تھے۔ پھر جب مولوی جی صاحب کے صاحبزادے سید جمال الحسنین المعروف جان آغہ کے ہاں بیٹا پیدا ہوا تو جان آغہ

صاحب نے کہا کہ آپ ہمارے گھر ختم قرآن کریم کریں۔ اس کے بعد ہر سال ہم مولوی جی صاحب کے گھر میں رمضان المبارک میں قرآن پاک سناتے۔ پھر مولوی جی صاحب نے زیارت میں ختم کروائے۔ یہ سب ان کی فیض و برکات ہے جو اب تک جاری و ساری ہے۔

مسجد مہربانیہ سبزی منڈی ۱۹۵۳ء میں بنی اور اس کے افتتاح کیلئے اکوڑہ خٹک کے بادشاہ صاحب تشریف لائے۔ انہوں نے افتتاح کے بعد عصر کی نماز یہاں ادا کی اور پھر مینٹنگ ہوئی۔ اس مینٹنگ میں انہوں نے فرمایا کہ اس جماعت میں جمعہ کی نماز حضرت سید محمد امیر شاہ صاحب پڑھائیں گے جو کہ سید بھی ہیں، عالم بھی، نیک اور بزرگ ہیں اور سب سے بڑی بات کہ پشاور میں ان جیسا کوئی عالم نہیں۔ مولوی جی صاحب ان تین شرائط کے ساتھ اکوڑہ خٹک کے بادشاہ صاحب کی فرمائش کو قبول فرمایا

- ۱: میں مسجد کے کسی چندہ وغیرہ کے پروگرام میں شامل نہیں ہوں گا۔
 - ۲: میں جمعہ کی نماز کیلئے آؤں گا۔ نماز پڑھاؤں گا اور تقریر کروں گا۔ آپ نے مجھے یہ نہیں کہنا کہ ایسی تقریر کرو یعنی اپنی منشاء کے مطابق اللہ اور اس کے رسول ﷺ کے احکامات اپنے عقیدہ کے مطابق تقریر کروں گا۔
 - ۳: اگر میں نے اپنے کسی کام کیلئے کہیں جانا ہو تو آپ مجھے مجبور نہیں کریں گے۔
- مولوی صاحب نے یہاں کافی عرصہ نماز پڑھائی۔ شہر کے مختلف علاقوں سے لوگ صرف مولوی جی کی تقریر اور ان کے پیچھے نماز ادا کرنے کیلئے آتے تھے۔ ان کا منبر جہاں وہ کھڑے ہو کر تقریر کرتے اور خطبہ دیتے آج تک موجود ہیں۔

میں ۱۹۶۳ء میں اس مسجد میں مولوی جی صاحب کی وساطت سے آیا۔ میں ایک کتب فروش کے پاس ملازم تھا۔ مولوی جی صاحب کتابیں خریدنے کیلئے ایک دن وہاں تشریف لائے اور مجھ سے پوچھا کیا کر رہے ہو؟ اور ساتھ ہی فرمایا کہ تم کو امامت کیلئے سبزی منڈی لے جانا چاہتا ہوں۔ میں نے تنخواہ کے متعلق پوچھا۔ وہ ناراض ہوئے اور کہا کہ تمہیں خدا پر توکل نہیں ہے اور ۱۹۶۳ء سے آج

۱۹۹۸ء تک ان کی برکت سے یہاں موجود ہوں۔

ہمارے تو مولوی جی استاد بھی ہیں بزرگ بھی ہیں۔ خلاصہ، قدوری، مشکوٰۃ شریف اور دیگر کئی کتابیں میں نے مولوی جی صاحب سے پڑھی ہیں۔ یہاں اب میں نے مدرسہ بھی مولوی جی صاحب کی ہدایت پر بنالیا ہے۔ بہت سے لڑکوں نے یہاں سے حفظ کیا ہے۔ یہاں پر روایتی دستار بندی اور دوسری چیزیں نہیں ہیں عملاً کام ہے۔

مولوی جی صاحب بہت زیادہ عبادت کرتے تھے اور رمضان کے آخری عشرہ میں اعتکاف کیا کرتے تھے۔ یہاں ان کے گھر سے امام مسجد کیلئے افطار اور سحری کا بندوبست ہوتا ہے۔ ان دنوں آپ کی والدہ محترمہ نے (اللہ تعالیٰ ان کے درجات بلند فرمائے) کہا کہ آج سحری کی روٹی یہاں مولوی جی صاحب کیلئے بھی لے کر جانا ہے۔ میں حسب ہدایت خود مولوی جی صاحب کیلئے لے کر گیا۔ مولوی جی صاحب عبادت میں مصروف تھے۔ سامنے بڑا قرآن شریف پڑا ہوا تھا اور اپنے دونوں گھٹنوں اور کمر کو ایک کپڑے سے باندھ رکھا تھا۔ میں کھانا رکھ کر جانے لگا تو بلایا اور فرمایا کہ میری والدہ صاحبہ کو نہ بتانا کہ میں اس یہاں اس حالت میں بیٹھا ہوں۔ ایک دفعہ مولوی جی صاحب غائب ہو گئے، تین چار دن کسی کو پتہ نہیں تھا۔ ایک ٹوٹی پھوٹی قبر میں بیٹھے تلاوت فرما رہے تھے کہ آپ کی آواز کسی زمیندار اور جاننے والے نے سن لی۔

مولوی جی صاحب حفاظ کرام، علماء کرام اور سادات سے بے پناہ محبت کرتے تھے۔ ایک دفعہ لیڈی ریڈنگ ہسپتال میں بیمار تھے، ہم عیادت کیلئے گئے۔ ان کے برخودار نے باہر سے ہمیں مل کر رخصت کر دیا۔ مولوی صاحب کو پتہ چلا تو فوراً ایک لڑکے کو دوڑایا۔ ابھی ہم آسمانی گیٹ تک ہی پہنچے تھے کہ بلاوا آیا اور واپس ہسپتال مولوی جی صاحب کی خدمت میں حاضر ہوئے حالانکہ ڈاکٹروں نے ملاقات کی پابندی عائد کر رکھی تھی۔ آپ فرمایا کہ آپ کے پیر صاحب (ابو انیس حضرت صوفی محمد برکت علی رحمۃ اللہ علیہ) نے ترتیب شریف لکھی ہے اس میں ہمارے لئے کوئی دم نہیں؟ میں نے کہا کہ حضور آپ نے پڑھی ہے۔ انہوں نے فرمایا کہ فلاں فلاں آیات اور دعائیں پڑھ کر مجھ پر دم کرو۔

پھر دوسرے دن میں علی الصبح چلا گیا، دروازہ کھولا، آرام فرما رہے تھے۔ حال احوال پوچھا۔ آپ نے کرسی نزدیک کرنے کو کہا اور فرمایا کہ تمہارے آنے سے پہلے صوفی صاحب (صوفی برکت علی صاحب رحمۃ اللہ علیہ) تشریف لائے تھے۔ میں نے پوچھا کیسے آئے، انہوں نے فرمایا کہ عالم بیداری میں۔ انہوں نے پوچھا امیر شاہ صاحب کیا حال ہے آپ کا؟ میں نے کہا آپ دیکھ رہے ہیں یہ حال ہے۔ پوچھا قاری آتا ہے یا نہیں، دم ڈالتا ہے یا نہیں؟ میں نے جواب دیا ہاں۔ فرمایا ”خدا اچھا کرے گا“۔ مولوی جی صاحب نے ان کا ٹھیک حلیہ بتلایا کہ ایسی ڈاڑھی ہے، ایسے کپڑے پہنے ہوئے تھے، ایسی پگڑی باندھے ہوئے تھے اور ایسی آواز تھی۔ میں نے تصدیق کی کہ یہی صوفی برکت علی صاحب ہیں۔ ان لوگوں کا روحانی رابطہ ہوتا ہے۔ ایک دفعہ مجھے کہا کہ صوفی صاحب سے ملاقات نہیں ہوئی۔ میں ہنس اور میں نے کہا کہ آپ کی ملاقات ہوتی رہتی ہے۔

ایک دن مولوی جی صاحب نے مجھے فرمایا کہ صوفی صاحب سے کہیں کہ ہماری طرف توجہ کریں۔ میں فیصل آباد گیا، صوفی صاحب نے پوچھا کہ امیر شاہ صاحب کیسے ہیں؟ میں نے انہوں نے فرمایا ہے کہ آپ توجہ کریں۔ وہ مراقبہ میں چلے گئے، تقریباً آٹھ دس منٹ بعد مجھ کو مخاطب ہو کر فرمایا کہ ٹھیک ٹھاک ہیں اور آرام سے بیٹھے ہوئے ہیں۔ ان کا روحانی رابطہ تھا۔

اللہ تعالیٰ سے دعا ہے کہ مولوی جی کو عمر دراز عطا فرمائے اور ان کا فیض قیامت تک جاری رہے اور ان کی اولاد کو اللہ تعالیٰ اتفاق و اتحاد نصیب فرمائے۔

اقبال سکندر صاحب

(ڈائریکٹر ایڈمنسٹریشن پارلیمنٹ اسلام آباد)

نحمدہ و نصلی علی رسول الکریم اما بعد العوذ باللہ من الشیطن الرجیم۔

بسم اللہ الرحمن الرحیم۔ الا ان اولیاء اللہ لا خوف علیہم ولا هم یحزنون

قرآن عظیم الشان کی اس آیت میں خداوند قدس نے اولیائے کرام کے قلوب کی اس حالت کا

ذکر فرمایا ہے جس سے یہ بات کھل کر سامنے آجاتی ہے کہ اولیاء اللہ کے دلوں میں خدا کی محبت اس حد تک متمکن ہو جاتی ہے کہ دنیا کے عام دوسو سے اور اندیشے ان کے دلوں کا کچھ بگاڑ نہیں سکتے اور وہ ان دنیاوی آلائشوں اور ان خطرات سے معصوم اور محفوظ ہو جاتے ہیں۔

ان ہی طبقہ اولیاء میں بعض ایسے ہوتے ہیں جو پوشیدگی کی چادر اوڑھے رہتے ہیں اور فقر کا گرتا پہنتے ہیں اور غیب کے خیموں میں رہتے ہیں۔ یہ وہ لوگ ہیں جو اپنے احوال کسی پر ظاہر ہونے نہیں دیتے ان کے دل خداوند حقیقی کے عشق میں بربان ہوتے ہیں۔ لیکن یہ اس کی حدت سامنے بیٹھنے والے کسی کو محسوس تک ہونے نہیں دیتے۔ نام و نمود، نمائش اور علمی تعلیمی ان میں نام تک نہیں ہوتی۔ ان کا میلان خلوت، تنہائی اور عجز و انکساری کی طرف ہوتا ہے۔

مرشدی، سیدی حضرت مولانا سید محمد امیر شاہ قادری گیلانی دامت برکاتہم کی ذات گرامی بھی سلف الصالحین کے کردار اور عمل کے ایک نمونہ ہے جو ہمارے سامنے ہے۔ اہلیان پشاور خاص کر برصغیر اور پاکستان کے عوام عام طور پر بڑے باہرکت ہیں کہ ان کے درمیان ایسی ہستی موجود ہے۔ یہ مجھ پر خدا کا خصوصی فضل و کرم ہے کہ میں ان کی محبت فیض اثر سے شرف بار ہوتا رہا اور اکثر ان سے ملاقات کا موقع ملتا رہا۔

پہلا تاثر جو میں نے ان کی شخصیت کا لیا ہے وہ کچھ اس طرح سے ہے کہ وہ بات بات میں نہایت ہی میٹھے، شگفتہ اور شائستہ انداز میں بغیر کسی عالمانہ تعلیمی کے، بغیر کسی عالمانہ غرور کے، بغیر کسی رسمی طریقت کہتے ہیں، اس کا کوئی حیلہ اختیار کئے بغیر سادہ انداز میں حکمت اور دانش کے موتی بکھیر دیتے ہیں اور پتے کی بات کہہ دیتے ہیں اور سیدھا مقام مرض پرانگی رکھ دیتے ہیں۔

اس قسم کا ایک واقعہ جو میرا ذاتی تجربہ ہے۔ میں چونکہ فلسفہ اور تاریخ کا طالب علم رہا ہوں جس کا لازمی نتیجہ فکر و امتیاز ہوتا ہے۔ ایک دن میں نے مولوی جی سرکار سے اپنے اس فکری امتیاز کی بات کی تو تھوڑی دیر خاموش ہو گئے۔ تھوڑی دیر بعد نہایت متانت سے میرے کان کے قریب ہو کر فرمایا کہ یہ سب فکر کی جنگ ہے کب تک لڑو گے اور کس کس سے لڑو گے۔ اب ذکر شروع کرو اور ذکر میں

ہی فلاح ہے اور آئستگی سے میرے کان میں فرمایا اَلَا بِذِكْرِ اللَّهِ تَطْمَئِنُّ الْقُلُوبُ ط۔

میں نے یہ بات کتنی مرتبہ سنی تھی اور یوں بھی سن لی لیکن رات کو جب میں تنہائی میں بیٹھا۔ میرے دل میں یونہی خیال گزرا کہ مولوی جی سرکار نے مجھ سے ایک بات کہی تھی اور یہ اہل اللہ ہیں بات میں کچھ وزن تو ہوگا، کچھ مطلب تو ہوگا۔ ہم جیسے انگریزی پڑھے لکھے لوگوں کیلئے یہ ذکر جہریوں بھی ذرا مشکل ہوتا اور اس پر میلان نہیں ہوتا۔ میں اس رات ہی مولوی جی سرکار کے حکم کے مطابق ذکر جہر شروع کر دیا۔ ایک دو تین دن میں ہی میرے فکری انتشار میں خاطر خواہ افاقہ ہوا اور جو صحیح سمت مجھ سے کھو گئی تھی وہ مجھے دوبارہ مل۔

اس ایک ذاتی تجربہ سے میں نے اندازہ لگایا کہ مولوی جی سرکار کی باطنی بصیرت، حکمت اور تصرف کس حد تک زیادہ ہے۔ انہوں نے ایک چھوٹے سے اور عام فہم انداز میں مجھے اس طریقہ سے راہ راست پر ڈال دیا اور مجھے بتا دیا کہ سوائے خدا کے ذکر کے قلب کو کہیں بھی اطمینان نہیں ملتا خواہ جو کچھ تم کر لو۔

اس کے علاوہ بھی مولوی جی سرکار سے تصوف کے مسائل پر عمیق اور دقیق نقطوں پر باتیں ہوتی رہیں۔ لیکن وہ مجھے ہمیشہ جو بھی جواب دیتے وہ قرآن و سنت سے ہی دیتے۔ اس کے علاوہ انہوں نے مجھے اور کسی حوالہ سے اور واسطے سے جواب نہیں دیا۔ وہ سادگی سے اور شائستگی سے قرآن عظیم الشان کی کوئی آیت، حضور ﷺ کی کوئی حدیث اس طرح بیان فرماتے کہ وہ میرے تمام اشکالات کا، میرے تمام تشققات کا اور میرے تمام مسائل کا وہ جواب ہوتا۔

اس سے مولوی جی سرکار کی اس بصیرت کا پتہ چلتا ہے کہ وہ مجھے اشاریہ کنایہ میں اور استعاراً یہ بتا رہے ہیں کہ دوسری پگڈنڈیوں پر سفر مت کرو۔ وہاں پر بہت زیادہ کانٹے ہیں اور یہ میدان خارزار ہے اور اگر کوئی معمولی اور محفوظ راستہ ہے وہ صرف اور صرف قرآن و حدیث کا راستہ ہے۔

مولوی جی سرکار کے پاس بیٹھنے کے بعد تیسرا تاثر جو بہت گہرا تاثر ہے وہ یہ ہے جو میں محسوس کرتا ہوں کہ فقر ان کے دل کی جڑ تک پہنچ چکا ہے۔ نام و نمود جسے کہتے ہیں ان تمام چیزوں سے منزہ،

پاک و بے نیاز ہیں۔ ایک مدت تک میں بھی سرگردان رہا ہوں اس کو چہ میں لیکن عصر حاضر میں مجھے کوئی دوسرا شخص ایسا نظر نہیں آیا۔

ان پڑھ کو، جاہل کو، پڑھے لکھے کو نام لے کر بلاتے ہیں جس سے ان کی شفقت کا اندازہ ہوتا ہے۔ کبھی زاویہ نشین بن کر، پیر طریقت بن کر بیٹھنے کی کوشش نہیں کی۔ باتوں باتوں میں نقطہ سمجھا دیا اور اس سب سے تاکید جو وہ بات کرتے ہیں وہ زیادہ تر اقامتِ اصلوٰۃ کی ہے کہ نماز کو قائم کرو، ذکر کی ہے، جناب رسالت مآب ﷺ سے عشق کی بات ہے اور دوسووں اور اندیشوں سے بچنے کا واحد راستہ اپنے دل کو اپنے قلب کو خداوندی سے معمور کرنا ہے۔

مولوی جی سرکار کے آباء و اجداد کے حوالے سے اگر بات کی جائے تو بڑے جید بزرگانِ دین کی یہ اولاد ہیں اور ان کا دستِ کرم اور فیضانِ نظر ہمیشہ مولوی جی صاحب پر رہا ہے۔ جیسے عبداللہ شاہ صحابی رحمہ اللہ، ٹھٹھہ سندھ میں، جناب سید حسن بادشاہ صاحب رحمہ اللہ، پشاور میں، یہ بہت بڑے بزرگانِ دین ہیں۔ شاہ محمد غوث رحمہ اللہ لاہوری، یہ بزرگانِ دین، ان کے آباء و اجداد برصغیر میں بکھرے ہوئے ہیں، ان کی قبور مرجعِ خلائق ہیں۔ یقیناً آپ کی شخصیت میں ان تمام اجداد کا رنگ موجود ہے۔ جناب سید غوث پاک عبدالقادر جیلانی رحمہ اللہ کی محبت جناب مولوی جی کے دل میں اس حد تک پیوست ہے کہ بعض اوقات ایسا محسوس ہوتا کہ یہ ان کی شخصیت کو تکلفہ پر تو بن گئے ہیں۔

ان کی محفل میں بیٹھ کر میں نے سوچا ہے کہ میں دنیا و مافیہا سے بالکل بے خبر ہو جاتا ہوں اور تمام صوفیاء کا اس امر پر اتفاق ہے کہ اہل اللہ کی پہچان یہی ہے کہ جب آپ ان کے پاس بیٹھیں تو دنیا سے بے نیاز ہو جاتے ہیں اور سوائے خدا کے اور اس کے رسول ﷺ کی محبت کے آپ کے دل میں اور کچھ باقی نہ رہے۔ یہ میرا ذاتی تجربہ ہے کہ میں جب بھی مولوی جی سرکار کی محفل میں بیٹھا ہوں مجھے یہ محسوس ہوا کہ اس وقت ہر دل آنحضرت ﷺ کی محبت سے لبریز ہے اور خدا کا ایک خاص فضل و کرم مجھ پر ہے۔

وَمَا عَلَيْنَا إِلَّا الْبَلْغُ الْمُبِينُ ط

ایک جامع الصفات شخصیت

سید سجاد حسین بخاری

(ڈپٹی ڈائریکٹر پلاننگ، بٹسکو)

مولوی جی رحمہ اللہ ۱۲۷ اکتوبر ۲۰۰۴ء بروز بدھ رات دس بجے بمطابق ۱۳ رمضان المبارک اپنے خالق حقیقی سے جا ملے۔ مولوی جی رحمہ اللہ کی روح اقدس کو تو وصال باری تعالیٰ نصیب ہوا لیکن ان کے دنیا سے پردہ فرمانے پر پسماندگان پر قیامت گزر گئی۔ ہر دل کو بڑا ملال کر دینے والی یہ خبر آنا قانا سارے شہر میں گردش کر گئی اور لوگ جوق در جوق آپ کی رہائش گاہ یکے بعد دیگرے پشاور کا رخ کرنے لگے، رات گئے اور سحری تک لوگ جم غفیر کی صورت میں آہ و بکا کرتے رہے۔ اہالیان پشاور مولوی جی رحمہ اللہ کی محبت و شفقت سے محروم ہو گئے تھے اور معتقدین کیلئے ان کی جدائی کا صدمہ برداشت کرنا مشکل ہو رہا تھا۔ ایسے میں ایک دوسرے کو حوصلہ اور صبر کی تلقین کرنے کے سوا اور کوئی چارہ کار نہ تھا۔

دوسرے دن ۱۲۸ اکتوبر بروز جمعرات ۲ بجے بعد از دوپہر آپ کا جنازہ پرہجوم انگلہ رانگھوں کے ساتھ یکے بعد دیگرے روانہ ہوا اور دو گھنٹے میں لا اِلهَ اِلَّا اللہ کا ورد کرتے ہوئے جنازہ گاہ وزیر باغ پہنچا۔ آپ کے صاحبزادے سید نور الحسنین (سلطان آغا) نے نماز جنازہ پڑھائی۔ پشاور کی تاریخ میں اس قدر پرہجوم جنازہ کم ہی دیکھا گیا۔ وزیر باغ سے قبرستان سید حسن بادشاہ رحمہ اللہ پہنچے تو رمضان شریف کے باوجود نماز مغرب تک ہزاروں افراد قبرستان میں موجود رہے اور تدفین تک انگلہ رانگھیں دکھائی اور درود و سلام کی آوازیں سنائی دیتی رہیں۔

مولوی جی رحمہ اللہ کی شخصیت ایک ہمہ پہلو، ہمہ جہت و ہمہ گیر شخصیت تھی۔ ان کی شخصیت کے کسی ایک پہلو پر بھی گفتگو کی جائے تو گھنٹوں تک ہوتی جائے گی اور لکھا جائے تو کتابیں لکھی جاسکتی ہیں چہ جائیکہ ان کی شخصیت کا احاطہ کرنا کسی ایک نشست یا ایک مضمون میں کیونکر ممکن ہے۔ آپ کی روحانی، علمی، دینی، سیاسی اور صحافتی خدمات کا ذکر کیا جائے، آپ کے اعلیٰ اخلاق و کردار کی تعریف کی

جائے یا عوام الناس سے آپ کے قرآنی رابطے اور ان کے دکھ درد میں آپ کی شرکت کا تذکرہ کیا جائے یا لوگوں کے مسائل کا ان کی تسلی و تشفی کے ساتھ حل کرنے کی روداد بیان کریں۔

دینی و علمی معاملات میں آپ علم تفسیر قرآن، حدیث پاک ﷺ اور تصوف میں اعلیٰ مقام کے حامل تھے۔ مفسر قرآن کی حیثیت میں دیکھیں تو پچپن برس تک ہر خاص و عام کیلئے اپنے آستانے پر درس قرآن جاری تھا۔ سورہ بقرہ کی تفسیر تحریری طور پر موجود ہے اور بتایا تمام قرآن کا درس کیسٹس کی صورت میں موجود ہے۔ قرآن پاک کی ایک بڑی خدمت آپ نے تذکرہ حفاظ پشاور تحریر کر کے انجام دی۔ اس کتاب میں پشاور کے تمام حفاظ کرام کی تاریخ مرتب کر کے ان کے اسماء گرامی ہمیشہ کیلئے محفوظ کر لئے۔

محدث کی حیثیت میں دیکھیں تو حدیث کا درس دینے کے علاوہ شرح صحیح بخاری شریف کا ترجمہ تین جلدوں میں چھپ کر منظر عام پر آچکا ہے۔ ”انوار غوثیہ شریف شرح شمائل نبویہ ﷺ“ اور ”انوار علی کرم اللہ وجہہ الکریم“ بھی احادیث پر مشتمل کتابیں ہیں جو کہ آپ نے نہایت محنت سے تحریر کر کے عام مسلمانوں کیلئے توشہ آخرت کا سامان مہیا کیا ہے۔

تصوف میں آپ کے مقام کا تعین کسی اہل قلم کیلئے ممکن نہیں کیونکہ علوم باطنی کا ادراک ہر کوئی نہیں کر سکتا جیسا کہ کہا جاتا ہے کہ ”ولی راوی می شناسد“۔ ہماری دعا ہے کہ اللہ تعالیٰ درجات عالیہ سے سرفراز فرمائے لیکن علم تصوف پر آپ کی تحریریں بڑے بڑے مسائل کو نہایت سادہ الفاظ میں بیان کر دیتی ہیں۔ ان تحریروں میں محدث کبیر حضرت شاہ محمد غوث پشاور رحمہ اللہ پوری ﷺ کے ”رسالہ در بیان کسب سلوک و معرفت“ کا ترجمہ، خوارق عادات اور صلوٰۃ غوثیہ شامل ہیں۔

دین اسلام اور علم تصوف کی ایک بڑی خدمت آپ نے ”تذکرہ علماء و مشائخ سرحد“ (دو جلدوں) میں تحریر کر کے انجام دی ہے۔ یہ ایک انتہائی محنت طلب اور بنیادی تحقیقی کام ہے جس کیلئے آپ کو دور دراز کے سفر بھی اختیار کرنے پڑے۔ آپ صوبہ سرحد کے تمام علماء و مشائخ کو گمنامی سے نکال کر منظر عام پر لائے اور ان کی مکمل تاریخ مرتب کر دی جو آئندہ نسلوں کیلئے مشعل راہ کی حیثیت

رکھتی ہے۔

عوام الناس کی دین اسلام سے روشناسی اور ان کے مسائل کے حل کی غرض سے آپ نے کئی ایک کتابچے اور مقالات بھی تحریر کئے جن میں سب سے مقبول عام کتاب ”نماز مقبول“ ہے جو کہ ۱۹۵۴ء میں لکھی گئی اور کئی بار چھپ چکی ہے۔

علاوہ ازیں دینی مسائل کے حل کیلئے نظام زکوٰۃ، شان صحابہ کرام، شان اہل بیت، تقبیل ابہامین، نظام عصمت و عفت، داڑھی منڈھے امام کے پیچھے نماز اور کئی دوسرے مسائل پر آپ کے مقالات چھپ چکے ہیں۔

علمی و دینی خدمات کے علاوہ صحافت کے میدان میں بھی آپ کا اپنا ایک مقام ہے۔ پندرہ روزہ ”الحسن“ کا اجراء آپ نے ۱۹۵۵ء میں کیا اور کچھ عرصہ درمیان میں حکومتی پابندی جھیلنے کے بعد اب تک باقاعدگی سے شائع ہو رہا ہے۔

قیام پاکستان سے قبل آپ کے والد بزرگوار برہان العاشقین حضرت آغ سید زمان شاہ صاحب رحمۃ اللہ تعالیٰ علیہ مسلم لیگ کے عہدیدار اور تحریک پاکستان کے سرگرم رہنما تھے۔ آنجناب رحمۃ اللہ علیہ بھی تحریک پاکستان کی جدوجہد میں شریک رہے اور تحریک کے دوران ایک خفیہ ریڈیو سٹیشن جو کہ آپ کے گھر کے تہ خانے میں قائم تھا سے تلاوت قرآن پاک کرتے تھے۔ آپ کی سیاسی خدمات قیام پاکستان کے بعد بھی جاری رہیں اور آپ جمعیت علماء پاکستان میں شامل ہو گئے اور صوبہ سرحد کے صدر کے علاوہ مرکزی نائب صدر کے عہدے پر بھی فائز رہے۔

قائد اہل سنت حضرت مولانا شاہ احمد نورانی رحمۃ اللہ علیہ اور مجاہد ملت حضرت مولانا عبدالستار خان نیازی رحمۃ اللہ علیہ سے خصوصی تعلق کی وجہ سے پشاور آمد پر ان کا قیام ہمیشہ آپ کے ہاں ہی ہوتا۔ ایوب خان کی بنیادی جمہوریت کے زمانے میں آپ دو مرتبہ بلا مقابلہ اپنے علاقے کی وارڈ کے چیئرمین منتخب ہوئے اور عوام کے مسائل کے حل کیلئے عملی اقدامات کرتے رہے۔ کیونکہ آپ ایک باعمل مسلمان اور سالک (صوفی) تھے دین کے علاوہ دنیا سے بھی تعلق اس طرح رکھا کہ ہر کام میں شرکت

کر کے اتباع سنت رسول ﷺ انجام دی۔

عوام الناس تو ہر وقت آپ کے آستانے پر اپنے دکھوں کا مداوا ڈھونڈنے آتے رہتے لیکن خواص بھی آپ کے نیاز حاصل کرنے میں فخر محسوس کرتے تھے۔ آپ کا سلوک اور شفقت سب کے ساتھ یکساں تھا بلکہ ہر کوئی یہ دعویٰ کرنا کہ میرے ساتھ ہی خصوصی شفقت ہوتی ہے۔

اہالیان پشاور کیلئے آپ کا روحانی فیض ہمیشہ سے جاری ہے۔ محدث کبیر حضرت شاہ محمد غوث قادری رحمہ اللہ اور حضرت ابوالبرکات سید حسن قادری گیلانی رحمہ اللہ اور حضرت عبداللہ شاہ صحابی رحمہ اللہ سے ہوتا ہوا آپ کا شجرہ نسب قدیل نورانی، یکل یزدانی، شہباز لامکانی، محبوب سبحانی حضرت سید عبدالقادر جیلانی رحمہ اللہ سے جا ملتا ہے۔

ریج الثانی کی گیارہویں رات کو آپ فیض عام فرماتے اور ہر طالب ہدایت کو بیعت کی اجازت ہوتی تھی۔ سلسلہ قادریہ کے دامن گیر آپ سے روحانی فیض حاصل کرتے اور تمام شب ذکر الہی اور درود و سلام کا ورد جاری رہتا۔

مولوی جی رحمہ اللہ علم دوست اور اہل علم کے قدردان تھے۔ آپ کے آستانے پر ہر وقت لوگوں کا ہجوم رہتا جن میں ہر طبقہ کے لوگ امیر غریب، نادار و تنگدست، اہل ثروت و ارباب اختیار اور بڑے حکومتی عہدیدار شامل ہوتے تھے۔ آپ سب کے ساتھ محبت و شفقت سے پیش آتے تھے لیکن خود آپ کو حقیقی خوشی اہل علم حضرات سے مل کر ہوتی۔ یہی وجہ ہے کہ دور دور سے اہل علم اور یونیورسٹیوں کے پروفیسر حضرات اکثر آپ کے مہمان ہوتے اور ان کے ساتھ دینی و علمی بحث رات گئے تک جاری رہتی جس سے تمام موجود حضرات مستفید ہوتے رہتے۔

آپ کی ذاتی لائبریری آپ کی علمی دوستی کی مثال ہے جس میں ہزار ہا نایاب کتابیں اور سینکڑوں قلمی نسخہ جات ہیں۔ اہل علم آپ کی لائبریری سے ہمیشہ مستفید ہوتے رہے۔ والدین اپنے بچوں کو آپ کے پاس دعا کیلئے لاتے تو آپ ان کو پڑھائی کرنے کی تلقین کرتے اور حصول علم کیلئے ہر قسم کی مدد بھی فرماتے۔

مولوی جی رحمۃ اللہ علیہ کو حضور ﷺ سے والہانہ عشق تھا۔ حضور نبی کریم ﷺ سے آپ کی محبت آپ کی تحریر ”انوار غوثیہ“ کے ترجمہ سے ٹپکتی ہوئی دکھائی دیتی ہے۔ آپ نے جس خلوص اور قلب کی گہرائیوں کے ساتھ سرکارِ دو عالم کے ساتھ والہانہ عقیدت کا اظہار کیا اس کی مثال نہیں ملتی۔ دس قرآن پاک کے دوران بھی ہمیشہ اس تفسیر اور ترجمے کو اولیت دیتے جس میں حضور ﷺ کیلئے ادب و احترام کو ملحوظ خاطر رکھا گیا ہو۔

پشاور میں سب سے پہلے ”مجلس میلاد النبی ﷺ“ آپ نے قائم کی اور اس کے زیر اہتمام سب سے پہلا میلاد النبی ﷺ کا جلوس جو کہ ۹ ربیع الاول کو نکالا گیا آپ کی سربراہی میں یکہ توت سے برآمد ہوا۔ یہ جلوس کئی سالوں تک آپ کے آستانے سے برآمد ہوتا رہا۔ بعد ازاں جب ”ادارہ تبلیغ اسلام“ کے زیر اہتمام ۱۲ ربیع الاول کو میلاد النبی ﷺ کا جلوس نکلنے لگا تو آپ نے ۹ ربیع الاول کا جلوس بند کر کے ۱۲ ربیع الاول کے جلوس میں باقاعدگی سے شرکت کی تاکہ حضور ﷺ کی یاد منانے میں تمام مسلمان یکجہتی کا مظاہرہ کریں۔

آپ کے آستانہ پر باقاعدگی سے محفلِ نعت کا انعقاد ہوتا اور ملک کے مشہور نعت خوان حضور رحمت للعالمین ﷺ کی مدح سرائی کرتے آپ خود اس کا بہت اہتمام کرتے تھے۔ مولوی جی رحمۃ اللہ علیہ نے زندگی کے ہر میدان میں نمایاں خدمات انجام دیں۔ آپ ایک کامل روحانی پیشوا ایک ممتاز عالم دین اعلیٰ پائے کے مفسر قرآن، مستند محدث، ایک مدبر سیاست دان، ایک بے باک صحافی، ایک باعمل مسلمان اور سب سے بڑھ کر ایک بہترین انسان تھے۔

اللہ کی مخلوق سے محبت آپ کا مسلک تھا۔ زندگی بھر دینی و علمی خدمات بلا کسی حب جاہ و مال کے انجام دیتے رہے۔ کبھی کسی حکومتی تائید و ستائش کی طلب نہیں کی۔ آپ کی طبیعت میں نہایت ہی انکسار اور تواضع تھی اور ہر قسم کی دنیاوی آلائشوں سے محفوظ رہ کر خالصتاً اعلا کلمتہ الحق اور اتباع سنت رسول ﷺ پر کار بند رہے۔ انہی پر خلوص اور بے لوث خدمات کے پیش نظر ہمیشہ عوام و خواص میں عزت و تکریم کی نظر سے دیکھے گئے اور ہر جاننے والا دل سے ان کی عزت و قدر و منزلت کرتا رہا اور

آپ ایک ہر لحاظ سے اور غیر متنازعہ شخصیت کے طور پر جانے جاتے تھے حالانکہ زندگی کے ہر شعبہ میں ان کی اپنی ایک الگ طرز فکر تھی۔

مذہبی طور پر آپ اہل سنت والجماعت سے متعلق تھے اور اپنے مسلک پر سختی سے قائم تھے۔ سیاست میں آپ کی اپنی ایک فکر تھی لیکن اس کے باوجود آپ کی شخصیت غیر متنازعہ تھی اور تمام مذہبی و سیاسی حلقے آپ کو احترام کی نگاہ سے دیکھتے۔

یہی وجہ ہے کہ اتحاد بین المسلمین میں آپ کی ذات نمایاں کردار کی حامل تھی۔ ملی یکجہتی کونسل کے قیام کے دوران آپ نے اپنے آستانہ پر تمام مذہبی جماعتوں کے رہنماؤں کو دعوت دی تو تمام مذہبی رہنما بشمول حضرت مولانا مولانا شاہ احمد نورانی رحمۃ اللہ علیہ، علامہ ساجد نقوی، پروفیسر ساجد میر، قاضی حسین احمد، مولانا فضل الرحمن جی کہ سپاہ صحابہ کے مولانا فاروقی اور سپاہ محمد کے علامہ یزدانی آپ کی شخصیت کی وجہ سے سنبھا ہو کر آپ کے آستانہ پر ایک دسترخوان پر بیٹھے۔ پشاور کے تمام سنی و شیعہ حضرات کو آپ سے یکساں عقیدت تھی وہ آپ کے پاس بلا تخصیص حاضری دیتے حتیٰ کہ غیر مسلم بھی آپ سے عقیدت رکھتے اور دعا کیلئے حاضر ہوتے۔

آپ کی وفات پر قاضی حسین احمد صاحب تعزیت کیلئے تشریف لائے تو انہوں نے وہاں ایک مختصر تقریر بھی کی جس میں انہوں نے نہایت جامع انداز میں آپ کی شخصیت کو بیان کرتے ہوئے بجا طور پر فرمایا کہ ”سید امیر شاہ ایک ایسی روحانی شخصیت تھے جن کو دیکھنا، جن سے ملنا اور جن سے گفتگو کرنا اللہ کا تقرب حاصل کرنا ہے اور آپ تقرب الہی کا ذریعہ تھے۔“

آپ کے متعلقین اور آپ کے پرستار اس وسیلہ سے محروم ہو گئے ہیں جس سے وہ اللہ کا تقرب حاصل کر سکتے تھے لیکن یہ کہنا بے جا نہ ہوگا کہ ایسی شخصیات کا فیض بعد از وصال بھی جاری رہتا ہے۔ ہم وہ فیض ان کے مشن کو جاری کر کے اور ان کی تعلیمات پر عمل کر کے حاصل کر سکتے ہیں۔ اللہ تعالیٰ ہمیں توفیق عطا فرمائے کہ ہم مولوی جی رحمۃ اللہ علیہ کے مشن کو جاری رکھیں ان کی تعلیمات کو عام کریں اور ان پر عمل کریں اور ان کے فیوض و برکات سے فیض یاب ہوتے رہیں۔

محمد امیر شاہ

اظہار عقیدت در صنعت توشیح

از فیض لودھیانوی مرحوم و مغفور

مرد حق آشنا ہے محمد امیر شاہ
 باطل سے لڑ رہا ہے محمد امیر شاہ
 حفظ اس کو ہیں ہزاروں حدیثیں حضور کی
 سرچشمہ ہدیٰ ہے محمد امیر شاہ
 محنت سے کام کرتا ہے تبلیغ کیلئے
 کیا خوب پیشوا ہے محمد امیر شاہ
 دامن ہے اس کا دولت دیں سے بھرا ہوا
 حکمت کا مدعا ہے محمد امیر شاہ
 اسلام کے فروغ کی ہے اس کو آرزو
 قرآن پر فدا ہے محمد امیر شاہ

مرشد ہیں اس کے سید والا گھر حسن
اولادِ مصطفیٰ ہے محمد امیر شاہ
یہ راز معرفت کا ہے، دانش کو کیا خبر
دیوانہ خدا ہے محمد امیر شاہ
روحانیت سے واسطہ ہے اس کا رات دن
آئینہ صفا ہے محمد امیر شاہ
شیطان اس کے نام سے لرزاں ہے دم بہ دم
شیطان کی قضاء ہے محمد امیر شاہ
اس کا عمل ہے قوم کے حق میں بہت مفید
پُر درد رہنما ہے محمد امیر شاہ
ہر دل عزیز کیوں نہ ہو وہ فیضِ خلق میں
خوش خُلق و خوش ادا ہے محمد امیر شاہ

ایسا کہاں سے لاؤں کہ تجھ سا کہوں جسے

سید قمر عباس

(سابق وزیر جیل خانہ جات صوبہ سرحد)

میرے لئے کالم لکھنا کبھی اتنا مشکل نہ تھا جتنا آج ہو رہا ہے۔ میں پچھلے دو دن سے قلم اٹھاتا ہوں تو مجھے یہ احساس ہوتا ہے کہ میں آج جس موضوع پر لکھ رہا ہوں اس کا حق ادا نہ کر سکوں گا۔ نجانے وہ لوگ جن سے میرے جیسے ہزاروں انسان اتنی محبت کرتے ہیں وہ ہم سے اتنی جلدی کیوں کچھڑ جاتے ہیں؟

لوگ کہتے ہیں پچاسی سال بہت عمر ہے لیکن میں کہتا ہوں وہ شخص جو لوگوں کے دلوں میں بستا ہو اس کی عمر کو سالوں سے ماپنا بے وقوفی کی انتہا ہے۔ وہ اگر دو سو سال بھی زندہ رہے تو بھی لوگوں کی خواہش یہی ہوگی کہ خدا انہیں اتنی ہی عمر اور دے دیتا۔ کج بحثوں کو اندازہ نہیں کہ لوگوں کے دلوں پر حکمرانی کیا چیز ہے؟ اہل پشاور جب یکے تو ت کے اس ٹوٹے پھوٹے گھر میں اپنی تکلیفوں، دکھوں اور مصیبتوں سے گھبرا کر داخل ہوتے تو سامنے ایک نورانی چہرے کو معمولی سی چٹائی پر بیٹھے دیکھ کر اپنے سارے دکھ بھول جاتے۔

وہ اندر داخل ہوتے تو اپنے بچوں کو اس بزرگ کے سامنے بٹھا کر سوال کرتے کہ ”مولوی جی صاحب یہ بہت ضدی ہے دعا کریں اس کی ضدی طبیعت کو قرا مل جائے“۔ مولوی جی دعا کر کے اس بچے پر پھونک مارتے اور بچے کی ضد ختم ہو جاتی۔ دکھوں سے گھبرا کر عورتیں مولوی جی سے کہتیں ”مولوی جی صاحب میرے خاوند کا کاروبار خراب ہو گیا ہے دعا کریں“ تو مولوی جی ہاتھ اٹھا لیتے اور بے قرار عورت کو سکون مل جاتا۔

اس دروازے پر روزانہ کئی سو لوگ دعا کیلئے حاضر ہوتے اور مطمئن ہو کر گھروں کو واپس چلے جاتے۔ پشاور کے کئی دکاندار صبح اس چوکھٹ پر آتے، سلام کرتے اور اپنے اپنے کاروبار کیلئے روانہ ہو جاتے۔

جاتے۔ واپسی پر پھر آتے اور چوکھٹ پر سلام کرتے اور گھروں کی راہ لیتے۔

میں سوچتا ہوں کہ اب اس سکون، اطمینان اور یقین کے موت کی آنکوش میں جانے کے بعد ان لوگوں کا کیا بنے گا؟ آج بھی کئی لوگوں کو یقین نہیں آرہا کہ مولوی امیر شاہ قبلہ وفات پا چکے ہیں اور نجانے کتنے عرصہ تک یہ بے قرار رویں اسی طرح اپنے آپ سے سوال کرتی رہیں گی کہ کیا واقعی مولوی جی اب ہم میں نہیں رہے؟

میں جب ایک ماہ پہلے ان سے ملاقات کرنے ان کے گھر پہنچا تو اندر داخل ہوتے ہی مجھے گھبراہٹ ہونے لگی۔ کچھ دیر تک شیر آغا، تاج آغا (ان کے بیٹے) چائے وغیرہ پیتے رہے لیکن میری وحشت ختم نہ ہونے میں آرہی تھی۔ آخر کار میں اٹھا اور ان کے پاس پلنگ پر جا بیٹھا وہ بہت کمزور ہو چکے تھے میری گھبراہٹ بڑھ گئی، انہوں نے مجھے گلے لگالیا۔ کتنی دیر ان کے گلے سے لپٹ کر اور کتنی دیر ان کے پاؤں پکڑ کر میں روتا رہا وہ مجھے پیار کرتے رہے۔ پھر کہنے لگے رات بہت ہو رہی ہے۔ میں نے کہا میرا دل بیٹھنے کو چاہ رہا ہے۔ وہ بولے اچھا اگر آپ کے دل کو سکون مل رہا ہے تو بیٹھے رہیں۔ میں کافی دیر بیٹھا رہا لیکن میرے آنسو خشک نہ ہو سکے۔ میری اپنے محبوب سے یہ آخری ملاقات تھی جو آنسوؤں سے شروع ہوئی اور آنسوؤں پر ختم ہوئی۔

جب ہم جمعیت سادات کی تنظیم سازی کر رہے تھے تو مولوی جی نے ایک دن کہا کہ سادات گھرانوں کی عظمت رفتہ کو بحال کرنے کی ان کی خواہش ہمیشہ رہی ہے اس لئے اس پلیٹ فارم کو سیاست وغیرہ سے بالاتر ہو کر آرگنائز کیا جائے۔ اس سلسلے میں ہم مختلف میٹنگز کرتے رہے اور پھر ایک دن ہم نے جمعیت سادات کے سرپرست اعلیٰ مولانا ایوب جان بنوری صاحب قبلہ کے گھر پر میٹنگ کا انعقاد کیا۔ برادر م فاروق بنوری صاحب نے تمام بندوبست کیا اور ہم وہاں پہنچے۔ دو مختلف مسالک کے یہ بزرگ اکٹھے ہوئے تو ایک دوسرے کے ساتھ ان کی محبت دیکھ کر ہمیں رشک آنے لگا۔ قبلہ ایوب جان بنوری صاحب نے اجلاس کی صدارت کیلئے مولوی جی صاحب سے کہا تو انہوں نے کانوں کو ہاتھ لگالیا اور بے حد اصرار کر کے ایوب جان بنوری صاحب کو کرسی صدارت پر بٹھادیا۔

بعد میں اپنی تقریر میں پشاور شہر کے ان مختلف مسالک سے تعلق رکھنے والوں نے جس طرح ایک دوسرے کی بڑائی بیان کی وہاں کے بڑے پن کا ایسا نظارہ تھا جسے ہم کبھی نہ بھول سکے۔

ہم نے جمعیت سادات کے پلیٹ فارم پر سید لیاقت علی شاہ گیلانی صاحب سے تقاضا کیا کہ دیر کا دورہ کرنا چاہئے۔ لہذا ہم مولوی جی کی قیادت میں تین دنوں کیلئے دیر جا پہنچے۔ بیماری اور کمزوری کے باوجود دیر میں ہزاروں لوگوں کے اجتماعات سے مولوی جی نے تین دن خطاب کیا۔ دیر کے سادات نے فرش دل بچھا دیا رات کے ۱۲ بجے بھی دور دراز کے دیہات میں ہزاروں سادات ہمارا انتظار کرتے ہوئے۔ گاڑیوں کے جلوس میں مولوی جی کا استقبال کرتے۔ ہر شخص کی خواہش تھی کہ مولوی جی ان کے ہاں تشریف لا کر کھانا کھائیں۔ مولوی جی کے پاس تین دن تھے لیکن کسی کا دل توڑنا ان کی کتاب میں لکھا ہی نہ تھا۔ انہوں نے اس دورے میں دوپہر اور رات کے کھانوں میں تین تین احباب کی دعوت قبول کر لی۔ میں نے پوچھا کہ سرکار یہ کس طرح ہوگا تو فرمایا کہ ایک صاحب کے پاس بارہ بجے دوسرے کے پاس ڈیڑھ بجے اور تیسرے کے پاس تین بجے کھانا کھائیں گے اس طرح سب خوش ہو جائیں گے۔ میں ہنس پڑا اور کہا سرکار میں نے آج تک آپ کو چند نوالے اور شوربے میں ایک بوٹی کے علاوہ تو کھاتے دیکھا نہیں پھر یہ تین دفعہ کھانا کون کھائے گا۔ فرمایا تم لوگ ہمت کرو ہمارا تو یہی کھانا ہوگا۔ احباب تصوف کے درمیان درجات کی مختلف قسمیں ہوتی ہیں کوئی صوفی فقر میں انتہا کو پہنچ جاتا ہے، کسی کو پیری مریدی میں لوگوں کی محبت کا عروج ملتا ہے، کسی کو عبادت میں ایک بلند مقام نصیب ہو جاتا ہے، کسی کو ریاضت کے میدان کا شہسوار کہا جاتا ہے۔ اب یہ بہت مشکل ہے (خصوصاً اس مادی دور میں) نظر آتا ہے کہ کسی کو فقر میں بلند مقام ملے اور ساتھ ہی وہ ریاضت کے میدان میں بھی اسی درجے کو پا لے۔ یہ ہمیں بہت کم نظر آتا ہے کہ عبادت کے میدان میں بلندی کو پا لینے والا صوفی دنیاوی زندگی میں بھی اسی بلندی کو چھونا شروع کر دے کوئی صوفی شریعت کی پابندی میں طریقت کی باریکیوں سے اجتناب برتنا شروع کر دیتا ہے اور کوئی طریقت میں شریعت سے غافل ہو جاتا ہے لیکن مولوی جی وہ ہمہ جہت شخصیت تھے جو عبادت، ریاضت، فقر،

شرع، طریقت، دینی اور دنیاوی میدانوں میں ایک کامل بزرگ تھے۔ ان میں تمام میدانوں کا عروج اکٹھا ہو گیا تھا اور جب کسی شخصیت میں یہ تمام مدارج اپنے عروج پر پہنچ جائیں تو وہ حضرت شیخ جنید بغدادی، حضرت شاہ قبول اولیا، حضرت سید حسن سرکار کا درجہ اختیار کر لیتے ہیں۔ مولوی جی درجات کی بلندی میں ان شخصیات کا پرتو تھے۔

وہ ایک ایسے عاشق رسول ﷺ تھے جن کی زندگی کا مقصد صرف اور صرف سنت نبوی ﷺ کی پیروی تھی، وہ عالم باعمل اور باہوش فقیر تھے۔ میں نے جب سیرت کی کتاب ”تکمیل انسانیت“ لکھی تو جیل سے ان کو بھجوائی تا کہ اصلاح بھی کر دی جائے اور تقریظ بھی لکھ کر بھجوا دیں۔ کچھ دنوں کے بعد اپنے بر خوار شیر آغا کے ہاتھوں انہوں نے کتاب کا مسودہ مجھے واپس بھجوا یا تو شیر آغا نے کہا ”مولوی جی صاحب بہت خوش تھے اور کہہ رہے تھے۔ دیکھو میرے آقا ﷺ نے قمر عباس سے کیا کام لیا۔“ ساتھ ہی شیر آغا نے دس ہزار روپے نکالے اور کہا مولوی جی فرما رہے تھے کہ کتاب چھپائیں تو کاغذ میرے پیسوں سے خرید لیں تا کہ میں بھی اس ثواب میں حصہ دار بن جاؤں۔ اس طرح اس کتاب کا کاغذ مولوی جی کے ہدیہ سے خریدا گیا، یہ تھا ان کا عشق رسول ﷺ۔

عید میلاد النبی ﷺ کا جلوس بڑی شان سے پشاور کی سڑکوں پر رواں دواں تھا تمام سادات کرام گلے میں پھولوں کے ہار پہنا اپنے حلقوں کی قیادت کرتے ہوئے لوگوں کے جلو میں جلوس کے ساتھ شامل تھے۔ مولوی جی کو ایک جیپ میں لگے لاؤڈ سپیکر سے سنائی دینے والی نعت پر وجد آ گیا۔ عشق سرکار رسالت مآب ﷺ ارکوں میں اٹل پڑا اور مولوی جی نے گلے سے بھول اتار کر جیپ کے پیچھے دوڑنا شروع کر دیا۔ نہ سر پر دستار نہ گلے میں ہار۔ وہ جلوس بھی بھول گئے اور مراتب بھی۔ اب بس وہ ایک عاشق تھے جن کے کانوں میں نعت کے بول تھے اور نظروں کے سامنے مدینے کی گلیاں۔ کوئی ان کو روکنے کی جسارت نہ کر سکا اور سب ان کے ساتھ دوڑنے لگے۔ یوں عید میلاد النبی ﷺ کا جلوس عشق مصطفیٰ ﷺ کی تفسیر بن کر رہ گیا۔

وہ میرے کالموں کے مستقل قاری تھے اور مجھے اکثر کہتے تھے کہ مجھے تمہارے کالم کا انتظار رہتا

ہے۔ برادرِ انور شاہ ان کو کالم پڑھ کر سناتے اور پھر ان کی ہدایت کے مطابق کالم محفوظ کر لیا جاتا۔ ان کا کہنا تھا کہ میرے تمام کالم کی ان کی پاس فائل میں محفوظ ہیں۔ اب نہ انور شاہ ان کو کالم سنا سکیں گے اور نہ مجھے لکھنے میں یہ خیال رکھنا پڑے گا کہ اس کالم کو مولوی جی نے بھی پڑھنا اس لئے حفظ مراتب کا خیال رکھا جائے۔

پشاور کے لوگ حیران و پریشان ہیں کہ اب وہ کس کے پاس جا کر اپنے دلوں کی فریاد سنائیں گے؟ اب اس شہر میں ایسا عاشق رسول ﷺ ان کو کہاں ملے گا۔ مجھے یقین ہے کہ لحد کے بندہ ہوتے ہی میرے آقا ﷺ کی کھلی بانہوں نے ان کا استقبال کیا ہوگا اور یوں ایک کچھڑی روح اور جو دنیا میں بھٹکتی پھر رہی تھی اپنے محبوب ﷺ کی آغوش میں پہنچ کر قرار نصیب ہوا ہوگا۔

سب کہاں کچھ لالہ و گل میں نمایاں ہو گئیں
خاک میں کیا صورتیں ہوں گی کہ پنہاں ہو گئیں

بقیہ: حب صحابہ کرام اور حضور مولوی جی ﷺ

ترجمہ: میرے صحابہ ستاروں کی مانند ہیں تم ان میں سے جس کی اقتداء کرو گے ہدایت پاؤ گے۔ ایک اور حدیث میں ارشاد مبارک ہے ”میرے صحابی کی سنت میری سنت ہے۔“

حاصل کلام یہ ہے کہ صحابہ کرام رضوان اللہ تعالیٰ علیہم اجمعین کے مرتبہ کا ادراک اور ان تمام افعال کا نظہور ایسی ہی ہستی سے ہو سکتا ہے جس کا دل صحابہ کرام کی محبت سے لبریز ہو۔

اللہ تعالیٰ اپنے حبیبِ لیب ﷺ کے طفیل میرے مرشد حضور مولوی جی ﷺ کے درجات بلند فرمائے اور ان کے مزار کو اپنے انوار و تجلیات سے ڈھانپ لے اور ہمیں صحابہ کرام کی محبت اور ان کے نقش قدم پر چلتے ہوئے حضور سرور کونین ﷺ کی اتباع کی توفیق عطا فرمائے۔

اٰمِيْنُ ثُمَّ اٰمِيْنُ بِجَاهِ النَّبِيِّ الرَّءُوْفِ الرَّحِيْمِ عَلَيْهِ التَّحِيَّۃُ وَ التَّسْلِيْمُ

مولوی جی رحمۃ اللہ علیہ علماء کی نظر میں

مرتب: محمد شاہد وودوایڈ وکیٹ

حضور مولوی جی صاحب رحمۃ اللہ علیہ جو کہ بزم میلاد مصطفیٰ صلی اللہ علیہ وسلم پشاور کے سرپرست اعلیٰ بھی تھے کے سانحہ رحلت سے جہاں دنیائے اہل سنت عصر حاضر میں بے سایہ و بے مایہ ہو گئی ہے وہاں بزم میلاد مصطفیٰ صلی اللہ علیہ وسلم پشاور بھی اس خلاء کو بڑے درد و کرب کے ساتھ محسوس کرتی ہے۔

حضور مولوی جی صاحب رحمۃ اللہ علیہ کی رسم سوئم کے فوراً بعد بزم میلاد مصطفیٰ صلی اللہ علیہ وسلم پشاور کی کابینہ اور مجلس شوریٰ کے ایک مشترکہ اجلاس میں یہ فیصلہ کیا گیا کہ آپ حضور رحمۃ اللہ علیہ کی یاد سعید میں ایک تقریب انعقاد پریر کی جائے جس میں تمام مکاتب فکر کے چوٹی کے علماء کو مدعو کیا جائے جو حضور مولوی جی رحمۃ اللہ علیہ کو خراج عقیدت پیش کریں۔

چنانچہ پیر ۲۲ نومبر ۲۰۰۳ء بمطابق ۹ شوال المکرم ۱۴۲۵ھ کو بعد از نماز عشاء بمقام گجہار نمبر ۳ انعقاد پریر ہونے والی اس تقریب کی صدارت پر تو حضور مولوی جی صاحب رحمۃ اللہ علیہ حضرت سید محمد نور الحسنین صاحب قادری الگیلانی المعروف سلطان آغہ نے فرمائی جبکہ اس میں اہل حدیث، دیوبندی، بریلوی اور شیعہ مکتبہ ہائے فکر کے علماء کرام، دانشوروں اور مشائخ عظام سمیت حضور مولوی جی صاحب رحمۃ اللہ علیہ کے مریدین و معتقدین نے کثیر تعداد میں شرکت کی۔

اس تقریب میں سادات عظام میں سے حضرت سید غلام السیدین گیلانی، حضرت سید محمد حسنین قادری گیلانی، حضرت سید غلام الحسنین قادری گیلانی، سید علاؤ الدین علی قادری گیلانی، سید سجاد احمد بخاری قادری، سید سجاد شیدائی، سید لیاقت علی شاہ صاحب گیلانی (سجادہ نشین حضرت سید شاہ قبول اولیاء رحمۃ اللہ علیہ)، سید اقبال حسین شاہ صاحب (سجادہ نشین حضرت سید لیو نے بابا رحمۃ اللہ علیہ فوتیمہ پشاور)، سید پیر لد علی شاہ صاحب بخاری (سجادہ نشین بخاری دربار عالیہ اشرف روڈ پشاور)، سید اسد علی شاہ

صاحب بخاری (صدر ادارہ تبلیغ الاسلام پشاور) اور ڈاکٹر سید فخر الحسن کراوی نے جبکہ ارباب علم و دانش حضرات میں سے اخوندادہ مختار علی نیر، ایم اے سلعیل اعوان (سنیئر نائب صدر گندھارا ہند کو بورڈ) اور علامہ محمد رمضان توقیر (مشیر وزیر اعلیٰ صوبہ سرحد برائے سائنس و ٹیکنالوجی) نے جبکہ مہمانان مقرر میں ابو عبد اللہ مولانا عبدالسلام سلفی ہزاروی مدظلہ العالی (نائب امیر مرکزی جمعیت اہلحدیث پاکستان)، پروفیسر ڈاکٹر حافظ عبدالغفور مدظلہ العالی (چیئر مین شعبہ مطالعات سیرت، جامعہ پشاور و ڈسٹرکٹ خطیب پشاور)، علامہ سید محمد جواد ہادی مدظلہ العالی (سابق سینئر و پرنسپل جامعہ الشہید عارف الحسنی للمعارف الاسلامیہ) اور حضرت علامہ صاحبزادہ سید محمد اکرم شاہ صاحب مدظلہ العالی (سجادہ نشین آستانہ عالیہ گڑھی شریف و مرکزی نائب صدر جمعیت علماء پاکستان) نے شرکت کی۔

یہ تقریب سعید صدر بزم میلاد مصطفیٰ ﷺ پشاور جناب محمد ایوب جانی صاحب کی ذاتی دلچسپی، خواہش، انگیزش اور مصارف پر انعقاد پریر ہوئی جبکہ انتظامی امور میں صدر محترم کی معاونت انتہائی خلوص نیت کے ساتھ نائب ناظم یونین کونسل کریم پورہ حاجی عبدالواحد صاحب قادری اور نائب ناظم یونین کونسل گجہار جناب ملک نصیر حسین صاحب نے فرمائی۔

بزم میلاد مصطفیٰ ﷺ پشاور کی گیارہ سالہ تاریخ میں یہ اپنی نوعیت کی پہلی اور منفرد تقریب تھی جو کہ جامع مسجد نجم النساء رشیدناؤن گجہار نمبر ۳ سے باہر کسی کھلے مقام پر منعقد ہوئی۔ تقریب سعید کیلئے چار سو کرسیوں پر مشتمل خوبصورت پنڈال سجایا گیا تھا جبکہ قاتیں خوبصورت اور دل آویز بینرز سے مزین تھیں۔ ماحول کی نورانیت کا یہ عالم تھا کہ گویا حضور مولوی جی ﷺ سارے پنڈال میں خود گھوم رہے ہوں۔ بزم مذکورہ کی سرپرستی کے حوالہ سے اس تنظیم کی کابینہ مجلس شوریٰ نے یہ فیصلہ کیا ہے کہ یہ سرپرستی سدا حضور مولوی جی ﷺ کے پاس ہی رہے گی کیونکہ حضرت نظام الدین اولیاء محبوب الہی ﷺ فرماتے ہیں کہ جب اللہ کے کسی ولی کامل کا انتقال ہوتا ہے تو اس کا تصرف دس گنا بڑھ جاتا ہے لہذا جب حضور مولوی جی ﷺ بلا شک و شبہ کامل بلکہ اکمل ہیں تو ان کی سرپرستی بھی اب پہلے سے بڑھ کر ہوگی۔۔۔ ان شاء اللہ!

محفل کا باقاعدہ آغاز راقم الحروف نے اللہ رب العزت کے بابرکت نام سے کیا جبکہ اس تقریب سعید کی نقابت کا شرف بھی مجھ کم تر ہی کو نصیب ہوا۔ تلاوت کلام پاک کے بعد محمد جہانزیب صاحب نوشاہی نے نعت رسول مقبول ﷺ اور سردار محمد نیاز صاحب کلثوی نے منقبت بخضور سیدنا غوث اعظم ﷺ پیش کرنے کی سعادت حاصل کیں۔ ان کے بعد آغہ سید قیصر عباس صاحب نقوی (نیرۃ حضرت سید ضیاء جعفری قادری ﷺ) نے منقبت بجناب حضور مولوی جی ﷺ پیش کرنے کی سعادت حاصل کی جو کہ ان کے بقول انہوں نے اسی روز لکھی تھی۔ ذیل میں ان مہمان علماء کرام کا خطاب جو کہ انہوں نے اس تقریب میں کیا کو معمولی تدوین کے ساتھ قارئین ”الحسن“ کی نذر کیا جاتا ہے۔

خطاب حضرت مولانا علامہ عبدالسلام صاحب سلفی ہزاروی مدظلہ العالی

صدر مجلس، حضرات علماء کرام، محرز سامعین! --- السلام علیکم ورحمت اللہ وبرکاتہ! الحمد للہ آج ہم ایک عظیم ہستی کو خراج عقیدت پیش کرنے کیلئے اور ان کے ایصال ثواب کیلئے جمع ہوئے ہیں۔ ہم یہاں جو اتفاق و اتحاد کا مظاہرہ دیکھ رہے ہیں میں سمجھتا ہوں کہ یہ حضرت مولوی جی ﷺ کے اخلاق کریمہ اور ان کے دل میں دوسرے لوگوں سے محبت اور پیار کا جذبہ ہے جس نے آج ہم سب کو یہاں اکٹھا کیا ہے۔

مجھے اگر چہ ان سے بہت زیادہ سبب جمل کے مواقع نصیب نہیں ہوئے لیکن میں یہ سمجھتا ہوں کہ میری یہ بہت بڑی خوش بختی اور سعادت مندی ہے کہ اختلاف مسلک کے باوجود میں نے اپنے لئے ان کے ہاں جو عزت، جو احترام دیکھا ہے خدا شاہد ہے کہ اس نے مجھے بہت زیادہ متاثر کیا۔

ہمیں مختلف مواقع پر اکٹھے ہونے کا اتفاق ہوا۔ سیرت کے جلسوں میں، رویت ہلال کے اجلاس میں جب بھی ان سے ملے (باوجودیکہ) عمر میں وہ ہم سے بڑے تھے لیکن خدا جانتا ہے کہ وہ اس احترام سے ملے، اٹھ کر ملے اور گلے لگا کر ملے اور جب وہ ملے تو خدا جانتا ہے کہ دل کے اندر

ایک سرور اور مسرت نصیب ہوئی۔ یہ میں مباغہ نہیں کر رہا۔ یعنی آپ دیکھیں عقیدہ کا اختلاف ہے، عمر کا فرق ہے لیکن انہوں نے کبھی یہ احساس ہونے ہی نہ دیا۔ خدا جانتا ہے کہ مجھے اور لوگوں میں اتنا احترام نظر نہیں آیا۔

ایک دوسری مثال میں آپ کو دینا چاہتا ہوں، ان کی اہلیہ محترمہ کا انتقال ہوا بہت بڑا غم غیر تھا۔ پشاور کی تاریخ میں اتنا بڑا جنازہ خواتین کے حوالہ سے میں نے کسی کا نہیں دیکھا تو وہاں جنازے کے بعد حضرت مولوی جی رحمہ اللہ غم سے مڈھال تھے، نظر بھی ان کی کمزور تھی، اپنے عقیدتمندوں کے درمیان تشریف فرما تھے۔ اب میں جب قریب ہوا انہیں نظر نہیں آتا تھا تو اس عالم میں جبکہ غم میں ڈوبے ہوئے تھے، بہت بڑا صدمہ ہے باوجود اس کے وہ اٹھے اور مجھے گلے لگالیا اور خدا جانتا ہے کہ ان کے اخلاق سے اتنا متاثر ہوا کہ آج وہ غم سے مڈھال ہیں، ان کی رفیقہ حیات ان سے جدا ہوئی ہے لیکن اس قدر احترام، اس قدر محبت اور مٹساری، مجھے اس وقت یاد آیا کہ دنیا میں ہزاروں لوگ پیدا ہوتے ہیں، ہزاروں لوگ دنیا سے فوت ہوتے ہیں لیکن کچھ لوگ ایسے ہوتے ہیں ان کے اندر ایسی خوبیاں ہوتی ہیں، ایسے کمالات ہوتے ہیں کہ وہ ان کو دوسرے لوگوں سے ممتاز کر دیتے ہیں۔

ہم اسلاف میں نہیں جاتے ابھی سٹیج سیکرٹری صاحب نے فرمایا کہ مولوی تو بہت ہیں یہاں علماء بھی بہت ہیں لیکن مولوی جی یہاں صرف ان کے سوا کسی کو دوسرا نظر نہ آیا۔ وہ صرف ایک شخصیت تھی۔ نبی کریم ﷺ سے متعلق اللہ تعالیٰ نے فرمایا کہ **وَإِنَّكَ لَعَلَىٰ خُلُقٍ عَظِيمٍ (القلم: ۴)** کہ آپ کے اخلاق بہت ہی عظیم ہیں اور اللہ تعالیٰ نے فرمایا

فَبِمَا رَحْمَةٍ مِّنَ اللَّهِ لِنْتَ لَهُمْ وَلَوْ كُنْتَ فَظًّا غَلِيظَ الْقَلْبِ لَانفَضُّوا مِنْ حَوْلِكَ

(آل عمران: ۱۵۹)

یعنی تو کیسی کچھ اللہ کی مہربانی ہے کہ اے محبوب تم ان کیلئے نرم دل ہوئے اور اگر تند مزاج سخت دل ہوتے تو وہ ضرور تمہارے گرد سے پریشان ہو جاتے۔

میں مباغہ نہیں کرتا، ہم علماء سے ملتے ہیں، بیٹھتے ہیں، ہماری محفلیں ہوتی ہیں لیکن حضور نبی کریم

صلی اللہ تعالیٰ علیہ وآلہ وسلم کے اخلاق کریمہ کا نمونہ اگر مجھے نظر آیا (میں مبالغہ نہیں کرتا، وہ آج ہمارے درمیان دنیا میں موجود نہیں ہیں) تو مجھے اس عظیم ہستی (مولوی جی رحمہ اللہ) کے اندر نظر آیا۔

ان کے حوالہ سے سارے لوگ ان کا اتنا احترام کرتے اور عزت کرتے تھے کہ یہ انہی کا مقام اور انہی کا حصہ تھا۔ وہ ایک بڑی عظیم ذات تھی۔ میرے بزرگوار دوستوں میں یہ سمجھتا ہوں کہ آج وہ ہماری اس عقیدت کے محتاج نہیں ہیں۔ نبی کریم ﷺ نے فرمایا کہ قیامت کے دن وہ انسان سب سے زیادہ میرے نزدیک ہوگا جس کے اخلاق سب سے اچھے ہیں۔

اور یہ ان (حضور مولوی جی رحمہ اللہ) کے اخلاق کریمہ کا نتیجہ ہے کہ آج یہاں اس محفل میں دیوبندی بھی موجود ہیں، اہل حدیث بھی موجود ہیں، بریلوی بھی موجود ہیں، اہل تشیع بھی موجود ہیں اور کسی مقصد کیلئے نہیں کسی ریا کیلئے نہیں۔ جب پروگرام کا مجھے علم ہوا تو میں نے اس وقت اپنے دل میں کہا کہ مجھ جیسے ایک حقیر آدمی کو اتنی عظیم شخصیت کے ایصالِ ثواب کیلئے دعوت دی گئی ہے، میں یہ سمجھتا ہوں کہ یہ میری بڑی خوش نصیبی اور خوش بختی ہے۔

میں اس سلسلہ میں ایک دو باتیں گزارش کروں گا کہ دنیا میں اللہ کے بعد سب سے بڑی ذات حضور سرور کائنات ﷺ کی ہے۔ آپ کے ایصالِ ثواب کیلئے اللہ تعالیٰ نے قرآن پاک میں کہا کہ إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا (الاحزاب: ۵۶)

یعنی بے شک اللہ اور اس کے فرشتے درود بھیجتے ہیں اس نبی پر اے ایمان والو! ان پر درود اور خوب سلام بھیجو۔

اس سے بڑا اعزاز کوئی نہیں ہو سکتا کہ اللہ رب العالمین اور اللہ کے وہ فرشتے جن کے بارے میں جن کی تعداد کے بارے میں نبی کریم ﷺ نے فرمایا کہ بیت المعمور میں جو فرشتے ایک مرتبہ آچکا ہے قیامت تک اس کا نمبر نہیں آتا۔ اللہ رب العالمین کائنات کا مالک نبی اکرم ﷺ پر درود بھیجتا ہے اور فرشتے بھی بھیجتے ہیں۔ یہ کتنی بڑی شان کی بات ہے، کتنا بڑا مقام ہے تو نبی کریم ﷺ کے فضل

ترین ایصال ثواب کا طریقہ درود شریف ہے۔

ہمیں بعض لوگ کہتے ہیں کہ یہ درود کے منکر ہیں۔ میں اس غلط فہمی کا ازالہ کرنا چاہتا ہوں، درود کا منکر کوئی بھی نہیں ہے۔ ہمارے ہاں یہ ہے کہ مسنون درود پڑھا جائے جو نماز کا افضل ترین درود ہے۔ جو نبی کریم ﷺ پر ایک مرتبہ درود ہے پڑھتا اللہ رب العالمین اس پر دس رحمتیں بھیجتا ہے اور دس گناہ معاف کرتا ہے۔

ایک مرتبہ حضور نبی کریم ﷺ نے ایک صحابی کو وظائف کے بارے میں ارشاد فرمایا تو صحابی نے عرض کی کہ میں تو سارا وقت ہی درود ہی پڑھوں گا تو نبی ﷺ نے فرمایا کہ درود ہی پڑھتے رہو گے تو تیرے سارے گناہ معاف ہو جائیں گے اور تیرے سارے غم دور ہو جائیں گے۔

اب یہ اس درود کی برکتیں اور فضائل ہیں تو اس حوالے سے جو لوگ بڑے لوگ ہیں تو بڑوں کیلئے اللہ تعالیٰ کے ہاں جو دعائیں کی جاتی ہیں وہ زیادہ اہمیت رکھتی ہیں قرآن نے کہا کہ
وَالَّذِينَ جَاءُوا مِنْ بَعْدِهِمْ يَقُولُونَ رَبَّنَا اغْفِرْ لَنَا وَلِإِخْوَانِنَا الَّذِينَ سَبَقُونَا بِالْإِيمَانِ
(الحشر: ۱۰)

یعنی اور وہ جو ان کے بعد آئے عرض کرتے ہیں اے ہمارے رب ہمیں بخش دے اور ہمارے بھائیوں کو جو ہم سے پہلے ایمان لائے۔

میری آپ سے گزارش ہے کہ اللہ کا بتایا ہوا طریقہ یہ دعا ہے اور پھر آپ یہ دیکھئے کہ قرآن حکیم نے بتایا کہ اگر آپ کے والدین زندہ ہیں تو آپ ان کی خدمت کریں اف تک نہ کریں اور اگر زندہ نہیں تو ان کیلئے دعا کریں جیسے کہ قرآن کرام میں ارشاد ہے قُلْ رَبِّ ارْحَمْهُمَا كَمَا رَبَّيْتَنِي صَغِيرًا (بنی اسرائیل: ۲۴) یعنی عرض کر کہ اے میرے رب تو ان دونوں پر رحم کر جیسا کہ ان دونوں نے مجھے بچپن میں پالا۔

پھر حضرت ابراہیم علیہ السلام کی دعا بھی قرآن کریم میں موجود ہے

رَبِّ اجْعَلْنِي مُقِيمَ الصَّلَاةِ وَمِنْ ذُرِّيَّتِي وَمَا رَبَّنَا وَتَقَبَّلْ دُعَاءِ (۴۰) رَبَّنَا اغْفِرْ لِي

وَلِوَالِدَيْكَ وَلِلْمُؤْمِنِينَ يَوْمَ يَقُومُ الْحِسَابُ (ابراہیم: ۴۱)

یعنی اے میرے رب مجھے نماز قائم کرنے والا رکھ اور کچھ میری اولاد کو، اے ہمارے رب اور ہماری دعا سن لے، اے میرے رب مجھے بخش دے اور میرے ماں باپ کو اور سب مسلمانوں کو جس دن حساب قائم ہوگا۔

حضرت نوح علیہ السلام کی دعا دیکھئے قرآن میں

رَبِّ اغْفِرْ لِي وَلِوَالِدَيَّ وَلِمَنْ دَخَلَ بَيْتِيَ مُؤْمِنًا وَلِلْمُؤْمِنِينَ وَالْمُؤْمِنَاتِ (النوح: ۲۸)

یعنی اے میرے رب مجھے بخش دے اور میرے ماں باپ کو اور اسے جو ایمان کے ساتھ میرے گھر میں ہے اور سب مسلمان مردوں اور عورتوں کو۔

اسی طریقہ پر میں سمجھتا ہوں آپ سے کہنا چاہتا ہوں کہ یہ پروگرام ضرور ہونے چاہئیں۔

حضرت مولوی جی رحمہ اللہ کے اخلاق، خوبیاں، اوصاف، مراتب، ان کے مقام یہ ساری چیزیں اپنی جگہ لیکن ان کے ساتھ ساتھ ہم سب کا یہ فرض بنتا ہے کہ ہم دعا کریں تمام مومنوں کیلئے۔

احادیث میں آیا کہ رسول اللہ ﷺ نے فرمایا ایک مسلمان کے درجے مرنے کے بعد بلند ہوتے ہیں، وہ حیران ہو کر پوچھتا ہے مَنْ آتَى ذَٰلِكَ جَوَابًا لِّمَا هُوَ بِاسْتِغْفَارٍ وَلَيْدِكَ لَكَ۔

یعنی تیرا ایک نیک بیٹا تیرے پیچھے دعائیں کر رہا ہے اس سے درجات بلند ہوتے ہیں۔

ہمارے ہاں یہ ہوتا ہے کہ کچھ مخصوص طریقوں کو اپنا کر ہم مطمئن ہو جاتے ہیں اور عام حالات میں دعا کو ہم بھول جاتے ہیں۔ نبی اکرم ﷺ کا ارشاد ہے کہ ہر جمعہ جو شخص اپنے والدین کی قبر پر جاتا ہے، اللہ کے ہاں وہ کامیاب لکھا جاتا ہے اور یہاں تک فرمایا کہ ایک شخص زندگی میں اپنے والدین سے کسی وجہ سے دور رہا اور ان کا نافرمان تک قرار پایا موت کے بعد انسان کو عموماً احساس ہوتا ہے وہ جب اللہ کے ہاں شرمندہ ہو کر دعا کرتا ہے تو اس زندگی کی نافرمانیاں دھو کر اللہ فرما کر داریوں میں لپیٹ دیتا ہے۔

میں نے ان کے بچوں سے جو میرے بھائی بھی ہیں اور بچے بھی ہیں تعزیت کے موقع پر کہا تھا یہ

اتنی عظیم شخصیت ہیں کہ ایک طرف اپنے لئے علم چھوڑ کر گئے، ایک طرف اخلاق چھوڑ کر گئے اور ایک طرف اولادِ صالح چھوڑ کر گئے۔ اس نقطہ نگاہ سے آپ ان کی علمی کتابیں دیکھئے۔ میں نے ان کی بعض کتابیں پڑھی ہیں حیران رہ گیا۔ اور پھر باقی جو حالات و واقعات ہیں وہ بھی آپ کے سامنے ہیں۔ اولادِ صالح یعنی نیک اولاد وہ کتنے خوش نصیب انسان تھے۔ ایک تو ہے ان کی نسبی اولاد اور ایک ہے ان کی روحانی اولاد۔ یہ آپ سب کا فرض بنتا ہے کہ آپ عقیدت کے پھول بھی نچاؤ فرمائیں اور آپ ان کیلئے دعا فرمائیں۔ اللہ رب العزت ان کے درجات بلند فرمائے۔ اللہ رب العالمین انہیں اپنے اعلیٰ علیین مقام میں جنت الفردوس نصیب فرمائے اور اللہ رب العالمین ہمیں ان کے اخلاقِ حسنہ پر چلنے کی توفیق نصیب فرمائے اور امت کو اتفاق و اتحاد اور محبت کا جو پیغام وہ دے کر گئے ہیں اس کو آپ قائم رکھیں اور اس کی سب سے بڑی دلیل آپ یہ دیکھیں یہ علماء آپ کے سامنے بیٹھے ہیں یہ اس عظیم ہستی کی کتنی بڑی خوش بختی ہے اتفاق، اتحاد اور محبت جو امت کے اندر اور یہاں کے لوگوں کے اندر وہ پیدا کر کے گئے ہیں ہمیں اسے بھی قائم رکھنا چاہئے اور ان کے ایصالِ ثواب کیلئے ہمیں ہر وقت یہ کہنا چاہئے

اَللّٰهُمَّ اغْفِرْ لَهُ، اَللّٰهُمَّ اغْفِرْ لَهُ، اَللّٰهُمَّ اغْفِرْ لَهُ

علامہ جزری رحمہ اللہ نے ”حصن حصین“ کے اندر ایک دعا لکھی ہے اور انہوں نے اس کے ساتھ یہ لکھا ہے کہ جو آدمی ہر روز یہ دعا پڑھتا ہے اللہ ہم کو اللہ کے مسکین و مستحقین سے اپنی رحمت سے ہم کو محفوظ رکھے گا۔ تو اللہ رب العالمین اس کو ان لوگوں میں شامل کرتے ہیں جس کے ذریعہ لوگوں کو رزق ملتا ہے اور اسے اور اسے اللہ رب العالمین مستجاب الدعوات بنا دیتا ہے۔ یہ تو عام انسان کیلئے ہے اور جس کا یہ مقام ہو جس کی یہ خوبیاں ہوں جس کے یہ کمالات ہو اس کیلئے آپ آ کر دعا کریں گے تو کیا خیال ہے اللہ رب العالمین اپنی رحمتوں کے دروازے آپ کیلئے نہیں کھولے گا یقیناً کھولے گا۔

اَقُوْلُ قَوْلِيْ هٰذَا اَسْتَغْفِرُ اللهَ لِيْ وَلِكُمْ وَلِلسَّائِرِ

اَلْمُسْلِمِيْنَ وَ اِلٰخِرُ دَعْوَانَا اِنِ الْحَمْدُ لِلّٰهِ رَبِّ الْعَالَمِيْنَ

پروفیسر ڈاکٹر حافظ عبدالغفور صاحب مدظلہ العالی

الْحَمْدُ لِلّٰهِ وَحَمْدُهُ وَالصَّلٰوةُ وَالسَّلَامُ عَلٰی مَنْ لَا نَبِيَّ بَعْدَهُ وَهُوَ خَاتَمُ النَّبِيِّينَ اَمَّا بَعْدُ
فَاَعُوْذُ بِاللّٰهِ مِنَ الشَّيْطٰنِ الرَّجِيْمِ
بِسْمِ اللّٰهِ الرَّحْمٰنِ الرَّحِيْمِ ط

اِنَّ الَّذِيْنَ قَالُوْا رَبُّنَا اللّٰهُ ثُمَّ اسْتَقَامُوْا تَتَنَزَّلُ عَلَيْهِمُ الْمَلٰٓئِكَةُ اَنْ لَا تَخَافُوْا وَلَا تَحْزَنُوْا وَاَبَشِّرُوْا بِالْجَنَّةِ الَّتِيْ كُنْتُمْ تُوعَدُوْنَ نَحْنُ اَوْلِيَآءُكُمْ فِي الْحَيٰوةِ الْمُنْيَا وَفِي الْاٰخِرَةِ وَاَنْتُمْ فِيْهَا مَا تَشْتَهِيْ اَنْفُسُكُمْ وَلَكُمْ فِيْهَا مَا تَدْعُوْنَ نَزَّلْنَا مِنْ غَفُوْرٍ رَّحِيْمٍ (ختم السجده: ۳۰)
وَقَالَ رَسُوْلُ اللّٰهِ صَلَّی اللّٰهُ عَلَیْهِ وَاٰلِهٖ وَسَلَّم اِذَا مَاتَ الْاِنْسَانُ انْقَطَعَ عَمَلُهُ اِلَّا مِنْ ثَلَاثٍ عَالِمٍ يُنْتَفَعُ بِعِلْمِهِ اَوْ وَلَدٍ صٰلِحٍ اَوْ صَدَقَةٍ جَارِيَةٍ (اَوْ كَمَا قَالَ عَلَیْهِ السَّلَام)

محترم جناب سلطان آغا صاحب! مہمانان مقرر، عقیدتمندان مولوی جی، اشعلیہ، حاضرین و ناظرین! میں آج کی اس تقریب کے منعقد کرنے والی بزم میلاد مصطفیٰ ﷺ کے اراکین کا شکریہ ادا کرتا ہوں کہ انہوں نے پشاور شہر کی ایک روحانی اور علمی شخصیت کی یاد میں یہ محفل منعقد کی ہے۔ حقیقت یہ ہے کہ ان اراکین کا جتنا میں تہہ دل سے شکریہ ادا کروں کم ہے۔

میں نے قرآن کی مختصر دو آیات اور ایک حدیث سرکارِ دو عالم ﷺ کی زبان مبارک کی ارشاد کردہ آپ کے سامنے پیش کی۔ اس حدیث کا ترجمہ یہ ہے کہ جب انسان مر جاتا ہے تو اس کے تمام اعمال منقطع ہو جاتے ہیں لیکن تین چیزیں ایسی ہیں جو جاری رہتی ہیں جو منقطع نہیں ہوتی ہیں جن کا تعلق رہتا ہے: پہلی چیز وہ ہے کہ وہ عالم جس نے اپنے علم سے دوسروں کو فائدہ پہنچایا ہو وہ عمل اس کا قائم و دائم رہتا ہے۔ مثلاً ایک شخص جو کہ عالم ہے اس نے دین کا علم سکھا اور سیکھنے کے ساتھ ساتھ دوسروں کو سکھایا جنہوں نے سیکھا وہ ان کے شاگرد ہوئے پھر ان شاگردوں نے دوسروں کو سکھایا پھر انہوں نے دوسروں کو سکھایا اور یہ عمل قیامت تک جاری رہتا ہے۔ اب دیکھیں یہ دینی مدارس میں

جلسہ دستار بندی ہوتا ہے، اس دستار بندی کی تقریب میں ان طلباء کو جو فارغ التحصیل ہو جاتے ہیں اس بات کی سند اور اجازت دی جاتی ہے کہ دین کی خدمت اور اس کی نشر و اشاعت کرتے جائیں۔ یہ اجازت ان کو ملتی ہے تو وہ عالم جس نے اپنے علم سے دوسروں کو فائدہ پہنچایا ہو اس کی وہ خدمت چونکہ جاری رہتی ہے وہ عمل منقطع نہیں ہوگا بلکہ جاری رہے گا۔

دوسری بات وہ شخص جس کی اولاد صالح ہو۔ صالح اولاد سے مراد یہ ہے کہ انسان اپنی اولاد کو دنیاوی علم کے ساتھ ساتھ دینی علم سے بھی مستفید کرائے۔ اب ایک شخص اپنی اولاد کو سکولوں اور کالجوں میں پڑھاتا ہے اور دینی معلومات سے محروم رکھتا ہے تو وہ اپنے باپ کو کس طرح یاد رکھے گا۔ الحمد للہ ہمارا ماحول تو دینی ماحول ہے۔ اس میں ہم بچوں کو نماز سکھاتے ہیں، قرآن پڑھاتے ہیں، قرآن سکھاتے ہیں اور جب وہ بچہ نماز میں کھڑا ہوتا ہے اور دعا مانگتا ہے تو کیا کہتا ہے کہ اے اللہ! مجھے بخش دے اور میرے ماں باپ کو بخش دے، میرے استاذوں کو بخش دے اور میرے اقربا کو بخش دے۔ بشرطیکہ اسے سکھایا گیا ہو تو ایسی اولاد جس کو ایسا دعائیں سکھائی گئی ہوں۔ جس کو دین کا علم سکھایا گیا ہو اس کو اولاد صالح کہا جاتا ہے۔

تیسری بات جو حضور نے فرمائی وہ صدقہ جاریہ ہے، صدقہ جاریہ کیا ہے

گر نام منظور ہے تو فیض کے اسباب بنا

پل بنا، چاہ بنا، مسجد و محراب بنا

صدقہ جاریہ اس کو کہتے ہیں کہ ایک شخص اللہ کا گھر مسجد بنائے اور لوگ اس میں آئیں اور نماز پڑھیں اور جب تک وہ مسجد قائم رہے گی اور لوگ اس میں نمازیں پڑھتے رہیں گے اس کا ثواب اسے ملتا رہے گا۔ جس نے ڈپنری قائم کی، جس نے سکول بنایا، جس نے مکتب بنایا، لائبریری بنائی یہ چیزیں ایسی ہیں کہ جب تک یہ جاری رہیں گی اور ان میں کام ہوتا رہے گا اس شخص کو اس نیکی کا اجر ملتا رہے گا۔ اس حدیث پاک کی روشنی میں دیکھا جائے تو یہ تینوں باتیں حضرت مولوی صاحب پر صادق آتی ہیں۔

عالم تھے ہر روز مغرب کی نماز کے بعد قرآن کا درس دیا کرتے تھے۔ کتنے ہی لوگوں نے ان سے قرآن پڑھا۔ ایسے لوگ جو عمر رسیدہ تھے اور شرماتے تھے قرآن پڑھنے میں عار محسوس کرتے تھے۔ مولوی جی کی خدمت میں جاتے اور شام کو اس درس میں شامل ہوتے اور انہوں نے قرآن سیکھا ہے۔ مجھے معلوم ہے۔۔۔ ان کا نام لینا مناسب نہیں ہے۔۔۔ انہوں نے خود بتایا ہے کہ ہم بڑھاپے کے قریب تھے لیکن قرآن پڑھنا فہیب نہ ہوا لیکن جب ان کی محفل میں بیٹھے تو ہم نے قرآن سیکھ لیا اور پڑھ لیا اور اب تک پڑھ رہے ہیں، یہ کتاب بڑا اعزاز ہے۔ جب تک وہ زندہ ہیں اور قرآن پڑھتے رہیں گے یہ ثواب حضرت مولوی جی صاحب رحمہ اللہ کو ملتا رہے گا۔

دوسری چیز اولادِ صالح: آپ کے سامنے ہے۔ ان کے گدی نشین، نماز جنازہ بھی انہوں نے پڑھائی اور اب اپنے روحانی بھائیوں کی اصلاح بھی کر رہے ہیں اور جب تک یہ موجود رہیں گے، یہ سلسلہ جاری رہے گا۔ ان کے بعد ان کی اولاد ان کے بعد ان کی اولاد اور حضرت مولوی جی صاحب رحمۃ اللہ تعالیٰ علیہ کا نام زندہ رہے گا۔

آج یہ محفل بھی اسی لئے منعقد ہو رہی ہے کہ ان کی اولاد کو اللہ تعالیٰ نے یہ صلاحیت اور قابلیت عطا کی ہے۔ وہ ڈاکٹر نہیں ہیں، سائنسدان نہیں ہیں، وہ دینی عالم ہیں، وہ دین کی نشر و اشاعت کر رہے ہیں تو دین کی نشر و اشاعت کرنے والی اولاد کو شریعت نے اولادِ صالح اور صدقہ جاریہ کہا ہے۔ درحقیقت حضرت مولوی جی صاحب رحمہ اللہ سے متعلق میں تین باتیں عرض کروں گا۔ ایک ان کی علم کے ساتھ محبت، ایک ان کے عاشق رسول ﷺ ہونے کی مثال بیان کروں گا کہ وہ کتنے عاشق رسول ﷺ تھے۔ میں نے ایسا عاشق رسول ﷺ آج تک نہیں دیکھا جو حضور ﷺ کی صفات اپنے آپ میں پیدا کرنے کی کوششیں کرتے تھے اور کبھی یہ نہیں کہا کہ میں اس صفت سے مالا مال ہو گیا اور تیسری صفت ان کی عاجزی، ان کی انکساری تھی اور علم کے حوالے سے حضرت علی رضی اللہ عنہ کا ایک شعر ہے

رَضِينَا قِسْمَةَ الْجَبَّارِ فِينَا

لَنَا عِلْمٌ وَلِلْجُهَّالِ مَالٌ

یعنی ہم اللہ کی جانب سے جو قسمت ہمیں ملی ہے اس پر راضی ہیں ہمیں علم ملا اور جاہلوں کو مال ملا حضرت علیؓ سے متعلق مشہور ہے کہ وہ فقر و فاقہ سے زندگی گزارتے لیکن بہترین فقیہ تھے۔ ان جیسا فقیہ کوئی نہیں تھا، ان جیسا حاضر جواب کوئی نہیں تھا۔ ایک شخص آیا اس نے پوچھا اے علیؓ! انسان کتنا خود مختار ہے اور کتنا پابند ہے، کتنا مقید ہے۔ فرمایا ایک پاؤں اونچا کر دو، چنانچہ اس نے پاؤں اونچا کر دیا پھر فرمایا دوسرا بھی اونچا کر دو، اس نے عرض کی نہیں کر سکتا۔ فرمایا اتنا ہی خود مختار اور اتنا ہی مقید ہے۔

حضرت علیؓ کو علم کی دولت سے مالا مال کرنے والی شخصیت سرکارِ دو عالم ﷺ کی تھی اور انہوں نے علم سیکھا اور سکھایا۔ حضرت مولوی جی صاحب رحمہ اللہ کو علم سے بہت پیار اور محبت تھی۔ میں ایک مرتبہ ان کی خدمت میں حاضر ہوا اور عرض کی کہ حضرت مولوی جی صاحب آپ کی بچی نے ایم اے اسلامیات بھی کر لیا ہے، ایم اے عربی بھی کر لیا ہے۔ میری خواہش ہے کہ اب وہ پی ایچ ڈی بھی کر لیں۔ فرمایا اس سے بڑی اور کیا بات ہو سکتی ہے۔ میں نے خود حضرت اخوند درویش صاحب رحمہ اللہ کے حالات اور آثار پر پی ایچ ڈی کی ہے اور پنجاب یونیورسٹی میں میں نے داخلہ لیا تھا۔ یہ ۱۹۸۰ء کی بات ہے۔ میں نے کہا کہ جی میرے استاد بڑے فقیر ہیں، بہت بڑے سکالر ہیں اور اس وقت اسلامیہ یونیورسٹی بہاولپور سے وائس چانسلر مقرر ہو گئے تھے۔ میں نے کہا اگر آپ کی اجازت ہو تو اس بچی کا داخلہ وہاں کروادیں بہت خوش ہوئے اور کہا کہ اس سے بڑھ کر اور کیا ہو سکتا ہے۔

چنانچہ ہم لاہور گئے اور ان کا داخلہ کروایا اور اس بچی نے ماشاء اللہ حضرت شاہ محمد غوث رحمہ اللہ پر مقالہ لکھ کر پی ایچ ڈی کی ڈگری حاصل کی اور وہ مقالہ حضرت مولوی جی صاحب نے اہل علم کیلئے بہترین جلد اور بہترین مواد کے ساتھ اپنے خرچہ سے چھپوایا ہے۔

پھر علم کے حوالے سے انہوں نے خود بھی کتابیں لکھیں۔ ان کی بہترین کتاب ”تذکرہ علماء و مشائخ سرحد“ ہے۔ یہ آج تک کسی نے اردو میں نہیں لکھی ہے۔ پہلی کتاب ان کی ”نماز مقبول“ تھی جس کی پہلی مرتبہ اشاعت ۱۹۵۳ء میں ہوئی۔ ۱۹۵۱ء میں اس پر پیدائش ہے۔ اس کتاب کو دیکھیں اس

میں حنفی نماز سے متعلق چھوٹے چھوٹے مسائل بھی لکھے گئے ہیں کہ ہم امام کے پیچھے قرأت کیوں نہیں کرتے۔ ہم آمین بالجہر کیوں نہیں کہتے۔ نماز کا ترجمہ، نماز پڑھنے کا طریقہ سکھایا گیا ہے اور پھر انہوں نے نہ صرف یہ کہ صوبہ سرحد کے پڑھے لکھے لوگوں بلکہ پورے پاکستان اور عالم اسلام کے پڑھے لکھے لوگوں کیلئے ”مذکرہ علماء و مشائخ سرحد“ جلد اول و دوم لکھ کر ایک بہت بڑی خدمت سرانجام دی ہے۔ اس کتاب کی ابتداء حضرت سید علی ترمذی المعروف پیر بابا رحمۃ اللہ علیہ سے متعلق ہے۔

حضرت مولوی جی صاحب رحمۃ اللہ علیہ نے مختلف کتابوں سے تحقیق کر کے اس پر بہترین مقالہ لکھا ہے جو ریسرچ والوں کیلئے ایک بہترین نمونہ ہے اور ایک بہترین سرمایہ ہے۔ پھر یہاں پشاور کے جید علماء ایسے تھے جو اس دنیا سے رخصت ہو چکے تھے اور ان کے حالات زندگی کسی کو معلوم نہیں تھے، حضرت مولوی جی صاحب نے ان کے بچوں کے پاس جا کر ان کے حالات اکٹھے کئے اور زیور طبع سے آراستہ کئے۔ آج بھی وہ کتاب موجود ہے اور لوگ اسے پڑھتے ہیں۔

حضرت مولوی جی ایک علم دوست شخصیت تھے۔ کتنے ریسرچ سکالرز جنہیں میں نے کرا یا اور مولوی جی صاحب نے ان کی خدمت میں اپنی ساری لائبریری کھول دی اور سب کچھ بتا دیا کہ یہ یہ چیز ہے۔ اس لحاظ سے مولوی جی صاحب کا نام قیامت تک زندہ رہے گا۔ یہ یاد رکھیں یہ تختیں جو ان بزرگوں نے کی ہیں یہ اس لئے کی ہیں تاکہ لوگوں کو فائدہ ہو اور جب لوگوں کو فائدہ ہوگا اور یہ چیزیں چلتی رہیں گی۔ آپ جیسے عقیدتمند موجود ہوں گے تو ایسے بزرگان دین کے نام قیامت تک روشن ہوں گے۔ یہ مٹنے والے نام نہیں ہیں۔

دوسری بات جو عاشق رسول صلی اللہ علیہ وسلم کی ہے۔ حضور صلی اللہ علیہ وسلم کی ایک مشہور حدیث ہے ”الْفَقْرُ فُخْرِي“ یعنی فقیری میرا فخر ہے۔ آپ دیکھیں مولوی جی صاحب رحمۃ اللہ علیہ نے ہمیشہ ہر جگہ اپنے نام کے ساتھ (فقیر) محمد امیر لکھا۔ اتنی محبت تھی حضور صلی اللہ علیہ وسلم سے کہ اس فقیری کو انہوں نے پسند کیا اور اپنے نام سے ساتھ فقیر لکھا کرتے۔ گیارہویں شریف کیلئے جو خطوط ارسال کرتے تھے نیچے نام لکھا ہوتا، (فقیر) امیر شاہ قادری۔ آج کوئی اپنے آپ کو فقیر کہتا ہے تو عار ہے، شرم ہے اگر کوئی کہے کہ یہ فقیر

ہے۔ آج کل تو مالداروں کا زمانہ ہے۔ بھئی اس کے ساتھ خان لکھو، اس کے ساتھ علامہ لکھو، اس کے ساتھ ڈاکٹر لکھو، اس کے ساتھ اور لقب لکھو، لیکن حضرت مولوی جی کا لقب کیا تھا۔۔۔ فقیری! فقیر محمد امیر قادری، یہ بہت بڑا اعزاز ہے۔

اور تیسری بات عاجزی اور انکساری جیسا کہ عبدالسلام صاحب سلفی نے کہا یقیناً ہم سب ان کے بچوں کی جگہ تھے۔ وہ بچوں کے ساتھ بچے اور بڑوں کے ساتھ بڑے تھے اور بچوں کی بھی اتنی عزت اور احترام کرتے کہ بچہ حیران ہو جاتا۔ یہ نیک بندوں کی صفت ہے۔ عاجزی اور انکساری نیک بندوں کی صفت ہے اور یہ میں نہیں بلکہ قرآن کہتا ہے

وَعِبَادُ الرَّحْمَنِ الَّذِينَ يَمْشُونَ عَلَى الْأَرْضِ هَوْنًا (الفرقان: ۶۳)

اللہ کے نیک بندوں کی صفت یہ ہے کہ جب زمین پر چلتے ہیں تو عاجزی کے ساتھ چلتے ہیں، انکساری کے ساتھ چلتے ہیں اور جو عاجزی کرے، انکساری کرے، اللہ کے ہاں اس کا مرتبہ، اس کا مقام بلند ہوتا ہے۔ فرمایا مَنْ تَوَاضَعَ لِلّٰهِ رَفَعَهُ اللّٰهُ جو اللہ کی رضا کیلئے عاجزی اور انکساری کرے اللہ اس کو ارفع اور اعلیٰ مقام دیتا ہے۔ یہ ارفع اور اعلیٰ مقام ہے کہ آج وہ اس دنیا سے رخصت ہو گئے ہیں اور ہم ان کی یادیں منار ہے ہیں اور یہ یادیں منائی جائیں گی، یہ تو ابتداء ہے یہ سلسلہ چلے گا۔

حضرت مولوی جی صاحب کو اللہ تعالیٰ نے بڑی بہترین نصاحت اور بلاغت سے نوازا تھا۔ قرأت بہت خوبصورت کرتے، جب قرأت کرتے تو آدمی کا دل چاہتا کہ میں اسی کو سنتا جاؤں جب لکھتے تو دل چاہتا کہ لکھتے ہی رہیں۔ ان کا لکھا جب پڑھتا تو دل کرتا پڑھتا ہی رہوں۔

دروود سلام کے حوالے سے مولانا عبدالسلام سلفی صاحب نے ایک بات کہی۔ یہ بات یاد رکھئے کہ درود ایک ایسی چیز ہے کہ اس کا جو منکر ہے وہ کافر ہے۔ جو درود نہیں پڑھتا اس کے بارے میں حضرت جبریل علیہ السلام نے بددعا کی ہے اور حضور ﷺ نے آمین فرمایا ہے۔

ایک دفعہ حضور ﷺ مسجد نبوی میں تشریف فرما تھے۔ آپ ﷺ نے ایک بیڑھی پر قدم مبارک رکھا تو فرمایا آمین۔ جب دوسری پر قدم مبارک رکھا تو فرمایا آمین جب تیسری پر قدم مبارک

رکھا تو فرمایا آمین۔ خطبہ ارشاد فرمایا اور پھر نیچے تشریف لے آئے۔ صحابہ رضی اللہ عنہم نے عرض کی اے اللہ کے رسول ﷺ! آج تو آپ نے خلاف معمول تینوں سیڑھیوں پر قدم مبارک رکھا اور فرماتے گئے کہ آمین، پہلے کبھی ایسا نہیں کیا۔ فرمایا کہ ہاں جب میں نے پہلی سیڑھی پر قدم رکھا تو جبرئیل علیہ السلام آئے، کہا کہ ہلاک ہو وہ شخص جو رمضان المبارک کا مہینہ پائے اور اپنی مغفرت نہ کرا لے، حضور ﷺ فرماتے ہیں میں نے کہا آمین۔ ابھی ہم سے رمضان کا مہینہ گزرا اور خوش قسمت ہیں وہ لوگ جنہوں نے اس میں عبادتیں کیں، قرآن کی تلاوت کی، قرآن کی تلاوتوں کو سنا، عمرے کئے، نیک محافل میں گئے، اعتکاف کیا اور جو اس سے محروم رہے تو ایسے محروم لوگوں کیلئے حضرت جبرئیل علیہ السلام نے بددعا کی ہے اور حضور ﷺ نے آمین فرمایا ہے۔

حضور ﷺ فرماتے ہیں کہ جب میں نے دوسری سیڑھی پر قدم رکھا تو جبرئیل علیہ السلام نے فرمایا کہ ہلاک ہو جائے وہ شخص جس کے والدین بوڑھے تھے اور اس نے ان کی خدمت نہ کی میں نے کہا آمین، حضور ﷺ فرماتے ہیں کہ جبرئیل علیہ السلام نے میرے تیسری سیڑھی پر قدم رکھنے پر بددعا کی کہ ہلاک ہو جائے وہ شخص جس کے سامنے آپ کا نام لیا اور وہ آپ ﷺ پر درود نہ پڑھے، میں نے کہا آمین۔ اس پر اپنی معروضات کا اختتام کرتا ہوں۔

وَمَا عَلَيْنَا إِلَّا الْبَلَاغُ

حضرت علامہ سید محمد جواد ہادی مدظلہ العالی

أَعُوذُ بِاللَّهِ مِنَ الشَّيْطَانِ اللَّعِينِ الرَّجِيمِ --- بِسْمِ اللَّهِ الرَّحْمَنِ الرَّحِيمِ لَا حَوْلَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ --- الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى أَشْرَفِ الْأَنْبِيَاءِ وَالْمُرْسَلِينَ وَعَلَى آلِهِ الطَّيِّبِينَ الطَّاهِرِينَ وَأَصْحَابِهِ الْمُتَّخِذِينَ
صدر محفل، علماء کرام اور معزز سامعین! السلام علیکم ورحمت اللہ وبرکاتہ

رب ذوالجلال کا قرآن کریم سورہ احزاب آیت نمبر ۲۳ میں ارشاد ہے

مِنَ الْمُؤْمِنِينَ رِجَالٌ صَدَقُوا مَا عَاهَدُوا اللَّهَ عَلَيْهِ وَ مِنْهُمْ مَن يَنْتَظِرُ (الاحزاب: ۲۳)
یعنی مومنین میں کچھ لوگ ایسے ہیں جنہوں نے اپنے رب سے کئے ہوئے عہد و پیمان کو سچا کر دکھایا۔
ان میں سے کچھ اپنی ذمہ داری پوری کر کے چلے گئے اور کچھ انتظار میں ہیں۔

اس آیت مجیدہ کے شان نزول اور سبب نزول کے بارے میں مفسرین اور علماء کا کہنا ہے کہ یہ
شہدائے بدر واحد کے بارے میں نازل ہوئی۔ یہ وہ لوگ تھے کہ جن کے بارے میں قرآن نے فرمایا
کہ یہ ایسے لوگ تھے جنہوں نے اپنے رب سے کئے ہوئے عہد و پیمان کو پورا کیا اور جو لوگ بدر واحد
کے موقع پر شہادت سے محروم رہے وہ فتح و شہادت کے انتظار میں تھے اور یہ وہ لوگ تھے کہ ایک لمحہ
کیلئے ان کی روش میں ان کے عمل میں اور ان کے ایمان میں تزلزل اور تبدیلی پیدا نہ ہوئی۔

اگرچہ یہ آیت شہدائے بدر واحد کے بارے میں نازل ہوئی لیکن اس کا مفہوم بڑا وسیع ہے۔
اس آیت کی تطبیق ہوتی ہے ہر اس شخص پر جو اللہ کے ساتھ کئے ہوئے عہد و پیمان پر ثابت قدم رہے۔
میں نے مناسب سمجھا کہ یہ محفل جو کہ حضرت علامہ سید محمد امیر شاہ گیلانی رحمۃ اللہ علیہ کی یاد میں منعقد
ہوئی ہے۔ میں نے خود سے پہلے اظہار خیال کرنے والے بزرگوں سے بڑی مفید اور بہت ہی
معلوماتی گفتگو سنی۔ میری اتنی بساط نہیں کہ میں مرحوم کی شخصیت کے بارے میں کچھ زیادہ بتا سکوں۔
میں تو صرف اس عظیم شخصیت کی خدمت میں خراج عقیدت پیش کرنے کیلئے حاضر ہوا ہوں۔ میری
مثال تو اُس ضعیفہ کی سی ہے کہ جب اسے معلوم ہوا کہ یوسف نبی اللہ کی قیمت لگائی جا رہی ہے تو
حضرت یوسف علیہ السلام کے خریدنے کیلئے اطرافِ مصر سے بڑے بڑے سرمایہ دار اکٹھے ہوئے تو کچھ
لوگوں نے دیکھا کہ ایک ضعیفہ بھی حضرت یوسف علیہ السلام کے خریداروں میں کھڑی ہے۔ کسی نے پوچھا
کہ کیا تمہاری یہ اوقات ہے کہ حضرت یوسف علیہ السلام کو خرید لو۔ اس نے جواب دیا کہ میں تو چاہتی ہوں
کہ خریدارانِ یوسف میں میرا نام آجائے۔

یہ اتنی عظیم شخصیت، اتنی پیاری شخصیت، اتنے بڑے عالم، اتنی محبت دینے والے کہ ہر شخص کا دل
اس محفل میں چاہتا ہوگا کہ وہ اپنے جذبات کا اظہار کرے اور اپنی عقیدت کا اظہار کرے۔ میں صرف

اپنی عقیدت کے اظہار کیلئے حاضر ہوا ہوں۔

میرا مرحوم سے جمعیت سادات صوبہ سرحد کے حوالہ سے تعلق رہا ہے اور اس حوالہ سے میں نے ان کو قریب سے دیکھا۔ آپ میں میں نے ایک تڑپ دیکھی جو میں نے کم لوگوں میں دیکھی۔ ان میں میں نے محبت کا ایک سیلاب دیکھا، ان میں میں نے عشق کا ایک عنوان پایا، اس ضعیف العمری میں وہ محبت، پیار اور عشق کے عروج پر تھے۔ عربی کا ایک محاورہ ہے کہ الْمُعَاصِرَةُ حِجَابٌ كَسَى شَخْصِيَّتَہَا ہم عصر ہونا اس کے ساتھ جتنا یہ ایک پردہ ہے اس کے پچھاننے میں۔

ایسے لوگوں کو ان کی موت کے بعد لوگ پیچھانتے ہیں اور جوں جوں لوگ انہیں پیچھانتے جائیں گے ہر شخص یہ پکارے گا کہ وہ ہمارے ہیں۔ اس محفل میں مختلف مکاتب فکر کے لوگ حاضر ہیں۔ میں تو سمجھ رہا تھا کہ وہ ہمارے ہیں یہاں مجھے پتہ چلا کہ یہاں تو ہر ایک کہہ رہا ہے کہ وہ ہمارے ہیں۔ ان کے بارے میں یہ سب کیوں نہ کہیں۔ مجھے اس میٹھی میٹھی اور پیاری گفتگو سننے پر جوش ملیح آبادی کا ایک شعر بار بار یاد آ رہا ہے

انسان کو بیدار تو ہو لینے دو

ہر قوم پکارے گی ہمارے ہیں حسین

مرحوم سید امیر شاہ گیلانی رحمۃ اللہ علیہ کی خدمات کو جتنا عام کیا جائے کم ہے۔ انہوں نے ساری عمر کوشش کی کہ پیار کو بانٹیں، محبت کو عام کریں نفرتوں کو مٹائیں۔ آج ہماری قوم اس چیز کی تشنہ ہے۔ پیار دینے والے، محبت دینے والے نفرت ختم کرنے والے لوگوں کی کمی ہے۔ مرحوم کو خراج عقیدت پیش کرنے کا بہترین طریقہ یہ ہے کہ آج ہم اس محفل میں ان کی روح کے ساتھ یہ عہد کریں، بیان کریں کہ ہم ان کے مشن کو اسی طرح جاری رکھیں گے اور ہم نفرتوں کو مٹائیں گے۔

مجھے یہ محفل ایک گلدستہ کی مانند نظر آتی ہے جس میں مختلف مکاتب فکر اکٹھے ہوئے ہیں اور پیار کی باتیں کر رہے ہیں۔ مجھے یقین ہے کہ اس محفل سے آپ رحمۃ اللہ علیہ کی روح خوش ہوگی اور آپ کے جانشین کا یہ فرض بنتا ہے رب ذوالجلال ان کو یہ توفیق دے کہ مرحوم کی طرح اس شہر میں اس ملک میں

محبت کو عام کریں اور ہم ان کو یقین دلاتے ہیں کہ ہم اس مقدس مشن میں ضروران کا ساتھ دیں گے۔ اور آج ضرورت بھی ہے اس چیز کی۔

کیا یہ کم بات ہے کہ ان کی برکت سے یہ جو محفل تشکیل پائی ہے اس میں ہم ٹٹھی ٹٹھی اور پیاری پیاری باتیں سن رہے ہیں۔ ہم ایک دوسرے کے بارے میں اس وقت تھوڑا سا بھی حسد یا کینہ اپنے دل میں پاتے ہیں؟ کتنی اپنائیت کا احساس ہے، کتنے پیار کا احساس ہے۔

کیا ملا ہمیں نفرت سے، کیا ملا ہمیں ملا گالم گلوچ سے، سوائے بدنامی اور رسوائی کے۔ کیا پیغام دیا ہم نے دنیا کو اسلام کے بارے میں اور پاکستان کے بارے میں اپنی اس روش سے۔ کس کو کیا ملا، جو قتل ہوا اس کو کیا ملا جو قاتل بنا اس کو کیا ملا۔ میں ایک مقالہ پڑھ رہا تھا ایک شہید کی بہن کا۔ اس نے اپنے بھائی کے قاتل کو پیغام دیا تھا کہ میرا دل تو یہ بھی نہیں چاہتا کہ تم میرے بھائی کی طرح قتل ہو جاؤ کیونکہ تمہاری بھی ایک بہن ہوگی، تمہاری بھی ایک ماں ہوگی، تم بھی کسی کے باپ ہو گے، کسی کے بیٹے ہو گے، کیا ہوا کہ تمہیں یہ احساس نہیں ہے کہ تمہاری کوئی چلانے سے ایک ماں اپنے جوان بیٹے سے محروم ہوتی ہے۔ ایک بہن اپنے جوان بھائی سے محروم ہوتی ہے اور ایک بچہ یتیم ہوتا ہے۔ افسوس ہمیں اس بات کا احساس نہیں!۔

یہ تو ہمارے اسلاف کی سیرت رہی ہے کہ ہم کوئی برداشت کرتے ہیں، گالی برداشت کرتے ہیں لیکن اس بات کی اجازت نہیں دیتے کہ نفرت عام ہو۔ ہم چاہتے ہیں کہ اپنی زبان سے اور اپنے خون سے محبت کا پیغام دیں اور یہی مرحوم کا مشن تھا۔ جب بھی ملے انہوں نے پیار و محبت کی بات کی۔ اگر ہم اس محفل میں ان سے پیار کی بناء پر حاضر ہوئے ہیں، اگر ہم اپنے جذباتوں میں سچے ہیں تو اپنے ساتھ یہ عہد کریں کہ نہ تو نفرت کی بات کریں گے اور نہ ہی کسی ک نفرت کی بات کرنے کی اجازت دیں گے۔ دیکھیں یہ مذہب ایک طریقہ ہے، ایک راستہ ہے۔ ہر انسان اپنے وسائل، اپنی سوچ اور اپنی اپروچ کے مطابق راستہ اپناتا ہے۔ کسی کے پاس وسائل ہوں گے تو وہ جہاز کے ذریعہ اسلام آباد جائے گا، کسی کی اوقات کار کی ہوتی ہے، کوئی ٹرین کے ذریعہ تو کوئی بس کے ذریعہ۔ جو جہاز کے

ذریعہ جارہا ہے وہ دوسروں کو گالی دینے کا حق قطعاً نہیں رکھتا کہ تم جہاز کے ذریعہ کیوں نہیں جارہے ہو۔ یہ مذاہب راستے ہیں جو ہمارے بزرگوں نے، ہمارے فقہاء نے، ہمارے علماء نے دین اسلام تک پہنچنے کیلئے بتائے ہیں۔ اگر آپ کو اپنا راستہ مجھ سے بہتر یا مجھے میرا راستہ آپ سے بہتر نظر آ رہا ہے تو بھائی یہ سمجھیں کہ یہی بہتر راستہ ہے۔

نماز میں اللہ تعالیٰ کیلئے پڑھتا ہوں آپ کیلئے نہیں کہ آپ یہ کہیں کہ اس طرح سے نہیں اس طرح سے پڑھو۔ آپ میرے لئے تو نہیں پڑھتے کہ میں آپ کو کہوں کہ اس طرح سے نہیں بلکہ اس طرح سے پڑھو۔ ہاں البتہ آپ اگر ایک چیز کو اچھا سمجھ رہے ہیں تو مومن وہ ہے کہ جو چیز اپنے لئے پسند کرتا ہے دوسروں کیلئے بھی پسند کرے۔ اور کس طریقے سے؟ گالی سے، زبردستی سے؟ وَجَادِلُوا بِالَّتِي هِيَ أَحْسَنُ پیارے دلیل سے منطق سے، محبت سے بات کرو۔ اس کی ممانعت نہیں ہے اسلام میں۔ اسلام میں تو لڑائی جھگڑے، خون خرابے اور دنگ فساد کی ممانعت ہے۔ یہاں مستند علماء، فقہاء اور بزرگ بیٹھے ہیں اور سب جانتے ہیں کہ اسلام کا معیار کیا ہے۔ آپ سب جانتے ہیں کلمہ شہادت کا جو اقرار کرے اسلام کے محفوظ قلعہ میں داخل ہو جاتا ہے۔

میرے بھائیو! جب میرے بزرگ مرحوم سے متعلق گفتگو کر رہے تھے میں یقیناً ان کی باتوں سے بہت متاثر ہوا لیکن میری ایک عادت ہے کہ ہر نشست سے ایک عملی نتیجہ اخذ کروں۔ نشہد و گفتند و خورد و در خاستند والی بات نہ ہو۔ ہم اس محفل سے یہ نتیجہ کیوں نہ اخذ کریں کہ اس محفل سے ہم یہ برکت کیوں نہ لے کے جائیں کہ اس امت کیلئے اس ملک کیلئے محبت کی ضرورت ہے اور جو محبت کی بات کرے وہ زندہ رہے گا ہمیشہ کیلئے۔ میں آپ کو یقین دلانا ہوں مرحوم سید محمد امیر شاہ گیلانی رحمۃ اللہ علیہ ہمیشہ کیلئے زندہ رہیں گے۔ ان کی فکر، ان کی سوچ ان کو مرنے نہیں دے گی۔ وہ آج جسمانی طور پر ہمارے درمیان نہیں ہیں لیکن ان کی سوچ، ان کی فکر، ان کا مشن، ان کی روح ہمارے درمیان ہے۔ ایسے لوگ مرا نہیں کرتے تو کیوں نہ ہم اس عظیم شخصیت کے افکار سے یہ درس لیں کہ ہم بھی ایسے بنیں۔ یہاں پر موجود کافی لوگوں نے مرحوم سے معنوی رشتہ کے علاوہ کوئی اور رشتہ نہیں ہے لیکن یقیناً

جاننے کہ جس کسی نے بھی سنا کہ امیر شاہ گیلانی رحلت فرما گئے ہیں سب متاثر ہوئے کیونکہ ہم نے کبھی نہیں سنا کہ ان کی وجہ سے ماحول کشیدہ ہوا ہو۔ نہ ان کے خطبے سے، نہ ان کی تقریر سے، نہ ان کی محفل سے۔ جو بھی ان سے ملا جو ان کے پاس گیا اس نے نصیحت ہی سنی، رہنمائی پائی، پیار و محبت کی بات سنی تو ایسے شخص کیلئے سب ہی روئیں گے۔

میرے بزرگو! میرے عزیزو! یقین جانئے کہ یہ تجربہ جو ہم کئی سال سے پاکستان میں کر رہے ہیں یہ تجربہ بنا کام ہے اس کا کچھ بھی نہیں ملے گا۔ کسی بھی مکتب فکر کے تشدد پیر و کار کسی دوسرے مکتب فکر کو ختم نہیں کر سکتے۔ افکار نہیں مرتے ہیں لہذا قتل و غارت، تشدد اور فساد جھگڑے سے سب بدنام ہو رہے ہیں۔

ہمارے درمیان روشنی کا مینار مرحوم علامہ سید محمد امیر شاہ گیلانی رحمۃ اللہ علیہ کی صورت میں موجود تھے وہ ہیں اور رہیں گے، ہم ان سے روشنی کیوں نہ حاصل کریں، ہم ان کی روح کے ساتھ یہ عہد کیوں نہ کریں کہ جو مشن آپ رحمۃ اللہ علیہ نے شروع کیا، جو پرچم آپ نے تھاما ہم اس پرچم کو زمین پر نہیں گرنے دیں گے۔

میرے عزیزو! میں صرف اپنے جذبات کا اظہار کیلئے حاضر ہوا تھا۔ جتنا مجھ سے ممکن ہو سکا میں نے عرض کیا۔ رب ذوالجلال سے میری دعا ہے کہ مرحوم کے درجات کو عالی اور متعلیٰ فرمائے اور ہم سب کو اپنے نیک لوگوں کی سیرت پر چلنے کی توفیق عطا فرمائے۔ پروردگار! ہمیں اپنے بزرگوں سے، علماء سے، اپنی عظیم شخصیات سے سیکھنے کی توفیق عطا فرما۔ میں اس محفل کے منتظرین کا تہہ دل سے شکر گزار ہوں کہ ان کی سچی کی وجہ سے ہم مرحوم کے حوالے سے یہاں اکٹھے ہو سکے اور ہم اظہارِ بیچختی کر سکے اور دنیا کو بتا سکے کہ یہ جو حالات ہیں یہ عارضی ہیں، یہ ایک ابتلاء ہے امت اسلامیہ کیلئے، ان شاء اللہ لوگ نکل رہے ہیں ابتلاء کے دور سے، بیداری آرہی ہے، پیار و محبت ہوگا اور ہم سب مل کر اس امت کیلئے اور اس ملک کی ترقی و استحکام کیلئے اور خوشحالی کیلئے کام کریں گے۔

وَمَا عَلَيْنَا إِلَّا الْبَلْغُ الْمُبِينُ ط

حضرت علامہ صاحبزادہ سید محمد اکرم شاہ صاحب

أَعُوذُ بِاللّٰهِ مِنَ الشَّيْطَانِ الرَّجِيمِ --- بِسْمِ اللّٰهِ الرَّحْمٰنِ الرَّحِيمِ ط
الْحَمْدُ لِلّٰهِ رَبِّ الْعَالَمِينَ وَالصَّلَاةُ وَالسَّلَامُ عَلَى أَشْرَفِ الْأَنْبِيَاءِ وَالْمُرْسَلِينَ وَعَلَى
آلِهِ وَاصْحَابِهِ أَجْمَعِينَ

أَمَّا بَعْدُ فَأَعُوذُ بِاللّٰهِ مِنَ الشَّيْطَانِ الرَّجِيمِ --- بِسْمِ اللّٰهِ الرَّحْمٰنِ الرَّحِيمِ ط
لَهُمُ الْبُشْرَىٰ فِي الْحَيَاةِ الدُّنْيَا وَفِي الْآخِرَةِ لَا تَبْدِيلَ لِكَلِمَاتِ اللّٰهِ ذَلِكَ هُوَ الْفَوْزُ
الْعَظِيمُ (يونس: ۶۴)

صَلَّى اللّٰهُ مَوْلَانَا الْعَظِيمُ وَبَلَّغَنَا رَسُولُهُ النَّبِيَّ الْأَمِينُ الْكَرِيمُ وَنَحْنُ عَلَى ذَلِكَ لَمِينُ
الشَّاهِدِينَ وَالشُّكْرِينَ وَالْحَمْدُ لِلّٰهِ رَبِّ الْعَالَمِينَ ط

صدر محفل! جناب مخدوی سلطان آغہ صاحب، واجب الکریم علماء کرام، شرکائے محفل میں
تھوڑی سی تبدیلی کے ساتھ ایک خوبصورت اور درجہ شرف سے اپنی گفتگو کا آغاز کرنے لگا ہوں

پچھڑا کچھ اس ادا سے کہ رت ہی بدل گئی
اک شخص سارے دیس کو ویران کر گیا

اور جہاں تک میں اس عظیم شخصیت کے حوالہ سے بات کروں تو دل چاہتا ہے کہ میں یہ کہہ دوں

ان کا جلوہ، اک تجلی، ان کا نقش پا چراغ

وہ جدھر گزرے ادھر ہی روشنی ہوتی گئی

مولوی جی صاحب قبلہ میرے رہنما بھی تھے، میرے پیشوا بھی تھے اور کم و بیش بیالیس سال پہلے
پہلی مرتبہ جبکہ میں بہت چھوٹا تھا غالباً میری عمر بارہا تیرہ برس کی تھی جب مجھے حضرت کی خدمت میں
پہلی مرتبہ اپنے والد گرامی کے ساتھ حاضری کا شرف حاصل ہوا اور اس وقت سے محبتیں کچھ اس طریق
سے کھینچ کھینچ کر مولوی جی صاحب رحمہ اللہ کی خدمت میں لاتی رہیں کہ میں ان جذبات و احساسات کو
محسوس تو کر سکتا ہوں لیکن بیان نہیں کر سکتا۔ ابھی ایک بزرگ ان کی انکساری کے بارے میں اپنے

تاثرات کا اظہار کر رہے تھے۔ میں اکثر اس بات کا مشاہدہ کرتا ہوں اور دیکھتا ہوں کہ اگر ایک شخص کو تھوڑی سی بھی شد بدھ عربی زبان کی ہو تو وہ بات بات میں عربی محاورے اور عربی گفتگو کرتا ہے۔ اسی طرح کسی کو اگر انگریزی کا ذرا سا بھی کچھ آتا ہو تو وہ انگریزی الفاظ کی بھرمار اپنی گفتگو میں اکثر پیشتر کرتا ہے اور پھر اگر ایک شخص تھوڑا سا بھی پڑھ لے تو وہ اپنے علم کو اس انداز میں بیان کرنے کی کوشش کرتا ہے کہ لوگوں کو پتہ چل جائے کہ وہ ایک عالم ہے۔

لیکن یہ ایک ایسا مرد درویش تھا، کوئی شخص نہیں کہہ سکتا کہ علم کا ایک بحر بے کراں ہونے کے باوجود ان کے منہ سے کبھی کسی نے کوئی بڑائی کی بات سنی ہو۔ ایک بڑا خوبصورت لطیفہ، بڑا عجیب واقعہ لاہور میں پیش آیا۔ میں حضرت مولوی جی رحمۃ اللہ علیہ کے ساتھ تھا، ایک صاحب آئے اور انہوں نے آکر حضرت کے ساتھ اپنی عقیدت کا اظہار کیا اور بڑی محبت کے ساتھ کہنے لگے کہ حضرت میں بالکل یقین سے کہتا ہوں کہ آپ اللہ کے ولی ہیں۔

اب یہ مشائخ کرام ہیں ان میں سے بھی کچھ ایسے ہیں کہ ہیں کہ ان کو کہہ دیا جائے کہ یہ اللہ کے ولی ہیں تو وہ پھولے نہیں سماتے اور کچھ ایسے بھی ہیں کہ جو لوگوں سے یہ کہلواتے نہیں تھکتے کہ جناب حضرت صاحب اللہ کے ولی ہیں، بڑے پنچے ہوئے بزرگ ہیں۔ لیکن جب اس شخص نے حضرت مولوی جی رحمۃ اللہ علیہ سے جو کہ واقعی ولی کامل تھے یہ جملہ کہا کہ حضرت آپ تو بالکل اللہ کے ولی ہیں تو مولوی جی قبلہ مسکرائے اور مسکرا کر کہنے لگے کہ تم اللہ کے ولی ہو! کہنے لگانا جی میں تو بڑا گناہگار آدمی ہوں پھر کہنے لگے ولی کتو ولی ہی پہچان سکتا ہے۔ ولی را ولی سے شناسد۔ پھر تم کیسے کہتے ہوں کہ میں ولی ہوں۔ یعنی آپ غور کریں کہ کتنی خوبصورت بات کی حضرت مولوی جی رحمۃ اللہ علیہ نے۔

میں ایک بڑی عجیب سی بات آپ کے سامنے رکھنے لگا ہوں۔ میں نے مولوی جی صاحب رحمۃ اللہ علیہ کے دسترخوان پر بڑے بڑوں کو بیٹھے ہوئے دیکھا ہے اور ایک واقعہ میں ایسا آپ کی خدمت میں عرض کرنے لگا ہوں کہ میں چونکہ اس گھر کا ایک فرد ہوں اور مجھے اس گھر کے فقر کے بارے میں بات کرنے میں کبھی عار محسوس نہیں ہوتی۔

ایک اتفاق ایسا ہوا کہ مولانا شاہ احمد نورانی رحمۃ اللہ علیہ نے تشریف لانا تھا۔ جمعیت العلماء پاکستان کا پروگرام تھا۔ ہمارے کچھ دوستوں نے درخواست کی اور ہم نے مشورہ کیا کہ اس مرتبہ ہم مولوی جی صاحب رحمۃ اللہ علیہ کو تکلیف نہیں دینا چاہتے کیونکہ ہمیں پتہ تھا کہ ان دنوں مالی حالات کچھ بڑے ہی عجیب و غریب ہو چکے تھے۔ میں مولوی جی صاحب رحمۃ اللہ علیہ کی خدمت میں حاضر ہوا۔ میرا ہمیشہ یہ دستور تھا، طریقہ تھا کہ میں پہلے حاضر ہوتا اور عرض کرتا کہ حضرت یہ پروگرام ہے۔ میں آیا تو چونکہ یہ بات کہی گئی تھی، یہ مشورہ ہا ہم ہوا تھا کہ فلاں دوست کے ہاں کھانے کا اہتمام کرنا ہے اور حضرت کو ہم نے تکلیف نہیں دینی۔ میں حاضر ہوا میں نے بڑی انکساری کے ساتھ درخواست کی اور عرض کیا کہ حضرت فلاں دوست نے کہا ہے کہ کھانا میرے ہاں ہوگا۔ آپ کے ہاں تو ہم اکثر آتے رہتے ہیں اور کھاتے رہتے ہیں۔ اس دفعہ اس بیچارے کو موقع دے دیتے ہیں۔ کہنے لگے اب بات اپنی پوری کرلو۔ میں نے بات پوری کیا کرنی تھی، میں نے کہا کہ جی میری بات پوری ہوگئی۔ کہنے لگے نہیں نہیں بات پوری کرو، اگلی بات بھی کرو۔ میں نے کہا کہ جی اگلی بات تو نہیں بات تو یہی ہے کہ کھانا فلاں شخص ہی دے گا۔ کہنے لگے نہیں کھانا تو ادھر ہی ہوگا۔ میں چپ ہو گیا، ختم ہوگئی بات۔ اب میرے دل میں بار بار یہ خیال تھا کہ مولانا آئیں گے تو ساتھ دو اڑھائی سو آدمی ہوں گے اور اتنے لوگوں کو کھانا دینا کوئی معمولی بات تو نہیں۔ میں نے پھر عرض کی کہ حضرت پھر ایسا کرتے ہیں کہ کھانے کا پروگرام باقی لوگوں کا رہنے دیتے ہیں۔ حضرت (نورانی صاحب رحمۃ اللہ علیہ) آئیں گے تو ہم جو دو چار پانچ ساتھی ہیں، اپنا گھر ہے کھانا کھالیں گے لیکن یہ اہتمام نہیں کرتے۔ اب چونکہ وہ تو ایسے شخص تھے کہ وہ جانتے تھے کہ میں نے پہلی بات کیوں کی اور دوسری بھی اسی حوالے سے کر رہا ہوں پھر مجھے کہنے لگے چلو اللہ خیر کرے گا، بس ٹھیک ہے، پروگرام بنائیں۔

جب ہم پہنچے تو میری حیرت کی انتہا نہیں رہی کہ اندر کا جو ہال تھا وہ بھی بھرا ہوا تھا اور صحن میں بھی جگہ نہیں تھی۔ میں بڑا حیران ہوا اور سارا واقعہ مولانا نورانی رحمۃ اللہ علیہ کے گوش گزار کیا۔ بوقتِ رخصتی جب میں حضرت کی خدمت میں حاضر ہوا اور دست بوسی کرنا چاہی تو حضرت نے میرا ہاتھ تھام لیا میرے

کان میں کہنے لگے کہ کھانا شانا میں نہیں دیتا یہ غوث پاک ﷺ کا نگر ہے۔ خدا کی قسم مجھے یقین ہو گیا کہ دست غیب اور توکل علی اللہ اسی کو کہتے ہیں۔

میں گیا رہویں شریف کے موقع پر کئی جگہوں پہ جانا رہتا ہوں اکثر و بیشتر دوست احباب کے ہاں بڑی بڑی خانقاہوں میں بڑے بڑے بزرگوں کے ہاں جلسے ہوتے ہیں، بہت بڑے بڑے اہتمام ہوتے ہیں لیکن جو فقیری کا انداز گیا رہویں شریف میں آپ ﷺ کے ہاں ہوتا ہے اس کا جواب نہیں۔

آپ جتنے لوگ بھی آئے ہیں آج میں آپ سب لوگوں کو یاد دہانی کی خاطر یہ بات کرتا ہوں کہ ان کے چہرے کو دیکھ کر خدا یاد آتا تھا۔ بھی تلاوت ہو رہی تھی لَھُمَّ الْبَشْرَی فِی الْحَیْوَةِ الدُّنْیَا وَ فِی الْآخِرَةِ تو میرے ذہن میں یہ بات بار بار آ رہی تھی کہ میں نے کہا واقعی میں دیکھتا ہوں غور کرتا ہوں کہ یہ بشارت شاہ جیلاں ﷺ کیلئے بھی ہے، یہ بشارت غریب نواز ﷺ کیلئے بھی ہے، یہ بشارت نظام الدین اولیاء ﷺ کیلئے بھی ہے، یہ بشارت شاہ نقشبند ﷺ کیلئے بھی ہے، یہ بشارت شہنشاہ سہرورد خواجہ شہاب الدین ﷺ کیلئے بھی ہے لیکن جب میں بشارت پانے والے لاکھوں کروڑوں اولیاء اللہ کی جانب دیکھا اور پھر اپنے اس پیشوا اور اس رہنما کے چہرے پر اپنی نظر دوڑائی تو خدا کی قسم ان کا چہرہ دلیل بن چکا تھا کہ جو بشارتیں عطا ہو رہی ہیں ان میں حضرت سید محمد امیر شاہ ﷺ بھی موجود ہیں۔

ایک حدیث میں بھی حضرت سید محمد امیر شاہ صاحب ﷺ کے حوالے سے بیان کرنا چاہتا ہوں۔ میرے آقا ﷺ نے فرمایا کہ اللہ والے کی پہچان یہ ہے کہ اس کو دیکھو تو خدا یاد آ جائے تو میں خدا کی قسم دے کر کہتا ہوں کہ مولوی جی ﷺ کا چہرہ دیکھنے سے خدا یاد آتا تھا یا نہیں یاد آتا تھا؟ لوگ حسن و جوانی کو لازم و ملزوم کہتے ہیں، جوانی ڈھل گئی اور حسن کا سورج غروب ہو گیا لیکن خدا کی قسم جن کیلئے بشارت الہیہ ہوئی، جوانی ڈھل گئی، بڑھاپا آیا، جوں جوں وقت گزر گیا حسن مزید بڑھتا گیا اور حسن کی تابانی یوں بڑھی کہ چہرے کی جانب آنکھ بھر کے دیکھا نہیں جاتا تھا۔ اس کمزوری میں

حسن، یہ کیا تھا۔ چہرے میں جھریاں پڑ جائیں تو چہرہ حسین نہیں لگتا لیکن وہ چہرہ جھریوں کے باوجود حسین کیوں تھا اس لئے کہ انوار و تجلیات الہیہ اس چہرے سے نظر آتے تھے۔

ایک دفعہ گاڑی میں ہم دو افراد سفر کر رہے تھے یعنی میں اور مولانا شاہ احمد نورانی رحمۃ اللہ علیہ اور یہ واقعہ کوئی آج کا نہیں بلکہ بہت پرانا ہے۔ مجھے مولانا نے کہا میں نے شاہ صاحب سے الگ کوئی بات کرنی ہے۔ میں یہ بات اس لئے کر رہا ہوں کہ ہم جو لوگ ہیں وابستگانِ اہل اللہ ہمارا یہ ایمان ہے کہ خدا کی منظوری کی دلیل دربار رسالت صلی اللہ علیہ وسلم کی منظوری ہے۔ جس کو دربار رسالت سے منظوری کی سند مل گئی اس کو خدا کے دربار سے منظوری کی سند مل گئی۔ دلیل کے طور پر کہتا ہوں کہ صدیق صلی اللہ علیہ وسلم کے پاس کون سی دلیل تھی منظوری کی۔ وہ منظور نظر مصطفیٰ صلی اللہ علیہ وسلم تھا، علی صلی اللہ علیہ وسلم کے پاس کیا دلیل تھی کامیابی کی اس لئے کہ لَحْمُكَ لَحْمِي وَ جَسْمُكَ جَسْمِي انہیں نبی کریم صلی اللہ علیہ وسلم نے قرار دیا تھا۔ جو دربار رسالت میں کامیاب و کامران ہو گیا، جو رسول صلی اللہ علیہ وسلم کا محبوب بن گیا وہ خدا کا محبوب بن گیا۔

میں عرض کر رہا تھا کہ مجھے حضرت مولانا نورانی رحمۃ اللہ علیہ نے کہا کہ مجھے اکیلے میں ملنا ہے۔ چنانچہ ایک چھوٹا سا کمرہ ہے حضرت کی ڈیوڑھی کے ساتھ۔ میں تھا، حضرت مولوی جی صاحب رحمۃ اللہ علیہ اور مولانا نورانی رحمۃ اللہ علیہ۔ وہ دونوں بزرگ اس وقت اپنے اللہ کے پاس ہیں اور میں یہاں موجود ہوں مجھے بھی جانا ہے۔ وہاں پہنچے تو حضرت مولانا نورانی رحمۃ اللہ علیہ نے حضرت مولوی جی صاحب رحمۃ اللہ علیہ سے پوچھا کہ حضرت آپ نے ترمذی شریف کی کوئی شرح لکھی ہے۔ مولوی جی صاحب رحمۃ اللہ علیہ نے فرمایا میں پیش کرتا ہوں۔ چنانچہ مولوی جی صاحب رحمۃ اللہ علیہ کے حکم پر کوئی خادم جا کر مذکورہ شرح ترمذی شریف لے آیا۔ کتاب لی اور کتاب کو بوسہ دیا اور کتاب کھولی اور پھر بند کی اور حضرت مولوی جی صاحب رحمۃ اللہ علیہ کے ہاتھ کو بوسہ دیا۔ مولوی جی صاحب رحمۃ اللہ علیہ نے بڑے ہاتھ کھینچے کہ حضرت یہ کیا کر رہے ہیں وغیرہ وغیرہ۔ اس کے بعد بات ختم ہو گئی وہاں مزید کوئی بات نہ ہوئی۔

میں حیران تھا میری مولانا نورانی صاحب رحمۃ اللہ علیہ کے ساتھ بڑی لمبی رفاقت ہے، مجھے پتہ ہے کہ وہ بڑے عجیب آدمی تھے۔ ہر آدمی کے آگے جھکنا کسی کی دست بوسی کرنا میں نے ان میں بہت

کم دیکھا ہے۔ چنانچہ جب واپسی کا سفر ہوا تو میں نے راستے میں مولانا سے پوچھا کہ مولانا یہ بات آج کیا ہوئی کہ آج آپ نے خلاف معمول ان کی دست بوسی کی۔ مولانا تھوڑی دیر بعد رکنے کے بعد بولے کہ مجھے مولانا فضل الرحمن مدنی (مولانا نورانی رحمۃ اللہ علیہ کے سر) کا مدینہ طیبہ سے ٹیلیفون آیا تھا اور انہوں نے مجھ سے پوچھا کہ امیر شاہ پشوری کون ہے؟ میں نے عرض کیا کہ حضور آپ جانتے ہیں مولانا امیر شاہ صاحب پشوری کو۔ کہنے لگے اچھا انہوں نے کوئی شرح لکھی ہے، شاکل شریف کی۔ میں نے عرض کی جی لکھی ہوگی۔ کہنے لگے مجھے وہ شرح چاہئے اور ساتھ ہی انہوں نے ایک شامی بزرگ کا واقعہ بیان کیا جن کی عمر اس وقت اسی برس کے لگ بھگ تھی۔ انہوں نے حضرت مولانا فضل الرحمن مدنی رحمۃ اللہ علیہ سے کہا کہ آپ کسی طریقہ سے پتہ کریں کہ پاکستان کے شہر پشاور میں کوئی امیر شاہ رہتا ہے۔ مولانا فضل الرحمن مدنی رحمۃ اللہ علیہ نے اس شامی بزرگ سے سبب استفسار پوچھا تو انہوں نے بتایا کہ انہوں (مولوی جی صاحب رحمۃ اللہ علیہ) نے کوئی شرح لکھی ہے اور میں (شامی بزرگ رحمۃ اللہ علیہ) نے رات کو خواب میں دیدارِ مصطفیٰ صلی اللہ علیہ وسلم کیا۔ حضور صلی اللہ علیہ وسلم کے دست مبارک میں ایک کتاب تھی جس کا آپ بڑے شوق سے مطالعہ فرما رہے تھے۔ میں نے عرض کیا یا رسول اللہ صلی اللہ علیہ وسلم یہ کون سی کتاب ہے۔ فرمایا یہ میرا بڑا پیارا بیٹا ہے، امیر شاہ پشوری اس نے یہ حدیث کی شرح لکھی ہے۔

میں یہ بات عرض اس لئے نہیں کر رہا ہوں کہ میرا یہ مقصود ہے کہ ان کا درجہ بہت بلند تھا۔ جو ان کا درجہ اپنے اللہ کے ہاں تھا وہ بہت بلند تھا۔ لیکن جو بات میں عرض کرنا چاہتا تھا وہ یہ ہے کہ جس نے کملی والے کی محبت کا چراغ اپنے سینے اور دل میں روشن کر لیا وہ کامیاب بھی ہو گیا اور کامران بھی ہو گیا اور جس کے سینے میں وہ چراغ جلتا ہوا بجھ رہا ہے وہ خدا کی قسم اپنی موت مر رہا ہے۔ موت بے شک ہر ایک کیلئے ہے کُلُّ نَفْسٍ ذَائِقَةُ الْمَوْتِ لیکن یاد رکھیں موت ایک کیلئے ہلاکت اور فنا ہے اور دوسرے کیلئے حیات ابدی کا پیام اور بجا ہے۔ فنا کس کیلئے ہے اور بجا کس کیلئے ہے؟ بجا اسی کیلئے ہے جو کوچہ مصطفیٰ صلی اللہ علیہ وسلم میں بک گیا اور جس نے اپنی ”میں“ اور بڑائی کو قائم رکھا فنا ہو گیا۔

آغا جواد ہادی صاحب! آپ محبتوں کی بات فرما رہے تھے، اللہ کی قسم اہل اللہ کے ہاں سے

اولیاء اللہ کے ہاں سے محبت ہی ملتی ہے۔ اللہ کے ولیوں کے ہاں سے محبتوں کے سوا اور کچھ بھی نہیں ملتا۔ وہ بروں سے نفرت نہیں کرتے ہیں برائی سے نفرت کرتے ہیں بروں کو سینے سے لگانا رحمت للعالمین ﷺ کا کام ہے۔ میرے کملی والے ﷺ کا کام ہے کہ وہ بروں کو گلے سے لگاتے تھے اور جو مظہر صفات انبیاء اولیاء ہوتے ہی وہ ولی تب ہی ہو سکتا ہے کہ جس کے دل میں نفرت نہ ہو اور جو محبت کی خوشبو سے معطر ہو۔ کو یا جدھر سے گزرے ادھر سے محبت کی خوشبو مہکتی چلی جائے۔

حضرت مولوی جی صاحب رحمۃ اللہ علیہ کی یادیں، محبتیں اور ان کی انکساری یاد رہے گی لیکن میرا دل کہتا ہے کہ نوید کے طور پر ایک بات آپ سب کو کہہ دوں یہ کہ جو اللہ والے ایک دفعہ کسی کا ہاتھ پکڑ لیں پھر اسے چھوڑا نہیں کرتے ہیں۔ نہ دنیا میں چھوڑتے ہیں اور نہ آخرت میں چھوڑتے ہیں اور دلیل اس پر قرآن میں موجود ہے کہ اللہ کہ فرشتے بھی ان ہی کیلئے نہیں بلکہ ان کی ذریت کیلئے مغفرت کی دعائیں مانگتے ہیں۔ اور پھر وہ ذریت کون سی ابھی جناب ڈاکٹر عبدالغفور صاحب بڑی خوبصورت بات کر رہے تھے کہ نسبی اولاد اپنی جگہ پر لیکن خدا کی قسم انہیں نسبی اولاد سے زیادہ اپنی روحانی اولاد سے پیار ہوتا ہے اور دلیل یہ ہوتی ہے کہ کبھی بھی اپنی روحانی اولاد پر اپنی نسبی اولاد کو ترجیح نہیں دی۔

اگر اس جہان میں وہ اپنی نسبی اولاد پر روحانی اولاد کو ترجیح دیتے ہیں اس جہان میں نسبی اولاد کیلئے روحانی اولاد کو نہیں چھوڑتے تو میں بڑے یقین کے ساتھ کہتا ہوں کہ جب ان کے ساتھ الحاق کیلئے ان کی ذریت کو آواز دی جائے گی اور ان کے ساتھ ان کو بھی مغفرت اور بخشش کی نوید سنائی جائے گی تو جہاں سلطان آغا کیلئے، غنی کیلئے، حسنین کیلئے، تاج آغا کیلئے بات ہوگی ان سے پہلے وہ اپنے روحانی غلاموں کا نام لیں گے اور ان شاء اللہ العزیز مولوی جی صاحب رحمۃ اللہ علیہ کا یہ مشن جاری رہے گا۔ محبتوں کے یہ چراغ بجھیں گے نہیں، ان کی روشنی باقی رہنے کیلئے ہے، یہ روشنی ابدی ہے۔ اللہ پاک اس چراغ کو تا دیر تا دیر جگمگاتا رکھے اور اسی کی روشنی سے کائنات اسی طرح منور ہوتی رہے جس طرح سے وہ حضرت مولوی جی رحمۃ اللہ علیہ سے روشنی پاتے رہے۔ اللہ پاک مولوی جی رحمۃ اللہ علیہ کے فیض کو قائم و دائم رکھے۔

درمدح حضرت پیر

سید محمد امیر شاہ قادری گیلانی رحمۃ اللہ علیہ

پروفیسر فیاض احمد خان کاوش مرحوم

سابق چیئر مین شعبہ اردو کورنمنٹ کالج حیدرآباد

اے امیرِ قادریت، مینارۂ نورانیت پیکرِ حسنِ عمل، سرمایۂ روحانیت
 شخصیت ہے آپ کی علمِ طریقت کی کتاب آپ ہیں گویا دبستانِ شریعت کا نصاب
 آپ ہیں علمِ تصوف کے وہ بحرِ بیکراں خانقہ میں آپ کی ہے فیض کا دریا رواں
 آپ کا سایہ مریدوں پر ہے گویا سائبان آپ کی محفل میں ہوتا ہے بہاروں کا سماں
 آپ ہیں اسرارِ علمِ معرفت کے راز دار آپ ہیں حسنِ طریقت کا شریعت پر مدار
 آپ کی تلقین ہے اک جادۂ منزلِ نساں آپ کی تبلیغ ہے اک دفترِ حسنِ بیاں
 بارشِ نورانیت ہم پر یونہی دائم رہے آپ کی شفقت، محبت نا ابد قائم رہے

غوثِ اعظم کے گلستاں کے گلِ تر آپ ہیں
 کاوشِ خستہ کو غم کیا، بندہ پرور آپ ہیں

ہرگز نمیردا نکہ کہ دلش زندہ شد بہ عشق

مولانا مولوی قاری نصیر الدین

خطیب جامع مسجد ابوالبرکات سید حسن رحمۃ اللہ علیہ

ہزاروں سال زگس اپنی بے نوری پہ روتی ہے
بڑی مشکل سے ہوتا ہے چمن میں دیدہ ور پیدا

قطب الاشاہ استاذی مکرم حضرت علامہ سید محمد امیر شاہ صاحب قادری گیلانی رحمۃ اللہ علیہ کو میں نے سب سے پہلے اپنے چچا حاجی حافظ خورشید احمد صاحب رحمۃ اللہ علیہ کی مسجد میں دیکھا۔ جہاں وہ میلاد شریف کی محفل میں تشریف لائے تھے۔ آپ کا اسم گرامی تو پہلے ہی سن رکھا تھا اس محفل میں مجھے محفل کا آغاز کرنے کیلئے تلاوت کلام پاک کیلئے بلایا گیا۔ وہ میری ابتدائی ملاقات تھی جس میں میں نے ان کی دست بوسی کی اور تلاوت کی۔ مجھے اچھی طرح یاد ہے کہ میں نے سورہ توبہ کا وہ رکوع جس میں حضرت صدیق اکبر رضی اللہ عنہ کے ساتھ آپ صلی اللہ علیہ وسلم غار ثور میں تشریف فرما تھے کا ذکر ہوا وہ آیات میں نے پڑھی تو آپ بہت زیادہ محظوظ ہوئے اور بارک اللہ جیسے دعائیہ الفاظ سے مجھے نوازا۔ آپ کی شخصیت ایسی عظیم شخصیت تھی کہ اس میں حب رسول صلی اللہ علیہ وسلم، حب اہل بیت علیہم السلام، حب صحابہ رضی اللہ عنہم و حب اولیاء کرام کی تمام صفات بدرجہ اتم موجود تھیں۔ یہ بھی مجھے یاد ہے کہ جب فرشی گلی کی مسجد میں کوئی پروگرام تھا تو وہاں آپ تشریف لائے اور میں بھی وہاں موجود تھا۔ ایک قاری صاحب نے تلاوت کی اور آخر میں صرف صدق اللہ العظیم پڑھا جس پر آپ نے فرمایا جب بھی تلاوت کر چکو تو صدق اللہ العظیم کے بعد ضرور و صدق رسولہ النبی الکریم بھی پڑھا کرو۔ پھر اپنے آستانے پر تشریف لا کر اس موضوع پر ہمیں کافی اچھی طرح سمجھایا کہ آپ اس طرح آپ کیا کریں۔ یعنی و صدق رسولہ النبی الکریم بھی ضرور پڑھا کریں۔

میرے چچا حافظ خورشید صاحب کے ساتھ آپ بڑے دیرینہ تعلقات تھے۔ چچا محترم بھی بہت زیادہ قدر کیا کرتے تھے اور ہمیشہ اپنی مسجد میں میلاد شریف اور گیارہویں شریف کے پروگرام میں استاذی مکرم رحمۃ اللہ علیہ کو ہی دعوت دیتے تھے۔ ان تقاریر میں عقیدے کی پختگی پر بہت زور دیا کرتے تھے۔ میرے چچا کی وفات پر آپ نے فرمایا لوگ دین کا ایک بہت بڑے ستون سے محروم ہو گئے۔ آپ رحمۃ اللہ علیہ سے ملنے کا قدرتی طور پر بہت اشتیاق تھا لیکن کوئی سبب نہیں بن رہا تھا۔ میرے بڑے بھائی حافظ علاؤ الدین صاحب قبلہ مولوی جی حضور کے پاس ابتدائی کتب پڑھنے آیا کرتے تھے۔ یہ غالباً ۱۹۸۸ء تا ۱۹۸۹ء کا سال تھا کہ میں نے بھی اپنے بڑے بھائی اور حاجی تنویر احمد صاحب قادری کے ہمراہ قبلہ مولوی جی حضور رحمۃ اللہ علیہ کی خدمت میں حاضر ہوا۔ پہلے تو انہوں نے سبق پڑھایا، اس کے بعد یہ بارہ سو بار رہ بجے کا وقت تھا کہ حاجی تنویر صاحب نے میرا تعارف کرایا اور کہا کہ یہ بھی سبق پڑھنا چاہتا ہے۔ آپ رحمۃ اللہ علیہ نے فرمایا کیوں نہیں ضرور آیا کرو۔ اس طرح قبلہ مولوی جی حضور کے پاس میری پڑھائی کا سلسلہ شروع ہوا۔ ابتدا میں میں نے خلاصہ پڑھا، پھر مدنیہ المصطفیٰ اور قدوری پڑھی اور پھر یہ سلسلہ کنز، ہدایہ وغیرہ تک پہنچا۔ سچ میں ہم اگر ضمناً کسی کتاب کا ذکر کرتے تو وہ بھی آپ رحمۃ اللہ علیہ بڑے شوق سے پڑھا دیا کرتے تھے۔ اللہ تعالیٰ کے فضل و کرم اور مولوی جی حضور رحمۃ اللہ علیہ کی شفقت و نظر عنایت سے ہم نے پوری مشکوٰۃ شریف حرف بہ حرف پڑھی۔ انوار غوثیہ جو شمال شریف پر لکھی گئی ہے وہ دو دو تین مرتبہ پڑھی۔

اسی طرح بخاری شریف کے تینوں پارے جو فارسی سے اردو میں آپ رحمۃ اللہ علیہ نے ترجمہ کئے وہ بھی ہم نے عربی متن اور ترجمہ کے ساتھ پڑھے۔ ”انوار علی کرم اللہ وجہہ الکریم“ بھی پڑھی۔ مجھ پر حضور رحمۃ اللہ علیہ کی اتنی مہربانی اور شفقت تھی کہ آپ عربی عبارات مجھ سے ہی پڑھوایا کرتے تھے حالانکہ اس درس میں علماء کرام بھی موجود ہوتے۔ ہم نے دوسرے قرآن کریم کا ترجمہ تفسیر کے ساتھ آپ سے پڑھا۔ ایک مرتبہ سعودی عرب سے تمام احادیث قدسیہ پر مشتمل کتاب حضور مولوی جی رحمۃ اللہ علیہ کے صاحبزادے سید محمد سبطین قادری گیلانی آپ کیلئے لائے تو وہ بھی آپ رحمۃ اللہ علیہ نے ہمیں پڑھائی۔

آپ ﷺ پڑھنے اور پڑھانے پر بہت زیادہ خوش ہوتے تھے۔ ہم نے جب بھی عرض کی آپ نے فرمایا قاری صاحب جو وقت آپ کے پاس ہو اسی وقت ہم پڑھائیں گے۔ لوگ آپ سے درس کے بارے میں پوچھتے تو آپ شفقت سے فرماتے قاری صاحب کے ساتھ وقت مقرر کرو۔ یہ آپ رحمت اللہ تعالیٰ علیہ کی مہربانی تھی کہ ہم نے درس دن کے دس بجے بھی پڑھا، بارہ بجے بھی پڑھا، دوپہر کے بعد دو بجے سخت گرمیوں جبکہ آرام کے وقت ہوتا تھا مگر آپ ہماری خاطر باہر تشریف لاتے اور سبق پڑھایا کرتے تھے، کبھی شام کو اور کبھی عشاء کو ہم سبق پڑھتے تھے۔ مگر کیا مجال کہ آپ کے ماتھے پر ذرا شکن بھی آئی ہو۔ حتیٰ کہ اکثر اوقات آپ کی طبیعت نا ساز بھی ہوتی مگر پھر بھی آپ سبق پڑھانے تشریف لاتے تھے اور کبھی ناغہ نہیں ہوتا۔

ایک دن دوپہر کو میں ذرا لیٹ ہو گیا تو آپ ﷺ نے مجھ سے پوچھا میں نے عرض کی کہ کھانا کھاتے ہوئے دیر ہو گئی۔ آپ نے مجھے فرمایا کالج سے سیدھا یہاں آیا کرو اور کھانا یہیں پر کھایا کرو۔ اس کے بعد میں انٹیمیٹری کالج سے سیدھا آستانہ عالیہ پر حاضر ہو جانا اور پھر دوپہر سے عصر تک درس کا سلسلہ جاری رہتا تھا۔

آپ ﷺ مجھ پر بہت زیادہ شفقت فرماتے تھے۔ جب کبھی آپ سے دعا کیلئے عرض کرتا تو فرماتے حافظ صاحب آپ دعا کریں یعنی انتہائی عاجزی فرماتے تھے۔ آپ ﷺ کے اعلیٰ اخلاق اور اوصاف حمیدہ اتنے زیادہ ہیں کہ سب کو احاطہ تحریر میں لانا ناممکن ہے۔ مجھے جب بھی کوئی مشکل مرحلہ پیش آیا تو میں نے آپ سے عرض کی تو آپ ﷺ نے فرمایا۔ اللہ بہتر کرے گا اور پھر اسی طرح ہوتا کہ وہ مشکل مرحلہ میرے لئے بہت آسان ہو جاتا تھا۔

جب کبھی کوئی دینی مسئلہ پیش آیا تو ہم نے فوراً آپ ﷺ سے پوچھا تو آپ ﷺ نے بڑے مدلل طریقے سے جواب دیا اور اکثر ہمیں کتاب بتا دیا کرتے تھے کہ فلاں کتاب کے فلاں باب میں یہ مسئلہ بیان ہوا ہے۔ نہ صرف یہ بلکہ یہ بھی فرمایا کرتے کہ یہ کتاب فلاں شخص نے لکھی ہے اور فلاں مطبع سے چھپی ہے حالانکہ اس کو چھپے ہوئے کافی عرصہ گزرا ہوتا۔

آپ ﷺ کے ہاں جب بھی حاضر ہوا تو بڑی شفقت سے میرا ہاتھ پکڑ کر اپنے قریب بٹھالیا کرتے تھے۔ یوں تو آپ ﷺ کی بے شمار کرامات و کشف کی باتیں میں نے دیکھی لیکن چند ایک نہ بھولنے والے واقعات بھی ہوئے۔ ایک مرتبہ مجھے ایک مدرسہ میں پڑھانے کیلئے بلایا گیا وہاں مجھ سے پہلے بھی ایک سنیر معلم صاحب موجود تھے لیکن ان کی ریش مبارک نہیں تھی۔ عصر کی نماز وہی پڑھایا کرتے تھے۔ میرا دل ان کے پیچھے نماز پڑھنے کو نہیں چاہتا تھا لیکن سنیا رٹی کی وجہ سے خاموش بھی تھا دو یا تین دن کے بعد آپ ﷺ کی بارگاہ میں عرض کی یہ مسئلہ ہے آپ خاموش ہو گئے۔ میں نے بھی نہیں دہرایا۔ اسی دن عصر کے وقت ایسی حیران کن تبدیلی ہوئی جو عقل میں نہیں آتی وہ قاری صاحب مصلیٰ پر نہیں گئے اور پہلی صف میں ہی کھڑے رہے اور میں نے نماز پڑھائی۔ نہ کسی نے کوئی بات کی اور نہ ہی کسی نے پوچھا۔ یہ سب آپ کی توجہ کا نتیجہ تھا۔

ایک اور بات جو میں آج تک نہیں سمجھ سکا وہ یہ کہ آپ ﷺ جب اجماع آباد تشریف لے گئے آپ اکثر وہاں تشریف لے جاتے تھے۔ اس وقت وہاں پر غالباً بخاری شریف کے دوسرے پارہ کا ترجمہ فرما رہے تھے جمعہ کی نماز مجھے سید حسن بادشاہ ﷺ میں پڑھانے کا اعزاز حاصل ہوا۔ یہ مجھے پتہ نہیں کہ کس طرح وہاں میں پہنچا اور پھر نماز پڑھانے کا یہ سلسلہ ہو گیا پھر جب آپ تشریف لے آتے تو بھی آپ صرف بیان فرماتے اور نماز کیلئے مجھے ہی فرمایا کرتے تھے۔ یہ میرے لئے اتنا بڑا اعزاز ہے کہ میں سمجھتا ہوں کہ اس سے بڑا اعزاز اور نہیں ہو سکتا۔ کہاں میں حقیر اور کہاں آپ ﷺ دو جہاں کے دیگر۔

ایک دن جمعۃ المبارک کو آپ پہلی صف میں تشریف فرما تھے کہ میں خطبہ پڑھنے کیلئے منبر پر کھڑا ہوا۔ دوا تین لفظ پڑھنے کے بعد میں بالکل بھول گیا اور ایک سکتہ کا سا عالم ہو گیا۔ مجھے پسینہ آنا شروع ہو گیا آگے مجھے کچھ آنا نہ پیچھے خطبہ کے الفاظ میرے ذہن اور زبان پر آتے کہ فوراً مولوی جی حضور رحمت اللہ علیہ نے دایاں ہاتھ اٹھایا اور فرمایا ”کہ ہو گیا ای“ (یعنی تمہیں ہو گیا ہے) اور ہاتھ اٹھا کر فرمایا چلو جاؤ۔ اس کے فوراً بعد میں نے خود بخود خطبہ پڑھنا شروع کر دیا۔ یہ سارا کام بہت مختصر وقت

میں ہوا، بہت کم لوگ ہی سمجھ سکے۔ میں خود نہیں سمجھا لیکن اتنا محسوس ہوا کہ کوئی غیبی مخلوق آگئی تھی جس نے مجھے بالکل ساکن کر دیا تھا اور پھر آپ ﷺ کے ”چلو جاؤ“ فرمانے پر وہ واپس چلی گئی۔

قبلہ مولوی جی ﷺ وہ بلند پایہ شخصیت تھے کہ ان کی زندگی کے ہر پہلو پر اگر کوئی لکھنا چاہے تو کتابوں کے انبار لگ جائیں گے مگر آپ ﷺ کے اوصاف ختم نہ ہوں گے۔ آپ ﷺ اکثر لوگوں کے نکاح یا جنازہ پڑھانے کیلئے مجھے بھیجا کرتے تھے اور کئی بار آپ ﷺ کی موجودگی میں نکاح کی محفل میں حاضر ہوا۔ میری ہر جگہ یہی کوشش رہی کہ ہر معاملہ میں ان سے رہنمائی حاصل کروں۔

ایک موقع پر آپ ﷺ تشریف فرما تھے کہ میں نے نکاح پڑھایا پھر میں نے عرض کی۔ حضور اس میں کوئی غلطی ہو تو فرما دیجئے۔ آپ ﷺ نے فرمایا بالکل ٹھیک ہے کوئی بات نہیں ہے ہاں اگر ابتدائی کلمات کے بعد دوبارہ تعویذ پڑھ لیا کرو تو زیادہ بہتر ہے۔

یہ آپ ﷺ کی انتہائی شفقت تھی جس کا میں اندازہ نہیں کر سکتا۔ میں جو کچھ بھی سیکھا سب آپ ﷺ کی شفقت اور برکت و مہربانی کا نتیجہ ہے۔ آپ ﷺ کے پاس جب حاضر ہوا اکثر آپ کو قرآن حکیم اور احادیث نبوی پر تدریس کرتے ہوئے پایا۔ اکثر مجھ سے قرآن کریم کی آیات پوچھ لیتے تھے۔ اس لئے نہیں کہ آپ ﷺ کو معلوم نہیں ہوتی تھیں بلکہ ہماری اصلاح کیلئے فرماتے تھے کہ کون سے پارے ہیں۔ حتیٰ کہ جب آپ ﷺ ہسپتال میں تھے تو سخت تکلیف کی حالت میں بھی میں نے آپ ﷺ کو قرآن کریم میں تدریس کرتے ہوئے پایا۔ وہاں بھی اکثر مجھے فرماتے کہ فلاں آیت کس طرح ہے۔ ایک دفعہ آپ ﷺ نے پارہ بتلایا کہ فلاں آیت اسی پارہ میں کس طرح ہے میں نے بہت سی آیات تلاوت کیں مگر جو آپ ﷺ پوچھنا چاہتے تھے وہ میرے ذہن میں نہیں آئی۔ میں جب واپس آ جانا تو میرے بھائی حافظ علاؤ الدین صاحب بھی عیادت کیلئے جاتے تھے۔ جب وہ پہنچے تو ان سے اس آیت کے بارے میں پوچھا تو انہوں نے وہ آیت پڑھ کر سنائی تو فوراً فرمایا بالکل یہی آیت ہے۔ وہ آیت حضور ﷺ کے علم غیب کے متعلق تھی۔ دوسرے دن میں گیا تو فرمانے لگے حافظ صاحب وہ آیت مل گئی ہے۔ یہ سلسلہ صرف ہم تک ہی محدود نہ تھا بلکہ جو بھی حافظ آپ کو ملنے آتا اس

سے مختلف آیات پوچھتے رہتے تھے۔ کبھی حافظ شیراز صاحب اور کبھی سید روح الحسنین جب آپ سے ملتے تو ان سے بھی پوچھتے تھے۔ یہ لوگ پھر مجھے مسجد میں آکر بتایا کرتے تھے۔ آپ ﷺ جتنا قرآن کریم پر عمل کرنے والے تھے میں نے ایسا عالم باعمل نہیں دیکھا۔ ہوا یوں کہ ایک مرتبہ حسب معمول جب ہسپتال پہنچا تو آپ شیطان کے متعلق گفتگو فرما رہے تھے کہ یہ شیطان انسان کا ازلی دشمن ہے اس سے ہر وقت پناہ مانگنی چاہئے۔ میں نے فوراً قرآن کریم کی یہ آیت پڑھی

وَمَا يَنْزَعُكَ مِنَ الشَّيْطَانِ نَزْعٌ فَاسْتَعِذْ بِاللَّهِ (الاعراف: ۲۰۰)

تو قربان جاؤں آپ ﷺ کی ہر ادھر آپ ﷺ نے فوراً پانچ یا سات دفعہ اونچی آواز میں اَعُوذُ بِاللَّهِ مِنَ الشَّيْطَانِ الرَّجِيمِ پڑھا۔ میں نے اپنے بھائی صاحب سے کہا دیکھئے کتنا جلدی آپ ﷺ نے قرآن کریم پر عمل فرمایا ہم دن رات پڑھتے ہیں لیکن ایسا عمل نہیں ہے۔

آپ ﷺ کے کشف کے متعلق وہ واقعہ تحریر کرنا ضروری سمجھتا ہوں کہ میں روزانہ صبح نماز پڑھ کر آپ ﷺ کی عیادت کیلئے ہسپتال جایا کرتا تھا۔ ایک دن محترم سلیم بٹ صاحب نے آپ کو ناشتہ کروایا تو آپ ﷺ نے اس کو دعادی کہ اللہ آپ کو ایمان نصیب کرے۔ میرا یہ پختہ یقین تھا اور ہے کہ آپ ﷺ نے جس کیلئے دعا فرمائی وہ یقیناً پوری ہوتی ہے۔ میرے دل میں خواہش پیدا ہوئی کہ کاش آپ میرے لئے بھی یہ دعا فرمائیں۔

دوسرے دن میں معمول کے مطابق صبح آپ ﷺ کے پاس پہنچا تو میرا یہ معمول تھا کہ آپ کے پاس پہنچ کر کبھی خاموشی سے اور کبھی بلند آواز میں تلاوت کلام پاک کیا کرتا تھا۔ اس دن میں نے تلاوت کی۔ مجھے یاد ہے کہ میں سورہ رحمن شریف کی تلاوت کی تھی۔ تلاوت کے فوراً بعد فرمایا حافظ صاحب اللہ تعالیٰ آپ کو ایمان نصیب کرے۔ آمین! وہ دن میرے لئے انتہائی خوشی کا دن تھا۔ جو مجھے کبھی نہیں بھولے گا۔

شہر میں تو کئی جگہ آپ ﷺ کے ساتھ مختلف تقاریب میں جانے کا اتفاق ہوتا رہتا تھا لیکن لمبے اور یادگار سفر پر ایک ہی دفعہ جانے کا اتفاق ہوا اور وہ سفر تھا جہلم کا۔ جمعہ کا دن تھا آپ ﷺ کے

ساتھ جمعہ کی نماز حضرت سید حسن بادشاہ رحمۃ اللہ علیہ میں پڑھی اور پھر وہیں سے جہلم کیلئے میں، آپ کے صاحبزادے سید محمد حسنین قادری گیلانی المعروف سید آغا صاحب، حاجی سجاد صاحب اور چوتھے غالباً سید محمد یاسر صاحب بخاری تھے۔ ہم لوگ آپ رحمۃ اللہ علیہ کے ساتھ جہلم گئے سفر بڑا خوشگوار گزرا۔ ایک حضرت جی صاحب رحمۃ اللہ علیہ کے مزار کے قریب پہنچے تو گاڑی میں دعا فرمائی۔ پھر میں نے پوچھا کہ لوگ کہتے کہ نئی سلطان صاحب مجذوب تھے فرمایا ہاں ایسا ہی ہے۔ پھر میں نے پوچھا کہ یہ کب گزرے ہیں تو آپ نے خاموشی اختیار فرمائی۔ دوسرے دن نکاح کا پروگرام تھا آپ نے فرمایا حافظ صاحب آپ ایک رکوع تلاوت کریں تو اس کے بعد نکاح پڑھیں گے۔ تلاوت کے بارے میں آپ رحمۃ اللہ علیہ نے مجھے ایک دن پہلے ہی فرمادیا تھا۔ میرے دل میں آیا یہ بھی سیکھنے کا موقع ہے چلو پوچھو لیتے ہیں کہ کون سا رکوع تلاوت کروں تاکہ آئندہ خوشیوں کے موقع پر وہی آیات تلاوت کیا کروں گا۔ اس سفر کا جو اہم واقعہ ہے میں نے دیکھا کہ وہ یہ ہے کہ آپ رحمۃ اللہ علیہ رات کو جہاں آرام فرما رہے تھے اسی کمرے میں ہم کو بھی آرام کرنے کا موقع نصیب ہوا۔ اس کمرے میں ہم شہر کے کافی آدمی تھے۔ صبح سویرے اذان سے پہلے صبح صادق سے پہلے آپ اپنے بستر سے اٹھ گئے چونکہ ظاہر آپ کی آنکھوں میں روشنی کم تھی آپ بڑے احتیاط سے دروازے کی طرف جا رہے تھے۔ سب لوگ اس کمرے میں گہری نیند سو رہے تھے کہ میری قسمت نے انگڑائی لی اور میں اٹھا اور آپ رحمۃ اللہ علیہ سے پوچھا تو آپ رحمۃ اللہ علیہ نے فرمایا وضو بنانا ہے۔ میں نے آپ رحمۃ اللہ علیہ کا ہاتھ پکڑا اور ہاتھ روم تک لایا وضو بنانے کے بعد دوبارہ اپنے بستر پر تشریف لائے میں بھی تجسس میں تھا کہ دیکھوں آپ ابھی کیا کرتے ہیں۔ اس وقت صبح کی نماز میں پورے دو گھنٹے باقی تھے۔ آپ رحمۃ اللہ علیہ نے اپنا دایاں ہاتھ اپنے سر کے نیچے رکھا اور دو گھنٹے اسی طرح گزار دیئے۔ اس دوران آپ کچھ پڑھتے رہے لیکن دھیمی آواز میں۔ اس طرح کرنا بھی میرے آقا رحمۃ اللہ علیہ کی سنت مبارکہ ہے، شریعت کی پابندی کرنا صرف آپ ہی کا حصہ تھا۔

آپ رحمۃ اللہ علیہ کے ساتھ دوسرا سفر آپ کے سب سے چھوٹے صاحبزادے سید غلام الحسنین صاحب قادری گیلانی المعروف غنی آغہ کی شادی پر مردان کا ہم نے کیا تھا۔ وہ سفر ہم آپ کے ساتھ

گاڑی میں تونہ کر سکے مگر قافلہ ایک ہی تھا۔ نکاح کے وقت خصوصی طور پر مجھے اور میرے بھائی حافظ علاؤ الدین صاحب اور مفتی سید حسین فرید گیلانی صاحب کو بلا کر بٹھایا اور پھر نکاح پڑھایا۔ وہ لمحے بھی بھولنے کے قابل نہیں جو شفقت آپ ﷺ نے ہم پر فرمائی کیونکہ ہم دوسرے مہمانوں کے ساتھ باہر بیٹھ گئے تھے مگر آپ ﷺ نے اندر بلایا اور اپنے پاس بٹھایا اور پھر بڑے مشفقانہ انداز میں ہم تینوں کو ہدیہ عنایت فرمایا۔ آپ کی فیاضی علمی اور مالی دونوں لحاظ سے اپنی مثال آپ تھی۔

آپ ﷺ کے ظاہری وصال کے بعد جو کمی میں محسوس کرتا ہوں وہ شاید کوئی اور نہ کر سکے۔ آپ ﷺ کے جنازے پر ایک عالم صاحب جو مہر اشریف انک سے تشریف لائے تھا انہوں بڑی عجیب رمز والی بات بتائی جس سے دل کو بڑی ڈھارس ہوئی و فرماتے ہیں کہ حضرت قمر الدین سیالوی رحمۃ اللہ علیہ کو خواجہ اللہ بخش صاحب تونسوی ﷺ کی نماز جنازہ پڑھانے کیلئے کہا گیا۔ سارا تونہ شریف بھر گیا لوگ مکانوں کی چھتوں پر گلی کوچوں میں ہر جگہ صفیں بنا کر کھڑے ہو گئے کیونکہ یہ منادی کر دی گئی تھی کہ خواجہ قمر الدین سیالوی ﷺ جنازہ پڑھائیں گے۔

لیکن جب خواجہ صاحب ﷺ پہنچے تو آپ نے انکار کر دیا۔ بہت اصرار کیا گیا مگر آپ نے انکار کیا۔ آپ ﷺ کے انکار پر جنازہ کسی اور نے پڑھایا پھر آپ ﷺ سے پوچھا گیا تو آپ ﷺ نے فرمایا میں کس طرح ایسے لوگوں کی امامت کرا سکتا ہوں جو امام کے خلاف کریں کیونکہ جو میں نے کرنا تھا میرے مقتدیوں نے اس کے خلاف کرنا تھا۔ عرض کی گئی حضرت وہ کیسے؟ فرمایا میرے پیرو مرشد تو حیات ہیں میں نے تو جنازہ کی نماز میں اَللّٰهُمَّ اغْفِرْ لِحَيِّنَا کے بعد قَبْرِنَا نہیں کہنا تھا جبکہ ساری قوم میرے خلاف کرتی تو میں کیسے ان کی امامت کرتا۔ وہ عالم صاحب فرماتے ہیں کہ میں نے بابو جی سرکار ﷺ اور مولوی جی حضور کے جنازہ میں بھی بزرگوں کی پیروی کرتے ہوئے یہ لفظ نہیں پڑھا۔ حقیقت بھی یہی ہے کہ مولوی جی صاحب ﷺ اب بھی ہمارے اندر موجود ہیں۔ مگر ہماری آنکھ ان کو دیکھنے سے قاصر ہے۔

خدا یا رحمت کندا میں عاشقانِ پاک طینت را

آہ! آقا سید محمد امیر شاہ مولوی جی رحمۃ اللہ علیہ

ابوالاثر آفاق ظفر کئی میروی قادری

کیسی کیسی ہستیاں تھیں تابعدا روزگار
عابد و زاہد مجاہد، متقی پرہیزگار
آہ صد افسوس کس کس کو کروں اب یاد میں
صائم الدہران میں کتنے لوگ تھے شب زندہ دار

وقت بدلتے دیر نہیں لگتی زمانہ اپنی رفتار میں نہایت سبک انداز سے رواں دواں ہے۔ وہ یہ نہیں دیکھتا کہ کون کس حال میں ہے۔ وہ اپنے خالق کے حکم کے تحت بڑھتا ہی چلا جا رہا ہے۔ کسی کا لحاظ بھی تو نہیں کرتا جبکہ اس زمانے میں بچے والا ابن آدم ابتدائے آفرینش سے ہی زندگی اور موت سے کھیل رہا ہے۔ قادر مطلق نے اپنی پہچان کیلئے ہی تخلیق کائنات کی اور اس تخلیق کو روشناس کروانے کیلئے اپنے پیارے محبوب ﷺ کی تخلیق اپنے نور سے کی قرآن کریم میں ارشاد باری تعالیٰ ہے

وَمَا أَرْسَلْنَاكَ إِلَّا رَحْمَةً لِّلْعَالَمِينَ (الانبیاء: ۱۰۷)

ترجمہ: اور ہم نے تمہیں نہ بھیجا مگر رحمت سارے جہان کیلئے (ترجمہ از کنز الایمان)

جہاں جہاں میری ربوبیت ہے اور تمام عالم میرے ہی زیر نگین ہیں، میری ہی تخلیق ہے۔ سب میرے ہی محتاج ہیں وہاں اب ہم نے آپ کو تمام عالم کیلئے (عالمین کیلئے) رحمت ہی رحمت بنا کر بھیجا ہے۔ اب کل کائنات کو میری رحمت آپ ﷺ ہی کے وسیلہ سے ملے گی۔ آپ ﷺ ہی ہمارا پرتو رحمت ہیں۔

دوسری جگہ ارشاد ربانی ہے

وَمَا أَرْسَلْنَاكَ إِلَّا كَافَّةً لِّلنَّاسِ بَشِيرًا وَنَذِيرًا وَلَٰكِنَّ أَكْثَرَ النَّاسِ لَا يَعْلَمُونَ (سبا: ۳۳)

ترجمہ: اور اے محبوب ہم نے تم کو نہ بھیجا مگر ایسی رسالت سے جو تمام آدمیوں کو گھیرنے والی ہے۔

خوشخبری دیتا اور ڈرنا تا لیکن بہت لوگ نہیں جانتے (ترجمہ از کنز الایمان)

یعنی اے رسول ﷺ، ہم نے آپ کو جملہ بنی نوع انسان کیلئے بھیجا ہے، ان کے نیک اعمال پر ان کو خوشخبری سنانے والا اور ان کے بد اعمال پر ان کو ڈرانے والا۔ لیکن اکثر لوگ آپ کی اس فطرت کریمانہ کو نہیں سمجھتے۔ نکتہ یہ ہے کہ آپ ﷺ اللہ کے رسول ہیں جب تک فہم رسالت نہ ملے اللہ کیسے ملے گا؟ آپ ﷺ کی فطرت کریمانہ اسی راز کی ترجمان ہے۔

سورہ ذاریات میں ارشاد رب العزت ہے

وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ (الذاریت: ۵۶)

ترجمہ: اور میں نے جن اور آدمی اسی لئے بنائے کہ میری بندگی کریں۔

پھر پوری کائنات میں بسنے والوں نے دیکھ لیا کہ اس کے محبوب نبی ﷺ نے اپنے دور حیات پاکیزہ میں کن کن صعوبتوں کا سامنا کیا اور خوبصورت انداز سے اپنے اخلاق کریمانہ سے بنی نوع انسان کو درس انسانیت عطا فرمایا۔

پیارے محبوب ﷺ نے نہایت تکالیف اٹھائیں مگر زبان شکوہ کبھی نہیں کھولی۔ ہمیشہ اس امت مرحومہ کی خیر خواہی فرمائی اور راتوں کو جاگ جاگ کر اور رو کر اپنے رب العزت سے اس امت کی بخشش کی التجائیں کیں۔ پیارے نبی ﷺ نے حجت الوداع میں جو تاریخ ساز خطبہ ارشاد فرمایا اس میں اسی بات کی وضاحت بھی فرمائی کہ اے مسلمانوں میں تمہارے درمیان دو چیزیں چھوڑے جا رہا ہوں یا درکھو کہ اگر تم نے ان کو مضبوطی سے تھامے رکھا تو تم فلاح پا جاؤ گے اور ان میں سے ایک کو بھی چھوڑ دیا تم گمراہ ہو جاؤ گے۔ اور وہ یہ چیزیں ہیں: ایک قرآن کریم اور دوسری میری اہل بیت۔

چنانچہ ان حقائق کی روشنی میں امت مرحومہ نے عمل کیا تو وہ بکھرنے سے بچ گئیں جبکہ ہر دور میں تاریخ اس بات پر شاہد ہے کہ جس کسی نے بھی ان ارشادات سے روگردانی کی وہ ذلیل و خوار ہوا۔ جبکہ مبارک ہیں وہ لوگ کہ جنہوں نے ہر دور میں اس ارشادِ گرامی کو مشعل راہ بنائے رکھا۔ حضور پر نور نبی رحمت للعالمین ﷺ کی اتباع، صحابہ کرام رضوان اللہ تعالیٰ علیہم اجمعین نے کی، صحابہ کی تابعین

اور ان کی تیج تابین نے اور پھر جو صالحین اور اولیائے کرام کے دامن مطہرہ کو تمام کراچی منزل مقصود کے حصول کیلئے خاموشی سے آگے بڑھتے گئے وہ کامیابی سے ہمکنار ہو گئے۔

انہیں نابغہ روزگار ہستیوں میں دور حاضر کی ایک عظیم روحانی شخصیت، خانوادہ رسول کے چشم و چراغ، واقف علوم معرفت و شریعت و طریقت حضرت علامہ الشیخ الحاج سید محمد امیر شاہ الگیلانی القادری رحمۃ اللہ علیہ کی ذات ستودہ صفات کسی سے ڈھکی چھپی نہیں۔

آپ حنی سید ہیں اور سیدنا الشیخ المشائخ سیدنا عبدالقادر محی الدین گیلانی رحمۃ اللہ علیہ کی اولاد سے ہیں۔ آپ رحمت اللہ علیہ نے اپنی پوری زندگی تادم مرگ کتاب و سنت کی روشنی میں گزاری۔ نہایت سادگی اور عجز و انکساری سے مخلوق خدا کو اپنے علم و عمل اور اخلاق و کردارِ کریمانہ سے درس بندگی دیا ہے۔

مخلوق کی خدمت ہی ہے دراصل عبادت

اللہ کسی چیز کا محتاج نہیں ہے

آپ ایک عالم باعمل تھے۔ ابتدائے زندگی سے لے کر آخری آیام حیات تک اللہ کے دین کا ڈنکا بجاتے رہے۔ آپ کی زندگی کے اگر کسی پہلو کا بھی مطالعہ کریں تو ہمیں ہر پہلو سے رشد و ہدایت ہی کی خوشبو آئے گی۔ آپ ایک بلند پایہ مفسر قرآن، محقق، شاعر، سخن فہم، محدث، فقیہ، واعظ، خطیب، مدرس، مصنف، سیاست دان، راہبر و راہنما، ناصح، حق کو، حق پرست، حق شناس، مسکین طبع، متین و فرزادہ، متقی و پرہیزگار، شیخ طریقت، راہبر شریعت، متوکل، دست کشا، کارساز، روشن خیال، وسیع الذہن، فکر رسا، ہمدرد، ہمراز، انسان دوست، سخی، خوش فہم، خوش لباس، خوش خوراک، خوشیاں بکھیرنے والا، غموں اور دردوں کو سمیٹنے والا، روتے ہوؤں کو ہنسانے والا، نجات دہندہ یعنی کہ اپنی مثال آپ تھے۔

منفرد شخصیت کے مالک جن کا اسم گرامی زبان زد خاص و عام تھا اور ہر غریب و امیر بادشاہ و فقیر جوان و پیر، مرد و زن آپ کو مولوی جی کہہ کر پکارتا تھا۔ جب کبھی بھی اور جہاں کسی کی زبان سے مولوی

جی کی دعا آئی وہیں آپ ﷺ نے لبیک کہا۔ ہر آنے والے کی پوری سرگزشت کوش ہوش سے سماعت فرماتے اور نہایت فکر و تحمل سے نپا تلا جواب دہن مبارک سے ارشاد فرماتے جو سامع کو دل پسند ہوتا اور وہ آپ کی آراء کو سینے سے لگائے شاداں و فرحاں رخصت ہوتا۔

آپ نے کبھی کسی کی دل آزاری نہیں فرمائی۔ اگر جہاں کہیں آپ نے محسوس کیا کہ بات یا مطالبہ بساط سے باہر ہے تو وہ خموشی اختیار فرماتے اور صرف یہ الفاظ دہراتے کہ اللہ خیر کرے گا اور فوراً دعا کیلئے دست مبارک دراز فرماتے تھے۔

آپ بڑے مہمان نواز اور وسیع دتر خوان کے مالک تھے۔ ہر تینوں وقت آپ کی خانقاہ میں دتر خوان مہمانوں سے مزین نظر آتا تھا۔ حفظ مراتب کے پیش نظر مہمانوں کو مزید کھانے کی طرف رغبت بھی دلاتے۔

راقم الحروف کو آپ کی صحبت کا فیض عرصہ چالیس برس سے حاصل ہے۔ لڑکپن سے لے کر تادم زیست آپ کے نیاز حاصل ہوتے رہے۔ حقیقت یہ ہے کہ میں نے آپ جیسی شفیق اور خوگر صحبت شخصیت شاذ ہی دیکھی۔ اگر حاضر ہونے میں تاخیر ہو جاتی تو ویسے ہی قدم چپکے سے آپ کی خانقاہ کی جانب اٹھ جاتے اور پھر گھنٹوں آپ کی صحبت فیض اثر سے کاسہ فکرو ذہن کو لبریز کرتا۔ دنیا کے یا ذاتی کام بھول جاتے اور آپ کی شائستہ کلامی سے سماعت کو تروتازگی فراہم کرتا۔

اکثر اوقات تو ایسے بھی ہوا کہ دوپہر کا کھانا آپ کے ہمراہ آپ کے اصرار پر کھانا پڑ جاتا۔ آپ خاکسار کو آفاق صاحب کہہ کر پکارتے جبکہ میں دل میں شرمندہ ہو جاتا کہ میں ایک کم علم انسان اتنی پُرکشش اور پُر کیف انسان کے آگے کیا حیثیت رکھتا ہوں۔ راقم کو چونکہ شعر و ادب سے لگاؤ ہے اور لکھنے اور پڑھنے کا شغف بھی ہے اسی لئے آپ ﷺ اکثر گفتگو خاکسار کے ساتھ شعر و ادب کے حوالہ سے فرماتے۔ کئی مرتبہ آپ کے حکم کے تحت کوئی قصیدہ یا منقبت یا نعت لکھ کر پیش کرنے کی سعادت حاصل ہوئی جو میرے لئے باعث فخر بھی تھا۔

گزشتہ برس کی بات ہے کہ اپنے پندرہ روزہ ”الحسن“ کی اشاعت خاص، امام ابو حنیفہ رحمہ اللہ

نمبر کی اشاعت کے موقع پر واجب الاحرام حضرت سلطان آغا صاحب مدظلہ کے ذریعہ یہ پیغام ملا کہ حضرت مولوی جی صاحب نے ارشاد فرمایا ہے کہ آفاق صاحب سے کہو کہ حضرت امام اعظم رحمۃ اللہ علیہ پر نظم لکھیں اور فوراً ”الحسن“ کیلئے ارسال کریں۔

یہ خبر مجھے گجہار میں ملی جب سلطان آغا صاحب نے مجھے دیکھ کر گاڑی سے اتر کر مجھے حضور مولوی جی رحمۃ اللہ علیہ کا حکم پہنچایا۔ میرے لئے تو یہ مژدہ جانفزا تھا، میں نے بخوشی قبول کیا مگر اس کے بعد فکر لاحق ہوئی کہ میری علمی کم مائیگی اور اتنی عظیم ہستی یہ کیسے ممکن ہوگا۔ بہر کیف اللہ تعالیٰ سے دعا کی اور قرطاس قلم سے مربوط ہوا۔ حضرت مولوی جی صاحب رحمۃ اللہ علیہ کی چہرہ اقدس کو پیش نظر رکھا اور فکر کی جولا نگاہ میں آگیا۔ اللہ کریم نے بحر مت سید خیر البشر مہربانی فرمائی اور پندرہ اشعار کی نظم بعنوان ”امام اعظم رحمۃ اللہ علیہ“ تحریر ہو گئی۔ دوسرے دن میں نے خود جا کر ”الحسن“ کے انچارج کو دے دی جو بعد میں اسی نمبر میں چھپ گئی۔ میں سمجھتا ہوں کہ یہ آپ کی مجھ غریب پر عنایت تھی ورنہ

کجا آفاق نا چیز اور کجا آفاق کی شہرت

خدائے پاک کا صدقہ ہے اس کی مہربانی ہے

بچپن میں سنا کرتے تھے کہ یکہ توت کے علاقے میں باریوں والے سید رہتے ہیں جو بڑے صاحب تاثیر سید ہیں۔ ان کی نظر کرم سے سب شفا یاب ہوتے ہیں۔ جب ہوش سنبھالا تو یہ بچپن والا اشتیاق کشاں کشاں در حسیب پر لے گیا۔ اسی دن سے یہ سلسلہ آمد و رفت جاری ہے اور ان شاء اللہ جاری رہے گا۔

”باریوں والے سید“ اس اصطلاح کا حال ہے کہ آپ کی خانقاہ اور دولت کدہ برب شرک تھا۔ یکہ توت کا علاقہ جس کی اغلباً وجہ تسمیہ یہ ہے کہ یہاں ایک توت کا درخت تھا جو ایک ہی تھا۔ جبکہ دوسرے قسم کے درخت بھی برب شرک لگے ہوئے تھے۔ چونکہ توت کا ایک ہی درخت تھا لہذا ہندو زبان میں اس علاقے کا نام یکہ توت پڑ گیا جو آج تک ویسے کاویا ہے۔

حضرت مولوی جی صاحب کا در دولت اس شرک سے کافی بلند تھے۔ نیز شرک کی طرف کا جو

خانقاہ کا حصہ تھا اسی میں پرانی طرز کی کھڑکیاں بنی ہوئی تھیں۔ کھڑکی کو ہند کو زبان یعنی پشوری زبان میں باری کہتے ہیں۔ اسی لئے معزز خانوادے کا نام احترام الباری والے سید پڑ گیا۔ جبکہ اسی گھرانے کی علمی اور روحانی حقیقت مسلم الثبوت ہے کہ اس خانوادے کی روحانی کیفیات میں شک و شبہ کی کوئی گنجائش نہیں۔ آج کل کے اس دور میں بھی صاحبان ثروت اور تعلیم یافتہ طبقہ مرض میں شفاء اور حصول تعلیم میں کامیابی کیلئے اسی خانوادے سے خصوصاً حضرت مولوی جی نور اللہ مرقدہ سے رجوع کر رہا ہے۔ صرف اہل پشاور ہی نہیں بلکہ پنجاب، سندھ اور بلوچستان کے علاوہ کشمیر اور افغانستان بھی حضرت مولوی جی رحمہ اللہ سے مستغیض ہو رہا تھا۔

ملک کے طول و عرض سے مشائخ علماء کرام دینی اور سیاسی سکالرز بھی حضرت مولوی جی رحمہ اللہ کا نیاز حاصل کرنے کو اپنی سعادت تصور کرتے۔ آپ چونکہ سلسلہ عالیہ قادریہ گیلانیہ کے روحانی پیشوا تھے اسی لئے روزانہ کئی ایک مہمان غوث العظیم رحمہ اللہ آپ کے در اقدس پر حاضری دیتے ہیں۔ آپ چونکہ عالم و مفسر، شیخ و محدث بھی تھے اسی لئے عرصہ میں برس مسلسل آپ بعد از نماز عشاء اپنی خانقاہ میں تشنگان معرفت کو درس دیتے رہے۔ درس قرآن مجید کی پر کیف محفل میں بھی راقم کو کئی مرتبہ شرکت کی سعادت نصیب ہوئی۔

میرے دیکھنے میں آیا کہ پشاور کی مقتدر ہستیاں جن میں آل سادات بھی شامل تھے آپ کے حاشیہ نشین تھے۔ مولوی جی صاحب رحمہ اللہ کے درس قرآن مجید دینے کا انداز ہی زوالہ تھا۔ آپ رحمہ اللہ تاریخ، جغرافیہ وغیرہ کی روشنی میں سیاق و سباق کے ساتھ ہر آیت قرآنی کی تفسیر فرماتے تاکہ کسی کو کوئی شک و شبہ نہ رہے اور طالب تفسیر قرآن پوری معلومات کے ساتھ قرآن کریم کے حقائق کو سمجھ جائے۔ اسی طرح آپ رحمہ اللہ درس حدیث شریف بھی پوری فراست باطنی کے ساتھ دیتے تھے۔

آپ کے صحبت یافتہ طالب علم جنہوں نے آپ سے تعلیم حاصل کی کبھی اور کسی بھی دور میں اپنے راستے سے ڈگمگائیں سکتے۔ ایسے موقع پر حضرت سید محمد نور الحسنین قادری گیلانی المعروف سلطان آغہ صاحب مدظلہ (سجادہ نشین) نے آپ کے کچھ دروس کی ٹیپ تیار کیں جن میں سے بعض نہایت

احتیاط کے ساتھ زیب قرطاس کر کے شائع کئے گئے ہیں۔

ان دروس کے علاوہ مذہبی خیالات کی حامل مختلف موضوعات پر آپ کی گراں قدر تصانیف منظر عام پر آچکی ہیں اور دیگر کتب بھی زیور طبع سے آراستہ ہونے کا انتظار کر رہی ہیں۔ آپ کے دروس پندرہ روزہ ”الحسن“ میں ماہانہ قسط میں شائع ہو رہے ہیں۔

حضرت مولوی جی رحمہ اللہ کا شمار موجود دور کے عظیم ترین مشائخ عظام میں ہوتا ہے۔ تصوف پر آپ کو پورا عبور حاصل تھا۔ آپ ایک صاحب نظر اور صاحب دل شخصیت تھے۔ اعلیٰ درجے کے مردم شناس اور چشم بصیرت سے ہر آنے والے کی کیفیات معلوم کر لیتے تھے۔ نیز آپ صاحب کشف بھی تھے۔ ایک واقعہ جو میرے ساتھ بغس بغس پیش آیا وہ میں رقم کرتا ہوں۔

یہ ۱۹۸۸ء کا واقعہ ہے میرے بڑے فرزند قائد ظفر کیفی نے میٹرک کا سالانہ امتحان دینا تھا اور وہ نہایت فکرمند تھا اور مجھ سے بار بار دعا کیلئے کہہ رہا تھا جس دن اس کا پہلا پرچہ تھا میں نے رات کو اس سے کہا کہ بیٹا میری دعائیں تو شامل حال ہیں تمہارے گھر میں چاہتا ہوں کہ تم کل صبح میرے ہمراہ چلو میں حضرت مولوی جی صاحب کی خدمت میں حاضر ہو کر تمہارے لئے خصوصی دعا کراؤں گا۔ وہ مجھے کہنے لگا کہ بابا آپ وہاں جا کر مجھے کہیں گے کہ بوٹ اتارو اور اندر بیٹھ جاؤ تو مجھے دیر ہو جائے گی میں نہیں جاتا آپ خود چل کر میرے لئے دعا کروالیں۔ جواباً میں نے کہا کہ بیٹا یہ تو ہو سکتا ہے مگر تمہارا خود سے وہاں جانا اور مولوی جی صاحب رحمہ اللہ کے نیاز حاصل کرنا مزید کامیابی سے تمہیں ہمکنار کرے گا۔ چنانچہ میرے بیٹے نے میری بات تسلیم کر لی اور دوسرے دن امتحان گاہ میں جانے سے پہلے ہم لوگ رکشہ میں بیٹھ کر مولوی جی مدظلہ کی خانقاہ مبارکہ پر حاضر ہو گئے۔ جب ہم لوگ رکشہ سے اتر کر اندر خانقاہ میں داخل ہوئے تو یہ دیکھ کر میرے رونگٹے کھڑے ہو گئے اور حیرت اور استعجاب سے میرا چہرہ کچھ عجیب تاثر دے رہا تھا۔ وہ اس لئے کہ حضرت صاحب قبلہ بالکل تیار جوتے پہنے ہوئے سراقہ پر قرآنی جناح کیپ سجائے ہوئے باہر ڈیوڑھی میں کھڑے تھے۔ یوں محسوس ہوا کہ جیسے میرا ہی انتظار فرما رہے ہیں اور ساتھ بڑے پلنگ پر حضرت صاحب کے برادر خود درجستہ آشیانی قبلہ سید

اختر حسین گیلانی رحمۃ اللہ علیہ المعروف بہ باچا گل صاحب حسب عادت چوڑی لگائے تشریف فرما ہیں۔ میں نے اور میرے بیٹے نے بڑھ کر ہدیہ سلام ہر دو حضرات کو پیش کیا۔ اچانک باچا گل صاحب مجھ سے حسب عادت مخاطب ہوئے اور فرمانے لگے کہ آفاق اچھا کیا جو بروقت آگئے ورنہ ابھی مولوی جی صاحب باہر تشریف لے جا رہے تھے۔ حضرت مولوی جی صاحب رحمۃ اللہ علیہ ہمیں دیکھ کر نہایت خوبصورتی سے مسکرائے اور فرمایا کہ آفاق صاحب خیریت!۔ میں نے جھک کر عرض کی کہ حضرت یہ میرا بیٹا ہے اور آج اس کا میٹرک کا امتحان ہے، میں دعا کیلئے حاضر خدمت ہوا ہوں آپ اس کی کامیابی کیلئے دعا فرمائیں۔ حضرت مولوی جی مدظلہ نے وہی کھڑے کھڑے دعا فرمائی اور ہمیں رخصت کیا۔ جب ہم لوگ خانقاہ سے باہر آئے تو رکشہ میں بیٹھ کر میں نے اپنے بیٹے سے کہا کہ بیٹا مولوی جی صاحب رحمۃ اللہ علیہ کی کرامت دیکھی۔ وہ مجھ سے کہنے لگا کہ بابا کون سی کرامت؟ میں نے کہا کہ تم رات ہی سے کہہ رہے تھے کہ آپ وہاں مجھے جوتے اتارنے کو کہیں گے اور پھر بیٹھ جائیں گے تو تم نے دیکھ لیا کہ نہ تو تمہیں جوتے اتارنے پڑے اور نہ ہی مولوی جی صاحب رحمۃ اللہ علیہ نے ہمیں روکا بلکہ صرف ہمارے لئے دعا فرمائی اور ڈیوڑھی ہی سے رخصت کر دیا اور خود بھی کہیں جانے کیلئے تیار تھے۔ جب کہ مجھے معلوم ہے کہ اس وقت آپ نے کہیں جانا نہیں وہ صرف ہمارے انتظار میں تھے۔ میری اس بات کو میرے بیٹے نے بغور سنا اور مان گیا۔ الحمد للہ کہ اس میٹرک کا امتحان میں قائد ظفر فرسٹ ڈویژن سے کامیاب ہوا۔

برسبیل ذکر یہ بات آگئی جبکہ کئی ایک کرامات اور کشف ایسے ہیں جو حضرت صاحب سے خرق عادت کے طور پر ہو جاتے تھے صرف سمجھنے والے ہی سمجھ جاتے تھے۔

حقیقت یہ ہے کہ باطن کے ماہر صرف حضور کے خانوادے کے متبرک لوگ ہیں یا اولیاء کرام جنہوں نے اپنی نبی صلی اللہ علیہ وسلم کی پیروی کی۔ یہی وجہ ہے کہ اہل پشاور اور گرد و نواح کے لوگ اکثر اوقات آپ کی صحبت میں بیٹھنا اور آپ سے مذہبی سیاسی اور ادبی سوال کر کے آپ سے استفادہ حاصل کرتے تھے اور اپنے ذہنوں کو جلا بخشتے تھے۔

حضور نبی کریم ﷺ کا ارشاد گرامی ہے کہ میرے بعد قرآن اور میری اہل بیت کا دامن تھامے رکھنا فلاح پا جاؤ گے۔ چنانچہ یہ ثابت ہوا کہ حضرت مولوی جی صاحب نور اللہ مرقدہ خالصتاً حسنی حسینی سید ہیں اسی لئے آپ کی صورت کا حسن، آپ کی سیرت کا حسن، آپ کا لب و لہجہ، اخلاق حسنہ، خوش گفتاری، سخن فہمی، بذلہ سخی، فطانت، گفتار کی نزاکت، کلام ظرافت، الفاظ کی بلاغت و فصاحت، مزاج میں انکساری و لطافت یہ سب کچھ آپ کی سیادت پر دل ہیں۔

سید ہمہ بود کہ ہویدا شود از او
خلق محمد و کرم مرتضیٰ علی

پنجاب، سندھ اور بلوچستان کے مشائخ عظام اکثر آپ کے نیاز حاصل کرنے آپ کے در دولت پر حاضر ہوتے تھے۔ وضاحت کیلئے چند اسمائے گرامی ضبط تحریر کر رہا ہوں۔ سرحد اور پشاور کے تو تمام مشائخ گاہے گاہے خانقاہ پر حاضر ہوتے تھے جبکہ پنجاب سے دربار عالیہ میرا شریف کے سجادہ نشین جناب صاحبزادہ فخر احمد میرونی مدظلہ، مکھڑ شریف سے سید تنویر الحسن گیلانی صاحب مدظلہ، گڑھی شریف سے حضرت سید اعظم شاہ صاحب رحمۃ اللہ علیہ، تونسہ شریف ضلع ڈیرہ غازی خان سے خواجہ حضرت خان محمد صاحب تونسوی رحمۃ اللہ علیہ اور حضرت خواجہ سرفراز صاحب تونسوی، ڈیرہ اسماعیل خان سے جناب خالد رضا کوڑی صاحب، کلڑہ شریف سے بھی صاحبزادہ گان لالہ جی، کراچی سے حضرت شاہ احمد نورانی رحمۃ اللہ علیہ، میانوالی سے حضرت مولانا عبدالستار خان نیازی صاحب رحمۃ اللہ علیہ وغیرہ وغیرہ۔ ان کے علاوہ حفاظ کرام، علماء کرام، مشاہیر اہل قلم، دانشور اور سیاست دان بھی آپ کے نیاز حاصل کرنے حاضر ہوتے تھے۔

آپ اردو زبان نہایت شستہ انداز سے بولتے تھے۔ آپ کی تمام تقاریر اور واعظ اردو زبان ہی میں ہوتے تھے۔ علاقائی زبانوں پر بھی آپ کو پورا عبور حاصل تھا۔ عربی، فارسی بھی بولتے تھے۔ اکثر اوقات ایران اور افغانستان سے سرکاری وفد جب خیر سگالی کے دورے پر پاکستان آتے تو آپ کے در دولت پر حاضر ہونا اپنے لئے سعادت سمجھتے تھے۔

ایک مرتبہ پشاور میں مجھے آپ کے ساتھ سیاسی خیر سگالی دورے پر جانے کا اتفاق ہوا اور وہ دورہ آپ کا افغانستان کے صدر مولانا محمد دی صاحب کیلئے مختص کیا گیا تھا۔ اس دورے میں سجادہ نشین سید محمد نور الحسنین قادری گیلانی المعروف سلطان آغا مدظلہ کے علاوہ تقریباً تیس اصحاب نے شمولیت کی۔

وہاں بھی آپ نے اتحاد بین المسلمین پر زور دیا اور ان لوگوں کو محبت اور صلح و آشتی کا پیغام دیا۔ آپ اتحاد بین المسلمین کے سچے داعی تھے۔ مذہبی تفرقہ بازی سے آپ ک نفرت تھی آپ ہر آنے والے کو اپنے سینے سے لگا لیتے اور نہایت شستہ الفاظ اور تحمل مزاجی سے اپنا متمتع نظر پیش فرماتے۔

اسی بات سے اندازہ لگائیں کہ آپ نے اغلباً ستر عیسوی کی دہائی تھی کہ پشاور شہر میں ایک شیعہ عالم کا انتقال ہو گیا۔ جن کا نام نامی اسم گرامی سید صخر حسین المشہدی تھا۔ ان کے جنازہ میں نہ صرف شرکت کی بلکہ نماز جنازہ خفی طریقہ کے مطابق خود پڑھائی۔ اہل پشاور بخوبی اس بات سے واقف ہیں۔ اہل تشیع اور علماء کرام گاہے گاہے آپ کے نیاز حاصل کرنے اور آپ سے مستفیض ہونے خانقاہ پر حاضری دیتے رہتے۔

سطور بالا میں جو قرآنی آیات اور حدیث نبی ﷺ از نیت قرطاس کی گئی ہیں ہم ان کی روشنی میں حضرت مولوی جی ﷺ کو دیکھیں تو صاف ظاہر ہے کہ آپ ہر لحاظ سے پرتو رسالت ثابت ہوتے ہیں۔ آپ کی زندگی کا ہر پہلو عشق محمدی ﷺ میں رچا بسا ہوا تھا۔ آپ کی سادہ مزاجی، سادہ رہن سہن، سادہ پوشاک اور حقائق پر مبنی گفتگو آپ کے مومن ہونے کی زندہ جاوید حقیقت ہے اور ان تمام صفات کا مظاہرہ آپ کے انتقال کے بعد تمام اہل پشاور نے کیا۔ جب آپ کے انتقال کی خبر وحشت اثر ہر طرف پھیلی اور لوگوں کا ہجوم رات ہی سے یکے توت میں آپ کی خانقاہ میں جمع ہونے لگا۔ پھر دوسرے دن جب آپ کا جنازہ بعد از نماز ظہر اٹھایا گیا تو ہزاروں شیدائیوں کا ہجوم بتا رہا تھا کہ آج پشاور شہر کی ایک عظیم شخصیت دنیا سے رخصت ہو گئی۔ کوچہ آقا پیر جان ﷺ یکے توت سے لے کر حضرت ابوالبرکات سید حسن بادشاہ میراں سرکار ﷺ کے مزار اقدس تک تل دھرنے کی جگہ

نہیں تھی۔ ذکر الہی کا ورد اور قدم قدم جنازہ کا چلنا آپ کی مقبولیت اور اہل پشاور کی آپ سے عقیدت و محبت کی آئینہ دار تھی۔ ماہ رمضان کا پاکیزہ مہینہ تھا اور تمام غمگساران روزہ سے بھی تھے۔ ہر لب پر ایک ہی صدا تھی کہ پشاور یتیم ہو گیا، مرد کامل رخصت ہو گیا۔

سب نے رکھے ہاتھ دل پر میں نے دل کو ہاتھ پر
ان کی محفل سے یکا یک اٹھ کے چلنا دیکھئے

بوقت عصر چار بجے وزیر باغ پشاور میں آپ کا تابوت کندھوں سے اتارا گیا۔ اس تاریخی باغ میں ہزاروں کے مجمع نے نماز جنازہ کیلئے صفیں درست کیں۔ اور آخر کار آپ کے فرزند ارجمند سجادہ نشین سلطان آغہ گل نے نماز جنازہ پڑھائی اور اس طرح ایک پرکشش روحانی شخصیت کو تقریباً پانچ بج کر تیس منٹ شام سید حسن بادشاہ میراں سرکار کے احاطہ میں سپرد خاک کر دیا گیا۔

إِنَّا لِلّٰهِ وَإِنَّا إِلَيْهِ رَاجِعُونَ ط

اشک آنکھوں سے رواں تھے دل سبھی کے بے قرار
ہر زباں پر مولوی جی، مولوی جی کی پکار
جب لحد میں آپ کے تابوت کو رکھا گیا!
مرد و زن، پیرو جواں سب رو رہے تھے زار زار
یا الہی! مغفرت فرما تو اس انسان کی
عمر بھر کی اس نے خدمت سنت و قرآن کی

میرے مولوی جی رحمۃ اللہ علیہ

ونگ کمانڈر (ریٹائرڈ) اقبال

اپنے مرشد کریم صاحبزادہ محمد یحییٰ (کربو غہ شریف) کی فرقت کا زخم جگر پر لئے میں مختلف مذہبی مکتبہ ہائے فکر کے لوگوں سے وقتاً فوقتاً ملتا رہا اور مذہبی کتابوں کا مطالعہ کرتا رہا، اس امید پر کہ شاید اپنے مرشد کریم رحمۃ اللہ علیہ کے پچھڑنے کا کبھی پرانا نہ ہونے والا غم کسی طریقے سے ختم ہو۔ اس عمل میں پاکستان کی سرزمین سے لے کر جنوبی افریقہ تک کی حدود کو چھوا لیکن وہ غم تھا جو کہ پرانا ہونے کا نام ہی نہ لیتا تھا۔

۱۹۹۰ء کی بات ہے جس میں اس اور اس جیسے بے شمار غموں سے غڈ حال سلطان العارفین حضرت سلطان باہو رحمۃ اللہ علیہ کے مزار پر حاضر ہوا۔ مجھے یوں محسوس ہوا جیسے مجھے حضور رحمۃ اللہ علیہ کے دربار سے بہت کچھ ملا۔ سروں کے سلسلے میں میرا تبادلہ پشاور ہوا جو کہ میرے چند پسندیدہ شہروں میں سے ایک تھا۔ یہاں آکر کسی نے ایک ورد کے حوالے سے مزاج شناس رسول صلی اللہ علیہ وسلم جناب حضور مولوی جی رحمۃ اللہ علیہ کا ذکر کیا لیکن جگہ حضور رحمۃ اللہ علیہ کے آستانے سے مختلف بتائی۔

میں اللہ کا نام لے کر حضور رحمۃ اللہ علیہ کی تلاش میں نکلا اور یکے توت پہنچا۔ یکے توت پہنچ کر میں نام حضور رحمۃ اللہ علیہ کے لے رہا تھا اور جگہ مختلف بتا رہا تھا۔ جب حضور رحمۃ اللہ علیہ کے آستانے کے قریب پہنچا تو گلی کے کٹ پر ایک صاحب سے مذکورہ ورد اور حضور رحمۃ اللہ علیہ دونوں کا حوالہ دے کر حضور رحمۃ اللہ علیہ کی بابت دریافت کرنے لگا۔ اس صاحب نے فرمایا کہ ”جس ورد اور جس جگہ کی بات کر رہے ہو ان کا تو مجھے علم نہیں لیکن جن صاحب کی بات کر رہے ہو اس کی خانقاہ اس گلی میں ہے۔“ میں نے مولوی جی سے ملنے کا فیصلہ کیا اور ورد اور جگہ کا حوالہ میرے ذہن سے اتر گیا۔

مجھے اچھی طرح یاد ہے کہ اس نگ دو کے دوران میرے مرشد کریم رحمۃ اللہ علیہ کا خیال مجھے برابر آتا رہا اور یہ بھی اچھی طرح یاد ہے کہ جب حضور مولوی جی رحمۃ اللہ علیہ کی خانقاہ کی سیڑھیاں چڑھ کر دروازے

میں کھڑا ہوا تو دانی جانب قبلے کی سمت ستون سے ٹیک لگائے ایک کمزور سے شخص کو اراقتندوں کے حلقے میں جلوہ افروز دیکھتے ہی اپنے مرشد کریم صاحبزادہ محمد یحییٰ رحمۃ اللہ علیہ کے غم کا زخم میرے سینے سے ایسا جاتا رہا جسے کبھی لگائی نہ تھا۔ حضور رحمۃ اللہ علیہ کافی شفقت سے ملے، گفتگو ہوئی اور کچھ دیر ان کے ہاں رہ کر میں واپس چلا آیا۔ یہ حضور رحمۃ اللہ علیہ سے میری پہلی ملاقات تھی اور ایک ایسے سلسلے کی کڑی جو دین و دنیا پر دو حوالوں سے فلاح ہی کی طرف گامزن محسوس ہوتی تھی۔

جیسا کہ میں عرض کر چکا ہوں کہ شاید ہی کوئی ایسا مکتبہ فکر ہو جس کی قد آور شخصیات سے میری بالواسطہ یا بلاواسطہ ملاقات نہ ہوئی ہو یا جن کا لٹریچر میری نظروں سے نہ گزرا ہو۔ ساتھ ہی ساتھ میں روحانیت کی پر خاں وادیوں میں بھی کافی سرگردانی کرتا رہا تھا۔ چنانچہ یہ سب عوامل مل کر میرے ذہن میں مختلف شکوک و شبہات کا باعث بنتے رہے تھے۔ لہذا میری کوشش ہوتی تھی کہ ہفتہ میں کم از کم جناب حضور مولوی جی رحمۃ اللہ علیہ سے ایک ملاقات ضرور ہو۔ دیدار کے علاوہ حرص کی حد تک میری یہ خواہش ہوتی تھی کہ ایک ہی بیٹھک میں میرے سارے شکوک و شبہات رفع ہوں۔ مولوی جی رحمۃ اللہ علیہ کا اپنا ایک طریقہ تھا، آہستہ آہستہ مجھے اپنے سوالوں کے جوابات ملنے لگے۔

حضور رحمۃ اللہ علیہ کی مجلس میں خواص و عوام دونوں حاضر رہتے تھے لیکن میری نگاہ کامرکز صرف حضور رحمت اللہ تعالیٰ علیہ ہی رہا کرتے تھے۔ حیرانگی کی بات یہ ہے کہ دل ہی دل میں مجھے بھی یہ محسوس ہوتا رہتا تھا کہ ان کی نگاہ مبارکہ کامرکز بھی میں ہی ہوں۔ لیکن شاید ہر ملنے والے کے ذہن میں یہ خیال ابھرتا تھا اس لئے کہ حضور رحمۃ اللہ علیہ ہر ایک سے مساوی پیار، محبت اور شفقت سے ملا کرتے تھے۔

مجھے اچھی طرح یاد ہے کہ ایک دفعہ حلقہ میں بیٹھے ہوئے ان کے سینہ مبارک پر میں نے تصور میں اسم ذات اور اسم محمد ﷺ کندہ کئے۔ میں حلقے میں عین سامنے مگردور بیٹھا ہوا تھا۔ مولوی جی رحمت اللہ تعالیٰ علیہ مسکراتے ہوئے ساتھ بیٹھے ہوئے صاحب سے فرمانے لگے کہ ”یہ سامنے بیٹھا ہوا شخص میری چٹکیاں لے رہا ہے۔“

میں حضور رحمۃ اللہ علیہ کی ایسی مجلسوں میں بھی حاضر ہوتا رہا جن میں قرآن اور احادیث کے درس ہوا

کرتے تھے۔ میں نے ان کو ایک شفیق اور مہربان استاد کے روپ میں دیکھا جو کہ علم کا سمندر ہونے کے باوجود ہمیشہ مجلس میں عاجزی کا پیکر نظر آتے تھے۔ ابتدائی سالوں میں چونکہ میں ذکر کا اہتمام بہت زیادہ اور تندہی سے کیا کرتا تھا اس لئے حضور ﷺ کی مجلس میں میری حاضری بھی متواتر اور اکثر ہوا کرتی تھی۔ چنانچہ اسی نسبت سے وہ توجہ بھی فرمایا کرتے تھے۔ تصوف کے رموز جاننے والے توجہ دینے کے عمل کو جانتے ہیں۔ مجھے مولوی جی ﷺ نے کبھی بھی سامنے بٹھا کر ایک مخصوص طریقے سے توجہ نہ دی لیکن سچی بات یہ ہے کہ اس کے باوجود بھی ان کی توجہ کا اثر گھنٹوں بلکہ بعض دفعہ دن بھر جاری رہتا تھا۔ جاننے والے جانتے ہیں کہ توجہ کا اتنا طویل اثر صرف ان خاص الخواص ہی لئے پھرتے ہیں اور بے شک مولوی جی ﷺ اپنے زمانے کے سلطان الفقراء کہلائے جاسکتے ہیں۔

جب میرے ذکر میں کمی آنے لگی اور دنیا داری غالب ہونے لگی تو مولوی جی کی مجلس میں میری حاضری بھی کم ہونے لگی۔ ایسے میں مجھ پر ایک کیفیت طاری رہنے لگی کہ حضور ﷺ کی محفل میں بیٹھنا کو یا گستاخی کے مترادف ہے اس لئے کئی کئی مہینے غائب رہتا تھا۔ اپنے گناہوں کی زیادتی کی سوچ مجھ پر غالب رہتی تھی اور یہ سوچ کر کہ

جا کے بیٹھا نہ کراے بت تو مسلمانوں میں

میرے قدم اٹھنے کے باوجود رک جاتے تھے۔ اس کے باوجود جب بھی حضور ﷺ کے سامنے پیش ہوا تو ان کے ملنے کے عمل میں میں نے اشتیاق کبھی کم نہ پایا۔ ہاں ایک دفعہ انہیں میرے بیٹے نے یہ فرماتے ہوئے سنا کہ ”آپ کا والد تو مفروز ہو گیا ہے“۔ میں جب بھی حاضر ہوتا تو حضور ﷺ کی توجہ چاہنے کیلئے با آواز بلند کہتا کہ ”حضور آپ کا غلام حاضر ہے“۔ حضور ﷺ جواب میں فرماتے ”نہیں، میرا دوست“ میری خواہش ہوتی تھی کہ وہ مجھے اپنی غلامی میں قبول فرمائیں۔ لیکن یہ خواہش کافی عرصے تک پوری نہ ہوئی البتہ ان کی حیات مبارکہ کے آخری سالوں میں وہ یہ الفاظ کہنا چھوڑ کر میری حاضری پر سکوت فرمایا کرتے تھے۔ دل ہی دل میں ایک خوشی محسوس ہوتی تھی کہ شاید حضور رحمت اللہ علیہ نے مجھے اپنی غلامی میں قبول فرمایا ہے۔ ہر ملاقات ایک نئے پیغام کا ذریعہ ثابت ہوتی

رہی اور مجھے میرے جملہ سوالوں کے جوابات ملنے لگے۔

ان کی مجلس میں دنیا دار اور دین دار برابر حاضر ہوا کرتے تھے اور کبھی کبھی مجلس میں جگہ کی جنگی محسوس کرتے ہوئے میں ان کے پہلو مبارک سے ذرا سرک کر دوسروں کیلئے جگہ بنالیا کرتا تھا۔ ایسے میں حضور ﷺ مسکرا کر منع فرماتے تھے اور دنیا داروں کی طرف اشارہ کر کے سرکوشی میں فرماتے تھے کہ ”ان (دنیا داروں) کیلئے نہ اٹھا کرو، یہ دنیا کیلئے آتے ہیں۔“ اس ہدایت سے میری ایک بہت بڑی مشکل انہوں نے آسان فرمائی وہ یہ کہ کبھی کبھار ریٹائرڈ گورنر اور وزراء تک کے عہدوں کے لوگ ان کی زیارت کیلئے آیا کرتے تھے اور میں پُر ڈوکول کے تقاضوں سے مجبور ہو جاتا تھا۔ یہ الگ بات ہے کہ مولوی جی کے ہوتے ہوئے میں نے شاید ہی کسی کی طرف بے نظر غائر دیکھا ہو۔ یہاں تک کہ بعض اوقات میں ان کے صاحبزادگان کو بھی نظر انداز کر جاتا تھا۔ سچی بات تو یہ ہے کہ ان کی مجلس میں مجھے ان کے سوا کوئی اور نظر ہی نہ آتا تھا۔

میں نے حضور ﷺ کی خدمت میں اپنی ہر مشکل سامنے رکھی اور انہوں نے ہر موقع پر میری رہنمائی فرمائی۔ ہاتھ اٹھائے بغیر میرے لئے دعا فرمائی۔ مجھے یوں معلوم ہوتا تھا کہ گویا وہ میری سفارش کر رہے ہوں۔ مجھے یاد ہے کہ میرے بعض غدد میں کئی سالوں سے متواتر درد کے ساتھ ساتھ سوجن بھی تھی۔ ایک موقع پر ڈاکٹروں نے بایوپسی کرنے کی تجویز دی۔ میں نے حضور ﷺ سے مشورہ لیا تو فرمانے لگے کہ ”نہیں، ابھی نہیں“ بعد میں مزید تحقیقات سے پتہ چلا کہ دراصل میرا مسئلہ غدد کا نہیں، جیسا کہ ڈاکٹروں کا خیال تھا۔

حضور ﷺ کی مجلس میں ایسے بے شمار مناظر دیکھنے کو ملے کہ غم سے غڈ حال اور پریشان حال لوگ اپنے دامن خوشیوں سے بھر کر واپس جاتے۔ جب بھی ان کی مجلس سے اٹھنے کا میں نے ارادہ کیا اور ان کے احترام کی وجہ سے میں اٹھ نہ سکا تو حضور ﷺ بڑی شفقت سے از خود فرماتے کہ ”اب تم جاتے ہو؟“ اور یوں میری مشکل آسان ہو جاتی۔

حضور مولوی جی ﷺ کو میں نے ہمیشہ ایک ایسا انسان پایا جو بلا تمیز مذہب و ملت سب پر برابر

شفیق اور مہربان تھے۔ یہ شان خداوندی ہے اور صرف انھیں انھیں کو ہی نصیب ہوتی ہے۔ مجھے اپنے بارے میں ان کی دی ہوئی ایک دعا اچھی طرح یاد ہے کہ ”اللہ تعالیٰ تجھے اپنا وصال نصیب کرے“ تصوف کی کتابوں میں میں نے یہ لفظ کئی بار پڑھا لیکن اس کا مفہوم صرف اس وقت سمجھ میں آیا جب حضور مولوی جی رحمہ اللہ کی زبان سے ادا ہوا۔ میں حضور رحمہ اللہ سے اردو میں گفتگو کیا کرتا تھا اور ان کی زبان مبارک سے بڑی شستہ اردو سن کر ملاقات کا رنگ ہی اور ہو جاتا تھا۔ یہ سچ ہے کہ اپنے والد مرحوم کے بعد اگر میں کسی سے محبت کرتا تھا تو وہ حضور مولوی جی رحمہ اللہ ہی تھے۔ یہ بھی ایک حقیقت ہے کہ انہوں نے مجھے برادر کی محبت دی۔ میں اکثر پیشتر کہا کرتا ہوں کہ مجھے اس دنیا میں چند ہی انسانوں نے سمجھا جن میں میرا والد محترم مرحوم و مغفور اور مولوی جی رحمہ اللہ بھی ہیں۔

میں نے ایک دفعہ خواب میں دیکھا کہ حضور رحمہ اللہ کے صاحبزادے جناب سلطان آغا نے روشنی والے گیسوں کی ایک دکان سجائی ہوئی ہے اور میں نے ایک گیس اٹھالی۔ بغیر اجازت اٹھانے کے عمل سے مجھے ایک قسم کی عداوت ہونی لگی لیکن ساتھ ہی ساتھ یہ خیال آیا کہ کیا ہوا کہ اگر ایک گیس اٹھالی۔ سلطان آغا کی توپوری دکان بھری پڑی ہے۔ مولوی جی رحمہ اللہ سے جب میں نے اس خواب کا ذکر کیا تو فرمانے لگے کہ ”سلسلہ قادریہ سے ان شاء اللہ تمہیں فیض ملے گا۔“

میں نے ایک دفعہ حضور رحمہ اللہ کے سامنے پشتو زبان کے نامور صوفی شاعر حضرت عبدالرحمن بابا رحمۃ اللہ علیہ کا مندرجہ ذیل کلام پڑھا

سر خُما سامان خُما زار شہ تر جانان خُما
 زار شہ تر جانان خُما سر خُما سامان خُما
 زیان خُما نقصان خُما وارہ دیار ہجر دے
 وارہ دیار ہجر دے زیان خُما نقصان خُما
 مشک خُما زعفران خُما ستاد کو حے خوارے دی
 ستاد کو حے خوارے دی مشک خُما زعفران خُما

کل خُما ریحان خُما ستا رخسار او زلفی دی
ستا رخسار او زلفی دی کل خُما ریحان خُما
فکر خُما توان خُما ستاپہ غم کنیہ نہ رسی
ستا پہ غم کنیہ نہ رسی فکر خُما توان خُما
آہ خُما فغان خُما ہیچ پہ تا اثر نہ کہ
ہیچ پہ تا اثر نہ کہ آہ خُما فغان خُما
زرہ خُما چشمان خُما بی تا ہیچ حال نہ لری
بی تا ہیچ حال نہ لری زرہ خُما چشمان خُما
دا پیران شیخان خُما ستاپہ غم کنیہ نہ رسی
ستا پہ غم کنیہ نہ رسی دا پیران شیخان خُما
باغ خُما بوستان خُما بی تا میوہ نہ نیسی
بی تا میوہ نہ نیسی باغ خُما بوستان خُما
وصل ہم ہجران خُما اے رحمانہ خیر دے
اے رحمانہ خیر دے وصل ہم ہجران خُما

کلام سن کر حضور ﷺ بہت خوش ہوئے اور مسرت کا اظہار فرمایا۔ پھر توجہ بھی مجھے ان کی یاد ستانی میں یہ کلام پڑھ کر قرار حاصل کرتا۔

وہ نہ شیعہ، نہ دیوبندی، نہ بریلوی، نہ اہل حدیث تھے اور نہ ہی غیر مقلد بلکہ اس دین امین کے پاسدار اور علم بردار جوان کے مانا اور ہادی برحق رسول خدا حضرت محمد ﷺ، اللہ کے آخری پیغام کی صورت میں لائے تھے۔

علاقت سے پہلے آخری ملاقات میرے لئے ایک غنیمت سے کم نہیں۔ کافی بڑی مجلس میں ایک صاحب گلاب کے پھولوں کا ہار لئے ہوئے حاضر ہوئے۔ حضور ﷺ نے دعا فرمائی اور پھولوں کا ہار

اپنی دینی ران مبارک پر رکھا۔ کافی دیر گفتگو ہوتی رہی۔ جب حضور ﷺ مجلس سے روانہ ہونے لگے تو پھولوں کا ہار تحفہً مجھے عنایت فرمایا۔ حضور ﷺ کے چلے جانے کے بعد ایک حاضر مجلس کہنے لگے کہ ”نصیب کی بات ہے پھول تمہاری ہی قسمت میں لکھے ہوئے تھے۔“ یہ گویا حضور ﷺ کا ناجیز کیلئے آخری تحفہ تھا۔

علالت کے دوران میں اپنے بیٹوں کے ہمراہ دودفعہ حاضر ہوا۔ میں اللہ کا شکر ادا کرتا ہوں کہ اس نے مجھے اور میرے ایک بیٹے کو ان کی قدم بوسی اور پیر مبارک آنکھوں سے لگانے کی توفیق دی۔ یہ میری ان سے آخری ملاقات تھی۔ میں سوچا کرتا تھا کہ حضور ﷺ کے اعمال لکھنے والے فرشتے تو بس خوبیاں ہی خوبیاں لکھ رہے ہیں اور قبر میں منکر نکیر حضور ﷺ سے کیا سوال و جواب کریں گے۔ ہاں وہ منکر نکیر بھی خوش نصیب ہیں جو قبر میں حضور ﷺ جیسی ہستیوں کے پاس آئیں۔

مولوی جی ﷺ کی شدید علالت کے بعد مجھ پر یہ خیال ہمیشہ حاوی رہتا تھا کہ اگر آپ کا وصال میری زندگی میں ہوا تو مجھ پر کیا بیتے گی اس کا ذکر میں نے حضور ﷺ کے صاحبزادے سلطان آغا سے کیا بھی تھا۔ مجھ پر یہ سوچ بھی غالب رہتی تھی کہ حضور ﷺ کی نماز جنازہ میں شرکت کرنے والا مجھ جیسا گناہگار اللہ کے دربار میں ان کیلئے کس نسبت سے دعا کر سکتا ہے۔ گویا مجھ پر ایک قسم کی شرمندگی حاوی ہو جاتی تھی۔ مجھے یہ خیال بھی رہتا تھا کہ پشاور میں ہوتے ہوئے حضور ﷺ کی نماز جنازہ میں شرکت کرنا ایک ضروری امر ہے گا۔ اپنی یہ مروت اور شرمندگی میں کیسے بھاؤں گا؟

اللہ کا کرنا کہ حضور ﷺ کے وصال کے وقت میں پشاور میں ہی نہیں تھا اور یہ امر مجبوری اسلام آباد گیا ہوا تھا۔ اسلام آباد میں مجھے ان کے وصال کی خبر پہنچی لیکن اللہ تعالیٰ نے جو جی و قیوم ہے، بڑی ثابت قدمی نصیب فرمائی۔ مجھے بے شک یہ افسوس ساری زندگی رہے گا کہ ان کی علالت سے پہلے انتہائی خواہش کے باوجود بھی میں ملاقات کیلئے حاضر نہ ہو سکا۔

اسلام آباد سے واپسی پر میں سیدھا ان کی قبر مبارک پر حاضر ہوا۔ ان کی قبر مبارک کے مختلف پھولوں سے خصوصاً گلاب کے ہاروں سے ڈھکی ہوئی تھی۔ جی میں آیا حضور ﷺ کی قبر مبارک سے گلاب

کے کئی ہار اٹھا کر اپنے گلے میں ڈال لوں لیکن دنیا والوں کا لحاظ کرتے ہوئے میں ایسا نہ کر سکا۔ یہ ہار مولوی جی رحمۃ اللہ علیہ کی طرف میرا قرض رہے اور حضور رحمۃ اللہ علیہ کسی کا قرض چکانے میں دیر نہیں فرماتے۔ اس لئے مجھے پکارنے دیجئے کہ ”حضور! میرے حصے کے گلاب میرے حوالے کر دیجئے“۔ زندگی کے بتایا دن انہی گلاب کے پھولوں کی امید پر جناب سلطان آغہ سجادہ نشین مولوی جی رحمۃ اللہ علیہ ان کے دوسرے صاحبزادگان اور برادران سلسلہ کی رہنمائی میں ان شاء اللہ مزے سے گزریں گے۔

میرا ایمان ہے کہ موت زندگی ہی کی ایک شکل ہے۔ مولوی جی رحمۃ اللہ علیہ جیسی ہستیاں پردہ پوشی کرتی ہیں، فنا نہیں ہوتیں۔ بقول ڈاکٹر علامہ محمد اقبال رحمۃ اللہ علیہ:

موت کو سمجھے ہیں غافل اختتام زندگی
ہے یہ شام زندگی، صبح دوام زندگی
ایک اور جگہ کسی شاعر نے کیا خوب کہا ہے۔

جہاں عشق نمازاں پڑھیاں اوکدی نہیں مردے
کامل مرداں دے دے آکے تک لے ڈیوے بلدے
ولی اللہ دے مردے ناہیں کر دے پردہ پوشی
کی ہو یا بے دنیا اتوں لو گئے نام خاموشی

مولوی جی رحمۃ اللہ علیہ پردہ پوشی فرما چکے ہیں۔ ان کی قبر میرے لئے ان کی خانقاہ مبارکہ سے کم نہیں۔ اگر اللہ نے توفیق دی تو ان کی خانقاہ مبارکہ میں ہونی والی اسرار و رموز کی گفتگو اب ان کی قبر مبارک پر ہوا کرے گی۔ مجھے یقین ہے کہ جیسا انہوں نے دنیا میں ہم گناہگاروں کی رہنمائی فرمائی اسی طرح مرنے کے بعد بھی ہم معتقدین ان کا دامن مبارک ہاتھ میں تمام کر در خواست کریں گے اور مولوی جی رحمت اللہ علیہ جیسا کہ دنیا میں انہوں نے کسی کو نہیں ٹھکرایا، آخرت میں بھی ہمیں سینے سے لگا کر اللہ کے حضور شفاعت فرمائیں گے۔ ان شاء اللہ!

شب وصال کو روشن سحر سے لکھوں گا

محمد افضل چشتی

شب وصال کو روشن سحر سے لکھوں گا
 ولی کا ذکر میں خونِ جگر سے لکھوں گا
 ملال چہرے پہ دیکھا، نہ شکوہ ہونٹوں پر
 میں تیری صفت یہی دیدہ تر سے لکھوں گا
 نبی کے پیاروں کے پیاروں کا تو ثناء گر تھا
 میں غوثیت تیری غوثِ امر سے لکھوں گا
 شفاء ملی ہے تیرے در پہ جو مریض آیا
 میں فیضیاب ہوا تیرے در سے، لکھوں گا
 نہ جانے کتنی کتابوں کا تو مصنف ہے
 میں تجھ کو عالم دیں اس ہنر سے لکھوں گا
 پڑھا گیا مجھے قرآن جس قرینے سے
 تشہیر اس کی میں اپنے ہی گھر سے لکھوں گا
 جہانِ فانی سے رخصت ہوا ہی کرتے ہیں
 سدا حیات تجھے اس سفر سے لکھوں گا
 خوشا نصیب کہ افضل نے تیری صحبت میں
 جو علم پایا ہے اس کے اثر سے لکھوں گا

دہر میں اک چراغ تھانہ رہا

اقبال ریاض

پیر طریقت حضرت سید محمد امیر شاہ (مولوی جی) قادری گیلانی بھی رخصت ہو گئے۔ گزشتہ چند ماہ میں وہ مختلف عوارض میں مبتلا کئی بار ہسپتال میں داخل ہوئے اور پھر اپنے آستانہ میں بھی زیر علاج رہے اس امید و بیم میں توقع تھی کہ شاید ہزاروں دعاؤں کے طفیل قدرت انہیں کچھ عرصہ اور زندہ رہنے کی مہلت عطا کر دے گی لیکن رب کائنات کی مرضی ہر چیز پر حاوی ہے۔

موت کا ایک دن معین وہ بدھا اور جمعرات کی درمیانی رات کو اپنے خالق حقیقی سے جا ملے، اس دنیا فانی سے تو آپ رخصت ہو گئے لیکن لوگوں کے دلوں سے رخصت نہیں ہوئے اور ہمیشہ زندہ ہی رہیں گے بقول شاعر

جہاں عشق نمازاں پڑھیاں اوہ کدی نہیں مردے

کمال مرداں دے در آ کے تک لے ڈیوے پئے بلدے

جمعرات کو انہیں شام کے وقت وزیر باغ کے قریب واقع حضرت ابوالبرکات سید حسن بادشاہ قادری گیلانی رحمۃ اللہ علیہ کے مزار کے پہلو میں سپرد خاک کر دیا گیا۔ جنازہ میں ہر طبقہ اور ہر شعبہ زندگی کے لوگوں نے شرکت کی۔ الحاج سید محمد امیر شاہ قادری (مولوی جی رحمۃ اللہ علیہ) پیکر جمال و جلال، بذلہ سنج اور بڑی ادب نواز شخصیت ہونے کے علاوہ حیران کن حد تک بالغ نظر بھی تھے۔

لیکن اتنی بلندی اتنی قد و منزلت کے باوجود ان کی شخصیت میں عجز و انکساری کی روایتی سادگی اور وضع داری کا پیارا امتزاج موجود تھا۔

دین حق سے انہیں پیار تھا اور سرور کائنات ﷺ سے انہیں والہانہ محبت تھی۔ انہوں نے تین بار حج اور تین عمرے کئے۔ ایک بار وہ حج کے موقع پر دربار نبی ﷺ میں موجود تھے پشاور کے ممتاز سماجی کارکن عبدالروف سیما ب کے مطابق مولوی جی انہیں رحمت للعالمین ﷺ کے مزار اقدس کے

روبرو کھڑے نظر آئے، ان کی آنکھیں آنسوؤں سے تر تھیں۔ دعا مانگتے ہوئے ان کی زبان سے یہ الفاظ نکلے۔

تیری معراج کہ تو عرش میں تک پہنچا

میری معراج کہ میں تیرے قدم تک پہنچا

مولوی جی رحمہ اللہ کا شجرہ نسب حضرت ابوالبرکات سید حسن بادشاہ قادری گیلانی رحمہ اللہ سے ہوتا ہو، غوث الاعظم شیخ عبدالقادر جیلانی رحمہ اللہ جالما ہے۔ آپ کے آستانہ پر ہر روز آپ کی دعاؤں کے طالب بندوں کا ایک ہجوم نظر آتا تھا۔

اگرچہ آپ کی نظر انتہائی کمزور تھی لیکن یادداشت حیران کن حد تک اچھی تھی۔ نام بتانے یا بات کرنے پر فوراً پہچان لیتے اور حال احوال یوں پوچھتے جیسے برسوں سے جانتے ہوں۔ ان کے عقیدت مندوں میں عام لوگ ہی شامل نہیں تھے بلکہ کئی بڑے افسر، علماء اور کئی دیگر شخصیتیں بھی آپ کے حلقہ میں شامل تھیں۔ ان کی دعاؤں اور چند نصائح سے بہت سوں کو زندگی سنوارنے کا موقع ملا اور کئی ایک بگڑے بن گئے۔ قرآن مجید کا درس آپ کا روزمرہ کا معمول تھا جس سے سینکڑوں بندگان خدا کو مستفید ہونے کا موقع ملا۔ شاعر نے ٹھیک ہی تو کہا تھا۔

تمنا درد دل کی ہو تو کر خدمت فقیروں کی

نہیں ملتا یہ کوہر بادشاہوں کے خزینوں میں

مولوی جی رحمہ اللہ کی خدمات ہر شعبہ زندگی میں اتنی نمایاں ہیں کہ میرے جیسے عاجز انسان کیلئے یہ مشکل ہی نہیں ناممکن بھی ہے۔ آپ کا گہرا نا علم و عرفان کے سرچشمے کی حیثیت رکھتا ہے۔ قیام پاکستان سے قبل مجلس میلاد النبی صلی اللہ علیہ وسلم کے زیر اہتمام جس کی بنیاد مولوی جی رحمہ اللہ کے والد گرامی حافظ سید محمد زمان شاہ قادری گیلانی رحمہ اللہ نے رکھی تھی ۱۶ برس تک عید میلاد النبی صلی اللہ علیہ وسلم کے بڑے بڑے جلوس نکلتے رہے۔ جبکہ بعد ازاں یہ جلوس ”ادارہ تبلیغ الاسلام“ کے زیر اہتمام شروع ہوئے جنہیں مولوی جی رحمہ اللہ کا تعاون اور آشیر باد حاصل رہی۔

۱۹۳۶ء میں قائد اعظم رحمۃ اللہ علیہ کی سرحد میں پہلی بار تشریف آوری اسی گھرانے کے سربراہ آغا سید حافظ محمد زمان شاہ رحمۃ اللہ علیہ کی مخلصانہ مساعی اور کوششوں کی مرہون منت ہے جس میں سرسید سرحد صاحبزادہ عبدالقیوم خان کا تعاون حاصل رہا۔ مولوی جی سید محمد امیر شاہ قادری کا گھرانہ تحریک پاکستان کا بھی مرکز رہا ہے۔ جبکہ پشاور میں خواتین کا بڑا جلوس اسی آستانے سے برآمد ہوا۔ تحریک کے دوران صدائے پاکستان ریڈیو (خفیہ ریڈیو) بھی اسی آستانے سے خبریں نشر کرتا رہا۔ جبکہ بسم اللہ الرحمن الرحیم کے ساتھ نشریات کی ابتداء مولوی جی نے کی تھیں اور تلاش بسیار کے باوجود اس ریڈیو کا کھوج نہیں لگایا جاسکا تھا۔

مولوی جی اتحاد بین المسلمین کے داعی تھے آپ کے آستانے پر ہر فرقے اور طبقے کے افراد آتے جو دعا کے طالب ہوتے تھے آپ گندھارا ہند کو بورڈ کے سرپرست ہونے کے علاوہ سرحد میں سادات کی تنظیم جمعیت سادات سرحد کے بھی سربراہ اور سرپرست تھے جبکہ سادات عظام کے ہر خاندان اور بزرگ کا آپ کو بھرپور اعتماد حاصل رہا۔ آپ نے کئی ایک گھرانوں میں رنجشیں بھی ختم کرائیں۔

سید محمد امیر شاہ مولوی جی کو جمعیت علماء پاکستان کی تشکیل اور تنظیم میں نمایاں حیثیت حاصل تھی۔ وہ اگرچہ جمعیت کی صوبائی تنظیم کے سربراہ تھے۔ لیکن حضرت شاہ احمد نورانی اور مولانا عبدالستار خان نیازی عموماً آپ سے مشاورت کرتے رہتے تھے۔ ایک موقع پر ایسا بھی ہوا کہ مولانا شاہ احمد نورانی اور مولانا عبدالستار خان نیازی میں اختلافات پیدا ہو گئے اور جمعیت دو حصوں میں بٹ گئی، آخر معاملہ مولوی جی کے روبرو پیش ہوا تو ان کی صلح جوئی صلاحیت اور تدبیر کام آیا اور ملت کے یہ دونوں رہنما باہم گلے مل گئے اور جمعیت علماء پاکستان پھر متحد ہو گئی۔ دین و وطن اور معاشرے کی خدمت کے ساتھ انہیں پشاور سے بھی بڑی محبت تھی اور شہر کا ذکر آتے ہی تاریخ کی کئی داستانیں اور واقعات ان کی زبان پر آ جاتے تھے۔

آپ کی صحافتی خدمات بھی بڑی قابل قدر رہی ہیں۔ پشاور سے پہلا دینی جریدہ ”الحسن“ آپ

ہی نے شائع کرنا شروع کیا جو پہلے ماہنامہ کی صورت میں ۱۹۵۵ء میں شائع ہوا اور پھر کچھ قسطوں کے بعد ۱۹۷۴ء سے پندرہ روزہ کی صورت میں شائع ہو رہا ہے۔ اگرچہ سر زمین کے ہر حصے میں اللہ والے اور دین و مذہب کے متوالے موجود ہیں۔

مگر اس سے قبل کسی نے بھی اسلام کے پاسبانوں، بزرگوں، اللہ کے نیک اور برگزیدہ بندوں کی خدمات اور ان کے کارناموں کو اس طرح اجاگر نہیں کیا اور نہ ہی ان کی سادہ اور غریب داستان کی اس طرح نقاب کشائی کی ہے جس کا فخر مولوی جی کو حاصل ہوا ہے۔

آپ کے کتب خانہ میں تقریباً چھ ہزار کتابیں موجود ہیں جن میں پیغمبر اسلام اور مقام نبوت کے علاوہ حضرت غوث الاعظم رحمۃ اللہ علیہ، امام اعظم ابوحنیفہ، خلفائے راشدہ، علماء و مشائخ، حفاظ عظام، تجلیات غوثیہ، کرامات اولیاء اور دیگر دینی ادبی تاریخی وغیرہ کتابیں شامل ہیں۔ جن میں قرآن پاک کے نادر نسخوں کے علاوہ ڈیڑھ سو کے قریب قلمی کتابیں ہیں جن میں فارسی ترجمے کے قرآن پاک بھی شامل ہیں۔

مولوی جی ایک مصنف، ایک فقیہ اور ایک بڑے عالم ہونے کے علاوہ خطیب، مبلغ، مقرر اور ایک صاحب کردار انسان تھے۔ وہ مجھ عاجز کے رہبر بھی تھے اور محسن بھی ان کی قومی، ملی، ملکی ادبی اور اصلاحی خدمات اتنی نمایاں ہیں کہ ان جیسی روحانی اور عظیم شخصیت کبھی کبھار ہی پیدا ہوتی ہے نامور ڈرامہ نگار اور ادیب باسط سلیم کے مطابق

چراغِ راہِ حقیقت، امیرِ شہِ بگذشت
امیرِ شہرِ طریقت، امیرِ شہِ بگذشت
امینِ دولتِ دیں محمدِ عربی
غواصِ قلزمِ حکمت، امیرِ شہِ بگذشت

خلق محمدی ﷺ کے پیکر

سیدی مولوی جی رحمۃ اللہ علیہ

علاء الدین عظیم

سنیئر صحافی روزنامہ ”مشرق“، پشاور

ماہ رمضان المبارک ۱۴۲۵ھ کا دوسرا عشرہ شروع ہوتے ہی قبلہ عالم سیدنا، استاذنا، مرشدنا حضرت مولانا سید محمد امیر شاہ قادری الگیلانی المعروف مولوی جی رحمۃ اللہ علیہ نے اس جہان فانی سے رخصت ہونے کیلئے رخت سنبھال دیا۔ جب تک وہ ہم میں موجود تھے ان کا سایہ شفقت تو یقیناً ہم سب پر تھا ہی روحانی اعتبار سے ان کے مرتبہ و مقام کو بہت کم ہی لوگ جان پائے۔

مقام غوثیت و قطبیت پر فائز ہونے کے ساتھ ہی آپ رحمۃ اللہ علیہ خلق محمدی رحمۃ اللہ علیہم کے ایسے پیکر تھے کہ ان کے دروازے کبھی کسی کیلئے بند نہ ہوئے۔ ہر کہہ و سہ، خواص و عوام، ادنیٰ و اعلیٰ کیلئے ان کے فیض صحبت، شفقت و مودت سے سیراب اور بہرہ ور ہونا کچھ مشکل نہ تھا۔ آپ رحمۃ اللہ علیہ نے تمام عمر اپنے نانا پاک رحمۃ اللہ علیہ کے دین کے احیاء اور سیدنا محبوب سبحانی حضرت سید عبدالقادر جیلانی رحمۃ اللہ علیہ کے مشن کو جاری رکھنے کا کام کیا۔

جامع شریعت و طریقت تھے اس لئے ہر دو لحاظ سے کامل و اکمل شخصیت کے مالک تھے عمر کے آخری حصہ میں بیٹائی حد درجہ کم ہو چکی تھی مگر درس و تدریس، تصنیف و تالیف اور تحریر و تقریر کا سلسلہ اس انداز سے مسلسل جاری رکھا کہ اس میں کوئی فرق نہ آنے پایا اور لوگوں کو حیرت ہوتی تھی کہ حضرت مولوی جی رحمۃ اللہ علیہ کس طرح یہ سب کچھ کر پاتے ہیں۔

آپ رحمۃ اللہ علیہ اپنی تصنیفات و تالیفات کے سلسلہ میں صحت کتابت اور اپنے اعلیٰ و نفیس ذوق کی

بدولت ان کی عمدہ طباعت اور جلد بندی کا خاص خیال رکھتے تھے۔ اس سلسلہ میں اپنی کچھ تصنیفات میں سے مسودات اور کتابت شدہ مواد کی پروف ریڈنگ کا شرف بھی مجھے عاجز کو عطا فرمایا۔

۱۹۷۷ء میں آپ ﷺ کی زبردست و بے مثل کتاب ”انوار غوثیہ شرح شمائل نبویہ“ کا پہلا ایڈیشن چھپ کر آیا تو نہ صرف اپنے دست مبارک سے مجھے عطا فرمایا بلکہ عرض حال کے عنوان سے اس پر جو پیش لفظ رقم فرمایا تھا اس کے چوتھے پیرا گراف میں کمال شفقت اور مہربانی کرتے ہوئے تحریر فرمایا

”جناب علاؤ الدین عذیم صاحب ایم اے نے نہایت ہی محنت اور کاوش سے

صحیح کی خدمت سرانجام دی فجزہ اللہ احسن الجزاء“

بارگاہ مصطفوی ﷺ میں اگر ان کے یہ الفاظ قبول ہو جائیں تو شاید یہی میری نجات اخروی کیلئے کافی ہوں گے۔ اللہ جل جلالہ آپ ﷺ کی روح پاک کو اعلیٰ علیین میں رفیع درجات عطاء فرمائے۔ یہ احقر جب کبھی بھی قدم بوسی کیلئے خدمت میں حاضر ہوا، قطعی بے حیثیت، بے علم اور عمر میں بدرجہا کمتر ہونے کے باوجود اس عاجز پر کبھی دست شفقت و رحمت دراز فرمانے سے گریز نہ کیا۔ اور جب سے میں نے طریقت کے دائرہ میں داخل ہو کر سلسلہ قادریہ جلویہ میں حضرت قبلہ ام پروفیسر ڈاکٹر محمد عطاء اللہ قادری جلوی قدس اللہ تعالیٰ سرہ العزیز کی خدمت میں حاضر ہو کر ان کے دست مبارک پر بیعت کر لی تو اس وقت سے میرے حضرت صاحب سے تعلق کی بناء پر مجھے عاجز پر خاص توجہ اور شفقت فرمانے لگے تھے۔

جہاں تک مولوی جی صاحب ﷺ کے گھرانہ سے وابستگی کا سوال ہے یہ تعلق والد مرحوم حاجی فضل محمود اور برادر بزرگ حافظ نور محمد کے وقت سے تھا جو کہ حضرت عالی مقام قبلہ مکرم جناب آغا حافظ سید محمد زمان شاہ قدس اللہ تعالیٰ سرہ العزیز (والد ماجد حضرت مولوی جی ﷺ) کی خدمت میں اور بعد میں مولوی جی صاحب ﷺ کی خدمت میں اور یہاں ہونے والی تقریبات میں شمولیت کیلئے حاضر ہوتے رہا کرتے تھے۔ وہ میری ابتدائی تعلیم سکول کے زمانہ کا دور تھا۔

میٹرک تک پہنچتے پہنچتے لکھنے لکھانے کا شوق ہو چلا تھا۔ شروع شروع میں جوش کے ٹکڑے کے ساتھ شعر و شاعری اور افسانہ نگاری کی طرف رجحان رہا۔ مگر گریجوایشن کے بعد جب روزنامہ ”شہباز“ میں ملازمت اختیار کی تو ان دنوں میرا ایک قطعہ اور دو مضمون اس اخبار میں شائع ہوئے جو مولوی جی صاحب رحمہ اللہ کے ساتھ میرا تعلق کا نقطہ آغاز ثابت ہوئے۔ وہ قطعہ اب پورا یاد نہیں صرف دو مصرعے یاد رہ گئے جو کچھ اس طرح تھے

نگاہوں میں حیا باقی نہیں ہے
خداوند تھا باقی نہیں ہے

اور ان دو مضامین میں سے ایک حضرت پیر بابا سید علی ترمذی رحمہ اللہ کے بارے میں اور دوسرا پشاور کے علاقہ بھانڈاڑی میں ایک جید مقامی عالم دین کے نجی کتب خانہ سے متعلق تھا۔ میں ملاقات کیلئے حاضر ہوا تو میرے قطعہ پر دل کھول کر داد دی اور اپنی زبان مبارک سے دہرا دہرا کر میری حوصلہ افزائی فرماتے رہے۔ بعد میں ان دونوں مضامین پر بھی بہت مسرت کا اظہار فرمایا اور شاباش دی۔

اس کے بعد سے میرا ایک ذہنی اور قلبی تعلق آپ رحمہ اللہ کے ساتھ قائم ہو گیا اور گا ہے بگا ہے حاضری کا شرف حاصل ہوتا تھا۔ یہاں تک کہ ایک مرتبہ میں کسی ٹریننگ کے سلسلہ میں لاہور گیا تو وہاں مختصر قیام کے دوران میں نے مولوی جی صاحب رحمہ اللہ کی خدمت میں خط ارسال کیا تھا جس میں بتایا کہ میں سرکار عالی حضرت شاہ محمد غوث رحمہ اللہ کے مزار اقدس پر سلام کیلئے حاضر ہوا ہوں تو واپسی پر حاضر ہوا تو مجھے گلے سے لگایا اور بہت محبت و شفقت کا اظہار فرمایا۔

اس دور میں میرا تعلق بزرگان کرام کے ساتھ تو صرف عقیدت و احترام ہی کا تھا کبھی کسی ہستی کے ساتھ باضابطہ رسمی تعلق اور وابستگی کا خیال نہ آیا مگر یہ جناب مولوی جی رحمہ اللہ کا فیضانِ صحبت ہی تھا کہ جنوری ۱۹۸۰ء میں مجھے سلسلہ قادریہ جلویہ قطبیہ میں بیعت ہونے کا شرف بھی حاصل ہو گیا۔

جناب سیدی مولوی جی رحمہ اللہ کا میرے مرشد گرامی پروفیسر ڈاکٹر محمد عطاء اللہ جلوی رحمہ اللہ کے ساتھ خصوصی قلبی و روحانی تعلق تھا۔ میں جب بھی سلام کیلئے حاضر ہوتا تو خاص طور پر مجھ سے ان کا

حال دریافت فرماتے۔ قبلہ ام نے جب اپنی رہائش گاہ واقع لیبارٹری روڈ پشاور یونیورسٹی میں بڑی گیارہویں شریف کی تقریب منعقد کی تو مولوی جی سرکار رحمۃ اللہ علیہ نے اپنے دو ایک مریدین کے ساتھ خاص طور پر اس میں شرکت فرمائی۔ ان دنوں مرحوم کی صحت اچھی تھی اور بیٹائی کی کمزوری کا بھی کوئی مسئلہ نہ تھا۔

مولوی جی صاحب رحمۃ اللہ علیہ کو جو تقریب ہر سال اپنے یہاں منعقد فرماتے کرتے تھے تو قبلہ ڈاکٹر صاحب اگر پشاور میں ہوتے تو اس میں ضرور شرکت فرماتے۔

ان ہر دو ہستیوں کی جب کبھی باہم نجی ملاقات ہوتی تو بظاہر دیکھنے والوں کو معلوم ہوتا کہ کیا عام گفتگو فرما رہے ہیں مگر دراصل یہ بات چیت اور کلام رمز و کنایہ میں ہوتی جسے آپ دونوں خود ہی سمجھ سکتے تھے۔

ایسے موقعوں پر مجھے کئی مرتبہ خیال ہوا کہ کاش میرے پاس ٹیپ ریکارڈ ہوتا اور میں گفتگو کو ریکارڈ کر سکتا۔ میں جب کبھی پشاور یا اسلام آباد میں قبلہ ڈاکٹر صاحب کی خدمت میں حاضر ہوتا تو آپ مولوی جی رحمۃ اللہ علیہ کے بارے میں بطور خاص دریافت فرماتے۔

عجب امر یہ ہے کہ ان ہر دو بزرگ ہستیوں رحمہم اللہ تعالیٰ کا انتقال اور وصال بھی رمضان کے مبارک مہینہ میں ہی ہوا۔ میں رمضان کی دو تاریخ کو روضہ رسول اکرم صلی اللہ علیہ وسلم پر قبلہ ڈاکٹر صاحب کی طرف سے سلام خدمت اقدس میں پیش کر رہا تھا تو ادھر اسلام آباد میں اللہ جل جلالہ نے انہیں اپنے پاس بلا لیا۔

اس کے بعد جب میں قبلہ مولوی جی رحمۃ اللہ علیہ کی خدمت میں حاضر ہوا اور انہوں نے ڈاکٹر صاحب کو یاد فرمایا تو میں نے عرض کیا تھا۔ حضور ان کے چلے جانے سے ہم یتیم ہو گئے۔ آپ رحمت اللہ علیہ نے سر د آہ بھر کر بہت غم کا اظہار فرمایا تھا۔ آج سمجھ میں نہیں آ رہا کہ کس سے کہوں ہم تو یتیم در یتیم ہو گئے!!

قبلہ مولوی جی رحمۃ اللہ علیہ

حیدر جاوید سید

حضرت شاہ عبداللطیف بھٹائی رحمۃ اللہ علیہ نے کہا تھا
 ”وہ کہاں ہے جس کی دید کو ترستے ہیں
 من اس پار پریت لگاتا کیوں ہے
 پیار کی دھونی جیسے اس پار دیپ جلتا ہو“
 قبلہ مولوی جی صاحب حضرت سید امیر شاہ گیلانی رحمۃ اللہ علیہ سے چند مختصر ملاقاتوں کی یاد تازہ ہوتے
 ہی شاہ لطیف کا یہ شعر ذہن و دل کے کواڑوں کا دستک دینے لگا۔ شاہ لطیف رحمۃ اللہ علیہ نے ہی تو کہا تھا۔
 ”کبھی ایسا بھی ہوتا ہے کہ دکھ عجیب رس دیتا ہے
 اس رس میں ڈھارس ہے لیکن
 تن کے سنگھار پر تیرا بس ہے نہ میرا“
 قبلہ مولوی جی رحمۃ اللہ علیہ دنیا سرائے سے رخصت ہوئے، دنیا سرائے سے، وہ ہمیشہ رہنے کے لائق
 تھی نہ ہے۔ طلب دنیا تو اندھے کرتے ہیں، عقل کا اندھے، وہ جن کا من نور علم سے منور ہوتا ہے وہ
 طلب دنیا کا روگ نہیں پالتے۔ شاہ لطیف کے بقول
 ”پریت انہیں گھائل بھی کر دے تو وہ اپنے حال پر شاکر رہتے ہیں منزل کتنی بھی دور ہو وہ
 سستانے کا شوق پالنے کی بجائے قدم قدم چلتے رہتے ہیں، وہی ہمیشہ مسرور دکھائی دیتے ہیں“
 سید مکرم بھی ایسے ہی چند لوگوں میں سے ایک تھے۔ نور علم سے منور من والے اگلے اگلے مولوی
 جی رحمۃ اللہ علیہ، ہمارے عہد میں ایسے لوگ نایاب ہوتے جا رہے ہیں۔
 میں کوئی تعزیتی کالم ہرگز نہیں لکھنا چاہتا۔ بھلا آدمی خود سے تعزیت کرنے کے ہنر سے کب
 واقف ہوا ہے۔ ان سموں تو مجھے پہلی یاد آوری کی یاد تازہ رہی ہے۔

یہ سال ۱۹۹۶ء کا ذکر ہے۔ محبت مکرم سید محمد انور شاہ قادری نے قبلہ مولوی جی، رشتہ نگار کی یادآوری سے آگاہ کرتے ہوئے دریافت کیا تھا آپ کب چل رہے ہیں۔ عرض کیا جب قبلہ کو سہولت ہو میں قدم بوسی کیلئے حاضر ہو جاؤں گا۔

ایک دو دنوں بعد قبلہ کی خدمت میں حاضر ہوا۔ کمال محبت سے اپنی پاس بٹھاتے ہوئے فرمانے لگے، یہ سیاسی کالم لکھتے لکھتے اچانک صوفیائے کرام کے اقوال کی روشنی میں کالم لکھنے کی کیا سوچھی؟ عرض کیا، قبلہ آپ ہی کے جد امجد باب اعظم سید ابوالحسن علی بن ابی طالب کرم اللہ نے فرمایا تھا ”علم کا حق یہ ہے کہ جو حاصل کر لو کووں تک پہنچانے میں بخیلی نہ کرو“۔

جواب سن کر آپ کے چہرے پر مسکراہٹ کھیلنے لگی، لگ بھگ نصف گھنٹے کی اس ملاقات میں آپ نے مطالعہ ترک نہ کرنے اور صوفیائے کرام کے اقوال کی روشنی میں لکھے جانے والے ہفتہ وار کالم کا سلسلہ جاری رکھنے کی تلقین کی، پچھلے سات آٹھ سالوں سے دوران کوشش یہی رہی کہ ان سے وعدہ کا پاس رہے۔

۱۹۹۶ء سے ۲۰۰۱ء کے دوران اپنے قیام پشاور کے برسوں میں متعدد مرتبہ یاد کئے جانے پر قدم بوسی کا شرف حاصل ہوا۔ ان ملاقاتوں میں انہوں نے ہمیشہ کوئی نہ کوئی کتاب ضرور عنایت کی۔ قبلہ مولوی جی، رشتہ نگار بلند پایہ خطیب، عالم باعمل، صوفی منش انسان اور ہر حال میں شکر کرنے والے تھے۔ گیلانی سادات کے اس آفتاب سے فیض پانے والے بے حساب ہیں، ایک سچے عاشق رسول ﷺ اور انسان دوست تھے۔ قبلہ مولوی جی، رشتہ نگار اس دنیا سرائے سے رخصت ہوئے، دنیا سے بھلا مستقل رہنے کی کوئی جگہ ہے۔ شاہ لطیف، رشتہ نگار نے کہا تھا۔

”جن کے من میں وہ بیٹا ہو وہ دنیا میں بسنے پر اس سے ملاقات کو ترجیح دیتے ہیں“

قبلہ مولوی جی، رشتہ نگار اس حقیقت سے کلی طور پر آگاہ تھے کہ موت سانسوں کی ڈور اس وقت تک نہیں کھتی جب تک خالق اپنے بندہ سے اس کے حصہ کا کام نہ لے لے۔ مولوی جی رحمت اللہ تعالیٰ علیہ اپنے حصہ کا کام کر کے جا چکے۔ انہوں نے نور علم سے جو پایا اس فیض کو دوسروں تک پہنچانے میں

کوئی کسر نہ چھوڑی۔

درس و تدریس اور تصانیف پر ہی اکتفا نہیں کیا بلکہ عملی طور پر بھی محبت و اخوت کے بڑے حادے کیلئے موثر اقدامات کئے۔ رنگ و نسل کے امتیاز اور مسلکی منافرت کو سماج کیلئے زہر قاتل قرار دینے والے مولوی جی عمر بھر انسان کو محبت کا درس دیتے اور خود اس پر عمل کرتے رہے۔

مجھے یاد ہے جب میاں نواز شریف کے دورہ بنگلہ دیش کے موقع پر میں نے ”ہمیں ہمارے شہید واپس کر دو“ کے عنوان سے کالم لکھا تھا تو مولوی جی کے پیامبر انور شاہ اس دن ”مشرق“ کے دفتر آئے اور ان کا پیغام دیتے ہوئے کہا مولوی جی کہہ رہے ہیں آپ کے کالم نے ہمارے جذبات کی ترجمانی کر دی ہے۔

”کرچی کرچی کراچی“ والے کالم پر آپ کا تبصرہ تھا کالم میں ذاکری پڑھ لی۔ آدمی جو محسوس کرتا ہے اسی کا اظہار کرتا ہے۔ قبلہ مولوی جی رحمہ اللہ اب ہمارے اور آپ کے درمیان نہیں رہے۔ اس عہد نفساں میں انسانوں سے محبت کرنے والا ایک اور روشن ضمیر منوں مٹی کی چادر اوڑھے سو گیا اور آپ میں اور ہم سب انہیں یاد کرتے رہیں گے لیکن یاد کرنے کا صحیح طریقہ یہی ہے کہ ان کی طرح محبتوں کو فروغ دیں، انسانوں سے پیار کریں، سب سے بڑھ کر یہ کہ طلب دنیا کے مرض سے بچے رہیں۔

حق تعالیٰ مولوی جی رحمہ اللہ قبلہ کی مغفرت فرمائے، جو اررحمت اور قرب سرکار دعالم رحمہ اللہ میں جگہ دے۔۔۔ آمین!

شاہ لطیف رحمہ اللہ نے کہا تھا

”جو درد سے انجان ہیں وہ گھائل کا درد نہیں سمجھ سکتے کہ وہ کیسے تڑپتا ہے بصورتِ بھل سسکتا ہے، جگ دکھلاوا تو انہیں کرنا مجھے میں کیوں نیر بہاؤں، میرے من میں میت ہے یہی پریت کی ریت ہے“
(بشکریہ روانہ مشرق ۱۰ نومبر ۲۰۰۲ء)

مولوی جی مولوی جی

زیڈ آئی اطہرا عوان

عشق خیر الورا مولوی جی مولوی جی
 رحمت حق نما مولوی جی مولوی جی
 ہے پشاور دے رحمتاں رحمتاں
 رحمت مصطفیٰ مولوی جی مولوی جی
 میرے سرکار غوث الورا دے امین
 ڈاڈی رکھدین سچا مولوی جی مولوی جی
 اہل بیت نبی دے دارے رکن
 نور بدر الدجی مولوی جی مولوی جی
 ہر کوئی جسدی توصیف کر دا ریاہ
 ہے اوئی با خدا مولوی جی مولوی جی
 عشق و مستی دے اوجاں تے پونچے رکن
 شان رکھدین جدا مولوی جی مولوی جی

پھر اس کے بعد چراغوں میں روشنی نہ رہی

حاجی محمد صدیق

صدر مرکزی میلا دکنی مردان

وہ آئے بزم میں، اتنا تو میر نے دیکھا

پھر اس کے بعد چراغوں میں روشنی نہ رہی

رہبر شریعت پیر طریقت حضرت علامہ مولوی سید محمد امیر شاہ قادری گیلانی ایثار و محبت کا پیکر تھے۔ ہر دیکھنے والی آنکھ محسوس کرتی تھی کہ مولوی جی رحمۃ اللہ علیہ ان سے ہی محبت کرتے ہیں خاندان نبوت کے یہ مردِ کامل اپنے جدِ امجد کے نقش قدم پر سختی سے گامزن تھے۔ اہل پشاور کہتے ہیں کہ مولوی جی کی رحلت سے پشاور یتیم ہو گیا۔ لیکن میں کہتا ہوں کہ حضرت کی وفات سے پورا صوبہ سرحد ایک مشفق و مہربان قائد و رہنما اور کامل انسان سے محروم ہو گیا۔ ان کی نظر رحمت نے پورے پاکستان کو سیراب کئے رکھا۔ جہاں بھی گئے اور جو بھی آیا پورا پورا فیضیاب ہوا ان کی نظر کرم سے تشنگانِ علم و معرفت نے اپنی جھولیاں بھریں۔ سخاوت اس قدر کہ جو قدم بوسی کیلئے حاضر ہوا۔ خالی ہاتھ نہ گیا۔ نماز فجر سے لیکر رات گئے تک لوگوں کا تانا بندا رہتا۔ اس ضیفِ العمری میں بھی کبھی کوئی شکوہ شکایت زبان پر نہ لاتے۔ آنے والوں کی خاطر تواضع سے انتہائی خوشی محسوس کرتے۔ اکثر آنے والے حیرت زدہ ہوتے کہ راستے میں جو کچھ سوچا تھا کہ مولوی جی صاحب کے گھر میں اپنی پسندیدہ فلاں چیز کھائیں گے۔ حاضری کے وقت وہی چیز سامنے پا کر ششدر ہو جاتے۔

مولوی جی کی سخاوت ضرب المثل تھی۔ سوال کرنے والے کو ایسے جواب سے نوازتے تھے کہ وہ پوری طرح مطمئن ہو جاتا۔ حیران رہ جاتے کہ مولوی جی صاحب رحمۃ اللہ علیہ کے علم و فضل کے سامنے کوئی نہ ٹک سکتا تھا۔ دوست تو دوست مخالفین میں بھی جرأت نہ تھی کہ وہ شکایت زبان پر لاتے۔ حسن کائنات جناب محمد رسول اللہ صلی اللہ علیہ وسلم سے اتنی عقیدت و محبت تھی کہ پوری زندگی ان کی پیروی میں بسر

کی۔ اور حضور ﷺ کے یوم ولادت باسعادت کو انتہائی عقیدت و احترام سے مناتے۔ بلکہ اپنے مریدین کو بھی یہی تلقین کرتے۔ ان کے دم غیمت سے مردان میں ۱۹۷۷ء سے جشن عید میلاد النبی ﷺ منانے اور جلوس نکالنے کا آغاز ہوا۔ ان کی نظر کرم سے مردان میں میلاد کمیٹی کی بنیاد رکھی گئی اور اس کام کیلئے آپ نے میرا انتخاب فرمایا چنانچہ یہ سلسلہ شروع کر دیا گیا۔

پانچ سال تک بمعہ مریدین و نعت خوان تشریف لاتے رہے۔ یہ ان کے لگائے ہوئے پودے کے کثرات ہیں کہ آج مردان اور اس کے قرب و جوار میں بڑے اہتمام سے جشن عید میلاد النبی ﷺ منایا جاتا ہے اور دن بدن اس میں اضافہ ہوتا جا رہا ہے اور اس طرح اب یہ سلسلہ کانٹنگ، درگئی، سخاکوٹ، بٹ خیل، تھانہ، سوات پیر بابا تک پھیل گیا ہے اور ہر سال یہاں بھی جشن عید میلاد النبی ﷺ منایا جا رہا ہے۔ مولوی جی رحمہ اللہ کی مردان اور مردان والوں سے بہت محبت تھی۔ آپ نے مردان کے ایک بہت ہی مذہبی گھرانے کے سربراہ اور روحانی شخصیت میاں عبدالرؤف حضروی عرف بابا جی رحمہ اللہ کے ہاں شادی کی تھی۔ یہی نہیں بلکہ اپنے تین بیٹیوں کے رشتے مردان سے کئے۔ لہذا مولوی جی صاحب رحمہ اللہ کا پشاور کی طرح مردان سے بھی پورا بندھن تھا۔ مردان کے لوگوں کو بھی مولوی جی رحمہ اللہ سے اتنی محبت ہے جتنی زندہ دلاں پشاور کو ہے۔ مردان میں مولوی جی رحمہ اللہ کے سینکڑوں مرید تھے ان کی وفات کی خبر حسرت آیات مردان والوں پر بجلی کی طرح گری اور سننے والے سکتے میں رہ گئے۔ حضرت مولوی جی رحمہ اللہ صوبہ سرحد کی واحد ایک ایسی روحانی شخصیت تھی کہ کوئی شخص بھی ان سے خالی ہاتھ نہیں لوٹا۔ ان کی وفات سے جو خلا پیدا ہوا وہ تاقیامت پر نہیں ہو سکے گا اللہ تعالیٰ مولوی جی رحمہ اللہ کے درجات عالیہ بلند فرمائے اور ان کے جد امجد کے طفیل ہماری مغفرت فرمادے (آمین) آپ کی درگاہ فیض بار میں سجادہ نشین سید محمد نور الحسنین قادری گیلانی کو ان کے نقش قدم پر ثابت قدم فرما کر ان کا فیض جاری و ساری رکھے (آمین)

خدا رحمت کند ایں عاشقان پاک طینت را

امین علم لدنی

سید ہدایت اللہ شاہ بخاری

انجینئرنگ سپروائزر (ریٹائرڈ) ٹیلی فون اینڈ ٹیلی گراف ڈیپارٹمنٹ

میں نے ناظر قرآن مجید حضرت حافظ غلام سرور رحمۃ اللہ علیہ (امام مسجد حاجیان علاقہ گنج پشاور شہر) سے پڑھ لیا تو اس کے بعد میرے والد صاحب مجھے ساتھ لے کر قبلہ مولوی جی صاحب رحمۃ اللہ علیہ کی خدمت میں لے گئے اور آپ سے درخواست کی کہ اسے ترجمہ سے قرآن مجید پڑھائیں۔ مولوی جی صاحب رحمۃ اللہ علیہ نے مجھے ترجمہ سے قرآن مجید پڑھانا شروع کر دیا۔ پہلے پارے کا پورا چوتھائی حصہ ترجمہ میں نے یاد کر لیا۔ اس کے بعد کسی وجہ سے آپ کو کشمیر جانا پڑا اور سلسلہ منقطع ہو گیا۔ بعد میں میرے والد صاحب نے مجھے اپنے بھوپچا آغ جی جان سید احمد شاہ بخاری کے پاس بٹھا دیا اور بقیہ تمام قرآن مجید کا ترجمہ تقریباً دو دفعہ میں نے ان سے پڑھا۔ یہ غالباً ۱۹۴۵ء کے بعد کا وقت ہوگا۔

بعد میں ۱۹۵۵ء میں میرے چھوٹے بھائی سید عنایت اللہ شاہ بخاری نے مجھے بتایا کہ مولوی جی صاحب رحمۃ اللہ علیہ بہت اچھا درس قرآن مجید دیتے ہیں۔ میں نے یہ تعریف سن کر آپ کے درس قرآن مجید میں شامل ہونا شروع کر دیا اور یہ سلسلہ ستمبر ۱۹۶۱ء تک جاری رہا۔ اس کے بعد میں ملازمت کی غرض سے پاکستان ٹیلی فون اینڈ ٹیلی گراف ڈیپارٹمنٹ میں ہری پور ٹریننگ کیلئے چلا گیا۔ یہ پانچ چھ سال کا عرصہ میں آپ کے بہت قریب رہا۔ میرا زیادہ تر وقت آپ کی جگہ پر بسر ہوتا تھا۔

پہلے آپ اپنے گھر کے سامنے والی گلی کی مسجد میں درس دیا کرتے تھے اور پھر بعد میں کتابوں کی ضرورت کی وجہ سے آپ نے اپنے گھر ہی میں یہ انتظام شروع کر دیا۔ ہم مغرب کی نماز کے بعد درس میں شامل ہو جایا کرتے تھے اور عشاء کی نماز کے بعد اپنے اپنے گھروں کو چلے جاتے تھے۔ آپ کے درس کا یہ معمول تھا کہ ایک رکوع قرآن مجید کی تلاوت آپ سب سے سنا کرتے تھے، کوئی غلطی کرنا تو آپ صحیح کر دیتے تھے۔ سب کی تلاوت کے بعد آپ اس رکوع کا ترجمہ و تفسیر سمجھا دیا کرتے تھے۔

آپ اپنے دروس میں بہت عمدہ اشعار بھی سنایا کرتے تھے۔ حضرت علامہ ڈاکٹر محمد اقبال رحمۃ اللہ علیہ کا مندرجہ ذیل شعر میں نے پہلی مرتبہ آپ کی زبان مبارک سے سنا تھا

این کتاب زندہ قرآن حکیم
حکمت او لایزال است و قدیم

الحمد کے معنی آپ نے یہ بتائے تھے کہ الف لام استغراق کا یعنی تمام سب تعریف اللہ کیلئے ہے۔ ایک دفعہ آپ نے بتایا تھا کہ ہر کام کی علت حقیقی اللہ تعالیٰ کی طرف جاتی ہے۔ اِیَّاكَ نَعْبُدُ وَ اِیَّاكَ نَسْتَعِیْنُ کی تفسیر آپ نے یہ سمجھائی تھی کہ اولیاء کرام اور ملائکہ کی معیت میں ہم آپ کی عبادت کرتے ہیں اور آپ سے مدد مانگتے ہیں۔ سورہ بقرہ کی آیت

وَاللّٰهُمَّ اِلٰهًا وَّاحِدًا لَا اِلٰهَ اِلَّا هُوَ الرَّحْمٰنُ الرَّحِیْمُ (البقرہ: ۱۶۳)

ترجمہ: اور تمہارا معبود، معبود ہے اکیلا۔ نہیں ہے کوئی معبود دوائے اس کے جو رحمن و رحیم ہے۔

آپ نے بتایا تھا اس آیت میں اسم اعظم ہے۔

”فضائل ذکر“ جو مولانا ذکریا کی تصنیف ہے اس کے آخر میں یہ تحریر درج ہے کہ حضرت پیران پیر سید شیخ عبدالقادر جیلانی رحمۃ اللہ علیہ نے فرمایا کہ نام اللہ اسم اعظم ہے کیونکہ یہ اللہ تعالیٰ کا ذاتی نام ہے۔ خواجہ خواجگان خواجہ معین الدین چشتی اجمیری رحمۃ اللہ علیہ فرماتے ہیں اِیَّا حَیُّ یَا قَیُّوْمُ اسم اعظم ہے۔ قبلہ مولوی جی صاحب کی ایک کتاب جو آپ نے اپنے سلسلہ اور بزرگوں کے متعلق لکھی ہے اس میں آپ نے لکھا ہے کہ عالم لاہوت میں اللہ تعالیٰ کا نہ کوئی ذاتی نام ہے اور نہ صفاتی نام ہے اس ذات کو ذات بحث کہتے ہیں۔

وَيَسْأَلُونَكَ مَاذَا يُنفِقُونَ قُلِ الْعَفْوَ (البقرہ: ۲۱۹)

اور وہ آپ سے پوچھتے ہیں کہ وہ کیا خرچ کریں اے حبیب پاک صلی اللہ علیہ وسلم آپ بتا دیجئے جو کچھ تمہاری ضروریات سے زائد ہے وہ ضرورت مندوں میں تقسیم کر دیجئے۔ غلو کی تفسیر آپ نے یہ سمجھائی تھی۔

سورہ قمر کی آیت وَكُلُّ صَغِيرٍ وَكَبِيرٍ مُّسْتَطَرٌّ (القمر: ۵۳)

مستطر کے معنی آپ نے مجھے یہ سمجھائے تھے کہ سب چھوٹی یا بڑی بات ریکارڈ کی جا رہی ہے۔ کبھی کبھی آپ یہ فقرہ دہراتے تھے۔ الْقُرْآنُ يُفَسِّرُ بَعْضُهُ بَعْضًا یعنی قرآن مجید بعض در بعض اپنی تفسیر خود بیان کرتا ہے۔ یہ بھی آپ فرمایا کرتے تھے کہ قرآن مجید میں تین قسم کی تذکیر ہے۔ تذکیر فصحت کو کہتے ہیں۔ تَذَكِيرٌ بِآيَاتِ اللَّهِ --- تَذَكِيرٌ بِالْآلَاءِ اللَّهِ --- تَذَكِيرٌ بِمَا بَعْدَ الْمَوْتِ یعنی اللہ کے آیام کے ساتھ فصحت۔ اللہ کی نعمتوں کے ساتھ فصحت اور تذکیر اس کے ساتھ جو بعد از موت انسان کو درپیش آتا ہے۔

قرآن مجید ایک مجسم اور مستند تاریخ انسانیت ہے اور قرآن مجید کا موضوع بھی انسانیت ہے۔

سورہ زمر کی آیت

قُلِ اللَّهُمَّ فَاطِرَ السَّمَوَاتِ وَالْأَرْضِ عَالِمِ الْغَيْبِ وَالشَّهَادَةِ أَنْتَ تَحْكُمُ بَيْنَ عِبَادِكَ فِيمَا كَانُوا فِيهِ يَخْتَلِفُونَ (الزمر: ۴۶)

ترجمہ: تم عرض کرواے اللہ آسمانوں اور زمین کے پیدا کرنے والے نہاں اور عیاں کے جاننے والے تو اپنے بندوں میں فیصلہ فرمائے گا جس میں وہ اختلاف رکھتے تھے۔ (ترجمہ از کترالایمان)

اس آیت کے بارے میں آپ نے سمجھایا تھا کہ جس قسم کے بھی اختلافات ہوں یہ آیت پڑھ کر دعا کرنے سے تمام اختلافات رفع ہو جاتے ہیں۔

لَا يُصْلِحُ عَمَلَ الْمُفْسِدِينَ (یونس: ۸۱)

بظاہر تو اس آیت کے معنی ہیں یعنی (اللہ تعالیٰ) مفسدین کے عمل کی اصلاح نہیں کرتا۔ آپ نے یہ معنی بتائے تھے کہ مفسدین کے عمل کو اللہ بننے ہی نہیں دیتا۔ یعنی پورا ہی نہیں ہونے دیتا۔

سَنَسْتَدْرِجُهُمْ بِمَكْشَحٍ نَّكَالِيں گے۔ اس لفظ کی تفسیر سمجھاتے ہوئے آپ نے بتایا کہ جن لوگوں کے اعمال خام ہوں یا پورے نہ ہوں اور وہ اللہ تعالیٰ پر اپنی بات منوائیں یا ایسی کوشش کریں ایسے لوگوں کو مستدرجین کہا جاتا ہے، وہ حقیقی فقرا عیالوی نہیں ہوتے۔

آپ طریقت مئی بر شریعت کے قائل تھے۔ ایک دفعہ آپ نے فرمایا تھا کہ جس ولی کی صحبت میں انسان کامل اللہ تعالیٰ کی طرف متوجہ ہو جائے وہ ولی کامل ہے۔ نیز فرمایا کہ اگر کوئی شخص ہوا میں چارزانو بیٹھا ہوا ہو لیکن اگر ایک مستحب عمل بھی ترک کرنا ہو اس کی پیروی نہ کریں بلکہ اسے شیطان جانیں۔ آپ کے نزدیک دین کے معنی نظر یہ حیات تھا۔

انبیاء و رسل کے بارے میں آپ نے سمجھایا تھا کہ رسول بھی ہیں لیکن انبیاء بھی نہیں ہیں۔ انبیاء وہ ہیں جنہوں نے غیب کی خبریں بتائی تھیں جبکہ حروف مقطعات کے بارے میں آپ نے بتایا تھا کہ حضرت مجدد الف ثانی رحمۃ اللہ علیہ نے کہا تھا کہ مجھ پر حروف مقطعات کے معانی منکشف ہوئے ہیں لیکن میں اس لئے نہیں بتانا چاہتا کہ حضور علیہ السلام نے ان کے معانی نہیں بتائے۔

قرآن مجید کی آیات کی شان نزول کی جو تاریخ بتائی جاتی ہے اس بارے میں آپ نے سمجھایا تھا کہ صرف شان نزول والے معنی پر اکتفا نہیں کرنا چاہئے۔ شان نزول معانی کو اچھا سمجھانے کیلئے بیان کی جاتی ہے۔ علاوہ ازیں یہ بھی ارشاد فرمایا تھا کہ اگر کسی آیت کریمہ کے مفہوم میں اشکال وارد ہو تو اس کے سیاق و سباق کو بھی مد نظر رکھنا چاہئے۔

قرآن مجید کے درمیانی پاروں میں ایک آیت ہے جس میں صرف ایمان کا ذکر ہے، عمل کا ذکر نہیں اکثر مقامات پر ایمان کے ساتھ عمل صالح کی تلقین ہے۔ مذکورہ آیت کے بارے میں آپ نے بتایا تھا کہ اس آیت کو مد نظر رکھتے ہوئے علماء نے ایمان کی اہمیت و ضرورت پر زور دیا ہے۔ قرآن مجید کی ایک آیت سے بھی جو بات ثابت ہو جائے وہ صحیح ہے۔ ہر درس کے ختم ہونے کے بعد مولوی جی صاحب رحمۃ اللہ علیہ خود یہ عربی فقرہ پڑھا کرتے تھے۔ اَمْنَا وَ صَلَّٰفْنَا۔۔۔۔۔ وَ كَفَّي بِاللّٰهِ شَهِيدًا ہم ایمان لائے اور ہم نے تصدیق کی اور اس بات پر اللہ کا کواہ ہونا کافی ہے۔

ورق تمام ہوا اور قصیدہ باقی ہے
سفینہ چاہئے اس بحر بیکراں کیلئے

بحیثیت ایک عظیم انسان

پروفیسر ایس ایم فیاض

اس سال ماہ رمضان اہالیان پشاور پر بہت زیادہ بھاری گزرا کیونکہ پشاور شہر کے باسیوں سے ایک عظیم انسان جدا ہوئے۔ اہلیان پشاور کے سروں سے ان کا سایہ اٹھا گیا۔ ان کی اچانک موت کو عظیم سانحہ کے طور پر دکھ درد کے ساتھ یاد کیا جائے گا۔

ان کے مرید اور عقیدتمند پوری دنیا میں بسے ہوئے ہیں اور مولوی جی کی جدائی پر دنیا کے کونے کونے سے پیغامات موصول ہوئے۔ وہ واقعی ایک عظیم انسان تھے، انہوں نے دین کی بہت زیادہ خدمت کی اور کئی دینی اور اسلامی کتابوں کے مصنف تھے۔ آخری سانس تک درس قرآن کریم دیتے رہے۔

۱۲ اکتوبر بدھ کی شب ان کی موت کی خبر سن کر ہر کوئی غم سے بڑھال ہو گیا۔ شہر پر اس دن غم کے بادل چھائے تھے۔ بچے، بوڑھے، جوان، مراد اور گورتس زار قطار رونے لگے ان کے جنازے پر لوگوں اور عقیدتمندوں کا سمندر ٹھاٹھیں مار رہا تھا۔ ہر مکتبہ فکر کے لوگ ان کے جنازے میں جوق در جوق دوڑ دوڑ کر شامل ہو رہے تھے۔ پورا شہر غم و الم کا منظر پیش کر رہا تھا۔ قبلہ مولوی جی رحمہ اللہ کے جانے سے شہر پشاور یتیم ہو گیا۔ ان کے آستانے پر روزانہ سینکڑوں ہزاروں لوگ حاضر دیا کرتے تھے اور یہاں سے فیض اور نور حاصل کرتے تھے۔ وہ کئی علمی و ادبی تنظیموں کے روح رواں تھے اور علم و ادب کے ایک روشن مینار تھے۔ بڑے بڑے پروفیسران کے پاس آیا کرتے تھے اور یہاں سے رشد و ہدایت لیتے تھے اور سیکھتے تھے۔ میں نے بذات خود کئی موقعوں پر اس قابل قدر انسان سے بہت کچھ سیکھا۔ وہ ایک یونیورسٹی کی مانتہ تھے۔ ان کے پاس دینی، دنیاوی اور سیاسی علوم کا ایک عظیم خزانہ تھا۔ ہر سیاسی فکر اور فرقہ کے لوگ بھی ان کے پاس آیا کرتے تھے اور ان کی بے انتہا قدر کرتے تھے۔ وہ سادات گھرانے کے چشم و چراغ تھے اور شہر بھر کے سادات کو منظم کرنے میں انہوں نے اہم

کردار ادا کیا۔ ان کا لہجہ انتہائی مٹھا اور نرم تھا، ہر کسی کے ساتھ بہت شفقت سے پیش آیا کرتے تھے۔ انسان ایک دفعہ ان سے مل کر ان کا عقیدہ مند بن جاتا تھا۔ وہ حق اور سچ کے علمبردار تھے، وہ دلوں پر حکمرانی کرتے تھے، ہر دل کی دھڑکن تھی، انتہائی سخی اور فیاض انسان تھے، خلق خدا سے محبت کرنے والے ولی تھے۔ کوئی سوالی بھی ان کے آستانہ اور دربار سے کبھی بھی خالی ہاتھ یا خالی پیٹ نہیں گیا، ان کا دسترخوان ہر وقت رزق الہی سے بھر رہا تھا ان کے پاس جو کچھ آتا، تقسیم کر دیا کرتے۔

اللہ تعالیٰ نے ان کو ہزاروں اور لاکھوں خوبیوں سے نوازا تھا۔ بڑے دل و کشادہ ذہن کے مالک تھے۔ ان جیسی ہستیاں لاکھوں اور کروڑوں میں ایک ہی پیدا ہوتی ہے اور جب ان کی رحلت ہو جاتی ہے تو شہر کے شہر اجڑ جاتے ہیں اور یتیموں، یتیم خانوں، بے کسوں اور مظلوموں کی دنیا ویران ہو جاتی ہے۔ مولوی جی رحمہ اللہ کی جدائی ناقابل برداشت غمتی جارہی ہیں۔ اس سال عید الفطر کا بھی مزہ نہیں آیا۔ عید غم و اندوہ کے سایوں میں گزر گئی۔

سارا دن عوام، مریدین اور عقیدہ مندوں کے گروہ ان کے مزار پر حاضری دیتے ہیں اور ان کے آستانہ پر بھی آتے رہے۔ اللہ تعالیٰ ان کو اپنی جوار رحمت میں جگہ دیں اور ان کے لواحقین اور عقیدہ مندوں کو صبر و تحمل عطا فرماویں۔

قدرت نے مولوی جی رحمہ اللہ کو بہت قابل قدر و احترام والی اولاد سے نوازا ہے یقیناً باز کے گھونسلے میں باز پیدا ہوتے ہیں اور اس گھونسلے سے باز ہی اڑتے ہیں۔ ان کے صاحبزادہ سید محمد نور الحسنین قادری گیلانی کو مولوی جی رحمہ اللہ کا جانشین و جادہ نشین مقرر کیا گیا ہے۔ ان کے تمام بیٹوں کے چہروں میں محترم والد صاحب کا عکس نظر آتا ہے۔

بڑے عالم فاضل بیٹے ہیں، علم و دانش کے سرچشمے ہیں۔ ہمیں یقین محکم ہے کہ محترم سید نور الحسنین (سلطان آغہ) والد محترم کے نقش قدم پر چلیں گے اور دین اسلام کے ساتھ ملک خدا داد پاکستان اور علم و ادب اور بے کسوں کی مدد کرتے رہیں گے اور ان کے سروں پر دست شفقت رکھیں گے۔ خدا ان سب کا حامی ناصر ہو۔ آمین!

اہل پشاور کے دلوں کی

دھڑکن حضور مولوی جی رحمۃ اللہ علیہ

حکیم محمد انیس

واسع دواخانہ یونیورسٹی روڈ پشاور

مت سہل ہمیں جانو پھرتا ہے فلک برسوں

تب خاک کے پردے سے انسان نکلتا ہے

مولوی جی پشاور کی وہ بزرگ ہستی تھی جن کی ذات والا صفات ایک ادارے کا درجہ رکھتی تھی۔

ایک ایسا ادارہ جس پر اہل پشاور کو نہ صرف ناز تھا، بلکہ فخر تھا اور ان کی موجودگی سے اہل پشاور کے اخلاقی، مذہبی، روحانی اور سماجی مسائل کا مناسب اور دلآویز حل ہر وقت موجود تھا۔

وہ ایک فقیر منش انسان تھے جن کا دربار اور جن کے دروازے ہر غریب اور امیر کیلئے بلا امتیاز

کھلے رہتے تھے اور جن کا دسترخوان اور جن کی محبت بھری کشادہ بانہیں ہر ایک کے استقبال میں ہر وقت منتظر رہتی تھیں۔

مگر کُلْ نَفْسٍ ذَائِقَةُ الْمَوْتِ کے مصداق ہر انسان کو اس جہان فانی سے رخصت ہو کر

حیات جاودانی کا سفر کرنا ہے مگر یہ گنج ہائے گرانمایہ خدا جانے خاک کے اندر کیا پاتے ہیں کہ اپنی زمین کو خاک اڑانے کیلئے ہمیشہ چھوڑ جاتے ہیں۔ بھول جاتے ہیں اور اپنا جہان دگر آباد کر لیتے ہیں۔

مقدور ہو تو خاک سے پوچھوں کہ اے لئیم

تو نے وہ گنج ہائے گرانمایہ کیا کئے

کاش کوئی تو لوٹ کر آتا اس جہان نور کے رنگ و بو، آہنگ و خوشبو صوت و سماعت رنگینی و

لطافت حور و خواباں اور روضہ و رضوان کی کچھ کیفیت تو بتاتا۔ لیکن آہِ تم آہِ یہ حسرت حسرت ہی رہے

گی، یہ تمنا تمنا ہی رہے گی۔ لہذا ہم مولوی جی رحمہ اللہ کو لا نہیں سکتے، پا نہیں سکتے، بلا نہیں سکتے تو ان کے علم و حلم خلق و عشق رسول ﷺ، فقر و نیاز، تحریر و تقریر، کلام و بیان تبلیغ و تعلیم، عدل و انصاف، حق کوئی و بیا کی اور عجز و مہمان نوازی کو یاد تو کر سکتے ہیں۔ ان کے جلائے ہوئے چراغ کی لو کو روشن تو رکھ سکتے ہیں اور ان کے نقش قدم پر چلنے کی کوشش تو کر سکتے ہیں۔

والد مرحوم حکیم مفتی عبدالواسع ندوی مولوی جی کے ہم عصر تھے اور دونوں میں قدر مشترک دین کی محبت تھی اس لئے ان دونوں نے دوستی میں بھی ایک دوسرے کا احترام اور تعلق خاطر کو ملحوظ رکھا۔ والد مرحوم فرمایا کرتے تھے کہ آدمی جب مکمل انسان بن جائے تو پھر وہ اشرف المخلوقات کے درجہ پر پہنچ کر خلیفۃ اللہ کے مقام پر فائز ہو جاتا ہے اور میری نظر میں پشاور میں مولوی جی کے علاوہ اور کوئی شخصیت اس مقام پر پہنچ نہیں پائی۔ مولوی جی بھی ان لوگوں میں سے تھے جو خلیفۃ اللہ کے مقام پر پہنچ کر بھی عجز و انکسار کا ایسا نمونہ تھے جو قرون اولیٰ کے مسلمان کا خاصہ تھا۔

مولوی جی سے والد صاحب کی ایک ملاقات کے دوران میں بھی موجود تھا دونوں قرآن کی زبان میں حال دل بیان کر رہے تھے اور انتہائی کیف و سرور کی حالت میں لطف اندوز ہو رہے تھے مجھے افسوس ہے کہ وہ تمام گفتگو میرے حافظہ میں محفوظ نہ رہ سکی، اتنا یاد ہے کہ والد صاحب نے پوچھا کَيْفَ حَالُ الْقُلُوبِ جواب آیا يَا أَيُّهَا النَّاسُ قَدْ جَاءَكُمْ مَوْعِظَةٌ مِنْ رَبِّكُمْ وَ شِفَاءٌ لِمَا فِي الصُّدُورِ اور اس طرح یہ محفل تقریباً نصف گھنٹہ جاری رہی۔ رخصتی سے قبل والد صاحب میری طرف اشارہ کر فرمایا کہ عزیزم کیلئے دعا فرمائیں تو مولوی جی نے با آواز بلند فرمایا۔

رَبِّ اجْعَلْنِي مُقِيمَ الصَّلَاةِ وَمِنْ ذُرِّيَّتِي ۖ اٰمَنَّا وَ تَقَبَّلْ دُعَاءَنَا (۴۰) رَبَّنَا اغْفِرْ لِيْ وَ

لِوَالِدَيَّ وَلِلْمُؤْمِنِيْنَ يَوْمَ يَقُوْمُ الْحِسَابُ (ابراہیم: ۴۱)

والد کی وفات کے بعد مولوی جی صاحب درو شقیہ کے تمام مریض میرے پاس بھیجا کرتے تھے اور مجھے یقین ہے کہ ان کی دعاؤں اور برکات سے تمام مریض صحت یاب ہوتے تھے مگر وہ ہمیشہ اپنے مریدوں سے فرماتے کہ حکیم صاحب کے دست شفاء سے آپ کو آرام آ گیا (باقی صفحہ ۲۵۱ پر)

قطعہ تارتخ وصال

از سید عارف محمود مہجور رضوی

”داغ ہجر امیر دین و ملت“ = ۱۴۰۴ھ

”آہ مولانا سید محمد امیر شاہ صاحب قادری الگیلانی“ = ۱۴۲۵ھ

علم و عمل کے شرع و طریقت کے دوستو!

تھے ایک کج کلاہ محمد امیر شاہ

آئی ندا یہ غیب سے مہجور بر محل

کہ ”زیب خانقاہ محمد امیر شاہ“

۱۴۲۵ھ

دارِ فنا سے سوئے عدم آج چل دیئے

باقی تھی جن کے دم سے تصوف کی عز و جاہ

مہجور کہہ دے مولوی جی کا سن وصال

فوراً ”نسیم خلد سید امیر شاہ“

۱۴۲۵ھ

مولوی جی کی رخصتی

ڈاکٹر مظہور احمد اعوان

پشاور کے معروف دینی و علمی شخصیت مولوی سید امیر شاہ المعروف بہ مولوی جی صاحب پچاسی برس کی پاک زندگی گزارنے کے بعد راہی ملک عدم ہو گئے۔ جہاں سب نے جانا ہے، جہاں جا کر کوئی نہیں آیا ہے۔ صرف باتیں اور افسانے رہ جاتے ہیں اور نیک لوگوں کے نیک کام، صدقہ جاریہ کی صورت میں۔

ہاں نیک اولاد بھی صدقہ جاریہ کی ایک انسانی صورت ہے۔ علم، ہوتو چراغ سے چراغ جلتا رہتا ہے۔ مولوی جی صاحب نے ساری زندگی محبت، سلوک اور راہ تصوف و ہدایت میں گزاری۔ ان کا شخصی احترام کئی حوالوں سے تھا۔ ورنہ صرف صاحب طریقت اللہ والے ایک درویش تھے اس کے ساتھ صاحب علم و بصیرت بھی تھے۔

ساری زندگی لکھنے، پڑھنے اور ترسیل رشد و ہدایت کا فریضہ سرانجام دیتے رہے۔ جہاں ان کے لاکھوں مرید تھے وہاں ہزاروں شاگرد اور تشنگان علم بھی تھے۔ مگر ان کی سب سے بڑی خصوصیت ان کا حلم و انکسار تھا۔ انسانی سطح پر وہ ایک بڑے انسان تھے۔ ان کے چہرے اور باتوں سے محبت و اخلاص کے پھول جھرتے تھے۔

وہ کافی عرصہ سے علیل تھے، حد درجہ نحیف و زار مگر اپنے فرائض منصبی و دنیاوی میں ہمہ وقت مستعد اور چاق و چوبند۔ ان کے علمی کمالات اور فتوحات کی ایک دنیا معترف ہے۔ ان کی کئی کتابوں کو علمی و ادبی انعام مل چکے ہیں۔ ان کے ہاں سے ایک دینی رسالہ ”الحسن“ بھی شائع ہوتا ہے۔ وہ سماجی کاموں میں بھی بڑھ چڑھ کر حصہ لیتے تھے۔ ان کی سرپرستی کئی ادبی و ثقافتی تنظیموں کو حاصل تھی۔ پشاور میں گزشتہ دس برسوں سے قائم متحرک و فعال ہندکو ادارے گندھارا ہندکو بورڈ کے وہ سرپرست اعلیٰ بھی تھے۔ وہ پرانے بزرگوں کی نشانی تھے۔ ان کی صورت سے قدیم شرفاء اور بزرگان تصوف کی روشنی

پھوٹی تھی۔ مجھ پر بڑی شفقت دہربانی کرتے تھے۔ مجھے اپنی کتابیں اور رسالے بھیجا کرتے تھے۔ آخری عمر میں نقاہت و علالت کی وجہ سے علمی و ادبی محافل میں کم کم ہی جاتے تھے۔ جاتے بھی تو چند لمحوں کیلئے بطور تشرک۔

میں نے ہر فرقے اور مسلک کے لوگوں کو ان کا احترام کرتے دیکھا ہے۔ میری ان سے ملاقاتیں ادبی محفلوں میں ہی ہوتی تھیں۔ ایک مرتبہ گندھارا بورڈ کی ایک تقریب میں بطور مہمان خصوصی تشریف فرما تھے۔ میں بورڈ کے چیئرمین کی حیثیت سے ساتھ بیٹھا تھا۔ میرا جی چاہتا تھا کہ ان سے کچھ باتیں کروں۔ مگر احترام اور رعب عقیدت مانع تھا۔ میں سوچتا تھا کہ اتنی بڑی ہستی سے کیسے ہم کلام ہوں پھر سوچا کہ وہ مجھے کیا جانتے ہوں گے۔ مگر میری حیرت کی کوئی انتہاء نہ رہی جب انہوں نے خود ہی میرے حق میں چند دعائیہ کلمات کہے۔ جس سے معلوم ہوتا تھا کہ وہ میری قلم گھسائی سے کسی حد تک آگاہ ہیں۔ اس نے اپنی زندگی کا ایک بڑا اعزاز جانا کہ ایسی برگزیدہ ہستی میرے ٹوٹے پھوٹے الفاظ سے آگاہ ہے اور سراہتے بھی ہیں۔

ہماری آخری ملاقات اسی برس اپریل کے مہینے میں ہوئی۔ گندھارا بورڈ کا ایک بہت بڑا اجلاس انہوں نے اپنے دولت کدے پر بلایا تھا۔ ہمارے ڈاکٹر امجد بھی امریکہ سے آئے ہوئے تھے۔ میرے اصرار پر وہ بھی اسی محفل میں شریک ہوئے۔ مولوی جی صاحب نے بڑی شفقت و عنایت سے اس طویل محفل کی صدارت کی۔ اس کے بعد کوئی سوا ایک لوگوں کی باقاعدہ ضیافت کا اہتمام بھی کر ڈالا۔ ہمارے پروگرام میں دعوت کا کوئی ذکر نہ تھا مگر مولوی جی صاحب نے فرمایا کہ دوپہر کا وقت ہے میں آپ کو ویسے ہی جانے نہیں دوں گا۔ حیرت ہوئی کہ کس طرح ایک سو آدمیوں کیلئے کھانا کہاں سے نکل آیا، پر تکلف اور بھرپور دعوت تھی۔

اس دن کئی گھنٹے ان کے ساتھ بیٹھنے اور ان کے ارشادات سننے کا موقع ملا۔ ان کے برخوردار بھی بہت اچھے اور محبت کرنے والے ہیں۔ نہ صرف پشاور شہر میں مولوی جی صاحب کے عقیدتمندوں کی کثیر تعداد موجود ہے بلکہ پورے صوبہ سرحد اور پاکستان میں ان کی بیعت اور ان سے عقیدت رکھنے

والے ہزاروں لاکھوں مرید موجود ہیں۔

ان کی وفات کی خبر پورے شہر میں جنگل کی آگ کی طرح پھیل گئی، قدم قدم پر پوشر لگ گئے، ہر دل سوکوار ہو گیا، ہر آنکھ سے آنسو ٹپک پڑے۔ حالانکہ سب کو معلوم تھا کہ حضرت کافی کمزور و علیل ہو گئے ہیں اور ان کے وصال کا وقت قریب آ گیا ہے۔ اس کے باوجود ہر شخص ان کے مقدس وجود کو قدرت کی نعمت و عطا سمجھ ان کے سایہ عاطفت کی موجودگی و برقراری کا ہمہ وقت آرزو مند تھا۔ ان کی شمع حیات کے اس جہان فانی سے جہان ابدی کی طرف منتقلی کے ساتھ ہی کو یا شہر پر رنج و الم کی ایک چادر سی تن گئی، لوگ سڑکوں پر نکل آئے، مرید دھاڑیں مار کر رونے اور ذکر کرنے لگے۔

ہر طرف سے لا الہ الا اللہ کی آوازیں بلند ہونے لگیں۔ بدھ کی رات کو تقریباً بچے وہ فوت ہوئے۔ اگلے دن دو بجے ان کا جنازہ مگر صبح سے ہی سڑکیں محبت کرنے والے غزدگان سے اٹ گئیں اور بارہ بجے تو سڑکوں پر چلنا محال ہو گیا تھا۔ لوگوں کے ٹھٹ کے ٹھٹ لگے ہوئے تھے۔ چوک منڈی پیری سے یکے تو ت دروازے تک اور یکے تو ت سے وزیر باغ تک قطار اندر قطار ماتم گسار سو کوار شکستہ قدموں کے ساتھ رواں تھے۔ انسانی سروں کی ایک فصل تھی جو سر اسر لہلہا رہی تھی۔ سب ایک رشتے میں بندھے تھے۔ سلوک، محبت عقیدت اور احترام و پیار کے اٹوٹ بے لوث رضا کار و پیش بہا جذبوں کے رشتے میں کچے دھاگے میں بندھے ایک دوسرے سے گلے مل کر رہے تھے۔

ایک دوسرے کو دلا سہ اور پر سہ دے رہے تھے پھولوں کی پتیاں اور عرق گلاب کے تھینے سروں پر نچھاور کئے جا رہے تھے۔ کلمہ شہادت کی بلند آوازیں، ذکر کی بے پناہ دل بکھلانے والی صدائیں۔ ایسا لگتا تھا لوگ عبادت کرنے جا رہے ہیں واقعی یہ عبادت ہی تھی ایسی ہستیاں روز پیدا نہیں ہوتیں۔ مولوی جی صاحب ہر مسلک و فرقہ کے لوگوں کیلئے ایک پیار بھری غیر متنازعہ شخصیت تھے۔ بڑے بڑے لائیکل تارخوں اور قاضیوں میں جب مولوی جی صاحب کو بٹھایا جاتا تو وہ اپنی صلح کل اور سدا بہار میٹھی باتوں سے انہیں سلجھا کر زخمی دلوں پر محبت و مروت کے پھاہے رکھ دیا کرتے تھے۔ اس لئے آج ہر آنکھ حیران تھی کہ اس نے کچھ کھو دیا ہے۔

پشاور شہر کے باسی ہزاروں کی تعداد میں گلیوں اور محلوں میں سیلاب کی طرح اٹھ آئے تھے۔ اس ایک دن میں نے پشاور شہر کے اپنے ان ہزاروں لوگوں کو نصف صدی کے بعد ایک جگہ پر دیکھا اور ان میں نوے فیصد اندروں شہر کے رہنے والے لوگ تھے۔ خاص پشوری، تاجر، دکاندار، بڑے بڑے سرکاری افسر، پروفیسر، دانشور، غریب چھابڑی فروش، سبزی فروش، غرض تمام طبقاتی امتیازات مٹ گئے تھے، سب اولاد آدم تھے، سب انسان تھے اور اس نئی پاک سائنس کے امتی تھے جن کے ایک فرزند کی سواری اپنی آخری منزل کو رواں تھی۔

مولوی جی صاحب کی زندگی کا مشن بھی یہی تھا کہ اہل اسلام کو تمام مسلکی و مذہبی اختلافات سے ہٹا کر دین اسلام کی ایک خوبصورت لڑی میں پرو دیں۔ امیر، فقیر، وزیر سب ایک ہیں اور ایک ہو جائیں۔ کم از کم آج اس جنازے میں ایسا ہو چکا تھا۔ کسی وزیر کو بیٹھنے کی جگہ نہیں مل رہی تھی، ہر شخص گرم سم کھڑا تھا۔ پشاور کا دل آج گریاں تھا کہ وہ اپنے اس عہد کے سب سے نیک بزرگ ادیب خطیب صاحب فکر و نظر بیٹے کو اپنے محبوب کے گھر بھیج رہا تھا۔ مولوی جی صاحب نے تو بلند یوں کی طرف ہی جانا تھا۔ عقیدتمندوں کا رونا تھا کہ وہ بیٹیوں میں رہ گئے تھے۔ اب کون ہوگا جو ان کو مادی و معاشرتی و سماجی مذلتوں سے نکالے گا۔ یہی رنج و الم تھا جو ہر دل میں ترازو تھا۔

بقیہ: اہل پشاور کے دلوں کی دھڑکن

ہے یہ ان کے خلوص و محبت کا وہ درجہ تھا جو کہ کم ہی لوگوں کو نصیب ہوا ہے۔

گیارہویں شریف کے موقع پر اہتمام کے ساتھ دعوت نامہ بھجواتے۔ میں حاضری ضرور دیتا تھا، وہ محبت سے اپنے پاس بٹھاتے، مجھے گلے لگاتے اور پھر رخصت کرتے۔ انہیں معلوم تھا کہ فیا بیٹس کی وجہ سے میں ماحضر تناول کرنے سے معذور ہوں۔

خدا رحمت کند ایں عاشقان پاک طینت را

سب کہاں کچھ لالہ و گل میں نمایاں ہو گئیں

ملک صادق حسین

تیرہ رمضان المبارک کی رات اگر کسی کا یکہ فوت کی طرف آنے والی سڑکوں سے گزر رہا ہو تو وہ میری اس بات کا برملا اقرار کرے گا کہ سرکلر روڈ منڈی پیری روڈ، لکڑ منڈی روڈ گنج سے یکہ فوت کی طرف آنے والا روڈ اور ارد گرد ہر طرف ایک شواہد ہنگامہ لوگوں کی چیخ و پکار اور سسکیوں میں ڈوبی ہوئی آواز میں مرد و عورتیں بچے رو رو کر کہہ رہے تھے کہ مولوی جی ہم سے جدا ہو گئے وہ ہستی ہم سے جدا ہو گئی جو رحمت خداوندی تھی، آج ہم یتیم ہو گئے۔ لوگ دھاڑیں مار مار کر رو رہے تھے ایک جم غفیر تھا کہ کانوں پر پی آواز سنائی نہیں دیتی تھی۔ ہر ایک آستانہ عالیہ مبارکہ پر پہنچ رہا تھا کیونکہ مولوی جی صاحب رحمۃ اللہ علیہ کی وصال کی خبر نہ صرف صوبہ سرحد بلکہ پورے نثریاتی ادارے اس خبر کو بار بار نشر کر رہے تھے۔

تمام اخبارات کے نمائندے اور ریڈیوئی وی کے اہلکار پہنچ رہے تھے۔ آستانہ عالیہ کے اندر باہر کہیں فل دھرنے کی جگہ نہیں تھی۔ لوگ جوق در جوق آ رہے تھے۔ کوئی ذکر کلمہ طیبہ کر رہا تھا، کوئی کلمہ شہادت پڑھ رہا تھا تو کوئی نعت رسول مقبول ﷺ عقیدت و محبت اور آنکھوں سے رواں آنسوؤں میں اپنے جذبات کا اظہار کر رہا تھا۔

آخر کار دن کے دو بجے کا وقت آ گیا یعنی مولوی جی سرکار کا آخری سفر ۱۳ رمضان المبارک ۲۸ اکتوبر بوقت دن دو بجے سال عیسوی ۲۰۰۳ء یہ وہ وقت تھا جب ٹھنڈے بادلوں کا سایہ ہمیں کڑی دھوپ میں چھوڑ کر ہمیشہ ہمیشہ کیلئے عرش بریں کے سائے میں چلا گیا۔ تاریخ کے صفحات پر رقم ہے کہ پشاور میں بڑے بڑے امراء، رئیسوں، خاندانوں، صاحب طریقت اور بادشاہوں کے جنازے اٹھے جن میں لوگوں کی شرکت دیکھنے میں آئی۔ ان میں مشہور شخصیتوں کے جنازے مثلاً سیٹھی کریم بخش کا جنازہ، سیٹھی عبدالغفور کا جنازہ، قاری عبدالسلام طورہ قل بائے کا جنازہ اور حضرت سید جمال

الدین افغانی کا جنازہ (جس کا جسد خاکی جب کابل لے جایا گیا تو پشاور میں نمازہ جنازہ پڑھائی گئی) مولانا عبدالرحیم پوپلوتی کا جنازہ، میاں غلام صدیقی آسیہ والے کا جنازہ اور اسی طرح کئی اور مشہور اور معروف ہستیوں کے جنازے اپنی مثال ہیں مگر آئندہ پشاور کی تاریخ لکھنے والے تاریخ دان جب شخصیتوں کے حوالے سے بات کریں گے تو حضرت قبلہ سید محمد امیر شاہ قادری گیلانی رحمۃ اللہ علیہ کا ذکر سہرے حروف میں کریں گے اور آپ کے جنازہ کا ذکر وہ ان الفاظ میں ضرور کریں گے کہ آج تک ایسا یادگار جنازہ پشاور میں نہیں دیکھا گیا۔

میں اس چھوٹے سے مضمون میں اس تاریخی جنازے کا سماں نہیں باندھ سکتا جس پر آنے والا مورخ پورا باب لکھے گا البتہ چند ایک جھکیاں پیش کرنے کی کوشش کرتا ہوں۔

تابوت مبارک جب آستانہ مبارکہ سے اٹھایا گیا تو ہر طرف لوگوں کا اتنا ہجوم تھا کہ سر ہی سر نظر آ رہے تھے۔ ہر آدمی ایک دوسرے سے پیوست کھڑا تھا۔ یکے تو تشریف سے لے کر خانقاہ حضرت ابوالبرکات سید حسن بادشاہ رحمۃ اللہ علیہ تک ہجوم کا ایک نہ ختم ہونے والا سلسلہ تھا۔ ہر زبان سے کلمہ طیبہ کا ورد لا اِلهَ اِلَّا اللہ جاری تھا۔ ہر آدمی روزے کی حالت میں تھا۔

ایک اندازے کے مطابق جنازے میں ستر تا اسی ہزار کا ہجوم تھا ان میں اہل پشاور، صوبہ سرحد کے اطراف کے لوگ بیرون صوبہ سرحد، پیران طریقت، وزراء، علماء دین، اسکالرز، اہل سادات غرض ہر مکتبہ فکر سے تعلق رکھنے والوں کا جم غفیر تھا۔ پھولوں کی ایسی بارش ہو رہی تھی جیسے آسمان سے فرشتے اللہ تعالیٰ کی طرف سے گل پاشی کر رہے ہوں۔ لوگوں کی آنکھوں نے دیکھا کہ حضور مولوی جی سرکار رحمۃ اللہ علیہ کا تابوت شریف لوگوں کے سروں پر تیر رہا تھا، لوگوں کے سروں سے اوپر اوپر جا رہا تھا۔ تابوت مبارک کبھی آگے جاتا کبھی پیچھے جاتا اور کبھی دائیں بائیں، لوگ دیکھ کر حیران ہو رہے تھے۔ یہ منظر جنازے میں شریک ہر آنکھ نے دیکھا اور سفر طے کرتا ہوا سرکار کا قافلہ وزیر باغ پہنچا مگر وہاں یہ عالم تھا کہ جنازے سے زیادہ مخلوق وہاں کھڑی جنازے کا انتظار کر رہی تھی آپ کے صاحبزادے سجادہ نشین حضرت سید محمد نور الحنین صاحب قادری گیلانی المعروف سلطان آغا نے نماز جنازہ

پڑھائی۔ دعا کے بعد چہرہ اقدس کے دیدار کیلئے دنیا اٹھ آئی مگر کسی میں اتنی ہمت نہ تھی کہ آگے ہو کر دیدار سے مشرف ہو۔ بڑی مشکل سے دوبارہ تابوت مبارک اٹھایا گیا اور کلمہ طیبہ کے ذکر ساتھ آنسوؤں میں ترچہ اپنے آقا اپنے مرشد اپنے درد کے درمان کو اپنے کامدھوں پر اٹھائے آخری منزل کی طرف گامزن ہوئے۔

زیارت حضرت ابوالبرکات سید حسن بادشاہ رحمۃ اللہ علیہ پہنچ کر آخری دیدار کیلئے جسد مبارک کو رکھا گیا۔ ہزاروں لوگوں نے اس غوثِ زماں کا دیدار کر کے اپنے اوپر جہنم کی آگ حرام کی۔ تابوت شریف میں ایک سفید رنگ کا گلاب پڑا تھا جسے دیکھ کر ایک دم زبان سے اللہ تبارک و تعالیٰ کا نام اور حضور صلی اللہ علیہ وسلم پر درود و سلام جاری ہو جاتا تھا۔ آخر کار عین اس وقت جب آفتاب اپنے دن بھر کے سفر سے اختتام پر مغرب میں غروب ہو رہا تھا تو آفتاب ولایت بھی اپنی آخری آرام گاہ میں ہمارے جیسوں کی نظروں سے پردہ فرما رہے تھے۔ ہر شخص حسرت و غم اور آبدیدہ آنکھوں سے مولوی جی صاحب رحمۃ اللہ علیہ کے مزار مبارک کو دیکھ رہا تھا، کسی میں یہ غم برداشت کرنے کی سکت نہ تھی۔

دربار عالیہ حضرت ابوالبرکات حسن بادشاہ رحمۃ اللہ علیہ کے تاریخی تالاب کے کنارے کبھی یہاں حضرت سید حسن بادشاہ رحمۃ اللہ علیہ اس تالاب میں اپنی انگلی مار کر کبھی دودھ کا اور کبھی شربت کا بنا دیتے تھے اور تمام مریدین روزہ افطار کر لیتے۔ مولوی جی سرکار رحمۃ اللہ علیہ نے اپنے مریدین کو بھی یہاں بلا کر اپنے جد امجد کی سنت کو دہرایا۔ جن لوگوں نے تالاب کے پانی سے اپنا روزہ افطار کیا انہوں نے ایسا خوش ذائقہ کبھی نہ پایا ہوگا۔

اسی سوچ میں گم صم میں روضہ اقدس کے پاس بیٹھا ماضی میں کھو گیا۔ ٹھیک آج سے چالیس برس پہلے جس دن میں مولوی جی کی خدمت میں حاضر ہوا اور درود تاج کی اجازت مانگی تو آپ نے بڑے پیار اور شفقت سے میرے سر پر ہاتھ پھیر کر فرمایا آؤ میرے پاس پہلے میں تجھے درود تاج پڑھانا ہوں پھر تم سے سنوں گا جب تمہیں یاد ہو گیا تو تمہیں اجازت بھی دے دوں گا۔ مولوی جی صاحب رحمۃ اللہ علیہ کی ان باتوں میں اتنا پیار تھا، اتنی مٹھاس تھی، اتنی اپنائیت تھی کہ میں مطلوب ہو کر اپنی

ساری زندگی کی ڈور مولوی جی سرکار کے دست مبارک میں دے دی۔ وہ دن اور آج کا دن اس آستانہ عالیہ کا میں غلام بن گیا۔

یہ ۱۹۶۳ء کی بات ہے مولوی جی صاحب رحمۃ اللہ علیہ باقاعدہ قرآن وحدیث شریف کا درس دیتے تھے۔ میں نے مولوی جی صاحب رحمۃ اللہ علیہ سے قرآن پڑھا اس کے ساتھ ترجمہ اور حدیث مبارکہ بھی پڑھنے کا شرف ہوا۔ یہ بھی میری بہت بڑی خوش قسمتی ہے جب سرکار نے پہلی مرتبہ سلسلہ عالیہ قادریہ حنیفہ میں مریدوں کو بیعت کرنے کا سلسلہ شروع کیا تو میں ان چند خوش نصیب لوگوں میں شامل تھا جو سب سے پہلے بیعت ہوئے۔

ذکر واذکار کے ساتھ درس قرآن کا سلسلہ بھی جاری تھا روانہ بعد از نماز مغرب مولوی جی صاحب رحمۃ اللہ تعالیٰ علیہ ہمیں درس قرآن شریف دیتے ساتھ ساتھ ترجمہ بھی سکھاتے۔ وہ درس کیا تھا، علم و معرفت کا سمندر تھا۔ ایسے ایسے جواہرات ساحل پر آجاتے تھے کہ بڑے بڑے ذی شعور عالم فاضل محقق اسکالرز جو درس میں شامل ہوتے تھے سن کر واہ سبحان اللہ کہہ کر مولوی جی صاحب رحمۃ اللہ تعالیٰ علیہ کے علم کی داد دیتے تھے۔ آپ درس سے فارغ ہو کر نماز عشاء پڑھاتے، اس کے بعد سب کو کھانا کھلاتے اور پھر رخصت فرماتے بلکہ حقیقت تو یہ ہے کہ اس وقت بھی کسی کا دل جانے کو نہیں چاہتا تھا۔

اس کے علاوہ جب گیارہویں شریف کا مہینہ آجاتا تو آپ بڑے انتظام سے گیاں ہویں شریف کا انتظام کرتے۔ گیاں ہویں شریف کے دعوت نامے پورے صوبہ سرحد اور پاکستان کے دیگر علاقوں میں ارسال کرتے تھے۔ آپ کا حافظہ مبارک اتنا مضبوط تھا کہ ہر عقیدتمند کا نام یاد تھا۔ اگر کوئی کسی جگہ سے دوسری جگہ نقل مکانی کر جاتا تو آپ کو یہ بھی یاد ہوتا۔ اگر کوئی فوت ہو جاتا تو اس کے بیٹوں کے نام تک آپ کو یاد ہوتے۔ ہزاروں کی تعداد میں لوگوں کے نام پتے یاد رکھنا صرف مولوی جی صاحب رحمۃ اللہ علیہ کی فراست کا کمال تھا۔

نیمہ رجب الثانی سے لے کر اربعہ الثانی تک روزانہ صبح ختم غوثیہ پڑھا جاتا ہر ایک کو حشر چائے

اور روغنی (روٹی) پیش کی جاتی۔ بڑی گیاہویں کے دن صبح ۹ بجے سے لنگر مبارک کھول دیا جاتا، ہزاروں کی تعداد میں لوگ عقیدت و محبت سے آتے۔ مولوی جی صاحب رحمہ اللہ بڑے پیار سے مصافحہ کرتے اور لنگر شریف کھلاتے۔ آپ کا حکم تھا کہ آنے والے حضور غوث پاک رحمہ اللہ کے مہمان میں کسی کو خفا نہیں کرنا۔ یہ سلسلہ آج بھی جاری ہے اور جاری تا قیامت رہے گا۔۔۔ ان شاء اللہ!

اس مبارک مہینے میں لوگ اپنے گھروں میں بھی ختم غوثیہ کا اہتمام بڑی عقیدت سے کرتے ہیں لوگ آتے اور ختم شریف کا کہتے جبکہ ایک دن میں کئی کئی ختم ہوتے لیکن حضور نے کسی کا دل خفا نہیں کیا بلکہ ہنس کر فرماتے ضرور آئیں گے۔ ان دنوں ہم صبح کی نماز پڑھ کر مولوی جی صاحب رحمہ اللہ کے ساتھ ختم شریف پر نکل جاتے تھے۔ ایک گھر سے دوسرے گھر ہوتے ہوتے رات کے بارہ بج جاتے تھے لیکن مولوی جی صاحب رحمہ اللہ کے ماتھے پر تمکین، کوئی تھکاوٹ کے آثار دکھائی نہیں دیتے تھے۔ وہی تپسوی چہرہ جیسے شبنم سے گھرا ہوا گلاب ہو۔

آپ نماز جمعہ میں باقاعدہ خطابت بھی فرماتے تھے۔ سبزی منڈی کی جامع مسجد مہربانیہ میں آپ جمعہ کے دن جب تقریر کرتے تو مسجد کی اوپر نیچے تمام چھتیں بھری ہوئی ہوتیں۔ لوگ ہمہ تن گوش ہو کر آپ کی اسرار و موز، معرفت الہی اور حب رسول ﷺ میں ڈوبی ہوئی باتیں سننے کیلئے وقت سے پہلے پہنچ جاتے تھے تاکہ جگہ کا مسئلہ نہ ہو۔

آپ کسی حاکم وقت کی پرواہ نہیں کرتے تھے بلکہ جو سچی بات ہوتی اس کا برملا اظہار کرتے تھے۔ صدر جنرل محمد ایوب خان نے اپنے دور اقتدار میں ایک قانون نافذ کیا تھا جیسے عائلی قوانین کہتے تھے جو کہ عورتوں کے متعلق تھے۔ لیکن یہ قوانین اسلام کے قانون سے متصادم تھے۔ مارشل لا کا دور تھا کسی کو زبان کھولنے کی جرأت نہیں تھی لیکن مولوی جی رحمۃ اللہ تعالیٰ علیہ نے کھلے الفاظ میں اس کی مخالفت کی۔

آپ نے حج بیت اللہ شریف اور حضور پُر نور احمد مجتبیٰ حضرت محمد مصطفیٰ ﷺ کے روضہ مبارک کی حاضری کی سعادت بھی کئی بار حاصل کی۔ اس کے علاوہ آپ کو سیر و سیاحت کا بھی شوق تھا چنانچہ آپ

ہندوستان، افغانستان، ایران، شام، بحرین، عراق، نجف اشرف، کربلا معلیٰ اور بغداد شریف میں حضرت سید شیخ عبدالقادر جیلانی رحمۃ اللہ علیہ کے مزار اقدس پر بھی حاضر ہوئے۔ اس کے علاوہ آپ لندن اور امریکہ بھی تشریف لے گئے۔

اندرون ملک مجھ فقیر کو بھی حضور کے ساتھ سفر کرنے کا شرف حاصل ہوا۔ ایک مرتبہ حضور کے ساتھ لاہور جانے کا اتفاق ہوا۔ آپ اپنے جد امجد محدث کبیر حضرت سید شاہ محمد غوث صاحب رحمۃ اللہ علیہ کی خانقاہ میں قیام فرمایا۔ صبح اٹھ کر صوفی رفیق صاحب کو کچھ رقم دی اور فرمایا جاؤ کوشت، ہنری، گھی سب کچھ لاؤ اور پکاؤ۔ دوپہر کا وقت ہوا تو بہت سارے لوگ جمع ہو گئے۔ آپ نے صوفی رفیق صاحب کو دسترخوان بچھانے کا حکم دیا۔ چونکہ کھانا کم اور لوگ زیادہ تھے اس لئے صوفی رفیق صاحب پس و پیش سے کام لینے لگا، آپ نے فرمایا رفیق کیا سوچ رہے ہو، دسترخوان بچھا دو یہ حضور غوث پاک رحمۃ اللہ علیہ کا نگر ہے۔ سب نے پیٹ بھر کے کھانا کھایا لیکن کھانا کم نہ ہوا۔

ایک مرتبہ ہم مولوی جی صاحب رحمۃ اللہ علیہ کے ہمراہ ایٹ آباد جا رہے تھے راستے میں انک خور کے مقام پر چائے کیلئے ٹھہرے۔ جب دریا کی طرف ہم لوگوں نے دیکھا تو ایک آدمی کو ڈوبتے ہوئے دیکھا۔ سب نے مولوی جی صاحب رحمۃ اللہ علیہ کو مطلع کیا آپ نے فوراً دعا کیلئے ہاتھ اٹھائے۔ آپ کے ڈرائیور جاوید احمد اور اس کے بھائی بھٹو نے دریا میں چھلانگ لگائی اور اس آدمی کو زندہ باہر نکال لیا۔

ایک مرتبہ ہم مولوی جی صاحب رحمۃ اللہ علیہ کے ہمراہ راولپنڈی سے پشاور آرہے تھے کہ ہٹیاں یا برہان کے قریب مولوی جی صاحب کی گاڑی کا حادثہ ہو گیا مولوی جی صاحب سخت زخمی ہو گئے۔ سر اور بازوؤں پر کافی چوٹیں آئیں، خون تیزی سے بہنے لگا لیکن حضور کی زبان پر کوئی آہ کوئی کراہ نہیں تھی بلکہ آپ کی زبان مبارک سے اللہ اور لا الہ الا اللہ کا ذکر جاری تھا۔

ایک مرتبہ آپ یکہ توت شریف سے باہر نئی مسجد (مسجد یا رسول اللہ) کی افتتاحی تقریب میں شریک ہوئے۔ میں بھی ساتھ تھا وہاں ایک شخص نے بڑے پر تپاک طریقے سے آپ کی قدم بوسی کی

لیکن وہ آدمی مسجد کی انتظامی کمیٹی کا نہ تھا کوئی قبائلی پٹھان معلوم ہوتا تھا جسے ہم نے پہلے کبھی نہیں دیکھا تھا۔

مولوی جی سرکار رحمۃ اللہ علیہ جب رخصت ہو گئے تو اس شخص نے کہا میں علاقہ غیر کھجوری باڑہ کا رہنے والا ہوں، قتل کے جرم میں مجھ پر پھانسی کا حکم ہو گیا، تمام اپیلیں نامنتور ہو چکی تھیں کہ کسی طرح میری والدہ مولوی جی صاحب رحمۃ اللہ علیہ کے پاس پہنچ گئیں اور سارا ماجرایان کیا۔ آپ مسکرائے اور میری والدہ کو کہا جاؤ اللہ خیر کرے گا۔ وہی بات ہوئی پھانسی کے آخری دن مجھے باعزت رہائی مل گئی۔ آپ اپنے معمول کے مطابق صبح اپنے حجرہ مبارک میں تشریف آتے اور آئے ہوئے لوگوں کی دکھ فریاد سنتے۔ روتی ہوئی آنکھوں کو ہنسا دیتے، دکھے دلوں کو قرار دیتے، ہر کوئی مولوی جی صاحب سے مل کر خوش جاتا۔

آپ کے اخلاق بڑے عظیم تھے۔ آپ کے اخلاق حمیدہ کی کون کون سی بات بیان کی جائے۔ آپ تو اعلیٰ اخلاق کا ایسا نمونہ تھے جس کی مثال موجودہ دور میں ناممکن ہے۔ آپ جب راستے پر چلتے کوئی بچہ سامنے آ جاتا آپ اسے ضرور بیا کرتے تھے۔ ہر گزرنے والے کو سلام کرتے۔ ایک مرتبہ میں مولوی جی صاحب رحمۃ اللہ علیہ کے ساتھ کہیں جا رہا تھا کہ گلی میں خاکروب کے جھاڑو دینے کی وجہ سے کافی دھول ہو چکی تھی۔ ہر آدمی خاکروب سے دور ہو کر جا رہا تھا۔ جب سرکار رحمۃ اللہ علیہ اس خاکروب کے پاس پہنچے تو اس کا حال احوال معلوم کیا اور خاکروب کو گلے سے لگایا۔ لوگ یہ دیکھ کر حیران رہے کہ کہاں ایک خاکروب اور کہاں وقت کا ایک غوث۔

ایک مرتبہ میں عید کے دوسرے دن حضور سے ملنے آستانہ عالیہ آقا پیر جان رحمۃ اللہ علیہ حاضر ہوا تو اس وقت اتفاق سے مولوی جی صاحب کے پاس گل محمد خان صاحب (گل لوہے والے) بیٹھے تھے، آگے چائے مٹھائی اور فروٹ پڑا تھا۔ اس صورتحال کو دیکھ کر میں نے مناسب نہیں سمجھا کہ آگے جا کر مولوی جی صاحب رحمۃ اللہ علیہ سے ملوں۔ ویسے بھی ایک دن پہلے عید مل چکا تھا۔ میں ایک کونے میں دور بیٹھ گیا جب آپ کی نگاہ کرم میری طرف اٹھی تو فوراً آواز دی ملک صادق دور کیوں بیٹھے ہو ادھر آؤ!۔

اپنے لئے چائے ڈالوا اور مٹھائی کھاؤ اور گل محمد خان صاحب سے مخاطب ہو کر فرمانے لگے دیکھو ملک صاحب آکر پھر ہم سے دور جا بیٹھے ہیں وہ بھی مسکرا نے لگے۔ آپ کی کون کونسی محبت اور پیار کو دیا گیا جائے اس کیلئے ایک مضمون نا کافی ہے۔

ان میں اعلیٰ درجے کا صبر و ضبط اور قوت برداشت تھی۔ ایک مرتبہ ہم مولوی جی صاحب رحمۃ اللہ علیہ کے ساتھ گجہار کے علاقے میں کسی گھر میں ختم غوثیہ پڑھ رہے تھے۔

ختم شریف میں دو ملاں جو کہ کسی دوسرے مسلک سے تعلق رکھتے تھے بھی بیٹھے تھے۔ ہم جب کلمات پڑھتے تو وہ مذاق اڑاتے کبھی پاؤں پھیلا دیتے۔ ہم سب لوگوں کو ان کی ان حرکتوں پر سخت غصہ آ رہا تھا مولوی جی صاحب رحمۃ اللہ علیہ بھی ان کا تماشہ دیکھ رہے تھے۔ ہم نے سوچا ختم شریف کے اختتام پر ان دونوں کو پکڑتے ہیں اور ان کی حرکتوں کا جواب دیتے ہیں۔

لیکن مولوی جی صاحب کی فراست دیکھئے جب ختم پڑھ لیا گیا تو حضور نے ان کو اپنے پاس بلا کر بڑی شفقت سے ان کے سر پر ہاتھ پھیرا، اپنے پاس بٹھا کر فرمایا مولانا صاحب مجھ گناہگار کیلئے دعا فرمائیں۔ اب ان ملاؤں کی حالت دیکھنے کے قابل تھی، ان کی نظریں زمین پر لگی ہوئی تھی، زبان گنگ ہو چکی تھی، بدن پر لرزا طاری تھا۔ اتنے میں دسترخوان لگ گیا مولوی جی صاحب رحمۃ اللہ علیہ نے اپنے دست مبارک سے پلیٹوں میں کھانا ڈالا اور بڑے پیار و محبت کے ساتھ ان کو اپنے ساتھ کھانا کھلایا۔

حضور کی محبت بھری نگاہوں نے ان کی دل کی دنیا بدل دی تھی آگے بڑھ کر مولوی جی صاحب رحمۃ اللہ تعالیٰ علیہ کے پاؤں کو بوسہ دیا۔ مولوی جی صاحب رحمۃ اللہ علیہ نے ان دونوں کو اپنے گلے لگایا اور اتنی محبت دی کہ جب جانے لگے تو دونوں کی آنکھوں سے آنسو جاری تھے۔

مولوی جی صاحب رحمۃ اللہ تعالیٰ علیہ کو اسلامی کتب جمع کرنے کا بھی بہت شوق تھا اس لئے آپ کے کتب خانہ میں دنیا بھر کے علماء کرام کی لکھی ہوئی نادر اور نایاب کتابیں موجود ہیں آپ کے کتب خانے میں مصر، ایران، عراق، سعودی عرب، افغانستان، ہندوستان، سمرقند، بخارا ہر جگہ کے

علماء کرام کی کتابیں ملتی ہیں۔

آپ رحمت اللہ تعالیٰ علیہ نے خود بھی کئی کتابیں اور رسائل لکھان میں چند ایک مشہور یہ ہے، تذکرہ علماء و مشائخ سرحد (حصہ اول و حصہ دوم)، تذکرہ حفاظِ پشاور، انوارِ غوثیہ شرح شمائل نبوی، تذکرہ مشائخ قادریہ حسنیہ، انوار علی کرم اللہ وجہہ الکریم، خوارقِ عادات، نمازِ مقبول، جنازے کے ساتھ ذکرِ جہر کرنا، صلوٰۃ غوثیہ۔

اس کے علاوہ سینکڑوں کی تعداد میں آپ کے مقالے اسلامی موضوعات پر ریڈیو، ٹی وی اور اخبارات کی زمينت بن چکے ہیں اور تقریباً نصف صدی سے آپ کا مشہور پندرہ روزہ رسالہ ”الحسن“ مختلف اوقات میں شائع ہوتا رہا اور ماشاء اللہ اب بھی جاری ہے اور اہل سنت والجماعت کا مکمل ترجمان ہے۔

حقیقت تو یہ ہے کہ مولوی جی صاحب رحمت اللہ تعالیٰ علیہ کی ذات کا احاطہ کرنا بڑا مشکل ہی نہیں بلکہ ناممکن ہے۔ جسے لوگ غوثِ وقت، ولیِ برحق، شیخ المشائخ، راہبرِ طریقت، امیرِ شریعت کہتے ہیں وہ اپنے آپ کو فقیر کہتے تھے اور فقیری بھی وہ جوامدِ رجحی ہوئی تھی۔

میں نے مولوی جی صاحب رحمۃ اللہ علیہ کی صحبتِ پاک میں چالیس سال گزارے لیکن کبھی بھی ان کی زبانِ مبارک سے ایسی بات نہیں سنی جس سے آپ نے اپنے مرتبہ کا اظہار کیا ہو۔ تمام عمر اپنے مقام و درجے کو چھپائے رکھا۔ عام فہم باتیں اور عام لباس پہنتے تھے۔ سادگی آپ کی طبیعت میں رچی بسی تھی آپ نے تمام عمر سفید لباس زیب تن فرمایا۔

میرا ایمان ہے کہ مولوی جی حضور رحمۃ اللہ علیہ کے فیوض و برکاتِ کل کی طرح آج بھی اور تاقیامت جاری رہیں گے۔ مولوی جی کی محبت ہمارے دلوں میں ہمیشہ کیلئے قائم رہے گی اور ہماری محبت مولوی جی سرکار کی اولادِ پاک کے ساتھ بھی وہی رہے گی جو کہ مولوی جی سرکار رحمۃ اللہ علیہ کے ساتھ تھی۔ دعا ہے کہ میرے مرشد کا آستانہ مبارک تاقیامت شاد و آباد رہے اور مولوی جی صاحب رحمۃ اللہ علیہ کا چراغ اپنی روشنی بکھرتا رہے۔۔۔ آمین ثم آمین!

مولوی جی سرکار دے حضور

صاحب حسین امداد

تصوف دی بستی دا ہک شہنشاہ جزے در تے مل دی ہر ہک نوں پناہ
جیہڑا علم دی روشنی دا وے مینار جزے کھری نکلو تا جنتاں دی راہ

اکھیاں دے وچہ جس دے مستی، خمارے قدماں دے وچہ جس دے ویکھو بہارے
محبت دی دولت جہے ساری وڈی جہے پیار وڈ، جہے پھل کھلارے

جزے کول بدلے دے وچہ پھل وقادے جزے دل دی نگری دے وچہ سچ ارادے
ازی ہک نظر فل، کھڑے تے لالی ازے ہک کرم فل، جلوے حیا دے

اوہ عاشق اے رب دا، محبت دے قہے سناوے انہاں نوں، جیہڑے بہت لے
ازے در تے جمع نیں طالب ہزاراں محبت دی چکی دے وچہ جیہڑے پھے

ازے در تے جا کے نہ کجھ منہ سی بولو

اوہ بولے تا تسبیح محمد دی رولو

ازے در تے انسان، جنات جمع

کہ جتین ایہہ جنگ سرے نفساں دے کولو

مولوی جی پیامبر تصوف

اور عاشق رسول کریم ﷺ

ڈاکٹر نور حکیم جیلانی

تاجدار ولایت، عالم باعمل، پیکر اخلاص و صدق و صفا، خود شناس و خدا شناس، آفتاب علوم معرفت، بندہ پرور و بندہ نواز، رہبر شریعت، پیر طریقت، واقف اسرار معرفت حضرت علامہ محمد سید امیر شاہ قادری گیلانی المعروف مولوی جی صاحب رحمۃ اللہ تعالیٰ علیہ کے وصال کا سننا تھا کہ جیسے پاؤں سے زمین نکل چلی ہو، جیسے سر سے آسمان ہٹ گیا ہو، جیسے ہم یتیم ہو گئے ہوں یا، جیسے کسی نے ہمیں صحرا و دشت و بیاباں میں تنہا و بیاسا چھوڑ دیا ہو یا ایسا محسوس ہوتا ہے کہ ہم ایک عظیم نابغہ روزگار سے محروم ہو چکے ہیں۔

مولوی جی کیا تھے؟ ان کا کیا مقام تھا؟ وہ کس خاندان سے تعلق رکھتے تھے مجھے کچھ بھی پتہ نہ تھا لیکن جب پہلی بار ملاقات ہوئی تو معلوم ہوا کہ مولوی جی صاحب رحمۃ اللہ تعالیٰ علیہ ایک عظیم محبت کرنے والے پیامبر تصوف اور عاشق رسول ﷺ ہیں۔

یہی وجہ تھی کہ ان کی محفل سے اٹھنے کو دل نہیں کرتا تھا۔ تصوف کا نتیجہ عرفان حق ہوتا ہے اور یہ عرفان حق سیرت النبی ﷺ، تزکیہ نفس اور اخلاص عبادت پر عمل سے حاصل ہوتا ہے جبکہ سیرت النبی ﷺ، علم و عمل، تزکیہ نفس، مجاہدہ و ریاضت اور اخلاص عبادت بندگانِ خدا کی خدمت کا ثمر ہوتا ہے اس لئے صوفی زمرہ اولیاء میں سے ہوتا ہے یہی وجہ ہے کہ وہ بیک وقت عالم باعمل، زاہد خوش مزاج، باکردار اور مخلوق خدا کا خدمت کنندہ ہوتا ہے مولوی جی رحمۃ اللہ علیہ اسی طبقے میں سے تھے انہی لوگوں کے متعلق قرآن فرماتا ہے

أَلَا إِنَّ أَوْلِيَاءَ اللَّهِ لَا خَوْفٌ عَلَيْهِمْ وَلَا هُمْ يَحْزَنُونَ (۶۲) الَّذِينَ آمَنُوا وَ
كَانُوا يَتَّقُونَ (۶۳) لَهُمُ الْبُشْرَىٰ فِي الْحَيَاةِ الدُّنْيَا وَفِي الْآخِرَةِ ۚ لَا تَبْدِيلَ
لِكَلِمَاتِ اللَّهِ ۚ ذَلِكَ هُوَ الْفَوْزُ الْعَظِيمُ (يونس: ۶۴)

ترجمہ: سن لو بے شک اللہ کے ولیوں پر نہ کچھ خوف ہے نہ کچھ غم۔ وہ جو ایمان لائے اور پرہیزگاری
کرتے ہیں انہیں خوشخبری ہے۔ دنیا کی زندگی میں اور آخرت میں اللہ کی باتیں بدل نہیں سکتیں۔ یہی
بڑی کامیابی ہے۔ (ترجمہ از کنز الایمان)

انہی لوگوں پر اللہ جل شانہ آخرت میں اپنا خاص کرم فرمائے گا یہاں تک کہ انبیاء کرام اور شہداء
عظام ان لوگوں پر رشک کریں گے۔ مشکوٰۃ شریف کی حدیث مبارک ہے۔

إِنَّ مِنْ عِبَادِ اللَّهِ لَأُنَاسًا مَا هُمْ بِأَنْبِيَاءَ وَلَا شُهَدَاءَ يَغِبُّهُمْ الْأَنْبِيَاءُ وَالشُّهَدَاءُ
يَوْمَ الْقِيَامَةِ بِمَكَانِهِمْ مِنَ اللَّهِ قَالُوا يَا رَسُولَ اللَّهِ تُخْبِرُنَا مَنْ هُمْ قَالَ هُمْ قَوْمٌ
تَحَابُّوا بِرُوحِ اللَّهِ عَلَىٰ غَيْرِ أَرْحَامٍ بَيْنَهُمْ وَلَا أَمْوَالٍ يَتَعَاطَوْنَهَا فَوَاللَّهِ أَنَّ
وُجُوهُهُمْ لَنُورٍ وَانَّهُمْ لَعَلَىٰ نُورٍ لَا يَخَافُونَ إِذَا خَافَ النَّاسُ وَلَا يَحْزَنُونَ وَ
إِذَا حَزَنَ النَّاسُ — الخ (مشکوٰۃ شریف)

ترجمہ: خدا کے بندوں میں کچھ ایسے لوگ بھی ہیں جو نہ انبیاء ہیں نہ شہداء مگر قیامت کے دن خدا
کے دربار میں ان کے مراتب و درجات پر انبیاء کرام اور شہداء عظام بھی رشک کریں گے۔ صحابہ کرام
نے عرض کیا یا رسول اللہ ﷺ ہمیں خبر دیجئے کہ وہ کون لوگ ہیں۔ ارشاد فرمایا کہ یہ وہ قوم ہے کہ بغیر
کسی رشتہ داری کے اور بغیر کسی مال کے لین دین کے صرف اللہ کی رحمت یعنی اس کے دین کی وجہ سے
ایک دوسرے سے محبت کرتے رہے ہیں خدا کی قسم ان کے چہرے نور کے ہوں گے اور وہ نور کے اوپر
ہوں گے جب سب لوگ ڈر رہے ہوں گے یہ اس وقت بے خوف ہوں گے جب سب غم میں ہوں
گے یہ سب اس وقت بے غم ہوں گے اور اس کے بعد آپ ﷺ نے آلا إِنَّ أَوْلِيَاءَ اللَّهِ لَا خَوْفَ

عَلَيْهِمْ وَلَا هُمْ يَحْزَنُونَ تلاوت فرمائی۔

مولوی جی صاحب رحمۃ اللہ علیہ اسی طبقے میں سے تھے۔ مولوی جی صاحب میرے شیخ طریقت تھے اور نہ میرے استاد مکرم، وہ نہ میرے والد محترم تھے اور نہ میرے ہم مکتب، نہ وہ میرے خاندان کے تھے اور نہ میں ان کے قبیلے کا، وہ ”سید“ تھے اور میں ”ارائیں“، نہ وہ میرے محلے دار تھے نہ معاصر، نہ میں ان کا خدمت کنندہ تھا اور نہ وہ میرے مخدوم۔ مگر وہ کیا رشتہ تھا جس نے مجھے ان کا پرستار بنا دیا۔ یہ مذکورہ بالا حدیث کا عملی اظہار تھا جو مولوی جی صاحب رحمۃ اللہ علیہ کے اخلاق، خلوص، غریب پروری، آفاقی سوچ، بنی نوع انسان کی خدمت، اتباع و عشق رسول ﷺ اور خدمت دین کی مسرت میں ہمیں ملا۔ یہی وجہ تھی کہ مولوی جی رحمت اللہ تعالیٰ علیہ میرے شیخ طریقت بھی تھے اور میرے مربی و استاد مکرم بھی، وہ میرے والد بھی تھے اور میرے طرف دار بھی، وہ میرے ہم مکتب بھی تھے اور میرے ہم عصر بھی۔

ان کی محبت اور خلوص کا اظہار اس طرح ہوتا کہ جب میں حاضر خدمت ہوا تو فرماتے آپ عالم و حافظ ہیں اس لئے مجھ پہ ضروری ہے کہ میں آپ کا ادب و احترام کروں اس لئے تم میرے قبیلے سے ہو تم میرے محلے دار ہو تم میرے ہم مکتب ہو، ہم عمر ہم عصر ہو۔ میں کہتا کیوں شرمندہ کرتے ہیں کیا آپ اولادِ رسول ﷺ اور عالم نہیں ہیں کیا آپ غلامِ رسول ﷺ نہیں اس لئے ہم فرض ہے کہ ہم آپ کا ادب و احترام کریں تب مولوی جی صاحب مسکرا کر خاموش ہو جاتے۔

حضور ﷺ کی امت سے رحمت دین کے حوالے سے محبت، مجھے آپ کے حوالے سے سمجھ آئی کہ ”سید زادے“ کی نشانی یہ ہے کہ وہ ”امتی رسول ﷺ“ سے بے پناہ محبت کرے گا اور یہ فلسفہ صرف آپ کی صحبت فیض سے میری سمجھ میں آیا ہے۔

انہوں نے مجھے وہ اسرار معرفت بتلائے کہ شاید ہی کوئی صوفی کسی کو بتلائے، وہ رہنمائی کی کہ شاید ہی کوئی استاذ اپنے شاگردوں کی کرے، وہ محبت اور تعاون دیا کہ شاید ہی کوئی والد اپنے بیٹے کو دے۔ تصوف کا موضوع ہو توحید اور باعمل صوفیاء کرام کے فارسی، عربی، اردو اشعار پر گفتگو فرما کر

رہنمائی کرتے۔

تفسیری نکات ہوں تو مفسرین کا حوالہ دیتے، افتاء نویسی کا مسئلہ ہو تو فتویٰ سمجھاتے، بتاتے اور فرماتے اب خود تحقیق کرو میں فتویٰ نہیں دیتا۔ ادبی گفتگو ہوتی تو فی البدیہہ وہ جملے ارشاد فرماتے کہ جنہیں سیکھنے میں شاید ہمیں عمر لگے۔ سیاسی گفتگو پر تو لا جواب کر دیتے۔

انہی لوگوں کے متعلق صوفیا فرماتے ہیں کہ یہ مُؤْتُوا قَبْلَ أَنْ تَمُوتُوا پر عمل پیرا ہوتے ہیں اور اپنی تمام خواہشات نفس کو منا کر اللہ کی رضا پر عمل پیرا ہوتے ہیں مولانا روم رحمۃ اللہ تعالیٰ علیہ نے ان کے متعلق فرمایا

گفتہ او گفتہ اللہ بود

گرچہ از حلقوم عبد اللہ بود

ترجمہ: ان کا کہا اللہ کا فرمان ہوتا ہے اگرچہ بظاہر وہ اپنے زبان و نفس سے بولتے ہیں چونکہ نفس کو اللہ کی خاطر منادیتے ہیں اس لئے ان کا کہا اللہ کے حکم کے مطابق ہوتا ہے۔
انہی کے متعلق قرآن کہتا ہے

إِنَّمَا يَخْشَى اللَّهَ مِنْ عِبَادِهِ الْعُلَمَاءُ (فاطر: ۲۸)

ترجمہ: اللہ سے اس کے بندوں میں وہی ڈرتے ہیں جو علم والے ہیں (ترجمہ از کنز الایمان)
وہ صوفی تھے تصوف اور احسان سے واقف صوفی یعنی زاہد پر خلوص تھے قرآن فرماتا ہے۔

إِنَّ اللَّهَ يُحِبُّ الْمُحْسِنِينَ (البقرہ: ۱۹۵)

ترجمہ: بے شک بھلائی والے اللہ کے محبوب ہیں (ترجمہ از کنز الایمان)

امام غزالی رحمہ اللہ نے اپنی کتاب ”منہاج العابدین“ میں تصوف کے حوالے سے انسانوں کی

اقسام کا ذکر کرتے ہوئے بہترین صوفی کو اسی طرح خراج عقیدت پیش کیا ہے فرماتے ہیں

النَّاسُ كُلُّهُمْ مَوْتَى إِلَّا الْعُلَمَاءَ وَالْعُلَمَاءُ كُلُّهُمْ يَنَامُ إِلَّا الْعَامِلِينَ وَالْعَامِلُونَ كُلُّهُمْ فِي خُسْرٍ إِلَّا الْمُخْلِصِينَ وَالْمُخْلِصُونَ كُلُّهُمْ عَلَى خَطَرٍ إِلَّا الْخَائِفِينَ

ترجمہ: تمام انسان مردہ ہیں مگر علماء کرام زندہ ہیں اور پھر تمام علماء سورہے ہیں مگر وہ علماء جو باعمل ہیں جاگ رہے ہیں اور پھر تمام باعمل علماء نقصان میں ہیں مگر وہ جو مخلصین خلوص والے ہیں وہ نقصان میں نہیں ہیں اور تمام مخلصین کو خطرہ ہے مگر وہ مخلصین جو اللہ سے ڈرتے ہیں ان کو نہ کوئی خوف ہے اور نہ وہ پریشان ہوں گے۔ اسی لئے تو بقول شفعی

خاصان خدا، خدا نباشد

لیکن از خدا جدا نہ نباشد

ترجمہ: یہ وہ نیک لوگ ہیں جو خدا نہیں ہیں مگر خدا سے جدا بھی نہیں ہیں۔

مولوی جی صاحب رحمہ اللہ نے اپنے فرزند ان کو وصیت کرتے ہوئے فرمایا ”طمع، جح، منع نہیں کرنا ہے“ دریافت کیا گیا کیا مطلب؟ فرمایا ”کسی سے طمع نہ رکھو صرف اللہ سے مانگو وہ سب کو عطاء کرنا ہے تمہیں بھی دے گا۔ دنیا کا مال مت جح کرو، غریبوں اور مستحقین پر خرچ کرو اور جب کوئی تم سے کچھ مانگے اور تمہاری مدد کی ضرورت پڑے تو اس کو منع نہ کرو بلکہ ہر حالت میں اس کی مدد کرو۔“

یہ بات صرف اور صرف وہ لوگ کرتے ہیں جو کہ علم الیقین، عین الیقین اور حق الیقین کے درجے پر فائز ہوں اور ہم تذکرہ الاولیاء اور صوفیاء کرام کے ملفوظات وغیرہ میں اولیاء کرام اور صوفیاء کرام کے اقوال زرین اور وصیت نامہ پڑھتے ہیں تو ان میں مولوی جی صاحب رحمہ اللہ حضرت خواجہ جنید بغدادی، حضرت اویس قرنی، حضرت ابو بکر شبلی، حضرت فضیل بن عیاض، حضرت معروف کرخی، حضرت امام مالک، حضرت امام ابو حنیفہ، حضرت بشر حافی، حضرت عبداللہ بن مبارک، حضرت ابراہیم بن ادہم، حضرت حسن بھری، حضرت حبیب عجمی، حضرت مالک بن دینار وغیرہم رحمہم اللہ تعالیٰ علیہم اجمعین کے مزاج، فلسفے اور سوچ کے صوفی دکھائی دیتے تھے۔ یہی وجہ تھی کہ بقول داغ دہلوی

بھرے ہیں تجھ میں وہ لاکھوں ہنراے مجمع خوبی

ملاقاتی تیرا کویا بھری محفل سے ملتا ہے

چونکہ مذکور بالا صوفیاء و اولیاء سے ہمیں شرف نیاز نہیں رہا تھا اس لئے ہمیں ان کے فلسفے کو سمجھنے

میں تامل ہوتا ہے مگر جب مولوی جی صاحب رحمۃ اللہ علیہ سے بالمشافہہ و بالمشاہدہ زیارت اور شرف نیاز قائم ہوا تو پھر ہمیں سمجھ آئی کہ اولیاء کا وجود دنیا کیلئے باعث رحمت اور انسانوں کیلئے باعث نجات ہوتا ہے۔ آپ کی محفل میں کوئی امیر سے امیر شخص آئے یا غریب سے غریب آپ کا درس سب کو یکساں فیض عطاء کرتا۔ پوچھا تو ارشاد فرمایا کہ مولانا جامی فرماتے ہیں

بندۂ عشق شدی ترک نسب کن جامی

اندریں راہ فلان ابن فلان چیزے نیست

یہاں تو عشق کا سلسلہ چلتا ہے اور عشق کے بندوں میں نام و نسب حسب و حشمت کوئی مقام نہیں رکھتا۔ جب مولوی جی صاحب سے قربت حاصل ہوئی تو پتہ چلا کہ یہ قلندر تو جدی پشتی سلسلۃ الذہب کا خلیفہ ہے اور سلسلۃ الذہب کیا ہے؟ مگر سلسلۃ الذہب کا تعارف کرنے سے پہلے مجھے اتباع رسول اور پیروی اسلاف کے حوالے سے شیخ سعدی کا یہ شعر یاد آتا ہے فرماتے ہیں

خلاف پیامبر کے را گزید

کہ ہرگز بہ منزل نخواہد رسید

کہ بغیر رہنما کے کوئی انسان منزل مقصود تک رسائی نہیں کر سکتا اور جو اولاد رسول ہو پھر اس اولاد رسول میں اولیاء و صوفیاء کا خانوادہ ہوا اور پھر خانوادہ میں صاحب کمال بزرگ ہو تو کیا کوئی ان کے بغیر منازل سلوک طے کر سکتا ہے۔۔۔ ہرگز نہیں۔ پس تو سلسلۃ الذہب بر صغیر میں سادات گیلانیہ کا ایک خانوادہ طریقت ہے جو کہ ”قادر یہ گیلانیہ حسنیہ“ کے نام سے معروف ہے اس خانوادہ کا خاصہ یہ ہے کہ اس خانوادہ کا ہر ایک سجادہ نشین عصر حاضر سے لے کر سیدنا شیخ عبدالقادر جیلانی رحمۃ اللہ علیہ تک اپنے والد گرامی قدر کا مرید، خلیفہ اور مازون ہوتا ہے تو مولوی جی صاحب وہ ہستی ہیں جو کہ اس سلسلۃ الذہب کے خلیفہ و مازون اور مرید تھے۔

یہ سلسلہ مبارک مولوی جی صاحب رحمۃ اللہ علیہ کے جد امجد حضرت ابوالبرکات سید حسن قادری الگیلانی رحمۃ اللہ علیہ کے ذات برکات کے ساتھ منسوب ہے جو کہ ۱۰۸۷ھ میں پشاور وارد ہوئے اور جن کا

مزار مبارک پشاور میں کوہاٹ روڈ کے قریب مرجع خاص و عام ہے اور ان کے جد امجد سندھ ٹھٹھہ کے عارف کامل، عالم اجل حضرت پیر سید عبداللہ شاہ صاحب المشہور بہ ”صحابی رسول ﷺ“ ہیں جن کا سلسلہ نسب و طریقت چودہ واسطوں سے حضرت شیخ عبدالقادر جیلانی رحمہ اللہ اور اس کے بعد تیرہ واسطوں سے حضرت علی کرم اللہ وجہہ الکریم کے ذریعہ حضور پر نور ختم المرسلین ﷺ سے جا ملتا ہے۔

حضرت ابو البرکات سید حسن قادری الگیلانی رحمہ اللہ ایک مجاہد، ولی کامل اور عالم اجل بزرگ گزرے ہیں۔ ان کے سفر کے احوال جو کہ انہوں نے پشاور، ہزارہ، افغانستان، کشمیر، پنجاب اور انڈیا پر مشتمل ہیں بڑے سبق آموز ہیں اور ہر جگہ دین کی خدمت کے حوالے سے مدرسہ خانقاہ اور اولاد امجاد کے صدقہ جاریہ چھوڑا جس کے فیوض و برکات ابھی تک عالم ہست و بود میں روشنی کئے ہوئے ہیں۔ محدث کبیر حضرت شاہ محمد غوث لاہوری رحمہ اللہ آپ ہی کے فرزند ارجمند تھے جنہوں نے بخاری شریف کی شرح اور کئی دیگر کتب تصنیف کیں۔

ان کے بعد سید آقا پیر جان رحمہ اللہ جن کے نام سے مولوی جی صاحب کی خانقاہ منسوب ہے بھی ایک عظیم مجاہد گزرے ہیں جنہوں نے سرکار انگلیہ کے خلاف علم جہاد بلند کیا اور خود مولوی جی صاحب کے والد محترم برہان العاشقین حضرت حافظ سید محمد زمان شاہ قادری الگیلانی رحمہ اللہ جو ایک عظیم روحانی و سیاسی پیشوا ہونے کے ساتھ ساتھ حافظ قرآن بھی تھے اور جنہوں نے برصغیر کے مسلمانوں کی مذہبی و سیاسی رہنمائی کی خاطر خانقاہ معلیٰ سے نکل کر رسم شیری پر عمل کرتے ہوئے سرحد مسلم لیگ کے ذریعہ تحریک پاکستان میں ناقابل فراموش کردار ادا کیا۔

مولوی جی صاحب رحمہ اللہ اس عظیم مجاہد صفت اکابر کے فرزند ارجمند ہیں جن کا آستانہ عالیہ قادریہ آقا پیر جان یکہ توت و صدیوں سے روزانہ ہزاروں افراد کے ذوق طلب اور اخلاص کے مطابق ان کی خدمت کر رہا ہے۔ حضرت مولوی جی صاحب رحمہ اللہ بھی اپنے آباؤ اجداد کے نقش قدم پر چلتے ہوئے کئی عشرے تک خدمت دین کرتے رہے اور اب مولوی جی صاحب رحمہ اللہ کے فرزند ارجمند اور خلیفہ ماذون حضرت سید محمد نور الحسنین قادری گیلانی المعروف سلطان آغا مدظلہ العالی لوگوں

کی خدمت پر مامور ہیں۔

قرآن مجید فرقان حمید ان بزرگ ہستیوں کے متعلق فرماتا ہے ”کہ جو لوگ خالق کی خلوص دل سے اطاعت و عبادت کرتے ہیں تو اللہ ان لوگوں کے دلوں میں ان کی محبت اور چاہت ڈال دیتا ہے“ ہم خوش ہیں کہ خدا نے ہمیں یاد رکھا ہوا ہے اور ہم اس کے نیک بندوں کی تعریف و توصیف کر رہے ہیں۔ قرآن فرماتا ہے

إِنَّ الَّذِينَ آمَنُوا وَعَمِلُوا الصَّالِحَاتِ سَيَجْعَلُ لَهُمُ الرَّحْمَنُ وُدًّا (طہ: ۹۶)

ترجمہ: بے شک وہ جو ایمان لائے اور اچھے کام کئے عنقریب ان کیلئے رحمن محبت کر دے گا (کنز الایمان) یہی وجہ تھی کہ جب مولوی جی صاحب رحمۃ اللہ علیہ کا وصال ہوا تو پورا شہر ان کے آخری دیدار اور سفر آخرت کے استقبال کو آن حاضر ہوا۔ یہ مرتے نہیں بلکہ اس جہاں سے حقیقی مالک کے ملنے کو جنت الفردوس کا سفر کرتے ہیں۔ انہوں نے اللہ سے محبت کی، لوگوں نے ان کی عزت کی اور ان سے محبت کی۔ مولوی جی صاحب رحمۃ اللہ علیہ نے تمام عمر مخلوق خدا کی خدمت کی ہے۔ علماء کا طاقتور یا صوفیاء کا گروہ سب کے مسائل حل کئے۔

ادارہ تبلیغ اسلام ہو یا جمعیت سادات کی تنظیم سازی، جمعیت علماء پاکستان کے حوالے سے شاہ احمد نورانی صدیقی رحمۃ اللہ علیہ کے خاؤ نظام مصطفیٰ صلی اللہ علیہ وسلم میں کردار ہو یا جماعت اہل سنت کے زیر اہتمام مسلک حقہ کی اشاعت، شاہ محمد غوث اکیڈمی کے زیر اہتمام اشاعت کتب ہو یا پندرہ روزہ ”الحسن“ پشاور کے ذریعہ امت کی اصلاح احوال کے مضامین، انجمن مجاہد اولیاء کے پروگرام ہوں یا انجمن خدام اولیاء و جشن عید میلاد النبی کے جلوس یا خلفائے راشدین کے ایام، مساجد میں خطبات جمعہ ہوں یا گھر پر ایام عرس، کسی ادبی مشاعرہ کے انعقاد کا بندوبست ہو یا انجمن طلبہ اسلام کے تعاون کی بات ہو یا درس تدریس ہو یا مریدین اور شاگردوں کی تربیت سلوک، گیارہویں شریف کا پروگرام ہو یا شہر میں کسی کی دعوت مقامی وطنی تحریک کے پروگرام ہوں یا مملکت خدا داد کے شہروں کے مسائل پر جرگہ آپ کا تعاون ہر ایک کو نصیب رہا۔

پیکر اخلاق نبوی ﷺ

قاری حافظ عبداللطیف سکنہ بدھائی

مدرس کورنمنٹ ہائر سیکنڈری سکول چمکنی پشاور

تقریباً چالیس سال پہلے کی بات ہے جب میں مسجد منڈی پیری پشاور شہر میں بچوں کو ناظرہ قرآن پڑھایا کرتا تھا اور حفظ بھی کرواتا تھا اور ملا سلطان ان دنوں اس مسجد میں امامت کیا کرتے تھے۔ میں نماز فجر ادا کرنے کے بعد اپنے گاؤں بدھائی سے نکلتا اور مولوی جی صاحب رحمہ اللہ کے آستانہ پر حاضر ہوتا۔ مولوی جی صاحب رحمہ اللہ باہر تشریف رکھتے، مجھے پڑھانا شروع کر دیتے۔ پھر اسی دوران اندر سے چائے آجاتی اور مولوی جی صاحب رحمہ اللہ مجھے اپنے ہاتھ سے چائے بنا کر عنایت کرتے تھے جس سے مجھے بڑی شرمندگی محسوس ہوتی تھی۔

پہلے دن میں نے مولوی جی صاحب رحمہ اللہ کی خدمت اقدس میں عرض کیا حضور میں تو ہر روز آیا کروں گا اور روزانہ آپ مجھے چائے پلائیں گے یہ مناسب نہیں ہے، آپ نے یہ جو مہربانی کی کہ پڑھانا شروع کیا تو یہی سب سے بڑی عنایت ہے۔ تو مولوی جی صاحب کہنے لگے، قاری صاحب حضور غوث پاک رحمہ اللہ کا لنگر ہے، آپ ہر روز یہاں میرے ساتھ ناشتہ کیا کریں اور دل میں کچھ بھی نہ لائیں۔

پھر میں نے مولوی جی صاحب رحمہ اللہ سے سب سے پہلے خلاصہ کیدانی پڑھا اس کے بعد معینہ المصلیٰ پڑھی پھر نور الایضاح پڑھی اور پھر قرآن مجید کا ترجمہ پڑھا۔ یہ سلسلہ تقریباً ساڑھے تین چار سال تک جاری رہا۔ اس عرصہ میں مولوی جی صاحب رحمہ اللہ کے ساتھ ہی ناشتہ کیا کرتا تھا۔ کئی مرتبہ ایسا بھی ہوا کہ خود مولوی جی صاحب رحمہ اللہ چائے کا ٹرے اٹھائے ناشتہ لارہے ہیں۔ مولوی جی صاحب رحمہ اللہ کی دعاؤں سے مجھے اس عرصہ میں محلہ کلغان کی مسجد میں امامت مل گئی۔ پھر میں مستقل پشاور شہر میں ہی رہنے لگا اور اب میں صبح کے علاوہ دوسرے اوقات میں بھی مولوی جی صاحب رحمہ اللہ

کے پاس آنے لگا اور جب بھی کھانے کا وقت آتا تو یہاں پر موجود تمام لوگ مولوی جی صاحب رحمۃ اللہ علیہ کے ساتھ بیٹھ کر کھانا کھایا کرتے اور اکثر پیشتر کھانا خود مولوی جی صاحب رحمۃ اللہ علیہ لے کر آتے اور اگر باہر سے مہمان وغیرہ آجاتے تو مولوی جی صاحب رحمۃ اللہ علیہ خود ان کے ہاتھ دھلاتے، ہم لوگ اگر آگے ہو کر لوٹا اور چمچی وغیرہ لینے کی کوشش کرتے تو مولوی جی صاحب رحمۃ اللہ علیہ ہمیں نہ دیتے اور خود مہمانوں کے ہاتھوں پر پانی ڈالتے۔

اس زمانے میں مولوی جی صاحب رحمۃ اللہ علیہ جمعہ کی نماز جامع مسجد مہربانیہ سنری منڈی میں پڑھایا کرتے تھے۔ جمعہ کے دن میں مولوی جی صاحب رحمۃ اللہ علیہ کے ساتھ اس مسجد جلیا کرتا تھا۔ مولوی جی صاحب رحمۃ اللہ علیہ کا انداز خطابت عام علماء کرام سے جدا ہوا کرتا تھا۔ آپ کی کوہ میں قرآن مجید رکھا ہوتا ایک آیت کی تلاوت فرماتے، اس کا عام فہم اردو ترجمہ بیان فرماتے پھر اس کی وضاحت کرتے اور پھر دوسری آیت تلاوت فرماتے، پوری تقریر اس طریقے سے ہوا کرتی تھی۔

ہمارے گھر (بڈھائی) کے ساتھ ایک گھر تھا۔ جس میں ایک نوجوان نے کپڑا پال رکھے تھے، ہر وقت شور و غوغا رہتا جس سے گھر والے پریشان ہوتے۔ ان کا گھر دو منزلہ تھا، اوپر والی منزل میں وہ لڑکا کھڑا ہو جاتا جس سے ہمارے گھر کی بے پردگی بھی ہوتی تھی۔ میں نے ایک مولوی جی صاحب رحمۃ اللہ علیہ کی خدمت میں عرض کی تو مولوی جی صاحب رحمۃ اللہ علیہ کہنے لگے، جب چاند نیا ہو تو پھر آنا یعنی اسلامی مہینہ کا آغاز ہو جائے تو کہنا۔

الغرض جب نیا مہینہ شروع ہوا تو میں نے یاد دہانی کروائی تو مولوی جی صاحب رحمۃ اللہ علیہ نے فرمایا اِنَّا لِلّٰہِ وَاِنَّا اِلَیْہِ رَاجِعُوْنَ پڑھ کر اس ہمسائے کے گھر کی طرف پھونک دیا کرو۔

چنانچہ کچھ دن میں نے یہ عمل کیا تو اس آدمی کے تمام کپڑے بھاگ گئے۔ وہ بازار سے اور کپڑے خرید کر لایا لیکن وہ بھی بھاگ گئے۔ کئی مرتبہ وہ ایسا ہی کرتا رہا لیکن کپڑے بالکل نہیں ٹھہرتے تھے۔ آخر کار مجبور ہو کر اس نے کپڑے بازی چھوڑی اور اللہ تعالیٰ نے مولوی جی صاحب رحمۃ اللہ علیہ کی مہربانی سے اس مصیبت سے نجات دلائی۔

چشمہ فیض

ڈاکٹر جمیل احمد صابری

قلب و ذہن کو ابھی تک یہ تلخ حقیقت کوارا نہیں کہ حضرت مولوی جی رحمۃ اللہ علیہ اب ہمارے درمیان نہیں رہے۔ تاہم امید کی یہ سچائی ڈھارس بندھاتی ہے کہ پردہ کر جانے کے باوجود حضرت مولوی جی رحمت اللہ علیہ اپنے روحانی فیض، شفقت، علمیت اور انسان دوستی جیسے اوصاف حمیدہ کی بناء پر ہمیشہ ہمارے درمیان رہیں گے۔

میں اسے اپنے لئے اعزاز، برکت اور ذریعہ نجات سمجھتا ہوں کہ اللہ تعالیٰ نے اپنے فضل سے مجھ حقیر پر تقصیر کو بطور محتاج حضرت مولوی جی رحمۃ اللہ علیہ کی خدمت کا موقع نصیب فرمایا۔ مجھ جیسے عاصی کی خدمت چہ معنی دار، بس قرب کا ایک وسیلہ تھا، ورنہ جس چشمہ فیض سے ایک جہاں سیراب ہوتا آیا تھا وہ ہماری مسیحتی کا چنداں محتاج نہ تھا بلکہ یہ تو ہمارے نصیب جاگ اٹھے تھے کہ کسی بہانے ان کی قربت اور حصول فیض کا موقع ملا تھا۔

یہ اللہ کا فضل و کرم تھا کہ اس نے حضور نبی اکرم صلی اللہ علیہ وسلم کے طفیل ہمارے گھرانے کو آباؤ اجداد سے ہی حب اہل بیت سے نوازے رکھا۔ اور یہ اسی عقیدت کا ثمر تھا کہ ہم مولوی جی رحمۃ اللہ علیہ کے جد امجد سے ہی اس گھرانے کے غلام چلے آتے ہیں۔ والد محترم حاجی شیر احمد صابری قبلہ مولوی جی رحمۃ اللہ علیہ کے بچپن اور لڑکپن کے ساتھی رہے اور اسی در پر کھیلتے بچپن گزارا۔ پھوپھی امت الرسول کو حضرت مولوی جی رحمۃ اللہ علیہ نے بہن بنا رکھا تھا اور وہ اس گھرانے کی خلفی کہلاتی تھیں۔ انہوں نے ساری عمر اس گھرانے کی خدمت کو ہی اپنا متاع حیات سمجھا اور یہ مولوی جی کی شفقت برادرانہ کا فیض ہے کہ پھوپھی کے کو دکھلائے ننھے منے مولوی جی کے پھول آج سن جوانی کو چھونے کے بعد بھی ابھی تک ان کو اپنی پھوپھی کہہ کر یاد کرتے ہیں اور ہمیں اپنا کزن سمجھ کر اپنوں سے کہیں زیادہ اپنائیت و محبت کی بارش کرتے ہیں۔

والد صاحب مولوی جی رحمہ اللہ کے ساتھ ان کے آنگن میں کھیلتے جوان ہوئے۔ دونوں کی شادیاں بھی ایک سال کے وقفے سے ہوئیں اور پھر اکٹھے سفر حج بھی نصیب ہوا۔ میرے والد صاحب اکثر حضرت مولوی جی رحمہ اللہ کے والد محترم حضور آغا جان صاحب رحمہ اللہ اور والد ماجدہ کی شفقت کے قصے مزہ لے لے کر سناتے ہیں۔

میری آنکھوں کے سامنے یہ یوں اچھول جاتا ہے کہ میں بہت کسنی یعنی چار پانچ سال کی عمر میں اس آستانے کے صحن میں اپنے آپ کو کھیلتے ہوئے پاتا ہوں۔ مجھے یاد پڑتا ہے کہ پہلی مرتبہ والدہ کی انگلی پکڑے میں گیا رہیں شریف کی نیاز کھانے دوپہر کو جب اس در کی ڈیوڑھی میں داخل ہوا تو حضرت مولوی جی دروازے کے قریب کرسی پر پگڑی باندھے بیٹھے تھے۔

والد محترم نے مجھے آگے بڑھ کر ہاتھ چومنے کو کہا تو مولوی جی رحمہ اللہ نے شفقت سے میرے سر پر ہاتھ پھیرا اور ”تھا پڑا“ لگایا اور فرمایا ”آج سے یہ ہمارا بچہ ہے“ اور پھر وہ دن اور آج کا دن ہم اس در کے ہو کر رہ گئے۔

بچپن میں نیاز سے فارغ ہو کر زنان خانے میں چلا جاتا اور ویسے بھی والدہ کے ساتھ اکثر جانا ہوتا تو حضور مولوی جی رحمہ اللہ کی زوجہ محترمہ ماہ گل صاحبہ رحمۃ اللہ تعالیٰ علیہا رش کے باوجود اپنے پاس تخت پر بٹھالیتیں، شفقت سے سر پر ہاتھ پھیرتیں اور گاہے گاہے شرینی سے نوازی رشتیں اور پھر ”گٹ“ باندھ دیتیں۔

اور یوں اس در سے وابستگی کی ابتداء ہوئی جو وہ سال گزرنے کے ساتھ ساتھ مولوی جی رحمہ اللہ کی نظر کرم اور شفقت بزرگانہ کی بدولت مضبوط سے مضبوط تر ہوتی گئی۔ گاہے گاہے جب بھی مولوی جی کی خدمت اقدس میں حاضری کا موقع ملتا ان کے شفیق رویہ سے یہ تاثر ملتا جیسا کہ وہ مجھ پر دوسروں کی نسبت زیادہ مہربان ہیں اور ان کی خدمت میں حاضر ہونے والے سبھی افراد کو اپنی اپنی جگہ یہی محسوس ہوتا۔

ان کی مجلس میں بیٹھ کر ایک عجیب دلی سکون ملتا۔ وہ کچھ بولیں نہ بولیں ان کو دیکھ دیکھ کر ہی

حاضرین مجلس اطمینان قلب حاصل کئے جاتے۔ ان کا ہاتھ صرف دینے والا تھا۔ ان کے درس سے کبھی کوئی تہی دامن نہیں لوٹا۔ روحانی فیض کے ساتھ ساتھ دنیاوی غذا بھی ملتی۔ سبحان اللہ نہ کسی سے کوئی توقع نہ طبع۔ مخلوق خدا کی روحانی و جسمانی بھوک و پیاس مٹاتے جاتے۔

ایک مرتبہ آپ ڈیوڑھی میں حسب معمول درس میں مصروف تھے۔ لوگوں کا ہجوم ہمہ تن کوش تھا۔ میں جب پہنچا تو کہیں بھی جگہ نہ پا کر دور ایک کونے میں دبک کر بیٹھ گیا۔ اسی دوران حضور مولوی جی رحمت اللہ تعالیٰ علیہ نے بغیر اوپر دیکھے ہاتھ سے دو مرتبہ یوں اشارہ کیا جیسے کسی کو بلا رہے ہوں۔ قریب بیٹھے مریدین کے پوچھنے پر کہا کہ جمیل صابری کو یہاں بلاؤ۔ اس شفقت پر میری آنکھوں میں آنسو آ گئے۔ میں اس وقت کالج میں پڑھتا تھا۔

جب درس میں وقفہ ہوا تو احوال پوچھا۔ میں نے عرض کی مولوی جی، اللہ تعالیٰ دعا کیلئے حاضر ہوا ہوں۔ دعا فرمائی اور ساتھ ہی پشت پر رکھے چھوٹے سے ڈبے سے ایک ایسا تحفہ از خود عنایت فرمایا جو ابھی تک تیس سال گزرنے کے باوجود میں نے سنبھال کر رکھا ہوا ہے اور وہ تحفہ حضور نبی اکرم ﷺ کے روضہ نور کی خاک پاک تھی۔ اس تحفہ کا فیض تھا کہ اللہ نے کئی کامیابیاں عطا فرمائیں اور بعد میں حضور مولوی جی، اللہ تعالیٰ کے صاحبزادے سید محمد سبطین شاہ قادری گیلانی المعروف حضرت تاج آغا صاحب نے بھی اسی نوعیت کے نایاب تحائف مجھ فقیر کو عطا فرمائے جن کو اپنے پاس پا کر میں اپنے آپ کو دنیا کا سب سے خوش نصیب انسان سمجھتا ہوں۔

میڈیکل کالج میں ایڈمشن بھی آپ کی دعاؤں کے طفیل ہوا۔ بعد کے دور میں آپ کی کرامت کا ایک بیان یوں ہے کہ تین سال مسلسل کل پاکستان میں فرسٹ آنے کے باوجود میرا بیرون ملک سچھلا نریشن کا سکلر شپ سرکاری اہلکاروں کی اقرباء پروری کی وجہ سے کسی اور کے حوالے کر دیا جاتا۔ جس سے میرے دل و دماغ میں مایوسی چھا گئی۔

میں حضور مولوی جی، اللہ تعالیٰ کی خدمت میں حاضر ہوا اور دعا کی درخواست کی۔ یہ آپ کی دعاؤں کا ہی اثر تھا کہ چوتھی مرتبہ اس سکلر شپ کا حصول ممکن ہو گیا۔ کو کہ اس مرتبہ بھی حکومت کے اعلیٰ

افسران نے میرا سکارشپ روک لیا تھا۔ لیکن آپ نے فرمایا جیل صبر سے کام لو اس مرتبہ کوئی دوسرا تمہارا حق نہیں چھین سکتا، تم ضرور جاؤ گے۔ اور پھر یوں ہوا کہ بڑے بڑے سرکاری عہداروں کے منکور نظر سرکاری کاغذات میں قائل ہونے کے باوجود وقت آنے پر نجانے کیسے رہ گئے اور میں امراض جلد میں پیشلا رزٹن کیلئے بیرون ملک چلا گیا۔

حضرت مولوی جی رحمہ اللہ کے پاس امراض جلد کے جتنے مریض بھی دم کیلئے لائے جاتے۔ آپ انہیں علاج کا مشورہ بھی دیتے اور یہ ان کی شفقت اور مجھ پر اعتماد تھا کہ اکثر میرے پاس بغرض علاج بھجواتے جن کا بلا معاوضہ علاج کرنا میں اپنی خوش قسمتی سمجھتا۔

اس کو دیکھتے ہوئے حضور مولوی جی رحمہ اللہ نے ایک حاضری کے دوران مجھے ہدایت فرمائی کہ ”رزق حلال کا حصول سنت ہے، صاحب استطاعت افراد سے اپنا حق ضرور وصول کیا کرو یہ میری نصیحت ہے۔“ سبحان اللہ آپ کی اپنے شیدائیوں کے ہر پہلو پر نظر تھی۔ ساتھ ہی یہ نصیحت بھی فرمائی کہ کبھی مال و زر جمع نہ کرنا۔

آج جبکہ اللہ کے فضل سے میں بھی صاحب اولاد ہوں اور بچے کالج و یونیورسٹی میں زیر تعلیم ہیں تو یہ اللہ کا کرم ہے، حضور نبی اکرم ﷺ کا صدقہ ہے اور مولوی جی رحمہ اللہ کی نظر کرم ہے کہ بچے بھی از خود اسی در کے دیوانے ہیں اور سکون و فیض کیلئے یہی در کھٹکتے ہیں۔ تمام بچوں کے نام کے پہلے حروف بھی مولوی جی رحمہ اللہ کے ہدایت کردہ ہیں۔ بیٹا مہمکن صابری اکثر کہتا ہے کہ ابو مجھے ٹیفنشن کی حالت میں مولوی جی رحمہ اللہ کے پاس جا کر ہی سچا سکون ملا ہے۔

اور یہ تو وہ آستانہ ہے جہاں اکثر لوگ صرف سکون حاصل کرنے آتے ہیں۔ جب بھی کسی کو کوئی پریشانی گھیر لیتی تو ہر کوئی یہ کہتا چلو مولوی جی کے پاس چلتے ہیں دعا کیلئے۔ سبحان اللہ بچشمہ فیض عام تھا۔ ان کی صحبت کا فیض ہے کہ آج الحمد للہ دل میں مال و زر سے کوئی انس ہی نہیں۔ اگر کچھ ہے تو حب رسول ﷺ اور حب اہل بیت، حب صحابہ اور حب اولیاء کرام ہے۔ دل یہی چاہتا ہے کہ زندگی کے جو لمحے ابھی باقی ہیں ان پر گزیدہ ہستیوں کی اطاعت میں گزر جائیں۔

اب انہیں ڈھونڈھ چراغ رخ زیبائے کر

بیشکریہ ماہنامہ ”سوئے حجاز“

جمعیت علماء پاکستان کے مرکزی سینئر نائب صدر، حضرت شاہ محمد غوث قادری لاہوری قدس سرہ کے سجادہ نشین اور صوبہ سرحد کے نامور عالم دین حضرت پیر سید محمد امیر شاہ گیلانی المعروف مولوی جی صاحب ۱۲۷ اکتوبر ۲۰۰۲ء کو پشاور میں رحلت فرما گئے، آپ کی عمر ۸۵ برس تھی آپ کی نماز جنازہ ۲۸ اکتوبر کو اڑھائی بجے وزیر باغ پشاور میں آپ کے فرزند ارجمند صاحبزادہ نور الحسنین سلطان آغا صاحب نے پڑھائی جبکہ پشاور کی تاریخ میں سب سے بڑا جنازہ تھا۔ ایک اندازے کے مطابق شرکاء کی تعداد ایک لاکھ بیان کی جاتی ہے۔

آپ تقریباً اڑھائی درجن کتب کے مصنف تھے مزاج میں حد درجہ اخلاص، نرمی اور شفقت پائی جاتی تھی۔ سراپا ایثار تھے دین و مذہب اور ملک و ملت کیلئے قربانیاں دینا انہیں ورثہ میں ملا تھا۔ آپ کا گھرانہ قدیم مسلم لگی گھرانہ تھا۔ پشاور میں قائد اعظم محمد علی جناح رحمۃ اللہ علیہ آپ کے والد گرامی کے مہمان بنے تھے۔

آپ کو شیخ الاسلام قائد اہل سنت مولانا شاہ احمد نورانی رحمۃ اللہ علیہ اور مجاہد ملت مولانا عبدالستار خان نیازی رحمۃ اللہ علیہ کا ہمیشہ اعتماد حاصل رہا۔ آپ کی لائبریری نہایت اہمیت کی حامل ہے جس میں بے شمار نادر و نایاب کتب اور مخطوطے محفوظ ہیں۔ آپ کے سات بیٹے اور دو بیٹیاں ہیں اور ماشاء اللہ سب دینی حوالے سے مستعد ہیں۔ حضرت سیدنا غوث اعظم رحمۃ اللہ علیہ سے آپ کا نسبی تعلق بھی تھا اور آپ کو یہ بھی اعزاز حاصل تھا کہ آپ کے تمام اجداد حضور غوث اعظم رحمۃ اللہ علیہ اور پھر سیدنا امیر المومنین علی المرتضیٰ رحمۃ اللہ علیہ تک اپنے والد، دادا، پردادا اور یوں حضرت علی رحمۃ اللہ علیہ تک سلسلۃ الذہب تھا۔ اکتوبر ۲۰۰۲ء میں آپ کا انٹرویو ماہنامہ ”سوئے حجاز“ کی زینت بنا۔ آپ نے میری درخواست پر اپنی کئی خاندانی وظائف کی اجازت عطا فرمائی اور قارئین کیلئے اجازت عام بھی فرمائی۔ آپ کے سن (باقی صفحہ نمبر ۲۸۳ پر)

امیر دولت دین محمد عربی

باسط سلیم

چراغِ راہِ حقیقتِ امیرِ شاہِ نمائند

امیرِ شہرِ طریقت، امیرِ شاہِ نمائند

امینِ دولتِ دینِ محمدِ عربی

حفیظِ کثرِ شریعت، امیرِ شاہِ نمائند

فروغِ دجلہ و جیحونِ حکمت و دانش

بہارِ حسنِ طبیعت، امیرِ شاہِ نمائند

گزشتِ از سرِ ما ابرِ اتحادِ گزشت

نگاہِ دارِ جمعیت، امیرِ شاہِ نمائند

کمالِ رونق و تہذیبِ بزمِ آرائی

جمالِ طینتِ سیرتِ امیرِ شاہِ نمائند

دلوں کو منور کرنے والی شخصیات

مشتاق شباب

بعض موضوعات ایسے ہوتے ہیں یا اچانک سامنے آجاتے ہیں کہ دنیا بھر کے اہم ترین واقعات اور ان سے وابستہ موضوعات اپنی اہمیت و افادیت کے حوالہ سے بہت پیچھے رہ جاتے ہیں۔ آج ایسی ہی صورتحال کا سامنا ہے کئی موضوعات اور بڑی بڑی سرخیوں والی خبریں اس ایک واقعہ کے سامنے بچ لگ رہی ہیں اور قلم کو یا را نہیں کہ اس موضوع کو چھیڑے بغیر آگے بڑھ سکے۔

بظاہر تو یہ ایک خبر تھی کہ مولوی جی صاحب رحمۃ اللہ علیہ رحلت فرما گئے ہیں مگر یہ آج کے دور کی اتنی بڑی، درد انگیز اور دلوں کو دکھی کر دینے والی خبر ہے کہ جیسے وقت کی طنائیں رک گئی ہوں، وقت نے آگے بڑھنے سے انکار کر دیا ہو کیونکہ مولوی جی صاحب رحمۃ اللہ علیہ کی حیثیت اس شہر کی سلمی، روحانی، علمی اور ادبی دنیا کے دل کی سی تھی اور جب دل ہی دھڑکنابند کر دے تو ساری حرکتیں خود بخود معدوم ہو جاتی ہیں۔

مولوی جی صاحب رحمۃ اللہ علیہ پشاور کے بانیوں کے اذہان و قلوب پر فکری اور روحانی طور پر راج کرتے تھے۔ ان کی شخصیت کی عظمت کا پیمانہ مقرر نہیں کیا جاسکتا، ان کی رہائش گاہ پر ہر مسلک اور فرقہ کے لوگ آکر ان سے فیض یاب ہوتے تھے۔

ان کی مسکراہٹ ہر ایک کا دل موہ لیتی تھی، اہل سادات میں مولوی جی صاحب رحمۃ اللہ علیہ کا مقام و مرتبہ اس قدر بلند تھا کہ ہر کوئی ان کی عزت پر فخر محسوس کرتا تھا اور ان کیلئے قبلہ کی شخصیت ایسی تھی کہ ہر ایک انہیں اپنے دل کے قریب سمجھتا تھا۔ ان کی شفقت میں کسی نے کبھی کوئی کمی محسوس نہیں کی۔ ان کی رہائش گاہ پر ہر وقت عقیدتمندوں کا ہجوم رہتا تھا ذکر اذکار کی محفلیں گرم رہتیں اور ہر سال گیارہویں شریف کی محفل کے موقع پر دور دور سے عقیدتمند آکر حاضری دیتے۔

مولوی جی صاحب رحمہ اللہ کے ایک برخودار سید جمال الحسنین گیلانی کورنمنٹ کالج پشاور میں میرے کلاس فیلو تھے۔ کالج سے فارغ ہو کر ہم سب اپنے اپنے کام سے لگ گئے۔ راقم نے ریڈیو پاکستان سے بطور پروڈیوسر رشتہ جوڑ لیا جبکہ سید جمال الحسنین جدہ میں پاکستانی مشن میں بھیجے گئے۔ مولوی جی صاحب اسلامی موضوعات پر تقریریں نشر کرنے جب بھی ریڈیو پاکستان آتے جمال الحسنین کے بارے میں تازہ حالات معلوم ہو جاتے۔

ان سے تعلق خاطر میں عقیدت کا عنصر غالب رہا۔ مولوی جی صاحب رحمہ اللہ کے ایک اور عقیدتمند صابر حسین قادری جو محکمہ ٹیلیفون میں ملازم تھے اور ریڈیو پاکستان کے پروگرام ”اجالا“ میں اپنی نستعلیق اردو اور اعلیٰ ادبی ذوق کی وجہ سے شامل ہوتے تھے کے توسط سے یہ تعلق خاطر مزید گہرا ہوتا گیا۔

ہمارے ایک اور ساتھی اور مشہور براڈکاسٹر باسط سلیم صدیقی بھی مولوی جی صاحب رحمہ اللہ کے ارادتمندوں میں شامل ہیں۔ گیارہویں شریف کی محفل میں اپنی پیشہ وارانہ مصروفیات کی وجہ سے اگر ہم لوگ حاضری نہ دے سکتے تو مولوی جی صاحب رحمہ اللہ کی ہدایت پر صابر حسین قادری صاحب اس روز پکنے والے پلاؤ سے جسے عرف عام میں خوردہ (تھوک) کہتے ہیں ہم جملہ دوستان ریڈیو کو ضرور نوازتے۔

بعد میں مولوی جی صاحب ٹیلیفون پر پلاؤ پہنچنے کی خود تصدیق فرماتے تھے۔ یہ ان کی ہم ریڈیو والوں سے محبت ہی تھی کہ انہیں ہزاروں عقیدتمندوں کے بے پناہ هجوم میں گھرے ہونے کے باوجود ہمارا خیال رہتا اور وہ بطور خاص صابر حسین قادری کو اس حوالے سے ہدایت دیتے تھے۔

میری ایک معذور بچی تھی جسے ہر مہینے دورے پڑتے رہتے تھے، ہم نے اس کا بہت علاج کر لیا، وقتی افاقہ ہو جاتا مگر تسلی بخش صورتحال نہ تھی۔ ایک دوست کے مشورے پر مولوی جی صاحب رحمہ اللہ کے گھرانہ کی خدمت میں حاضر ہوا۔ بچی اس وقت بھی بے چین تھی اور ہم کئی ماہر معالجین سے اس کا علاج کروا رہے تھے۔

مولوی جی صاحب رحمہ اللہ نے بچی کو کود میں لیا تو ان کے لبوں پر مسکراہٹ پھیل گئی، دم پھونک کر میری اہلیہ سے کہا بچی اس بچی کا بہت خیال کرو یہ اللہ کا خاص تحفہ ہے اور اللہ تعالیٰ ایسی اولاد نصیبوں والوں کو دیتا ہے۔ مولوی جی رحمہ اللہ نے کچھ تعویذ بھی دیئے کہ اسے پانی یا چائے میں وقفہ فوقتاً کھول کر پلا دیا کرو، اس سے بچی کو خاصا فائدہ ہو گیا۔ اس کے بعد جب بھی ریڈیو پاکستان تشریف لاتے بچی کے بارے میں ضرور پوچھتے۔

مولوی جی صاحب اپنے زیر ادا رت شائع ہونے والے رسالہ پندرہ روزہ ”الحسن“ پشاور ہم سب دوستوں کو ضرور بھیجتے بلکہ ساتھ ہی تاکید بھی ہوتی کہ اگر کوئی نعتیہ کلام وغیرہ ہو جائے تو چھپنے کیلئے بھیج دیا کریں جس سے مولوی جی صاحب کی ہم لوگوں سے محبت کا اندازہ کیا جاسکتا ہے۔

موت سے کس کو رستگاری ہے
آج وہ کل ہماری باری ہے

اور وہ جو خود اللہ تعالیٰ نے اپنی کتاب میں فرمایا ہیں کہ کُلُّ مَنْ عَلَيَّهَا فَإِنْ تَوَخَّاهُ هَلْ يَكُنْ كَبْكَبْ تَحْتَ زَمْرَةٍ رَهْ سَكَا هَلْ مَرَّجْ کُہا ہے کسی نے کہ ہاں کچھ لوگ ہمیشہ زندہ رہتے ہیں۔ ان کی طبیعت موت ایک اٹل حقیقت ہے مگر جب کوئی شخص لوگوں کے دلوں میں زندہ رہے تو یہی وہ لازوال زندگی ہے جو انسان کے مرنے کے بعد بھی اسے نصیب رہتی ہے۔ مولوی جی صاحب رحمہ اللہ پشاور کے معاشرے کا وہ روشن چراغ ہیں جو کبھی نہیں بجھ سکتے۔

خدا رحمت کند ایں عاشقان پاک طینت را

(بشکریہ روزنامہ ”آج“ ۱۳۱ اکتوبر ۲۰۰۳ء)

فقیری میں امیری شان والے

شہر حسین امام

زلے کیلئے گھر میں گہما گہمی معمول کی بات ہے کہ ہر کوئی اسے اٹھا لینے یا پیار کئے بغیر نہیں رہ پاتا۔ اپنی پیدائش کے دن (۱۹ جنوری ۲۰۰۳ء) سے ۱۲ اکتوبر ۲۰۰۳ء کی شام تک اس کے روزمرہ معمولات میں صبح دیر سے جاگنا اور پھر تمام دن گھر آئے مہمانوں سے مشغول رہنا شامل ہے۔ زلے کو یہ بھی نہیں معلوم کہ وہ سفید ریش بزرگ جو اسے پیار سے گود میں لئے گھنٹوں بیٹھے رہتے تھے، اسے کھٹی مٹھی کھانے کی چیزیں دلاتے، اس کیلئے کھلونے منگواتے اور ٹوٹے پھوٹے الفاظ میں ادا ہوئی اس کی ہر فرمائش کو پورا کرنے میں دیر نہیں لگاتے تھے، اب اس دنیا میں نہیں رہے۔

بائیس ماہ کا سید فیض الحسن گیلانی المعروف زلمے پیر طریقت حضرت سید محمد امیر شاہ قادری گیلانی رحمۃ اللہ علیہ المعروف مولوی جی کے سب سے چھوٹے صاحبزادے سید غلام الحسین قادری گیلانی المعروف نئی آغا کا کلونا بیٹا ہے۔

پچاسی سالہ مولوی جی بروز بدھ ۱۲ اکتوبر بمطابق ۱۳ رمضان المبارک ۱۴۲۵ھ کی رات نئی آغا کے گھر میں ہی واصل بحق ہوئے۔ انہیں اگلے روز اذان مغرب کی مبارک ساعتوں میں درگاہ عالیہ ابوالبرکات پیر سید حسن بادشاہ المعروف میراں بادشاہ رحمۃ اللہ علیہ میں ہزاروں انگبار آنکھوں کے سامنے سپرد خاک کر دیا گیا۔

مولوی جی رحمۃ اللہ علیہ پشاور کا مستند حوالہ تھے۔ نسبت رسول صلی اللہ علیہ وسلم میں گیلانی خاندان اور سلسلہ طریقت میں قادریہ حنیفہ کے مطابق آپ کے دست حق پرست ہزاروں افراد نے بیعت کی اور آپ کی نظر عالیہ کے طفل مریدوں کی کثیر تعداد نے روحانی مدارج طے کئے۔

مسلم اول شہ مراد علی کے خانوادے کا خاصہ علم دوستی، روحانیت اور سخاوت کے سوا اور ہو بھی کیا سکتا ہے کہ آپ کے سلسلہ اشرافیہ کے دم کرم سے یکہ توت کا نام نامی یکہ توت شریف لکھا جانے

لگا۔ اُسٹھ سال درس قرآن کے ذریعہ اہل پشاور کے دلوں کی تسخیر کرنے والا مرد مجاہد کسی طور عملی میدان میں پیچھے نہ تھا۔ لیکن رشدی کی کتاب ”شیطانی آیات“ کے خلاف پشاور میں لاکھوں افراد کے مظاہرے کی قیادت کرنے سے پشاور کی سیرابی کیلئے نماز استسقاء کے اہتمام تک وہ اپنی ہر ذمہ داری سے آگاہ اور اپنی ہر ذمہ داری کو بہ احسن ادا کرنے کا ہنر جانتے تھے۔

کمال دہجہ کے مردم شناس تھے کہ اپنے ملنے والوں کو علمیت سے مرعوب کرنے کی بجائے ان سے زبان حال میں بات کرتے تھے، کمال دہجہ کے حاجت روا تھے کہ دوسروں کی عزت نفس پامال کئے بغیر کچھ اس انداز سے نوازتے کہ ایک ہاتھ کو دوسرے ہاتھ سے تو کیا، خود دینے والے دست کرم کو بھی علم نہ ہو پاتا۔

اعلیٰ دہجہ کے معلم، خطیب اور عارف انسان تھے کہ بارہا سنے ہوئے موضوعات کو بھی بیان کرنے پر آیات قرآنی سے ایسے مفہیم و مطالب بیان اخذ کرتے کر سننے والے بیٹھے بیٹھے معرفت کی منزلیں طے کر جاتے۔ کمال دہجہ کے سخی، ملنسار، حلیم اور عجز و انکساری کا پیکر تھے۔

کتنی عجیب بات ہے کہ سینکڑوں مرید جو کہ ہر روز آپ کی قدم بوسی کیلئے در دولت پر حاضر ہوتے کے اصرار کے باوجود گھر کے کام کاج اپنے ہاتھوں سے سرانجام دینے میں عار محسوس نہیں کرتے تھے۔ اندرون یکتوت کو چہ آقا پیر جان کے بانیوں کو یاد ہے کہ جب پشاور میں قدرتی گیس کا استعمال بطور ایندھن ہونا شروع نہیں ہوا تھا تو یہ مولوی جی کا معمول تھا کہ آپ یکتوت دروازے کے باہر سے خشک لکڑیاں سینہ مبارک سے لگائے اور ہاتھوں میں گھی کا ڈبہ اٹھائے لوگوں کے عقیدت بھرے سلاموں کا جواب دیتے جاتے تھے۔ کمال درجے کے مہمان نواز تھے کہ ایک تولیہ ہر وقت اپنے پاس رکھتے کہ جب ایک ہی دسترخوان پر مہمانوں کے ساتھ کھانا تناول فرما لیتے تو انہیں ہاتھ صاف کرنے کیلئے پیش کرتے اور اکثر اپنے کھانے کی پلیٹ مہمان کو پیش کرتے ہوئے اس وقت تک دسترخوان پر تشریف نہ رکھتے جب تک کہ تمام حاضرین ایک ہی دسترخوان پر تشریف فرمانہ ہو جاتے۔

کمال درجے کی سیاسی بصیرت کے حامل تھے۔ آپ نے بارہا صوبائی و وفاقی وزارتوں کو

پیشکشوں کو ٹھکرایا۔ انتخابات کے وقت عوام میں مقبولیت کا دعویٰ کرنے والی ملک کی تمام چھوٹی بڑی سیاسی جماعتوں کے نامزد انتخابی امیدواروں کی یہ کوشش ہوتی تھی کہ آپ کی تائید نصرت حاصل ہو۔ قومی اسمبلی کے حلقہ این اے ون اور صوبائی اسمبلی کے حلقے پی ایف ون اور ٹو پر آپ کے تائید یافتہ امیدوار کی کامیابی بارہا یقینی ثابت ہوئی۔

ہندو زبان سے محبت کرنے والے انسان تھے۔ مادری زبان ہند کو پر فخر کرنے، ہند کو میں خطبات، واعظ، درس قرآن اور بیان دیتے ہوئے ہر یوں کو اکثر ہند کو بولنے کی تلقین فرماتے۔ اپنی جان لیوا علالت سے چند روز قبل برادر عزیز مرحوم و مغفور سید اصغر الزمان قادری گیلانی رحمۃ اللہ تعالیٰ علیہ المعروف جن جی کی ہند کو شاعری کا مجموعہ ”اصغریاں یاداں“ مرتب کروائی جو صحیح کے مراحل میں ہے۔

کمال درجہ کی سادگی کا مجموعہ تھے کہ ساری زندگی سفید رنگ کی شلوار قمیص کے سوا کوئی دوسرا رنگ زیب تن نہیں فرمایا۔ کمال درجہ کے عاشق رسول ﷺ تھے کہ دنیاوی زندگی میں کوئی جائیداد یا اثاثے نہیں بنائے۔ آپ کے حجرہ مبارک کی چھت نبی کریم ﷺ کے حجرہ انور کی مانند کچی رہی۔ دنیا سے پردہ کرتے ہوئے جانشین صاحبزادے سید محمد نور الحسنین قادری گیلانی المعروف سلطان آغا سے فرمایا کہ ”طمع، منع اور جمع نہ کرنا اور دیکھو جائیدادیں بنانے میں نہ لگ جانا کہ یہ فساد ہیں۔“

کمال درجہ کے عاشق اہل بیت (رضوان اللہ تعالیٰ علیہم اجمعین) تھے۔ آپ ﷺ نے امام زنائی ﷺ کی شہرہ آفاق کتاب کا اردو ترجمہ بنام ”انوار علی“ شائع کیا جس میں امام الاولیاء حضرت علی کرم اللہ تعالیٰ وجہہ الکریم کی حیات پاک کے مختلف پہلوؤں اور آپ ﷺ سے متعلق روایت کی ہوئی احادیث مبارکہ کو جمع کیا گیا ہے۔

کمال درجہ کے مفسر اور سراپا محبت و شفقت تھے کہ آج ہر کوئی حلفاً کہتا ہے کہ مولوی جی ﷺ سب سے زیادہ محبت مجھ سے کرتے تھے۔ سب کی طرح معصوم زلمے بھی پیار کرنے والے ”دادا جی“ سے بہت دن ہوئے نہیں ملا۔ وہ دوسرے بچوں کے ساتھ مشغول رہتے ہوئے یکا یک ”دادا جی“ پکار

اٹھتا ہے لیکن اس کے سوال کے جواب کسی کے پاس نہیں۔ زلے سے بیکار کرنے والوں کی آنکھوں

میں لڈ آنے والے آنسو بھی اس کی سمجھ سے بالاتر ہے۔۔۔ اَنَا لِلّٰهِ وَاَنَا اِلَيْهِ رَاجِعُونَ ط

يَا أَيُّهَا النَّفْسُ الْمُطْمَئِنَّةُ جِ مِلْ (۲۷) ارْجِعِي إِلَىٰ رَبِّكِ رَاضِيَةً مَّرْضِيَّةً (۲۸)

فَاذْخُلِي فِي عِلِّيِّينَ (۲۹) وَادْخُلِي جَنَّتِي (الفجر: ۳۰)

ترجمہ: اے اطمینان والی جان اپنے رب کی طرف واپس ہو یوں کہ تو اس سے راضی وہ تجھ سے

راضی۔ پھر میرے خاص بندوں میں داخل ہو اور میری جنت میں آ۔ (ترجمہ از کنز الایمان)

بقیہ: اب انہیں ڈھونڈھ چراغ رخ زیبالے کر

وصال مبارک کے تاریخی مادے جو استخراج کئے ہیں یہ ہیں۔

سن ۱۳۲۵ھ ”قد وہ سادات، سید محمد امیر شاہ گیلانی“۔ ”محمد امیر شاہ گیلانی خوش چلے“۔

”پاکیزہ احوال، زیب اسلام مولانا پیر سید محمد امیر شاہ گیلانی“۔ ”نجم منور، مولوی جی صاحب رحمۃ اللہ تعالیٰ“

جبکہ سن عیسوی ۲۰۰۳ء کے حوالے سے ”شیخ عارفین مولانا پیر سید محمد امیر شاہ گیلانی اور آل اطہر

استاذ العلماء مولوی جی رحمۃ اللہ“ حضرت علامہ اقبال کا یہ قطعہ ان پر صادق آتا ہے کہ۔

مدتوں روتی ہے چشم حسرت اہل چمن

سال ہا رہتے ہیں گریاں دیدہ چراغ کہن

تب کہیں ہوتا ہے پیدا ایک نخل گلبدن

با یزید اندر خراساں یا اولیس اندر قرن

قرن ہا باید کہ تا از لطف حق پیدا شود

نوشاہ نور

پشاور کے معروف بزرگ، جلیل القدر اور عظیم المرتبت شخصیت جناب حضرت سید محمد امیر شاہ قادری گیلانی المعروف بہ مولوی جی صاحب رحمۃ اللہ علیہ جن کی حیات کا ایک ایک لمحہ کائنات عالم کیلئے ایک بہترین نمونہ و مثال ہے پچاسی برس کی پاک زندگی کے بعد راہی ملک عدم ہو گئے، جہاں سب نے جانا ہے، جہاں جا کر کوئی نہیں آیا ہے۔ صرف باتیں اور افسانے رہ جاتے ہیں اور نیک لوگوں کے نیک کام صدقہ جاریہ کی صورت میں

قرن ہا باید کہ تا از لطف حق پیدا شود

با یزید اندر خراساں یا اولس اندر قرن

صدیاں گزر جاتی ہیں اور زمانے گزر جاتے ہیں تب جا کر کوئی بایزید جیسا سلطان العارفین اور اولس قرنی جیسا عاشق رسول صلی اللہ علیہ وسلم پیدا ہوتا ہے۔

مولوی جی صاحب رحمۃ اللہ علیہ نے ساری زندگی محبت، سلوک اور راہ تصوف و ہدایت میں گزاری۔ ان کا شخصی احترام کئی حوالوں سے تھا۔ وہ نہ صرف صاحب طریقت اللہ والے ایک دور لش تھے بلکہ صاحب علم و بصیرت انسان بھی تھے۔ ساری زندگی لکھنا اور ترسیل رشد و ہدایت کا فریضہ سرانجام دیتے رہے مگر ان کی سب سے بڑی خصوصیت ان کا حلم اور انکسار تھا۔

انسانی سطح پر وہ ایک بڑے انسان تھے، ان کے چہرے اور باتوں سے محبت اور اخلاص کے پھول جھرتے تھے۔ وہ ہر مسلک و فرقہ کے لوگوں کیلئے ایک پیار بھری غیر متنازعہ شخصیت تھے۔ بڑے بڑے لائیکل تارخوں اور قضیوں میں جب مولوی جی صاحب رحمۃ اللہ علیہ کو بٹھایا جاتا تو وہ اپنی صلح کل اور سدا بہار مٹھی باتوں سے انہیں سلجھا کر زخمی دلوں پر محبت و مروت کے پھاہے رکھ دیا کرتے تھے۔

حضرت مولوی جی رحمۃ اللہ علیہ اسلامی شریعت کے سخت پابند تھے۔ کھانا، پینا، سونا، جاگنا، اٹھنا بیٹھنا،

معاملات، اخلاقیات سب سنت رسول ﷺ کے آئینہ دار تھے۔ حق کو شیریں لب و لہجہ، حلیم طبع، غیور، شفیق و مہربان، خلق و منسار، عام فہم بول چال، مستقل مزاج اور موجودہ حالات کے تناظر میں آپ کی بر محل دینی اصلاح نے ہر خاص و عام کو آپ کا گرویدہ اور ملحدہ بنایا۔ انسانی شخصیت کی اصل تصویر ایک آئینہ بھی اتنا صاف پیش نہیں کر سکتا جتنا کہ ایک انسان کا اخلاق اس کی عکاسی کرتا ہے اور بلاشبہ حضور مولوی جی ﷺ کی شخصیت اس دور میں اعلیٰ اخلاق کی تمام خصوصیات سے مزین تھی۔

حسن خلق ایک ایسا عمل ہے جس سے آپس کی نفرتوں کو نہ صرف محبتوں میں بدلا جاسکتا ہے بلکہ دشمنوں کے دل میں گھر کیا جاسکتا ہے۔ حسن خلق دراصل روزمرہ زندگی میں اللہ اور اس کے پیارے محبوب ﷺ، اپنے نفس اور مخلوق خدا کے ساتھ ایک مسلمان کے طرز عمل اور رویہ کا نام ہے اور یہی حسن خلق کا رویہ مولوی جی ﷺ صاحب کا وطیرہ تھا۔

وہ ایک انسان دوست، سستی تھی اور یہی وجہ ہے کہ جو بھی ان سے ایک دفعہ ملا وہ ان سے دوبارہ ملنے کیلئے بے تاب رہتا۔ وہ اتنی مہربانی اور شفقت سے ملتے کہ دوست تو دوست دشمن اور حاسد بھی ان کی تعریف کرتے نہ تھکتے تھے اور ان کی شخصیت کے سحر سے نکلنے نہیں پاتے تھے۔ جو بھی ایک دفعہ ان کے حلقہ ارادت میں شامل ہو جاتا تو پھر اس کی قسمت کا کیا کہنا۔ چونکہ ان کی زندگی کا محور عشق رسول کریم ﷺ تھا اس لئے جو بھی ان کے حلقہ میں شامل ہوتا وہ اس دولت سے محروم نہ رہتا۔ جس نے ایک دفعہ آپ کا دامن پکڑ لیا تو پھر مرتے دم تک آپ نے اس کا ساتھ نبھایا بلکہ ان کی وفات کے بعد آپ خود اس کا جنازہ پڑھاتے اور اس کے بعد اس کی اولاد کا بھی خاص خیال رکھتے، بقول عیسیٰ داس

عیسیٰ داس کی جو بھولے سے جھو جائے

آپ نبھاوے عمر بھر اور بیٹوں سے کہہ جائے

مولوی جی ﷺ نسبت پر بہت زور دیتے تھے اور فرماتے تھے کہ نسبت کے بغیر کچھ بھی نہیں۔

آپ اکثر فرمایا کرتے کہ اگر کوئی شخص نماز، روزہ اور دیگر عبادات و معاملات میں سب سے آگے ہو

لیکن اگر اس کو حضور ﷺ اور ان کی آل و اصحابہ کرام اور اولیاء اللہ سے نسبت نہیں تو سب کچھ بیکار ہیں بقول شاعر

کچھ رہے یا نہ رہے پر رہے نسبت باقی

آپ کے پاس اکثر دیگر اولیاء اللہ اور سجادہ نشین آتے رہتے تھے۔ آپ ان کا اس طرح احترام کرتے جس طرح کہ ان کے بڑوں کا احترام کرتے تھے۔ آپ فرماتے کہ ہمیں تمام باتوں کو پس پشت ڈال کر ان کی اس نسبت کا خیال رکھنا چاہئے۔ چونکہ ان کی زندگی کا محور عشق رسول ﷺ تھا اس لئے جو بھی ان کے پاس اس نسبت سے حاضر ہوتا آپ اس کیلئے اپنی بائیں کھول دیتے اور خاص مہربانی فرماتے۔

مولوی جی کی شخصیت اپنے دوستوں کیلئے ایک بڑے بھائی جیسی، باپ جیسی اور ایک مخلص دوست جیسی تھی۔ اس طرح کی لازوال و بے مثال دوستی کی مثال میری والد محترم گل محمد (مرحوم و مغفور) کے ساتھ بھی تھی۔ بچپن سے لے کر موت تک کی زندگی دونوں کی اکٹھی گزری تھی جو دونوں خاندانوں کے درمیان مضبوط اور پائیدار مراسم کا سبب بنی جواب تک قائم ہے اور ہمیشہ قائم رہے گی۔ ان شاء اللہ!

یہ دونوں رفقاء ایک دوسرے کا احترام کرنے والے، دکھ سکھ میں شریک رہنے والے اور غم کے لمحات میں ایک دوسرے کے غمخوار تھے۔ ان کی یہ دوستی انسان دوستی کی بنیاد پر قائم تھی۔ والد کے انتقال نے میری زندگی میں ایک خلاء پیدا کر دیا تھا مگر مولوی جی رحمہ اللہ نے اس خلاء کو ایک شفیق والد کا درجہ دیتے ہوئے پورا کیا۔ وہ والد کے انتقال کے بعد کئی مرتبہ میرے گھر تشریف لائے اور اس قدر شفقت و محبت سے نوازتے کہ مجھے کبھی بھی والد کی کمی محسوس نہیں ہوئی۔ میں بھی ایک بیٹی کی حیثیت سے ان کی خدمت میں حاضری دیتی رہی اور خدمت کا شرف حاصل کرتی رہی۔ یہی وجہ ہے کہ میری کامیاب زندگی کا راز ان کی خدمت و حاضری میں پوشیدہ ہے۔ بے شک وہ ہمارے درمیان نہیں رہے لیکن ان کی دعائیں اور نظر محبت میرے ساتھ ہے جو مجھے منزل مقصود تک (باقی صفحہ نمبر ۳۰۳ پر)

ہمہ جہت شخصیت

پروفیسر محفوظ جان عابد

سابق صدر مدرس شعبہ انگریزی اسلامیہ کالج پشاور

یہ ۱۹۵۹ء کی بات ہے میرے ایک عزیز دوست بشیر احمد ملک مجھے ایک روحانی محفل میں شرکت کیلئے ان کے دولت کدہ پر لے گئے۔ محفل سماع کا انعقاد تھا۔ لاہور سے ان کے پسندیدہ نعت خواں اعظم چشتی صاحب بھی تشریف لائے تھے۔ اس محفل میں ان پر جو جذب اور روحانی کیفیت طاری ہوئی اس کا اثر سب اہل محفل پر ہوا۔ واپسی پر میں اپنے اندر ایک عجیب تبدیلی محسوس کر رہا تھا۔ اس کے بعد کئی بار ان کی روحانی محفلوں میں شریک ہوا اور ہر بار ایک عجیب لذت محسوس کی جس کو میں الفاظ میں بیان نہیں کر سکتا کہ اس کا تعلق میری روح سے تھا۔ اس کے بعد جلد ہی شرف ملاقات کا موقع ملا اور پھر ملاقاتوں کا یہ سلسلہ مدت دراز تک جاری رہا۔ اکثر میرے یہی عزیز دوست ذریعہ ملاقات بنتے تھے۔

روزنامہ ”مشرق“ پشاور کے ایڈیٹر جو اس سے قبل روزنامہ ”انجام“ کے ایڈیٹر بھی رہ چکے تھے پر ان کی خاص نظر کرم تھی۔ ہم دونوں کو پیغام بھجوا کر بلواتے۔ بڑی شفقت سے اپنے پاس بٹھاتے اور کھانا اور چائے کے بغیر واپس جانے نہ دیتے۔ ان ملاقاتوں میں ان سے مختلف موضوعات پر گفتگو ہوتی اور ہم ان کے علم سے فیضیاب ہوتے۔ ان کی زیر طبع تصانیف پر بھی ان محفلوں میں سیر حاصل بحث ہوتی۔ بعد میں میں اور بشیر صاحب اکثر ان کی خدمت میں حاضر ہوتے جہاں اور بھی کئی لوگ جمع ہوتے، وہ اپنے مخصوص شگفتہ انداز میں حاضرین سے خطاب کرتے اور ان کے علم میں اضافہ فرماتے۔ روحانی اسرار و رموز کے ساتھ ساتھ انہیں سیاست اور ادب پر بھی بھرپور دسترس حاصل تھی۔ حاضرین دم بخود بیٹھے ان کی باتیں سنتے رہتے۔ میں اسے اپنی خوش بختی سمجھتا ہوں کہ انہوں نے میری شادی میں نہ صرف شرکت کی بلکہ نکاح بھی پڑھا۔ شاید ان کی دعاؤں کا نتیجہ تھا کہ میری ازدواجی

زندگی بڑی پرسکون اور خوشگوار رہی۔

سید محمد امیر شاہ قادری گیلانی رحمۃ اللہ علیہ کی شخصیت ہمہ جہت تھی۔ وہ انتہائی پروقار، پیار کرنے والے اور ہمدرد انسان تھے۔ محفل پر ان کا ایک عجیب رعب اور دبہ چھایا ہوتا تھا۔ وہ ہر ایک سے یوں گفتگو کرتے کہ انسان محسوس کرتا کہ شاہ صاحب کا صرف اس سے ہی تعلق خاص ہے۔ نرم خو، نرم گفتار اور اپنی حنا طبعی شخصیت سے اپنی طرف راغب کرنے والے اس مرد قلندر کو میں نے کبھی کسی سے سخت لفظ کہتے نہیں سنا۔ ان کے مداح ان کے قریب دوزانو بیٹھ کر ان کی ہلکی پھلکی پر مزاح باتوں سے حقا اٹھاتے۔ وہ ہر شخص سے ان کی ذہنی سطح کے مطابق بات کرتے۔ اس معاملہ میں وہ بڑے مردم شناس واقع ہوئے تھے۔

ان کی رحلت کے بعد محسوس ہوتا ہے کہ پشاور کو یا یتیم ہو گیا۔ ان کی وفات سے ایک ایسا روحانی خلاء پیدا ہو گیا ہے کہ اسے پُر کرنا ناممکن ہے۔ وہ سب کیلئے اور خصوصاً اہل پشاور کیلئے باعث برکت اور رحمت تھے۔ ایسی عظیم اور پاک ہستیاں صدیوں کے بعد پیدا ہوتی ہیں۔ اللہ جنت میں ان کے درجات مزید بلند کرے اور ہمیں ان کی تعلیمات پر چلنے کی توفیق عطا کرے۔ آمین!

قطعہ

سلطان العارفین حضرت سلطان باہو رحمۃ اللہ علیہ

ایہہ تن میرا چشماں ہووے تے میں مرشد و یکہ نہر جاں ہو
لوں لوں دے مڈھ لکھ لکھ چشماں ہک کھولاں ہک کجاں ہو
انتیاں ڈٹھیاں صبر نہ آوے، ہووے کتے دل بجھاں ہو
مرشد دا دیدار ہے باہو مینوں لکھ کروڑاں ججاں ہو

منقبت بخضور مولوی جی رحمۃ اللہ علیہ

راشد علوی صاحب کی ایک کتاب جو ۱۹۸۸ء میں شائع ہوئی میں ان معزز ہستیوں کے حضور منکوم خراج عقیدت پیش کیا گیا ہے جنہوں نے وطن عزیز کی آزادی میں گرانقدر خدمات انجام دیں اس کے صفحہ ۷۵ پر قبلہ و کعبہ حضور مولوی جی رحمۃ اللہ علیہ کے حضور یوں مزارانہ عقیدت پیش کیا ہے۔ (ادارہ)

سید امیر شاہ ہیں وہ قادری بزرگ اک ذی شعور عالم دین و ذکی بزرگ قرآن اور حدیث سے ہی واسطہ ہے بس یہ مقصد حیات یہی نظریہ ہے بس دینی امور ہی کی ہے تلقین سے غرض صوم و صلوٰۃ و امر و نہی دین سے غرض مذہب سے والہانہ عقیدت سے بس انہیں اسلام ہی سے گہری محبت ہے بس انہیں احیائے دین و خدمت خلق ہی شعار ہے منظور ان کو قوم کا عز و وقار ہے ڈالی بنائے مجلس میلادِ نبی ہے ہوتا ہے جس میں ذکر رسول مدنی ہے میلاد کا نکالتے ہر سال ہیں جلوس ہوتے ہیں شامل اس میں یہاں سینکڑوں انہیں رگ میں ان کے عشق رسول انام ہے حب نبی کی سے سے جو لبریز جام ہے

کیں لیگ میں بھی انہوں نے خدمات بے مثال

تحریک پاک میں رہے قوم کی یہ ڈھال

سید امیر شاہ صاحب (یکہ توت)

سکواڈرن لیڈر (ریٹائرڈ) دلی الدین

سید محمد امیر شاہ صاحب کا تعلق نجیب الطرفین گیلانی سادات سے ہے۔ آپ ہی کے آستانہ کو پشاور میں ایک اعلیٰ روحانی گھرانہ ہونے کا شرف حاصل ہے۔ یہ وہ مقام ہے جہاں ملائکہ بھی سر جھکاتے ہیں۔ یہ ظاہر و باطن کے ان بیش بہا خزانوں کا مرکز ہے جہاں شرع محمدی ﷺ کی قلبی روحانی اور ظاہری سطح پر، ایک توحید فطری میں کارفرمائی بین نظر آتی ہے۔ یہاں قادر یہ صدقہ بھی بٹ رہا ہے اور چشتیہ دولت فقر بھی بذریعہ برادر خورد سید اختر شاہ صاحب محبتوں اور شفقتوں میں لٹائی جا رہی ہے۔

اس طرح قادر یہ اور چشتیانواروں کا یہ یک جا توازن اور جامعیت ایک ہی جگہ پر کم ہی دیکھنے میں آتی ہے۔ عام امتوں کو اگر رحمت عالم ﷺ کے گھرانے جیسی سادگی، کرم نوازی، رؤف الرحیمی سے نوازا جانا دیکھنا ہو تو اس آستانہ عالی کی چوکھٹ تک پہنچو۔ رات دن کھلا دربار لگا ہے۔ آنے جانے والے بچوں، بوڑھوں، عورتوں، مردوں کی دنگیری بڑی سادگی سے ہو رہی ہے۔ یہی تو خلق خدا میں رہ کر خلق خدا کی خدمت ہے۔

بابا درانی صاحب جب سے پشاور آئے اس وقت سے آج تک ان کے سید امیر شاہ صاحب سے بڑے خصوصی اور نیاز مندانہ تعلقات رہے ہیں۔ ایک نہ ٹوٹنے والے رابطہ برقرار قائم ہے۔ بابا درانی صاحب کو اپنی تسکین خاطر کیلئے کویا پشاور میں ایک جگہ ملی ہے جہاں جا کر وہ اپنی بے چین طبیعت کا کچھ دوا کثر کرتے آئے ہیں۔

بابا صاحب کا کہنا ہے کہ اگر میری گردن میں پہلے سے طوق غلامی نہ ہوتا تو امیر شاہ صاحب سے ہی بیعت کرتا۔ آخر وہ کون سی ادا ہے جو بابا صاحب کو بھاگتی ہے؟ یہ ادا امیر شاہ صاحب کی عوامی سطح پر، عوام میں مل جل کر ان کے غم و خوشی کو اپنانا ہے۔ ان کے دینی و دنیوی مسائل میں شانہ بشانہ رہ کر

سہارا دینا ہے۔ اس میں نمازیں، خطبے، درسِ مدرّس، ختمِ قرآن، فاتحہ، نیاز، شادی، نکاح، میتِ مدفین، اہل علم کی صحبتیں، نعتِ خوانی و میلاد کی محفلیں، عیدِ میلاد کے جلسے، تفسیرِ فرائض و سنت کی اہتمام سے پابندی اور خدا جانے کیا کیا شامل ہے۔ الغرض امیر شاہ صاحب برس ہا برس سے عوام میں گھل مل کر ایسی زندگی گزار رہے ہیں کہ ان کا ایک ایک سانس خدمتِ خلق میں گم ہو کر عبادت بن گیا ہے۔ سوائے حق کا نام لینے کے، سوائے حق کا بول بالا کرنے کے ایک سانس بھی فضول باتوں سے نہیں لی جارہی ہے۔ رحمت للعالمین ﷺ کا یہ نقشہ کچھ ایسا جاذبِ نظر ہے کہ ایسوں کو دیکھتے رہنا عبادت بن جاتا ہے۔

امیرِ ماحول میں ایک نور درخشاں رکھا ہو تو کون اس نور کو پروانہ وار طواف کرنے میں مصروف نہ ہو جائے گا۔ جب ایسے سالکینِ پاک کا سارے کا سارا وجود ہی آیت اللہ بن گیا ہو تو بیت اللہ تک لوگوں کی رسائی ہو ہی جاتی ہے۔ اس کی ایک نشانی اس وقت دیکھنے میں آئی جب پاکستان میں ایک ایسا غلاف کعبہ تیار ہوا تھا جس پر آیاتِ قرآن پاک سونے کے تاروں سے لکھی گئی تھیں۔ کعبہ شریف بھیجے سے پہلے یہ غلاف پشاور شہر میں بھی لوگوں کی زیارت کیلئے بھیجا گیا۔ اسے ایک باغ میں کعبہ کے رخِ نصب کیا گیا اور نماز عصر سید امیر شاہ صاحب سے پڑھوائی گئی۔ جو لوگ اس نماز میں شامل تھے ان کے قلوب حلقاً کو اسی دے سکتے ہیں کہ یہ نماز جیسے خانہ کعبہ میں ادا ہوئی۔ یہ تھی سید امیر شاہ صاحب کی فیضِ روحانی کی برکت جو اس غلاف کعبہ کے مبارک ماحول میں حاضرین کو ایک لازمانی لامکانی کیفیت عطا کر گئی۔

سید امیر شاہ صاحب نے حج بھی ادا کیا۔ مدینہ پاک اور بغداد شریف میں حاضریاں دیں۔ مقامِ ولایت سے طواف کرنا اور ہی بات ہوا کرتی ہے۔ مدینہ پاک کی حاضری تو کو یا اپنائے جانے، کملی میں لئے جانے کی بات ہوتی ہے۔

حج سے واپسی کے بعد سید امیر شاہ صاحب نے قبلہ بابا درانی صاحب کو ایک بشارت سنائی جو انہوں نے حج کے دوران دیکھی تھی۔ یہ بشارت خانہ کعبہ میں حطیم کے متعلق تھی کہ حطیم اوپر اٹھ جانا

ہے اور طواف کرنے والے سب ڈوب جاتے ہیں۔ قبلہ بابا نے فرمایا ”چو آبلش جملہ خوں دیدم“ امیر شاہ صاحب نے بشارت کا بیان جاری رکھتے ہوئے فرمایا ”کَذَا الْکَ“ ایسا ہی ہوتا رہتا ہے۔ یہ سننے اور تسلیم کرنے کیلئے بھی بڑا دل گردہ چاہئے۔ پھر بیان کیا کہ اس کے بعد اور لوگ باہر سے آگئے اور طواف شروع ہو گیا۔ یہ لوگ افریقہ سے آئے تھے۔

اسی نشست میں امیر شاہ صاحب نے دو ایک رمز کی باتیں سنائیں۔ ایک یہ کہ جَاءَ الْحَقُّ وَ زَهَقَ الْبَاطِلُ ۚ میں الْحَقُّ نئی پاک ﷺ کی ذات سے منسوب ہے۔ حضور ﷺ نے مَنْ رَأَى فَقَدْ رَأَى الْحَقُّ بھی فرمایا تھا۔ حضور ﷺ جب بت گرا رہے تھے تو ہر بت کو گرانے پر یہ آیت بھی پڑھ رہے تھے۔ تو یہ آیت اپنے باطنی بت گرانے کیلئے بھی اچھا نسخہ ہے۔ اس ضمن میں امیر شاہ صاحب نے فرمایا کہ اللہ تعالیٰ اپنے بندوں کو جو سراپا رضائے الہی میں بس گئے ہوں ان سے خوش ہو کر جو حتمی دولت دیتا ہے وہ نئی پاک ﷺ کی محبت ہے۔ تب ہی تو کلمہ توحید لَا إِلَهَ إِلَّا اللَّهُ مُحَمَّدٌ رَّسُولُ اللَّهِ ہے۔ غور کریں کہ کلمہ میں واؤ درمیان میں نہیں ہے۔ ترجمہ کرنے والے تفریق کرتے ہیں۔ ترجمہ میں ”اور“ کے لفظ کا اپنی طرف سے اضافہ کر دیتے ہیں۔ جو بھی کلمہ کے اس (بے واؤ) کے رمز کو سمجھ لے وہ حقیقت کے میدان میں آسکتا ہے۔

یہ ایک باہوش، باشعور فقیر کاج تھا لیکن عام زندگی میں اپنے اس علم نقوش اور بزرگی کو عوام کے ساتھ رابطہ میں حائل نہیں ہونے دیا۔ ان سے قریب آنے والا ہر شخص یہی سمجھتا ہے کہ شاہ صاحب سے اس کا ایک خصوصی تعلق ہے۔ شاہ صاحب بھی ایسا ہی انداز یگانگت ہر ایک کے ساتھ نہایت سادگی اور صداقت قلبی سے ملتے ہیں۔

ایک بار جب شاہ صاحب کی آنکھوں کی بینائی جانے کا خطرہ تھا اور آنکھ پر پٹی بندھی رہتی تھی تو شاہ صاحب نے بابا درانی صاحب کو اپنا غم گسار پیا کر آہستہ سے گلے ملتے وقت کہا کہ دعا کریں۔ امیر شاہ صاحب کا یہ انداز بیان کچھ ایسا مخلصانہ تھا کہ بابا صاحب کے آنسو بے ساختہ نکل آئے۔ اللہ کا احسان ہے کہ اس انداز مخلصانہ میں دعا مقبول ہوئی۔ امت و خلقت کی خاطر سید امیر شاہ صاحب نے

خود بھی نیاز بے نیاز میں ایک دعا کی تھی جس نے عرش اعظم کے پائے تک ہلا دیئے تھے۔

یہ اس وقت کی بات ہے جب تمام ظاہر اور باطن نظام حیات ایک بلائے عظیم آنے کا منتظر تھا، جو دنیا پر آنے والی تھی۔ نا اہل غافل یوں ہی بے اعتنائی میں زندگی گزار رہے تھے اور خلقت کا درد رکھنے والوں کی کو یا جان پر آئی تھی۔ تمام اہل نجوم اور مذاہب والوں نے منفعہ طور پر حساب لگایا تھا کہ ۳ فروری ۱۹۶۲ء کو سورج گرہن ہوگا۔ آٹھ سیارے ایک ہی برج میں جمع ہو جائیں گے جیسا کہ چھ ہزار سال قبل جنگ مہا بھارت کے وقت تھا۔ اس کے علاوہ یہ سیارے ایک لائن میں بھی ہو جائیں گے جیسا کہ پچیس ہزار سال قبل طوفان نوح علیہ السلام کے وقت ہوا تھا۔ یہی نوشتہ تقدیر، یہی لوح محفوظ کا لکھا تھا کہ دنیا کی آبادی کے سات میں سے ایک بچے گا اور وہ بھی اس لئے کہ حق کا بول بالا رہے۔ اس سلسلہ میں بزرگان دین کی نشاندہی پر جب بابا درانی صاحب نیاز بے نیاز کرنے اٹھے تو عوام و خواص سب نے ان کی تائید کرنی شروع کر دی۔

حضرت امیر شاہ صاحب سے عرض کی تو ان کے روشن قلب و جان نے شدتوں سے تائید کی اور دیگر بزرگانہ کی اعانت کا سہارا بن کر شریک کار ہوئے۔ اس نیاز میں لوگوں کی زیادہ سے زیادہ تعداد میں شرکت کی ضرورت تھی۔ اس لئے تقریباً ہر طبقے ہر قوم کے ہاتھوں تھوڑی تھوڑی رقم لینے کی مہم شروع ہوئی۔

خیال فرمائیں کہ جس کے حکم پر سینکڑوں فدائین کام کرنے نکل پڑیں وہ ذات مبارک فرماتی ہے کہ میں خود ٹھیلے والوں سے، مزدوروں سے، ایک ایک آنہ جمع کروں گا کیونکہ اس کی کمائی بڑی محنت اور پسینہ کی ہوتی ہے۔

سید امیر شاہ صاحب نے یہ کام خود کیا کہ وہ بے نیاز جس کی نیاز کرائی جا رہی تھی کچھ تو نیاز مندی دیکھ لے۔ یوں پشاور میں بڑے بڑے جید بزرگ تھے مگر ان پر شاہ صاحب جیسی شدت سے اس غم امت غم خلقت کا مضرب اور بے چین کر دینے والا اثر شاید ہی پڑا ہو۔

شاہ صاحب مزید اس عظیم قربانی کے جانوروں کے انتظامات کیلئے خود بیرون پشاور گئے۔ پھر

جب بدھ کے دن قربانی ہوئی تھی تو مذبح خود جا کر کھلوا یا اور شام تک قربانی کی نگرانی کی۔ شام کو جب شاہ صاحب نے بابا درانی صاحب کو مذبح کا سین دیکھنے کیلئے بلایا تو مذبح بقیعہ نور بنا ہوا تھا۔

کیا کوئی اس کا تصور بھی کر سکتا ہے کہ مذبح جیسی جگہ بھی بقیعہ نور ہو سکتی ہے؟ حقیقت یہ تھی کہ صف در صف پاکیزگی سے قربانی کئے ہوئے، صاف کئے ہوئے جانور عجب انوار کی چمکی دے رہے تھے۔ قصابوں کے چہروں پر دمک، نشانی تھی اس بقیعہ نور نبی ہوئی جگہ کی۔ قصابوں کا کہنا تھا کہ ہم نے بار بار قربانیاں کی ہیں لیکن اس نیاز بے نیاز کیلئے یہ کام صرف تائید غیبی سے ہوا ہے ورنہ اس عظیم قربانی کرنے کی ہمت ہی نہ تھی۔ یہ ہوتی ہے نیاز کے جانوروں کی اہمیت۔ یہ ہوتی ہے قلب مومن کی کیفیت، سنت خلیل اللہ کی تکمیل کوئی آسان کام نہیں۔

سلام ہو سید امیر شاہ صاحب کی اس نگاہ بصیرت پر کہ نیاز کا یہ اہم ترین کام اپنے ذمہ لے کر اور اس میں غریبوں اور مزدوروں کی حلال کی محنت کا پینہ شامل کر کے یوں قوم و خلقت کی مرکزیت کی نشانی کی دستگیری فرمائی۔ پھر جب جمعہ ۶ رجب ۱۳۸۱ھ مطابق ۱۵ دسمبر ۱۹۶۱ء دعا کا وقت (عین زوال) آیا اور انہوں نے خیمہ کے اندر سے لاؤڈ اسپیکر پر درود شریف پڑھا تو باہر ساری خلقت خود ہی کھڑی ہو گئی۔ امیر شاہ صاحب کی آواز کو نچی ”السلام علیک یا رسول اللہ، السلام علیک یا رسول اللہ، السلام علیک یا رسول اللہ یا رحمت للعالمین، یا رحمت للعالمین، یا رحمت للعالمین“ بس پھر کیا تھا۔ جناح پارک اور سڑکوں پر بھری ہوئی ساری کی ساری خلقت، دھاڑیں مار مار کر رونے لگی۔ سارا پارک اور گرد و فواح کا علاقہ فریادوں سے کونج اٹھا۔ سیہ روسیہ بخت فریادی زیر آسمان نالہ کناں تھا۔ آنسوؤں کی جھڑیاں بندھی تھیں۔ سب ہی شاہ صاحب کے ساتھ ساتھ یا رحمت للعالمین پکار رہے تھے۔ جسم و جان لرزہ برآمد تھے، زمین تا عرش لرزہ تھا۔ خود رحمت عالم ﷺ کا امت کیلئے بے قراری کا وہی اندازہ کر سکتا ہے جسے وَمَا أَرْسَلْنَاكَ إِلَّا رَحْمَةً لِّلْعَالَمِينَ کے معنی سمجھ میں آگئے ہوں۔ ایسے میں ارواح مقدسہ اور ملائک کا ساتھ ہونا تعجب کی بات نہ تھی۔ لوگو! انداز لگاؤ کہ اس وقت کا جب پکارنے والی امت کے ساتھ خود امت کا والی بھی شامل ہو جائے۔ شاہ صاحب کی آواز پھر بلند

ہوتی جا رہی تھی ”اللہ امت کے دن پھیر دے، گناہوں کو نہ دیکھ، خطاؤں کو درگزر کر اپنے محبوب ﷺ کے صدقہ میں امت کی لاج رکھ۔ اِرْحَمْنَا، اِرْحَمْنَا، اِرْحَمْنَا“

اس طرح جب کون و مکان ہلا دیئے جائیں، جب فرشتے، انبیاء، ارواح مقدسہ بے قرار ہو جائیں، خود امت کا والی دعا میں شریک ہو جائے تو پھر ارحم الراحمین کیسے نہ رحمت کا وعدہ کرے۔ نوشتہ تقدیر کیسے نہ بدلے۔ جب نوشتہ تقدیر بدلاتو پھر قلوب اور ماحول پر اس کا اثر کیوں نہ ہو۔ دلوں پر شادمانی، ہر خروئی کی کیفیت شگفتہ چہرہ پر سکون کی نشانی، نیاز کی جگہ سے تمام سامان کا ترتیب سے اٹھنا اور پھر ہر چیز کے اختتام پر آسمانوں سے ہلکی ہلکی پھوار۔۔۔ سبحان اللہ والحمد للہ!

كُلُّ يَوْمٍ هُوَ فِي شَأْنٍ --- وَيَبْقَى وَجْهَ رَبِّكَ ذُو الْجَلَالِ وَالْإِكْرَامِ (الرحمن)
اے سر زمین پشاور تو کہاں مٹی ہے تو کیسی خوش نصیب ہے تجھ پر بغدادی، اجمیری سایہ ہے۔
تو بی بی فاطمہ رضی اللہ تعالیٰ عنہا کے جنیز میں ملی ہے۔

سید امیر شاہ صاحب تفسیر وحدیث کے بحر علوم ہیں۔ قرآن پاک کی تفسیر لکھی۔ شاہ صاحب کی دیگر تصانیف یہ ہیں۔

- ۱ شرح شمائل نبوی ﷺ ترمذی
 - ۲ تذکرہ علماء و مشائخ سرحد۔ حصہ اول، دوم
 - ۳ تذکرہ حفاظ پشاور
 - ۴ تذکرہ مشائخ قادریہ حنبلیہ
 - ۵ نماز مقبول (نماز کو احادیث سے جمع کیا ہے)
 - ۶ انوار علی کرم اللہ وجہہ الکریم شرح خصائص نسائی
 - ۷ بخاری شریف کی شرح مصنفہ شاہ محمد غوث (ترجمہ)
- ماخوذ از ”دُرِّ عینی“

از سکواڈرن لیڈر (ریٹائرڈ) ولی الدین (سابق پرنسپل اسلامیہ کالجیٹ ہائی سکول یونیورسٹی آف پشاور)

مسجد نبوی میں

ڈاکٹر سید حامد حسن بلگرامی

دور حاضر کی شخصیتوں میں سے ابھی پشاور میں ایک اللہ والا اپنی زبان حال و قال سے، دل و جان سے اور اپنے حسن عمل سے امت مسلمہ کیلئے ایک روشن چراغ بننا ہوا ہے۔ خوش کلامی اور خوش خلقی سے اس سنگلاخ زمین میں محبت کے بیج بوریے ہوئے۔

یہ ہستی امیر شاہ صاحب کی ہے جو نجیب الطرفین سادات سے ہیں۔ وہ برہمابریس سے عوام میں گھل مل کر ایک ایسی زندگی گزار رہے ہیں کہ خدمت خلق میں گم ہونا ان کی عبادت بن گیا ہے۔ ان سے مسجد نبوی ﷺ میں مغرب کی نماز کے بعد مجھے شرف نیاز حاصل ہوا۔ وہ بھی حضور انور ﷺ کے حجرہ مبارک کے قدموں کے جانب نماز پڑھ رہے تھے۔ ان کے لباس، ان کے نورانی چہرے سے میں کچھ ایسا متاثر ہوا کہ ان کے ساتھ ہی مغرب کے بعد مسجد اور برآمدہ کے درمیان کھلی جگہ میں آگیا۔ ان سے اپنے اشتیاق کا ذکر کیا۔ معلوم ہوا کہ پشاور سے تشریف لائے ہیں۔ مختصر گفتگو میں حضرت شیخ محترم قبلہ عبید اللہ درانی رحمہ اللہ کا ذکر آیا۔ آپ نے نہایت ہی عاجزی کے ساتھ ان رحمہ اللہ کا ذکر فرمایا اور مخلصانہ طریقہ سے میری طرف متوجہ رہے۔ پھر اپنی عبادات میں مصروف ہو گئے۔

دوسری بار ان سے میری ملاقات پشاور میں خود ان کے گھر پر ہوئی۔ اس وقت ان کی شخصیت، ان کے علم، ان کے کیف، ان کے مشاغل کا کچھ علم ہوا۔ وہ قادری سلسلہ کے بزرگ ہیں۔ عربی زبان کی مستند کتب کے علاوہ احادیث امام بخاری رحمہ اللہ کا اردو ترجمہ فرما رہے ہیں۔ ایک رسالہ ”الحسن“ آل رسول کریم ﷺ سے ان کی محبت پر شاہد ہے۔ ان کی ایک پر نور کتاب ”انوار غوثیہ شرح اشمال النبویہ“ منظر عام پر آئی ہے جو اردو ادب میں ایک گراں قدر اضافہ اور حسن طباعت کی ایک اعلیٰ مثال ہے۔ آخر میں اتنا کہنا ہی کافی ہے کہ میرے شیخ رحمہ اللہ نے فرمایا کہ اگر کسی کے ہاتھوں میں ہاتھ نہ دے چکا ہوتا تو انہی کے ہاتھ پر بیعت کرتا۔ (ماخوذ از ”تنویر بحر“)

حضور مولوی جی رحمۃ اللہ علیہ کی عبادت و

ریاضت اور روزمرہ معمولات

سید نور الحسنین قادری گیلانی

(سجادہ نشین حضرت ابوالبرکات سید حسن قادری گیلانی رحمۃ اللہ علیہ)

حضور مولوی جی صاحب رحمۃ اللہ تعالیٰ علیہ سلسلہ عالیہ قادریہ حنیفہ کے ایک جلیل القدر شیخ طریقت اور ایک بے بدل عالم دین ہونے کے ساتھ ساتھ اس مبارک سلسلہ کے مجدد بھی تھے۔ اس سلسلہ الذہب کی ترویج اور اشاعت میں آپ نے جو خدمات انجام دی ہیں وہ نہری حروف سے لکھے جانے کے قابل ہیں۔

آپ نے اپنے والد گرامی مرتبت اور شیخ کامل حضرت حافظ سید محمد زمان شاہ صاحب قادری گیلانی رحمۃ اللہ علیہ (سجادہ نشین حضرت ابوالبرکات سید حسن قادری گیلانی رحمۃ اللہ علیہ) کے زیر سایہ عبادت و ریاضت کرتے ہوئے سلوک و عرفان کی منازل طے فرمائیں۔ ہمارے اس سلسلہ الذہب کے مشائخ کا ہمیشہ یہ معمول چلا آ رہا ہے کہ ظاہری تعلیم سے فراغت کے بعد ریاضت کا سلسلہ شروع کیا جاتا ہے اور کسی پرسکون جگہ تنہائی و یکسوئی میں چلہ کیا جاتا ہے۔ یہ دراصل حضور نبی کریم ﷺ کی سنت مبارکہ ہے کیونکہ آپ ﷺ غار حرا میں اعلان نبوت سے پہلے سب سے الگ ہو کر اللہ کے ذکر و فکر میں مشغول ہوا کرتے تھے اور یہیں آپ ﷺ پر پہلی وحی نازل ہوئی تھی۔

قبلہ مولوی جی صاحب رحمۃ اللہ علیہ نے بھی علوم ظاہری سے فراغت کے بعد اپنے والد ماجد اور پیر و مرشد حافظ آقا سید محمد زمان شاہ صاحب رحمۃ اللہ علیہ کی نگرانی میں گھر کے تہہ خانے میں قصیدہ غوثیہ شریف کا چلہ کیا۔ ایک روٹی اور ایک کوزہ پانی آپ کو چالیس دن کیلئے دیا گیا تھا۔ اللہ تعالیٰ کے فضل و کرم

حضور نبی کریم ﷺ کی عنایت اور حضور غوث اعظم علیہ السلام کی خصوصی تائید و حمایت سے آپ کو زبردست کامیابی نصیب ہوئی۔ ایک بار پھر دوسرا چلہ بھی آپ نے گھر پر کاٹا۔

علاوہ ازیں حضرت ابوالبرکات سید حسن بادشاہ قادری گیلانی رحمہ اللہ کے مزار اقدس پر ایک چلہ کاٹا جبکہ ایک چلہ حضرت سید زین العابدین قادری گیلانی بن حضرت ابوالبرکات سید حسن قادری گیلانی رحمہ اللہ کے مزار اقدس پر حویلیاں میں مکمل کیا۔ جبکہ ایک اور چلہ آپ نے سرینگر میں حضرت سید شاہ فاضل صاحب قادری گیلانی رحمہ اللہ (برادر اصغر حضرت ابوالبرکات سید حسن قادری گیلانی رحمۃ اللہ علیہ) کے مزار پر کیا۔ ایک اور چلہ آپ نے جہلم میں حضرت سید میراں شاکر شاہ رحمہ اللہ بن محدث کبیر حضرت شاہ محمد غوث لاہوری رحمہ اللہ بن ابوالبرکات سید حسن رحمہ اللہ کے مزار اقدس پر کیا اور پھر ایک چلہ حضرت ابوالبرکات سید حسن رحمہ اللہ کے والد گرامی قدر حضرت سید عبداللہ شاہ قادری گیلانی رحمۃ اللہ تعالیٰ علیہ المعروف صحابی بابا رحمہ اللہ کے مزار برانوار پر بمقام مکی ٹھٹھہ سندھ کر کے سلوک و عرفان کے بلند ترین منازل طے فرمائیں اور والد گرامی مرتبت نے اپنی زندگی میں ہی خلافت و اجازت مرحمت فرما کر صاحب سجادہ فرمادیا۔

سجادہ نشین ہونے کے بعد آپ نے تمام عمر عبادت و ریاضت، درس و تدریس، تصنیف و تالیف اور خدمت خلق میں بسر فرمائی۔ اس فقیر نے ہوش سنبھالنے کے بعد مولوی جی صاحب رحمہ اللہ کا جو روز مرہ معمول ملاحظہ کیا وہ مختصر عرض کیا جاتا ہے۔

والد گرامی مرتبت قبلہ مولوی جی صاحب رحمہ اللہ نے اپنی تمام زندگی ہمہ وقت، ہر لمحہ اور ہر سانس اللہ تعالیٰ کی عبادت اور مخلوق خدا کی خدمت میں گزاری۔ آپ کی زندگی حضور علیہ الصلوٰۃ والسلام کے اسوہ حسنہ کا عمدہ نمونہ تھی۔ کم کھاتے، کم سوتے اور کم بولتے تھے۔ رات کو جس وقت بھی سوتے، تہجد کیلئے اٹھ جاتے۔ نماز تہجد پڑھ کر اپنے اور دو وظائف پڑھتے پھر نماز فجر پڑھ کر، باہر ڈیوڑھی میں اپنی مسند پر تشریف رکھتے، عقیدہ تہجد آنا شروع ہو جاتے۔ ناشتہ مولوی جی صاحب رحمہ اللہ باہر ہی کرتے اور جتنے حضرات موجود ہوتے سب کو اپنے ساتھ شامل فرما لیتے۔ اس دوران بعض طالب علم پڑھنے کیلئے

آجاتے تو انہیں درس دیتے، پھر لنگر غوثیہ کی ضروریات یعنی گوشت اور سبزی وغیرہ لانے کیلئے بازار چلے جاتے۔ جوانی میں تو مولوی جی صاحب رحمۃ اللہ علیہ خود ہی سبزی کا تھیلا کندھوں پر اٹھائے ہوا کرتے تھے البتہ آخری عمر میں ۱۹۷۸ء تا ۱۹۸۸ء تک مولوی جی صاحب رحمۃ اللہ علیہ کے ساتھ سبزی کا تھیلا اٹھانے کی ڈیوٹی سید محمد انور شاہ قادری انجام دیا کرتے تھے۔ بعد ازاں جاوید احمد قادری نے یہ کام سنبھالا جو آج تک باقاعدگی سے یہ خدمت انجام دے رہے ہیں۔ اس کے بعد مولوی جی صاحب پھر اپنی مسند پر بیٹھ جاتے اور لوگ آنا شروع ہو جاتے۔ ہر شخص آتا اور اپنی دکھ بھری کہانی بیان کرتا، مولوی جی صاحب رحمۃ اللہ علیہ ہر ایک کی چٹا توجہ سے سنتے اور پھر اس کا دعا فرماتے۔ کسی پر دم ڈالتے، کسی کو کوئی ورد پڑھنے کیلئے دیتے، کسی کو تعویذ مرحمت فرماتے، کسی کیلئے دعا فرماتے اور کسی کو فرما دیتے اللہ خیر کرے گا۔ یہ مبارک لفظ لاکھوں کی تعداد میں لوگوں سے فرمایا ہوگا اور وہ اس بات کی کواہی دیں گے کہ اس ولی کامل کی زبان سے نکلنے والے اس ارشاد گرامی کی اللہ تبارک و تعالیٰ نے ہمیشہ لاج رکھی۔

گھر میں صبح ہی سے عورتوں کی آمد و رفت بھی شروع ہو جاتی جو رات گئے تک جاری رہتی، امی جان ان کے غم و الم کی داستان سن کر ان کی تسلی و تسکین فرماتیں جن کے مسائل زیادہ پیچیدہ ہوتے انہیں ٹھہرا لیتیں اور پھر مولوی جی صاحب رحمۃ اللہ علیہ کو گھر بلا کر تمام صورتحال ان کی خدمت میں عرض کیا کرتیں اور پھر حضور مولوی جی صاحب رحمۃ اللہ علیہ ان کے مسائل حل فرمایا کرتے۔

دن کو گیارہ بجے پشاور شہر کی مساجد کے آئمہ کرام درس و تدریس کیلئے آجاتے۔ مولوی جی صاحب رحمۃ اللہ علیہ ان کو پڑھاتے، ڈیڑھ بجے دوپہر کا کھانا تیار ہو جاتا اور مولوی جی صاحب رحمۃ اللہ علیہ باہر ہی کھانا کھاتے، اس وقت جتنے لوگ موجود ہوتے سب کو اپنے ساتھ شامل فرما لیتے، خود بہت ہی کم کھاتے تھے، دوسروں کے کھانے کا بہت خیال رکھتے۔ اگر بعد میں بھی کوئی آجاتا تو اس سے پہلا سوال یہی کرتے کہ کھانا کھایا ہے یا نہیں؟ اگر وہ کہتا جی کھایا ہے تو اس سے پوچھتے کہاں کھایا ہے؟ اگر وہ کہتا جی بازار میں کھایا ہے تو بہت ہی ناراض ہوتے اور اسے کہتے کہ جب یہاں آیا کرو تو بازار میں کھانا مت کھایا کرو یہ حضور غوث پاک رحمۃ اللہ علیہ کا لنگر ہے یہاں آکر کھانا کھایا کرو۔

جب کسی کی دعوت کرتے تو خود بنفس نفیس خدمت کیلئے کھڑے ہو جاتے، کھانا گھر سے لاتے ان کے سامنے رکھتے اور کھڑے رہتے یہاں تک کہ تمام مہمان کھانا کھا لیتے تو آخر میں خود کھایا کرتے۔ یہی حال بڑی گیارہویں شریف کے موقع پر بھی ہوتا کہ تمام دن لوگوں سے ملتے رہتے اور ان کو لنگر غوثیہ کھلاتے اور خود سب سے آخر میں خادمین کے ساتھ بیٹھ کر کھایا کرتے تھے۔

عصر سے لے کر عشاء تک ڈیوڈھی میں ہی موجود رہتے یہ نمازیں بھی باجماعت یہاں ادا کرتے اور آنے والوں سے ملتے رہتے اور ان کے مسائل حل کرتے۔ درس مدرس کا سلسلہ بھی جاری رہتا، مختلف طلباء (میٹرک تا ایم اے) اسلامیات پڑھنے کیلئے آیا کرتے۔ نیز مغرب سے عشاء تک درس قرآن کا سلسلہ جاری رہتا جس میں عام طلباء، تاجر، دانشور، پروفیسر، ڈاکٹر اور انجینئر وغیرہ بھی اس میں شامل ہوتے۔ یہ سلسلہ ۱۹۳۱ء سے ۲۰۰۲ء تک جاری رہا۔

رات کا کھانا بھی باہر ہی کھاتے، پھر قبوہ پیتے اور حلقہ عقیدت کے ساتھ گپ شپ لگاتے، روز مرہ آنے والوں میں سے اگر کوئی نہ آتا تو اس کے متعلق پوچھتے اور اس کی باقاعدہ خبر گیری کرتے اور اگر بیمار ہوتا تو اس کی بیمار پرسی کرتے۔ لوگوں سے ملنے اور ان کے مسائل سے آگاہی حاصل کر کے انہیں حل کرنے کیلئے کوئی خاص وقت مقرر نہ تھا۔ دن یا رات کے وقت جو بھی آستانہ عالیہ قادریہ آقا پیر جان رحمۃ اللہ علیہ پر آتا تو مولوی جی صاحب رحمۃ اللہ علیہ اس سے ملتے غور سے اس کی بات سنتے اور اس کے مصائب و مشکلات کے حل کرنے کیلئے ہر ممکن سعی فرماتے۔ پہلی بار آنے والے کے ساتھ بھی مولوی جی صاحب رحمۃ اللہ علیہ اس قدر پیار و محبت کا اظہار فرماتے کہ پھر و بار بار آپ سے ملنے کا خواہشمند رہتا۔

بڑی گیارہویں شریف اور آستانہ عالیہ پر جتنی تقریبات ہوتی تھیں ان کے تمام مراحل کی خود نگرانی فرماتے اور اسٹافد احمد صاحب کی نگرانی میں ان مواقع پر لنگر وغیرہ تمام لوازمات پورے کئے جاتے۔ جناب غلام مصطفیٰ صاحب قادری بھی ان کے ساتھ ہوتے تھے۔ اگر کوئی دوست، رشتہ دار، شاگرد، عقیدتمند یا جاننے والے کی بیماری کا علم ہوتا تو فوراً اس کی عیادت کیلئے جاتے جو مولوی جی صاحب رحمۃ اللہ علیہ کو اپنے پاس دیکھ کر خوشی سے بیماری کو بھول جاتے۔ اگر کوئی فوت ہو جاتا تو اس کے

جنازے میں شرکت کرتے اور اکثر اسکے گھر والوں کی یہی خواہش ہوتی کہ مولوی جی صاحب رحمت اللہ علیہ جنازہ پڑھائیں تو آپ جنازہ پڑھا کر باقاعدہ دعا کرتے اور سوگواران کو تسلی دیتے۔ خوشی کے موقع پر ہر ایک کی خوشی میں برابر کے شریک ہوتے، آپ نے بے شمار لوگوں کے نکاح پڑھائے۔ پیرانہ سالی میں اکثر رات کے وقت مولوی جی صاحب رحمہ اللہ کو بڑی تکلیف کا سامنا کرنا پڑتا لیکن اس کے باوجود اپنے عقیدہ مندوں کو آپ مایوس نہ کرتے اور ان کی خوشی کیلئے خود زحمت کوارا کر لیتے، ان کا دل نہ توڑتے اور پھر ولیمہ میں بھی تشریف لے جاتے۔ ساتھ ہی ان کیلئے تحفے تحائف بھی لے کر جاتے۔

مولوی جی صاحب رحمہ اللہ کو مطالعہ کا بے حد شوق تھا، ہر وقت جلوت و خلوت میں کتاب آپ کے ہاتھ میں موجود ہوتی۔ اس ذوق سلیم کے باعث نادر و نایاب قلمی اور مطبوعہ کتابوں پر مشتمل ایک بہترین کتب خانہ مولوی جی صاحب رحمہ اللہ نے جمع فرما رکھا ہے جس سے استفادہ کیلئے پورے پاکستان سے محققین تشریف لاتے رہتے ہیں۔ برادر م سید محمد سبطین قادری گیلانی بھی اکثر حج و عمرہ کے دوران اچھی اچھی کتابیں خرید کر مولوی جی صاحب رحمہ اللہ کیلئے لاتے رہے۔ خود والد ماجد نے بھی بہت سے کتابیں قلمبند کی ہیں۔ یہ تصنیف و تالیف کا کام زیادہ تر تنہا گلی میں ہوا کرتا تھا جہاں مولوی جی صاحب رحمہ اللہ گرمی کا سیزن گزارنے تشریف لے جاتا کرتے تھے۔ ۱۹۷۹ء سے ۲۰۰۳ء تک سید محمد انور شاہ قادری کو مولوی جی صاحب رحمہ اللہ کے کتب خانہ کی نگرانی اور مولوی جی صاحب کی تحریری کاوشوں میں ہاتھ بٹانے کی سعادت نصیب ہوئی۔ سید یاسر بخاری (ایل ایل بی) کو بھی یہ سعادت حاصل رہی جس کا ذکر حضور مولوی جی صاحب رحمہ اللہ نے ایک انٹرویو میں بھی کیا ہے۔

برادر اصغر سید غلام الحسنین قادری گیلانی نے پندرہ روزہ ”الحسن“ (۱۹۹۲ء تا حال) کی تیاری اور مولوی جی صاحب رحمہ اللہ دیگر کتابوں کی طباعت کے دوران بھرپور ساتھ دیا اور شاہ محمد غوث اکیڈمی کے منتظم اعلیٰ کی حیثیت سے اپنی صلاحیتیں بروکار لاتے رہے۔ ان کے ساتھ رسالے کی کمپوزنگ و تیاری میں سید تقی الحسن ترمذی اور غلام دنگیر (ایم اے صحافت) نے بھی گراں قدر خدمات سرانجام

دی ہیں۔ محترم شوکت آغہ جی صاحب اور کئی دیگر حضرات پروف ریڈنگ میں تعاون کرتے رہے۔ جبکہ محمد طاہر صاحب سیٹھی (رضوان پرینگ پرپس) کتابوں کی پرینگ کے سلسلہ میں تعاون کرتے رہے۔ سب کو اللہ جزائے خیر عطا فرمائے۔

اللہ تبارک و تعالیٰ سے دعا ہے کہ ہم سب کو مولوی جی صاحب رحمہ اللہ کے نقش قدم پر چلنے اور ان کے فیوض و برکات کو عوام و خواص تک پہنچانے کی توفیق عطا فرمائے۔

اٰمِيْنُ وَ بِجَاهِ سَيِّدِ الْمُرْسَلِيْنَ عَلَيْهِ التَّحِيَّۃُ وَ التَّسْلِيْمُ

بقیہ: قرن ہا باید کہ تا از لطف حق پیدا شود

پہنچانے میں مددگار ثابت ہوں گی۔ میری دعا یہی ہے کہ اللہ تعالیٰ مولوی جی صاحب اور والد محترم کو جنت فردوس سے نوازے اور ان کے درجات بلند فرمائے اور ہمیں ان کی انجام دی ہوئی خدمات کے صلے میں ہر قسم کی کامیابی سے ہم کنار کرے۔ آمین!

آخر میں مولوی جی صاحب کی شان میں یہی کہوں گی کہ

تیری تعریف کیسے کروں میں بیاں
میری طاقت ہے کیا میں تو کچھ بھی نہیں

مہر و ذرے میں ہوتی ہے نسبت تو کچھ
میری نسبت ہے کیا میں تو کچھ بھی نہیں

مادہ ہائے تاریخ وصال

شیخ المشائخ، آفتاب شریعت و ماہتاب طریقت حضرت سید محمد امیر

شاہ قادری الکیلانی نور اللہ مرقدہ المعروف ”مولوی جی“

(سجادہ نشین حضرت ابوالبرکات سید شاہ حسن قادری الکیلانی رحمۃ اللہ علیہ)

از حضرت محمد عبدالقیوم طارق سلطانپوری

عمر شریف: ۸۵ سال

بہ الفاظ بحساب ابجد: ”بندگی“ ”اعزاز“ ”حب محبوب حجاز“ ”حب محبوب جی“ ”ادب ولایت طیبہ“

تاریخ وصال: ۱۲ رمضان المبارک ۱۴۲۵ھ - ۱۲ اکتوبر ۲۰۰۳ء

قرآنی مادہ تاریخ سال وصال

”إِنَّ لِلْمُتَّقِينَ مَفَازًا حَدَائِقَ وَأَعْنَابًا وَكَوَاعِبَ أَتْرَابًا وَكَأَسًا دِهَانًا“ (النبا: ۳۳ تا ۳۴)

۲۰۰۳ء

”الَّذِينَ يَخْشَوْنَ رَبَّهُمْ“ (الانبیاء: ۴۹)

۲۰۰۳ء

”وَمَنْ يُطِيعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ“ (النساء: ۶۹)

۲۰۰۳ء

مادہ ہائے تاریخ سال وصال

۱۴۲۵ھ	۲۰۰۳ء
”تاج عرفان سید الوری“	”چراغ اوج معرفت“

۱۴۲۵ھ	۲۰۰۳ء
”عظیم انوار حبیب“	”حسن اعجاز سراج احتشام معرفت“
”حسن ریاض رسول“	”عظیم احتشام مدینہ“
”زیب وآب ورفنا لک ذکر ک“	”قدیل منار عظمت مدینہ“
”مرکز محفل فیض علی“	”گلین پیغمبر رحمت“
”خوشبوئے معارف علی“	”فروغ ادب و عشق مصطفوی“
”طیب باغ عرفاں“	”تمغہ محبت مدینہ“
”زیبازم فیض سادات“	”حفظ شریعت حبیب وہاب“
”شعاع فیض محمد“	”نادر روزگار، جاہ زمانہ شخصیت“
”شان ملک فیض محمد“	”آوازِ انجمن عظمت الامرار“
”ماہِ جہانِ فضیلت“	”طیب باغ شریعت“
”خوبی طریقت حبیب اللہ“	”جوہر عظمت فقر“
”صراطِ فیض مصطفوی“	”چراغِ منج بصریت“
”جلوہ گاہِ نقشِ رشادت“	”منہاج باغ غیر محمد“
”شیخ شہرمد“	”خوبی بزم فیض دلائمت“
”آن واحتشام حقیقت“	”شان بزم معرفت و مجلس روحانیت“
”رو فیض شاہ حجاز“	”عکسِ شہم غوث“
”ذیل خیر و سعادت“	”باغش فیض گیلان“
”طیب فیضانِ عرفانِ نبی“	”عظمتِ ایوانِ علم و فقر“
”ماہِ عشق رحمت للعالمین“	”ناجِ توصیفِ حضور“
”عظیم فرزندِ دین“	”حسن آفتاب ارتضا“

قطعات تارتخ (سال وصال)

از حضرت محمد عبدالقیوم طارق سلطانپوری

”محتاج رحمت شاہ حجاز“ (۱۴۲۵ھ)

چشم عالم سے نہاں دستِ اجل نے کر دیا
ایک خوش منظر نہالِ گلستانِ معرفت
”مولوی جی“ مخزنِ برکات کا سال وصال
کہہ دیا طارق ”جمالِ گلستانِ معرفت“
(۱۴۲۵ھ)

دیدہ ہائے اہل حق سے آہ پنہاں ہو گیا
ماہِ اوج آگہی، خورشیدِ بامِ معرفت
ایک مدت تک رہا، خستہ دِلانِ دہر کو
باعثِ تسکین اس کا فیضِ عامِ معرفت
اس سراپا فیض کا طارق کہا سال وصال
”حسنِ اعجازِ سراجِ احتشامِ معرفت“
(۲۰۰۴ء)

علم و عرفاں کا درخشندہ ستارہ

صاحبزادہ لطیف الرحمن قادری مدظلہ العالی

سجادہ نشین آستانہ عالیہ قادریہ نکیہ شریف

تیرہ رمضان المبارک ۱۴۲۵ھ کی شب جو سورج غروب ہوا وہ اپنے ساتھ ایک درخشندہ ستارہ بھی لے گیا جو طریقت و شریعت کے آسمان پر گزشتہ پون صدی سے جگمگا رہا تھا۔ فقر و تصوف کے افق سے صراطِ مستقیم کی ہدایات دے رہا تھا اور خصوصاً پشاور شہر کے مکینوں کا واحد سہارا تھا۔ وہ ستارا پیر طریقت و رہبر شریعت حضرت علامہ محقق علوم شرعیہ سید محمد امیر شاہ قادری گیلانی المعروف بہ حضرت مولوی جی مرحوم و مغفور رحمۃ اللہ علیہ تھے۔

کچھ ایسے بھی اٹھ جائینگے اس بزم سے جن کو

تم ڈھونڈنے نکلو گے مگر پا نہ سکو گے

حضرت مولوی جی ایک کامل انسان تھے۔ ان کے آستانہ پر جو بھی آیا خالی ہاتھ نہ گیا۔ ہر ایک کو حسب ضرورت اور حسب استعداد مال فرمایا۔ اسی خیال کو جوازہ گاہ وزیر باغ میں حضرت پیر سجاد بادشاہ صاحب آف ٹمبر پورہ شریف نے اپنی تقریر میں یوں پیش کیا ”کہ حضرت مولوی جی رحمۃ اللہ علیہ سنگ پارس تھے جو بھی ان سے لگ گیا اس کو سونا بنایا۔“

کیا پیدا کن از مشت گلے

بوسہ زن بر آستانے کا ملے

حضرت رحمۃ اللہ علیہ نے اپنی پوری زندگی علم و دین کیلئے وقف کی تھی۔ جو سیکھنے کا زمانہ تھا اس میں بہت کچھ سیکھا اور اس کے بعد سکھانے میں لگ گئے۔ سکھانے میں قرآن پاک، حدیث اور فقہ حنفیہ نصاب میں شامل رہا۔ جبکہ آپ کے دروس میں عشقِ نبوی ﷺ کا عملی مظاہرہ دیکھنے میں آتا تھا

ہر کہ عشق مصطفیٰ سامان اوست

بحر و بحر و در کوثر دامان اوست

دنیا کی ہر نعمت میسر تھی لیکن ان کی شخصیت میں فقر و اعساری اتنی تھی کہ ان کی ہر کتاب اور تحریر میں اپنے اسم مبارک کے ساتھ لفظ ”فقیر“ تحریر فرماتے۔ میلاد مصطفیٰ ﷺ اور گیارہویں شریف کے موقع پر پورا شہر لنگر سے فیض یاب ہوتا تھا۔ جو دو سٹاکا یہ عالم تھا کہ تشریح مشکل ہے۔

مفلس ہو اگر تم، میرا کنگول بچ دو

اے اہل شہر حوصلہ دیکھو فقیر کا

کتابوں کے تراجم، مذہبی کتب کی اشاعت، دینی مسائل عوام تک پہنچانے کی فکر میں ہر وقت منہمک رہتے تھے۔

اندریں رہ می تراش و می خراش

تادم آخر، دے قارغ مباح

حضرت مولوی جی رحمت اللہ تعالیٰ علیہ خود بھی طریقت و تصوف کے چراغ تھے لیکن اپنے ملک کے بزرگان دین کے بارے میں جہاں جہاں سے ممکن ہو سکا معلومات حاصل کیں ان کو میں جمع فرما کر کتابی شکل میں شائع فرمایا۔ اس طرح بزرگان دین اور متقین امت کی خدمات کو آشکارا فرمایا، بقول سعدی شیرازی رحمت اللہ تعالیٰ علیہ

نام نیک رفعاں ضائع نہ کن

تا بہاند نام نیکت برقرار

اس سلسلہ میں حضرت مولوی جی رحمت اللہ تعالیٰ علیہ نے کتاب ”تذکرہ علماء و مشائخ سرحد“ بہت مشہور ہے ایک دوست نے یہ کتاب مجھے دی اور میں نے اس کا مطالعہ کیا۔ اس کتاب میں حضرت مولوی جی رحمت اللہ تعالیٰ علیہ نے میرے دادا مرحوم و مغفور پیر طریقت حضرت علامہ حافظ غلام محمد رحمت اللہ تعالیٰ علیہ کا ذکر ”حافظ آف بدھائی“ کے نام سے کیا ہے۔

میرے ساتھ آنجناب رحمت اللہ تعالیٰ علیہ کی اکثر ملاقات ہو جاتی تھی اور ہر ملاقات ایک نئی
کرن کا پیش خیمہ ثابت ہوتی تھی۔

دامان نکہ نگ و گل حسن تو بسیار
گل چین بہار تو ز دامان گلہ دارد

میرے ساتھ ایک ملاقات میں حضرت مولوی جی رحمت اللہ تعالیٰ علیہ نے معاشرے میں فسق و
فجور کے چند واقعات کا ذکر فرمایا اور بہت کبیدہ خاطر ہوئے۔ اس موقع پر آپ رحمت اللہ تعالیٰ علیہ
نے علامہ اقبال کا یہ شعر پڑھا

بے نا دیدنی را دیدہ ام من
مرا اے کاش کہ مادر نہ زادے
کبھی کبھی یہ شعر بھی پڑھتے تھے

وقت طلوع دیکھا وقت غروب دیکھا
اب فکر آخرت دنیا کو خوب دیکھا

آخر وہ وقت بھی آیا کہ جب مولوی جی رحمۃ اللہ علیہ کو ایک گھر سے دوسرے گھر منتقل ہونا پڑا۔ یہ
حدیث مبارک ہے کہ اولیاء نہیں مرتے۔ وہ صرف سکونت تبدیل کرتے ہیں لیکن پھر بھی خویش و
اقارب جدائی برداشت نہیں کر سکتے۔ اس جدائی کے موقع پر حضرت مولوی جی رحمۃ اللہ علیہ کا چہرہ انور
چمک رہا تھا بہ صداق

نشان مرد مومن با تو کویم
چوں مرگ آید تبسم بر لب اوست

آخر وہ گھڑی آن پہنچی کہ آپ کی سواری وزیر باغ کیلئے روانہ ہوئی۔ جنازے کیلئے پاکستان بھر
سے ہر طبقے کے لوگ حاضر تھے، ہر کوئی یہی کہہ رہا تھا ”مولوی جی میرا ہے اور مجھ سے جدا ہو رہا ہے۔“

بزم انجم میں قبا خاک کی پہنی میں نے
اور مری ساری فضیلت بھی اسی خاک میں ہے

لیکن ہمارے لئے یہ امر باعث تسکین قلب ہے کہ حضرت مولوی جی رحمت اللہ تعالیٰ علیہ کے صاحبزادے اس چراغ کو روشن رکھنے کیلئے موجود ہیں۔ جس چراغ سے ہر تاریک گوشہ منور ہو جاتا تھا۔ تمام برادران صاحبان پرہیزگار، متقی، مخلص اور جو دو خدا کے پیکر ہیں۔ آپس میں ایک مثالی اخوت اور اتحاد کا سرچشمہ ہیں۔ آپس میں اور دوسروں کیلئے بھی ایثار کے جذبے سے سرشار ہیں۔

حضرت مولوی جی رحمہ اللہ نے کافی عرصہ پیشتر حضرت سلطان آغا صاحب کی تربیت فرمانا شروع کی۔ سلسلہ قادری شریف کے تمام ظاہری و باطنی فیوضات سے سرفراز فرمایا۔ اور ایک موقع پر جبکہ کافی علماء اور مشائخ عظام موجود تھے حضرت مولوی جی رحمہ اللہ نے اپنی دستار مبارک حضرت سلطان آغا صاحب کو عنایت فرما کر انہیں امامت کرنے کا حکم دیا۔ درحقیقت اسی وقت سے ان کی جانشینی کا عملاً آغاز ہوا۔

حضرت مولوی جی رحمہ اللہ کے قل شریف کے موقع پر ہزاروں عقیدتمندوں اور علماء کرام کی موجودگی میں حضرت پیر آف ماکی شریف شمس الامین صاحب اور لنڈیکوئل کے پیر حافظ عبدالمالک صاحب دامت برکاتہم العالیہ نے حضرت سید محمد نور الحنین قادری گیلانی المعروف سلطان آغا صاحب کی دستار بندی کی۔

اس موقع پر اجتماعی دعا مانگی گئی کہ اللہ تبارک و تعالیٰ اس آستانے کو حسب معمول روشن رکھے اور عوام و خواص کی جو توقعات اس آستانے سے وابستہ رہی ہیں ان کی تکمیل ہوتی رہے۔

اللہ تعالیٰ خلیفہ مجاز سلطان آغا صاحب کو اپنے خصوصی لطف و کرم سے نواز کر اس قابل بنائے کہ دین اسلام کی خدمت حسب معمول کما حقہ کر سکے۔۔۔ آمین!

آنانکہ خاک را بہ نظر کیمیا کنند

پروفیسر ڈاکٹر محمد اسحاق پراچہ

اللہ تعالیٰ نے مخلوق کی ہدایت اور فلاح کیلئے ہر دور میں اپنے پیغامبر ارسال کئے جنہوں نے لوگوں کو صراطِ مستقیم پر چلنا سکھایا۔ انبیاء کرام کا سلسلہ ختم الرسل امام الانبیاء سرکارِ دو عالم حضرت محمد مصطفیٰ احمد مجتبیٰ ﷺ کی ذاتِ اقدس پر اختتام پذیر ہوا۔ شریعت محمدی ﷺ کو اللہ تعالیٰ نے قیامت تک کے انسانوں کیلئے نجات کا واحد ذریعہ قرار دیا۔

انبیاء کرام کا سلسلہ تو ختم ہوا لیکن اللہ تعالیٰ نے اپنی مخلوق کی راہنمائی اور روحانی تربیت کیلئے امت محمدی ﷺ میں سے اپنے نیک بندوں کے ذریعہ یہ سلسلہ جاری رکھا۔ حضور نبی کریم ﷺ کے سچے پیروکار ہر دور میں یہ فریضہ انجام دیتے آئے ہیں اور یہ سلسلہ قیامت تک جاری رہے گا۔ اس سلسلہ کی ایک کڑی حضرت مولوی جی صاحب رحمہ اللہ کی ذاتِ گرامی تھی جو گزشتہ رمضان المبارک ایک دنیا کو سوگوار کر کے عالمِ بجا کی طرف کوچ کر گئی۔

حضرت مولوی جی صاحب رحمہ اللہ کا تعلق قطبِ ربانی، محبوبِ سبحانی، پیرانِ پیر حضرت شیخ عبدالقادر گیلانی غوثِ اعظم رحمہ اللہ کے گھرانہ سے تھا اور نہ صرف آپ کا ان سے نسبی تعلق تھا بلکہ مولوی جی مرحوم سلسلہ عالیہ قادریہ کے ایک جید بزرگ اور شیخِ طریقت بھی تھے۔ مولوی جی رحمہ اللہ کے اجداد میں یوں تو کئی نامور بزرگ گزرے ہیں لیکن برصغیر ہندوستان میں ان کے تین بزرگ قابلِ ذکر ہیں۔ ان کے جد امجد حضرت سید عبداللہ شاہ صحابی رحمہ اللہ جو کہ سندھ کے قدیم شہر ٹھٹھہ میں آسودۂ خاک ہیں۔ حضرت شاہ محمد غوث لاہوری رحمہ اللہ جو لاہور میں آرام فرما ہیں اور ان کے نزدیک جد امجد حضرت سید ابوالبرکات المعروف سید حسن بادشاہ رحمہ اللہ جو پشاور کے تاریخی شہر میں دفن ہیں۔ یہ تینوں حضرات اپنے دور کے عظیم بزرگ اور صاحبانِ طریقت صوفی تھے جن کے مزار آج بھی مرجع الخلق ہیں۔

مولوی جی صاحب رحمہ اللہ سکول کی تعلیم ادھوری چھوڑ کر بچپن ہی سے دینی تعلیم کی طرف راغب

ہو گئے۔ آپ نے اپنے والد گرامی جناب سید حافظ زمان شاہ صاحب قادری گیلانی رحمۃ اللہ علیہ جو اپنے زمانہ کے ایک ہر لحاظ پر دینی، سماجی اور سیاسی شخصیت تھے کہ علاوہ اپنے دور کے جید علماء اور مشائخ سے فیض حاصل کیا۔ ان کے اساتذہ میں شیخ انیسیر والحدیث حضرت حافظ علی احمد جان نقشبندی، علامہ عبدالرحیم پوپلوی، مولانا گل فقیر احمد، مولوی عبدالعلیم، سید محمد ایوب شاہ جعفری، مولانا عبدالمنان چشتی و مولانا فضل الرحمان نقشبندی (رحمہم اللہ تعالیٰ علیہم اجمعین) قابل ذکر ہیں۔

مولوی جی رحمۃ اللہ علیہ نے ۱۹۳۱ء میں سے درس قرآن اور تفسیر کا سلسلہ شروع کیا اور یہ سلسلہ انتقال سے کچھ عرصہ قبل تک جاری رہا، یوں انہوں نے ۶۳ سال سے زیادہ عرصہ تک اہالیان پشاور کو اپنے علم و فضل سے فیض یاب کیا۔

مولوی جی محض ایک صاحب طریقت صوفی اور عالم دین ہی نہیں بلکہ وہ ایک محقق اور عظیم مصنف بھی تھے۔ انہوں نے بے شمار تصانیف چھوڑی ہیں جو کئی موضوعات کو احاطہ کئے ہوئے ہیں لیکن ان کی چند تصانیف ان کی علمی اور روحانی مقام کا پتہ دیتی ہیں۔ ان شاہکار تصانیف میں انوار غوثیہ، انوار علی کرم اللہ وجہہ الکریم، نماز مقبول، تذکرہ مشائخ قادریہ حسنیہ، مقام المل بیت رسول صلی اللہ علیہ وسلم، غوثیہ، تذکرہ علماء و مشائخ سرحد قابل ذکر ہیں۔

مولوی جی صاحب ایک ہمہ صفت شخصیت تھے۔ وہ قرآن و حدیث کے بلند پایہ عالم ہونے کے علاوہ تاریخ فقہ، معرفت و طریقت میں بھی اعلیٰ مقام رکھتے تھے۔ ان کو عربی فارسی پر مکمل عبور حاصل تھا اور خالص دینی مسائل اور علوم کے علاوہ وہ سماجی اور سیاسی مسائل کا بھی مکمل ادراک رکھتے تھے۔ ان کی تصانیف سے ان کی علمی بصیرت کا پتہ لگتا ہے مولوی جی رحمۃ اللہ علیہ نے جو بھی لکھا نہایت عرق ریزی، ذمہ داری اور خلوص کے ساتھ لکھا جو کہ پڑھنے والے بخوبی محسوس کر سکتے ہیں۔

یوں تو راقم بھی پشاور سے تعلق رکھتا ہے اور اسی شہر میں پیدا ہوا اور بچپن کے علاوہ یونیورسٹی تعلیم بھی حاصل کی لیکن حضرت مولوی جی سے بلا واسطہ تعارف تو مجھے اپنے نہایت پیارے بزرگ محسن و مربی فخر سادات حضرت السید گل آغا ربانی جیلانی قادری نقشبندی کے توسط سے تھا لیکن مجھے براہ

راست حضرت رحمۃ اللہ علیہ کے نیازان کے آخری ایام میں حاصل ہوئے۔

کہا جاتا ہے کہ اللہ کے نیک بندوں سے مل کر اللہ یاد آ جاتا ہے۔ یہ بات مولوی جی رحمۃ اللہ علیہ پر صادق آتی ہے جن لوگوں کو آپ سے شرف نیاز رہا ہے وہ بخوبی حضرت کی بزرگی اور ولی کامل ہونے کو محسوس کرتے ہیں۔ ان کی چند ملاقاتیں جو کہ دورانِ علالت مجھے میسر آئی میرے لئے ہمیشہ کیلئے ایک خوشگوار یاد کے طور پر ذہن و قلب پر نقش رہیں گی۔

مولوی جی کی خصوصیات میں جہاں علم و عرفان اور دین مبین پر مکمل عملداری پائی جاتی ہیں وہاں ان میں انسانی ضرورت اور سماجی تقاضوں کے مطابق زندگی کے دوسرے زاویوں سے ایک مکمل اور بھرپور زندگی کی عکاسی ملتی ہے۔

مجھے مولوی جی رحمۃ اللہ علیہ کی جس خاصیت نے خاص طور پر متاثر کیا وہ ان کی وسیع الشربہ اور فرقہ واریت اور مسلکی تعصب سے مکمل اجتناب تھا۔ وہ ہر مسلک کے لوگوں میں یکساں مقبول اور محترم تھے اور ان کی ساری عمر فرقہ واریت کے خلاف گزری۔

آج کے دور میں جبکہ فرقہ واریت اور مسلکی تعصب نے لوگوں کو اندھا کر دیا اور اسلام کے بنیادی فلسفہ جو کہ محبت اور احترام آدمیت پر قائم ہے سے ہٹ کر لوگ فروعی اختلافات کا شکار ہو چکے ہیں۔ مولوی جی کی شخصیت مسلمانان پاکستان بالخصوص مسلمانان سرحد کیلئے ایک عظیم نعمت اور اثاثہ تھی۔ مولوی جی رحمۃ اللہ علیہ نے تمام عمر اپنے دامن کو دنیاوی آلائشوں اور خواہشات سے پاک رکھا اور عمر بھر درویشی و فقری میں گزاری جو کہ دراصل بادشاہی تھی لوگوں کے دلوں اور ذہنوں پر۔

اللہ تعالیٰ اپنے بندوں کی روحانی تربیت اور اصلاح کیلئے بلاشبہ کسی نہ کسی کا انتخاب ضرور کرتے ہیں لیکن مولوی جی رحمۃ اللہ علیہ کی کمی برسوں تک محسوس کی جائے گی۔

ایسے بزرگ جو قول و عمل، شریعت و طریقت اور علم و معرفت میں کامل ہوں ہر روز پیدا نہیں ہوتے۔ مولوی جی رحمۃ اللہ علیہ کی وجود بابرکت اہالیان پشاور کیلئے ایک سایہ دار شجر کی مانند تھا۔ اللہ تعالیٰ سے جہاں مولوی جی رحمۃ اللہ علیہ کے درجات کی بلندی کیلئے دعا کرنی چاہئے وہاں یہ دعا (باقی صفحہ ۳۱۶ پر)

بحضور مرشد من مولوی جی رحمۃ اللہ علیہ

سید احمد ناصر گیلانی

آپ کو ہر کسی سے پیار رہا
تو محبت کا تاجدار رہا
زندگی میں خزاں یا پت جھڑ تھا
میں تمہیں دیکھ کر بہار رہا
کیا میری ذات کیا میری ہستی
آپ سے ہی میرا وقار رہا
ساتھ رہتا تھا جس کے عرش نشیں
ہم غریبوں میں خاکسار رہا
اُس کا غم لے کے میں کہاں جاؤں
وہ جو ہر غم میں غم گسار رہا
رکھنا اس شہر پر بھی نظر کرم
جو تیرے غم میں انگسار رہا
آپ عرشوں پہ ہیں یا طیبہ میں
تیرا ناصر تجھے پکار رہا

مجسمہ اخلاق

مولانا سید خورشید احمد شاہد القادری

حضرت مولوی جی رحمہ اللہ کی وفات پر جتنا بھی غم، دکھ اور سوگ کیا جائے کم ہے۔ یہ ایسا رنج و غم ہے جو ہر فرد کیلئے مقرر ہے۔ حضرت قبلہ مولوی جی رحمہ اللہ کا چہرہ مبارک، ہونٹ مبارک، ان کی باکمال شیریں اور میٹھی باتیں یاد آ رہی ہیں اور یقین نہیں آ رہا کہ واقعی وہ ہم سے جدا ہو چکے ہیں۔ بلکہ دل ہی دل میں یہ بات حسب سابق گردش کرتی ہے کہ یکے تو تشریف میں آستانہ عالیہ قادریہ حنیفہ امیریہ میں قدم رکھ کر فقیر کی پہلی نظر حضرت مولوی جی رحمہ اللہ کے چہرہ انور پر پڑے گی لیکن اب بادل نا خواستہ یقین آیا کہ یہ بات اب نہ رہی بلکہ

این خیال است و محال است و جنون

مولوی جی صاحب رحمہ اللہ ایک بلند پایہ شخصیت کے مالک تھے۔ آپ رمضان شریف کے بابرکت مہینہ میں اس دنیا میں تشریف لائے اور اسی مہینہ میں واصل بحق ہوئے۔ ان کی ذات میں وہ خوبیاں جمع تھیں جو ایک مردِ مؤمن، کامل انسان اور باعمل عالم دین میں ہونی چاہئیں۔ فقیر کے ساتھ اس شفقت سے ملتے جس طرح ایک باپ اپنے بیٹے پر مہربانی کرتا ہے۔ بلا شک و شبہ میں نے انہیں شفقت و رحمت، رافت و الفت، پیار و محبت کے حوالہ سے اپنے والد محترم سے کم نہیں پایا۔ وہ بیک وقت ساری خوبیوں کے مالک تھے۔

اس دورنا پرسان میں وہ ایک مجسمہ اخلاق تھے۔ فقیر تقریباً پندرہ سال ان کی زیارت سے مستفید رہا۔ اس عرصہ میں کبھی بھی ان کو کی پیشانی مبارک پر ہل نہیں دیکھا بلکہ بسترِ علالت پر لیٹے بھی ہشامش بٹاش اور اخلاقِ حسنہ کا نمونہ تھے۔

مجھے وہ وقت بھی یاد ہے جب آپ گھر کے اندر بسترِ علالت پر تھے۔ فقیر نے آستانہ عالیہ آقا پیر جان حاضر ہوا اور صاحبزادگان نے ان سے عرض کیا کہ خورشید احمد آیا ہے۔ شدید علالت کے باوجود

انہوں نے شرفِ ملاقات سے باریاب فرمایا۔ فقیر نے دیدار کیا اور اسی علالت میں انہوں نے بھی بڑی پیاری اور میٹھی باتیں فرمائیں۔

اللہ تعالیٰ نے حضرت قبلہ مولوی جی صاحب رحمۃ اللہ علیہ کو بے شمار سعادتوں سے نوازا تھا اور بستر علالت تک ان کا قلم دین اسلام، مسلک حق اہل سنت والجماعت کی خدمت کیلئے جاری رہا۔ اہل اسلام کیلئے کتب و رسائل کی شکل میں بیش بہا ذخیرہ چھوڑ گئے ہیں۔

اللہ تبارک و تعالیٰ جل جلالہ ہمیں ان کی برکتوں سے نوازے، تمام پسماندگان کو صبر جمیل کی توفیق عطا فرمائے اور مرحوم کو اپنے جوار رحمت میں اعلیٰ مقام سے نوازے۔

آمین بجاہ سید المرسلین و رحمۃ للعلمین صلی اللہ علیہ والہ و اصحابہ وسلم اجمعین

بقیہ: آنا نکہ خاک را بہ نظر کیمیا کنند

بھی کرنی چاہئے کہ اللہ تعالیٰ مولوی جی رحمۃ اللہ علیہ کی اولاد میں سے ان کا نعم البدل عطاء کرے جو ان کے اعلیٰ مشن کو آگے چلائے اور رشد و ہدایت کا یہ سلسلہ قائم رہے۔

علمی اور روحانی مقام تو اپنی جگہ مولوی جی نہایت شفیق، مہمان نواز اور پیار کرنے والے انسان تھے۔ ان کے حلقہ ارادت میں ہر قسم کے لوگ شامل تھے۔ وہ ہر ایک سے بہت متناسری اور خلوص سے ملتے انہوں نے اپنی علمی اور دینی حیثیت سے کوئی دنیاوی فائدہ نہیں اٹھایا۔ مولوی جی رحمۃ اللہ علیہ نے حتی الوسع اپنی شخصیت اور مقام کو عوام الناس سے چھپائے رکھا۔ اب جبکہ وہ اس دنیا سے رخصت ہو گئے لوگ ان کے مقام کو آہستہ آہستہ مزید سمجھنے لگے ہیں اور مولوی جی رحمۃ اللہ علیہ نے دنیا والوں سے جس طرح اپنی حیثیت و مقام کو چھپائے رکھا وہ جب مکمل طور پر آشکارا ہوگا تو پھر مولوی جی رحمۃ اللہ علیہ کے اصل مقام کا تعین کیا جاسکے گا۔ وہ ایک مرد قلندر تھے اور سچ ہے کہ

نہ تخت و تاج میں نہ لشکر و سپاہ میں ہے

جو بات مرد قلندر کی بارگاہ میں ہے

دامن دل تار تار

راجہ نور محمد نظامی

سبیلِ خوں ہر سو رواں ہے اور ہر دل انگبار
پھر گیا ہے کس طرح یا رب مزاج روزگار
داستانِ دردِ پیہم یا خدا کیسے کہوں
سینہ و تن داغ داغ و دامن دل تار تار

دنیا کا دستور ہے یہاں جو بھی آیا وہ ایک دن موت کی وادی میں ضرور داخل ہوا مگر کچھ لوگ ایسے بھی ہوتے ہیں جو اپنی حسین یادیں پیچھے چھوڑ کر چلے جاتے ہیں۔ ایسے ہی لوگوں میں صوبہ سرحد کے عظیم شیخ طریقت، نامور عالم دین، مشہور مذکرہ نگار و مصنف حضرت مولانا سید محمد امیر شاہ قادری گیلانی المعروف حضرت مولوی جی صاحب (سجادہ نشین حضرت ابوالبرکات سید حسن رحمۃ اللہ علیہ قادری پشاور) بھی تھے۔ آپ کی وفات حسرت آیات سے وہ تاریخ ساز شخصیت ہم سے جدا ہو گئی ہے کہ آئندہ صدیوں تک ایسی شخصیت کا ملنا محال ہے۔

مورخ یوں جگہ دیتا نہیں تاریخِ عالم میں
بڑی قربانیوں کے بعد پیدا نام ہوتا ہے

۳۰ اکتوبر ۲۰۰۳ء بروز ہفتہ کو بندہ ناچیز اپنے گھر میں روزنامہ ”نوائے وقت“ روالپنڈی کا مطالعہ کر رہا تھا کہ اندر کے صفحہ پر ایک چھوٹی سی خبر پڑھی۔ یہ خبر صدر جمعیت العلماء پاکستان آزاد کشمیر عتیق الرحمن کی طرف سے اظہار تعزیت کی تھی۔ خبر کا عنوان تھا ”مولانا سید محمد امیر شاہ قادری گیلانی کی وفات پر اظہار تعزیت“۔ پڑھ کر اچانک منہ سے اِنَّا لِلّٰہِ وَاِنَّا اِلَیْہِ رَاجِعُونَ نکلا۔ جو بھی اس دنیائے فانی میں آیا اس نے ایک نہ ایک دن اس دنیا سے واپس جانا ہے۔ یہ خداوندِ قدوس کا قانون

ہے اور ایسا اٹل قانون ہے جس سے کوئی ذی روح راہِ فرار اختیار نہیں کر سکتا اور نہ کوئی علاج انسان کو موت سے بچا کر حیاتِ جاودانی عطاء کر سکتا ہے۔ بس جانے کا فرق ضرور ہوتا ہے بعض انسانوں کے جانے سے آسمان وزمین غمزہ ہو جاتے ہیں، تاریخ اپنے ابواب بند کر لیتی ہے اور دنیا اپنے آپ کو بے سہارا اور بے آسرا محسوس کرنے لگتی ہے۔ ایسے ہی شخص کی موت کو دنیا ”موتِ عالم“ سے تعبیر کرتی ہے۔ حدیثِ نبوی کریم ﷺ ہے ایک عالم (دین) کی موت ایک عالم (دنیا) کی موت ہے۔ لیکن مجھے تا عمر اس بات کا افسوس رہے گا کہ میں نتو صاحبِ علم و عرفان اور اپنے علمِ محسن کے جنازہ میں شریک ہو سکا، نہ آپ کی میت کو کندھا دے سکا اور نہ ہی آخری دیدار کر سکا۔

حضرت مولانا سید محمد امیر شاہ قادری گیلانی المعروف حضرت مولوی جی صاحب نور اللہ مرقدہ سے میرے تعلقات اور علمی محفلیں تقریباً گیارہ سال رہیں جبکہ تقریباً اس سے قبل بارہ سال تک میں آپ کا غائبانہ گرویدہ رہا۔

یہ آج سے تقریباً پچیس سال قبل کی بات ہے آنجناب رحمت اللہ علیہ کی کتاب ”تذکرہ حفاظِ پشاور“ پڑھی تو آپ سے پہلی بار غائبانہ طور پر تعارف ہوا۔ یہ کتاب آج بھی میرے کتب خانہ کی زینت ہے۔ اس کے بعد آپ کی ایک دوسری تصنیف ”تذکرہ علماء و مشائخ سرحد“ (جلد اول) پڑھی۔ صوبہ سرحد اور ضلع انک کے علماء اور مشائخ سے متعلق معلومات میں اضافہ ہوا۔ اس میں چالیس جید علمائے کرام اور مشائخِ عظام کے حالات و واقعات موجود ہیں۔

۱۹۸۵ء میں کتاب ”تذکرہ حضرت ابواسامیل شیخ محمد یحییٰ نقشبندی مجددی المعروف حضرت جی بابا رحمہ اللہ، خلفاء و معاصرین“ کے متعلق مواد جمع کر رہا تھا۔ انک شہر کے نامور محقق و مصنف شاعر و ادیب پروفیسر چوہدری غلام محمد المعروف حضرت نذر صابری صاحب (بانی مجلسِ نوادراتِ علمیہ انک) سے ایک علمی گفتگو کے دوران معلوم ہوا کہ حضرت محدث کبیر شاہ محمد غوث قادری رحمہ اللہ لاہوری (یہ حضرت مولوی جی صاحب نور اللہ المرقدہ کے اجداد میں سے ہیں) نے جو حضرت جی بابا رحمہ اللہ سے سلسلہ نقشبندیہ مجددیہ میں فیض یافتہ اور خلیفہ مجاز تھے اپنی کتاب ”اسرارِ طریقت“ میں حضرت

جی بابا رحمہ اللہ ایک کابجھض مقامات پر ذکر کیا ہے اور اس کتاب کا قلمی نسخہ حضرت مولوی جی صاحب کے کتب خانہ واقع یک توت پشاور میں موجود ہے۔

میں آپ کے آستانہ و کتب خانہ پر حاضر ہوا مگر آپ شہر سے باہر گئے ہوئے تھے۔ ملاقات نہ ہو سکی اور میں واپس آ گیا۔ کچھ دنوں بعد ”اسرار طریقت“ مکتوبہ حضرت سید شاہ غلام قادری رحمہ اللہ نبیرہ محدث کبیر حضرت شاہ محمد غوث قادری لاہوری رحمہ اللہ کا قلمی نسخہ کتب خانہ گنج بخش مرکز تحقیقات قاری ایران پاکستان اسلام آباد کے کتاب دار جناب ڈاکٹر محمد حسین قسیمی صاحب سے مل گیا جس سے میں نے اپنی کتاب کیلئے استفادہ کر لیا۔ ۲۸ نومبر ۱۹۸۶ء ٹیکسلا سمینار کے موقع پر سرحد کے نامور محقق مورخ و مصنف قاضی عبدالحکیم اثر افغانی صاحب سے ملاقات ہوئی۔

دوران ملاقات آپ سے حضرت مولانا میاں محمد عمر چمکنی (خلیفہ حضرت جی بابا رحمہ اللہ ایک) کی کتاب ”خزینہ الاسرار“ (سر الاسرار) کے متعلق بات چیت ہوئی۔ آپ نے فرمایا اس کتاب کی فوٹو کاپی میرے پاس تھی جو میں پشتو ادبی ٹولہ لائبریری کابل سے کروائی تھی لیکن اس وقت میرے پاس نہیں ہے۔ آپ حضرت مولوی جی صاحب یک توت پشاور والوں سے ملیں ہو سکتا ہے ان کے پاس ہو۔ میں پشاور گیا مگر میری بد نصیبی کے آپ سے دوسری بار پھر ملاقات نہ ہو سکی۔

اس دوران مجھے پروفیسر ڈاکٹر عبدالعزیز ساحر صاحب ایک سے حضرت مولانا میاں محمد عمر چمکنی کی کتاب ”ظہر الاسرار“ ملی جس کی میں نے مکمل فوٹو کاپی کروالی۔ اس میں حضرت جی بابا رحمت اللہ تعالیٰ علیہ ایک کے پیدائش سے لے کر ۱۱۱۱ھ تک کے حالات و واقعات موجود ہیں۔

۱۹ نومبر ۱۹۹۳ء کو میں تیسری بار پشاور آپ کے آستانہ پر حاضر ہوا مگر اس بار آپ کے فرزند حضرت سید محمد حسنین قادری گیلانی المعروف سید آغہ جی صاحب سے ملاقات ہوئی۔ معلوم ہوا کہ آپ مردان گئے ہوئے ہیں کل واپس آئیں گے۔

سید آغہ جی صاحب سے بڑی دیر تک گفت و شنید ہوئی بڑی خاطر مدارت کی اور اپنے دستخطوں سے مزین کر کے کتاب ”تذکرہ علماء و مشائخ سرحد“ عنایت فرمائی۔ (باقی صفحہ ۳۲۳ پر ملاحظہ فرمائیے)

رودادِ اجلاس جمعیتِ سادات

رپورٹ: سید تقی الحسن ترمذی قادری

حضرت علامہ سید محمد امیر شاہ قادری گیلانی قدس سرہ العزیز کے سانحہ ارتحال پر جمعیتِ سادات صوبہ سرحد کا ایک تعزیتی اجلاس تاریخ ۲۱ نومبر ۲۰۰۳ء بروز اتوار بعد نماز عصر مرکزی دفتر یکہ قوت پشاور شہر منعقد ہوا۔ اجلاس کا باقاعدہ آغاز کرتے ہوئے حضرت آغا سید لیاقت علی شاہ گیلانی (مرکزی کنوینر جمعیت سادات صوبہ سرحد) نے سید مقصود شاہ بخاری کو تلاوت کلام پاک کی دعوت دی جبکہ نعت رسول مقبول ﷺ پیش کرنے کی سعادت سید شبیبہ الحسنین گیلانی نے حاصل کی۔ اس کے بعد جناب آغا سید سہیل شاہ صاحب گیلانی المعروف فوق گیلانی نے حضور قبلہ مولوی جی رحمۃ اللہ علیہ کے حضور منقبت پڑھی۔ نیز حضرت سید حیات جعفری (سجادہ نشین درگاہ عالیہ حضرت سید ضیاء جعفری القادری رحمۃ اللہ علیہ) نے بھی منظوم نذرانہ عقیدت بحضور قبلہ مولوی جی رحمۃ اللہ علیہ پیش کیا۔

جناب آغا سید لیاقت علی شاہ صاحب گیلانی نے حضور مولوی جی رحمۃ اللہ علیہ کو خراج تحسین پیش کرتے ہوئے فرمایا کہ آنجناب سادات کرام کے اتحاد و اتفاق کے زبردست داعی تھے اور اس سلسلہ میں جتنی شفقت اور محبت انہوں نے فرمائی اس کی مثال نہیں ملتی۔ وہ بہت بڑے محسن تھے ایک جید عالم دین، بہترین خطیب اور ایک عظیم روحانی شخصیت تھے لیکن ان سب باتوں کے باوجود آپ کے مزاج میں انکسار، سادگی اور عاجزی کوٹ کوٹ کر بھری ہوئی تھی۔ لوگ دور دور سے آپ کے پاس اپنے مسائل لے کر آتے، اپنے دکھ درد بیان کرتے اور اپنے مسائل کا حل لے کر جاتے۔ آج جبکہ وہ ہم میں ظاہری طور پر موجود نہیں لیکن ان کی تعلیمات ہمارے لئے مشعلِ راہ ہیں۔

جناب پیر سید تنویر الحسن گیلانی مدظلہ (سجادہ نشین درگاہ عالیہ مکہ شریف) نے اپنے خطاب میں اِهْدِنَا الصِّرَاطَ الْمُسْتَقِيمَ لَا صِرَاطَ الْاَلْبَيْنِ اَنْعَمْتَ عَلَيْهِمْ کی تفسیر بیان کرتے ہوئے ارشاد فرمایا کہ مولوی جی رحمۃ اللہ تعالیٰ کے اسی انعام یافتہ گروہ کی ایک برگزیدہ ہستی تھے جن کے نقش قدم

پر چلنے والے صراطِ مستقیم پر چلتے ہیں اور اپنی منزل مقصود کو پا لیتے ہیں۔ ان کا متعین کردہ راستہ قلاج، نجات اور عطا کا راستہ ہے۔ وہ شفقتوں اور محبتوں کا ایک تناور درخت تھے، وہ بیمار کی چھلیا تھے، وہ علم کی مایہ تھے، آج وہ ہم میں موجود نہیں لیکن ان کے فیوض و برکات ہم میں موجود ہیں۔ انہوں نے اپنی انتہائی نقاہت اور پیرانہ سالی کے باوجود دین حق کی جس صادق جذبہ کے ساتھ خدمت کی اس کی نظیر نہیں ملتی۔ ان کے ایصالِ ثواب کا بہترین طریقہ یہی ہے کہ ہم ان کا مشن آگے بڑھائیں اور ان کی رحمتیں جو انہوں نے ہمارے دامن میں ڈالی وہ ہم آگے تقسیم کریں۔

جناب سید قمر عباس بخاری (سابق وزیر جیل خانہ جات صوبہ سرحد) نے اپنے خطاب میں کہا کہ آنجناب رحمہ اللہ کی وفات پر پشاور کا ہر شخص اندر سے ٹوٹ گیا۔ جن کا دکھ ہر شخص نے اپنے اندر محسوس کیا۔ اس سے بڑھ کر کسی شخص کی عظمت کا اندازہ کیسے لگایا جاسکتا ہے اور ان کو آئندہ تسلیں خراج تحسین پیش کریں گی۔ ان کی روح کو خوش کرنے کا بہترین طریقہ یہ ہے کہ ان کے مشن کو آگے بڑھایا جائے۔

جناب آغ سید فاروق بنوری نے پشتو زبان میں اجلاس سے خطاب فرماتے ہوئے کہا کہ آج ساداتِ کرام کے اس اجتماع میں ایک بہت بڑا خلا نظر آ رہا ہے۔ آج وہ پرانی آنکھیں نظر نہیں آ رہیں جن کی برکت اور نگاہِ کرم سے تمام ساداتِ کرام کو یہ سعادت نصیب ہوئی کہ وہ ایک پلیٹ فارم پر جمع ہو سکیں۔ لیکن یہ لوگ مرتے نہیں یہ لوگ زندہ ہیں، مرتے تو ہم جیسے ہیں۔ انہوں نے اپنے خطاب میں دعا فرمائی کہ اللہ تبارک و تعالیٰ مولوی جی رحمہ اللہ کے آستانہ عالیہ کو آباد و آباد قائم رکھے۔

جناب سید طاہر علی شاہ بخاری (ممبر صوبائی اسمبلی) نے بھی اجلاس سے خطاب فرمایا اور کہا کہ اگر ہم مولوی جی رحمہ اللہ کے بتائے ہوئے راستے پر خلوص دل سے چلیں تو ہم رہتی دنیا تک امر ہو جائیں۔ انہوں نے اس بات پر زور دیا کہ جمعیت سادات صوبہ سرحد کی سرگرمیوں کے عارضی تعطل کو جلد از جلد ختم کیا جائے اور یہ سلسلہ دوبارہ قائم ہو۔

ساداتِ بنوں کے نمائندے جناب سید فاروق شاہ صاحب (سیکرٹری ورکرز ویلفیئر بورڈ) نے

اجلاس سے خطاب کرتے ہوئے کہا کہ میرا شوق تھا کہ میں بزرگوں سے ملوں۔ اسی سلسلہ میں میں نے مختلف علاقوں کے سفر بھی اختیار کئے، بہت سے سادات و مشائخ سے ملا لیکن جب آنجناب رحمت اللہ علیہ سے ملاقات ہوئی تو یہ محسوس ہوا کہ امت مسلمہ کا درد صحیح معنوں میں انہی کے دل میں تھا جو بہت کم لوگوں کو نصیب ہوتا ہے۔

انہوں نے کہا کہ آج امت مسلمہ کے حالات دگرگوں ہیں اور یہ سادات کرام ہی ہیں جن پر یہ ذمہ داری عائد ہوتی ہے کہ وہ عوام الناس کی صحیح سمت کی طرف رہنمائی کریں۔ اگر ہم نے اپنی ذمہ داری پوری نہ کی تو روزِ حشر ہم جوابدہ ہوں گے۔ انہوں نے کہا کہ ہم نے پوری قوم کو ایک وژن دینا ہے اور اب ایسے حالات ہیں کہ بزرگ رخصت ہو چکے ہیں۔ موجودہ وقت کا تقاضا ہے کہ ہم سب ایک ہو جائیں۔ اگر سادات کرام ہی باہم متفق نہیں ہوں گے تو وہ باقی امت کو کیا اتحاد کا پیغام دیں گے۔ انہوں نے تجویز پیش کی کہ جمعیت سادات کو ضلعی سطح پر مزید فعال اور متحرک بنایا جائے۔

جناب آغ سید فخر الحسن کراوی (سربراہ تحریک تحفظ حقوق جعفریہ پاکستان) نے اپنے خطاب میں فرمایا کہ مولوی جی رحمہ اللہ کا وجود صوبہ سرحد کیلئے اسلام کی حجت تھا۔ وہ آج ہم میں نہیں لیکن ان کا دکھ ہمیشہ باقی رہے گا۔ انہوں نے فرمایا کہ مرنا وہ ہے جو کچھ نہیں کرنا لیکن وہ تو اپنے افعال، کردار اور اقوال ہر پہلو سے زندہ ہیں۔ انہوں نے فرمایا کہ سادات کرام کو چاہئے کہ وہ اپنے وقار اور وجود کو پہچانیں، اپنی شناخت پیدا کریں۔ بد قسمتی یہ ہے کہ ہم خود کو ابھی تک نہیں پہچان پائے لیکن اگر ہم مولوی جی رحمہ اللہ کی تعلیمات پر عمل کریں تو یہ سب کچھ ہمیں میسر آ سکتا ہے۔

جناب سید مقبول حسین شاہ صاحب (ہری پور) نے اجلاس خطاب کرتے ہوئے فرمایا کہ دنیاوی حکمران زورِ سپاہ سے عوام پر حکمرانی کرتے ہیں لیکن بوریائین اور فقراءِ محبت کے ذریعہ دلوں پر حکمرانی کرتے ہیں۔ مولوی جی رحمہ اللہ کی محبت اور شفقت کا یہ عالم ہے کہ آج ہر کوئی یہ کہتا نظر آتا ہے کہ انہیں تو سب سے زیادہ مجھی سے پیار تھا۔

انہوں نے مزید فرمایا کہ مولوی جی رحمہ اللہ نے جمعیت سادات کا یہ پلیٹ فارم اسی لئے مہیا کیا تھا

کہ ہم آپس میں باہمی رنجشیں اور عداوتیں ختم کر کے ایک ہو جائیں۔ آج ضرورت اس امر کی ہے کہ ہم ان کی اس بات کو مد نظر رکھتے ہوئے ان کے مشن کو آگے بڑھائیں۔

جناب پیر سید تنویر الحسن گیلانی صاحب مدظلہ نے اجلاس کے آخر میں آنجناب رحمۃ اللہ علیہ کے ایصالِ ثواب کیلئے فاتحہ خوانی و اختتامی دعا فرمائی۔ نماز مغرب باجماعت ادا کی گئی بعد ازاں سادات کرام کی پرکلف چائے کے ساتھ تواضع کی گئی۔

بقیہ: دامن دل تارتار

نیم جنوری ۱۹۹۳ء کو پھر یکے تو ت پشاور چوتھی بار آپ کے آستانہ عالیہ پر حاضر ہوا آپ اپنی لائبریری (کتب خانہ) میں عوام کی ایک کثیر تعداد کے ساتھ رونق افروز تھے۔ آپ سے ملاقات ہوئی بڑی محبت سے پیش آئے اور میری یہ پہلی ملاقات ایک یادگار ملاقات تھی جس کا ایک ایک لمحہ میرے ذہن کی سکرین پر آج بھی موجود ہے۔ اس دن سے لے کر آخری وقت تک میری آپ سے ملاقات وقتاً فوقتاً ہوتی رہتی۔ جب بھی میں حاضر خدمت ہوتا میرے ساتھ بڑی دیر تک علمی گفتگو فرماتے تھے اور بڑی دیر تک بٹھائے رکھتے تھے کھانے اور چائے قہوہ کے بغیر واپس نہیں آنے دیتے تھے۔ واپسی پر فرماتے کہ کبھی حضرت نذر صاحب اور مولوی فضل الہی بھی صاحب مکہ شین باغ انک سے ملاقات ہو تو میرا سلام ضرور کہنا۔

ہر بار کوئی نئی کتاب یا رسالہ بھی عنایت فرماتے تھے اور فرماتے پھر کب آؤ گے؟ ضلع انک سے آپ کا رشتہ بھی تھا کہ آپ کی دادی صاحبہ اور زوجہ محترمہ کا تعلق حضرو کے ایک مشہور علمی و روحانی خاندان سے تھا۔ آپ کی دادی صاحبہ حضرو کے مشہور عالم اور شیخ حضرت مولانا میاں فضل الہی صاحب خلیفہ حضرت اخوند عبدالغفور صاحب سوات کی ہمشیرہ محترمہ تھیں۔ آپ کی زوجہ محترمہ مولانا عبدالرؤف حضروی کی دختر نیک اختر تھیں۔

حضرت مولوی جی کی آخری نوشت

حضرت نے ۵ شعبان ۱۳۲۵ھ مطابق ۲۱ ستمبر ۲۰۰۴ء اذان مغرب سے دو چار منٹ پہلے ایم اسماعیل اعوان کی مطبوعہ کتاب ”میری ہندکو“ کے ملنے پر اس کے پہلے صفحہ بسم اللہ الرحمن الرحیم جو پہلے سے چھپا تھا اس سے نیچے یوں تحریر فرمایا

”یا حی یا قیوم برحمتک استغیث

اپنے محبت بھرے الفاظ میں دل کی گہرائیوں سے خراج تحسین لکھتا ہوں“

(پھر دعائیہ کلمات جو شاید عربی میں ہیں کے آخر میں ہذا الکتاب لکھا معلوم ہوتا ہے)

پھر یہ شعر تحریر فرمایا

”شکر اللہ کہ نہ مردم و رسیدم بہ دوست

آفریں باد بہ ایں ہمت مردانہ ما

(فقیر) محمد امیر شاہ قادری گیلانی“

تحریر سے قبل کتاب کو دست مبارک سے ٹٹول کر دیکھتے رہے پھر نئی آغائے ان کو جلد کے اوپر آخری کلمات پڑھ کر سنائے جو سجاد باہ نے لکھے تھے اور کتاب کا بغور معائنہ کے بعد اپنی چشمہ کھولیں (ایسا ظاہر ہوتا تھا کہ پڑھنا چاہتے ہوں) اور جب اس خالی صفحے پر پہنچے تو پوچھا یہ کیا ہے؟ یہ صفحہ خالی ہے۔ نئی آغائے بتلایا کہ اس پر بسم اللہ لکھا ہے تو فرمایا سبحان اللہ پہلے سے لکھا ہوا ہے اور اس کے نیچے تحریر فرمایا اور نئی آغائے کا استفسار پر یہ خود پڑھ کر بھی سنایا۔

اس موقع پر نئی آغائے اور کتاب کے مصنف موجود تھے۔ کتاب اور اس کی تحریر ایم اسماعیل اعوان

کے پاس موجود ہے۔

(ادارہ)

گلشن قادریت کے گل سرسبد

محمد عبدالحکیم شرف قادری

جامعہ اسلامیہ لاہور

پیر طریقت، رہبر شریعت، شمع یزید قادریت حضرت مولانا سید محمد امیر شاہ قادری گیلانی نور اللہ مرقدہ دور آخر میں اسلام، سنیت اور قادریت کا اجالا تھے۔ وہ سیدنا غوث اعظم شیخ سید عبدالقادر جیلانی قدس اللہ تعالیٰ سرہ العزیز کی اولاد امجاد میں سے تھے۔ علم و فضل میں اپنا معاصرین سے ممتاز حیثیت رکھتے تھے۔

آپ کا خانوادہ تحریک پاکستان کا دل و جان سے حامی تھا۔ قائد اعظم محمد علی جناح پشاور آتے تو آپ کے والد ماجد کے پاس ہی قیام کرتے تھے۔ پیر صاحب خود پاکستان میں مقام مصطفیٰ ﷺ کے تحفظ اور نظام مصطفیٰ ﷺ کے خاذا کے زبردست حامی تھے۔ اسی لئے تازیت جمعیت العلماء پاکستان کے ساتھ وابستہ رہے۔ پیر صاحب قائد اہل سنت مولانا شاہ احمد نورانی اور مجاہد ملت مولانا عبدالستار خان نیازی رحمہما اللہ تعالیٰ کے قابل اعتماد ساتھیوں میں سے تھے اور جمعیت کے سینئر نائب صدر بھی رہے۔

پیر صاحب کی بدولت پشاور میں میلاد شریف شان و شوکت سے منایا جاتا تھا۔ انہوں نے ”مذکرہ علماء و مشائخ سرحد“ کی دو جلدوں کے علاوہ متعدد علمی اور تاریخی کتابیں لکھیں۔ خاص طور پر شمائل ترمذی کی شرح کو اہل علم نے بڑی قدر و منزلت کی نگاہ سے دیکھا۔ ابھی کچھ پہلے کی بات ہے آپ کے ایک شاگرد نے آپ کے قدوری کے دروس کو جمع کر کے شائع کیا۔ پندرہ روزہ ”الحسن“ بھی آپ کی نگرانی میں شائع ہوتا رہا۔ غرض کہ انہوں نے رشد و ہدایت کے ساتھ تعلیم و تبلیغ کا سلسلہ بھی جاری رکھا۔ موجودہ دور میں انہیں گلشن قادریت کا ”گل سرسبد“ کہا جائے تو بے جا نہ ہوگا۔

راقم ایک دفعہ ۱۹۶۹ء میں ہری پور سے آپ کی خدمت میں حاضر ہوا (باقی صفحہ ۳۳۰ پر)

مولوی جی سرکار کی صحافتی خدمات

شوکت علی میر

منتظم اعلیٰ پندرہ روزہ ”الحسن“ پشاور کا خط موصول ہوا جس میں حضرت سید محمد امیر شاہ قادری گیلانی المعروف قبلہ مولوی جی کی صحافتی خدمات کے بارے میں لکھنے کی دعوت دی گئی۔ انہوں نے یہ اعزاز تو مجھے سونپ دیا لیکن ایک کڑی آزمائش میں بھی ڈال دیا کیونکہ میں لکھاری نہیں ہوں اور نہ ہی اس قابل کہ مولوی جی سرکار کی ہمہ جہت شخصیت کے کسی پہلو پر اپنی رائے کا اظہار کر سکوں۔

اس لئے فوری خیال یہ ہی آیا کہ معذرت کر لوں اور کسی عالم و فاضل تک ہی یہ کام رہنے دوں کہ وہ حضرت کی زندگی کے اس اہم پہلو پر قلم اٹھائے۔ اسی اثناء میری نظر گھر کے شریف میں رکھے ہوئے اُس مقالے پر پڑی جو ۱۹۹۲ء میں میں نے ”الحسن“ پر لکھا تھا اور پشاور یونیورسٹی میں اپنے ایم اے صحافت کے کورس کی تکمیل کیلئے پیش کیا تھا۔

جب اسے کھولا تو پہلے ہی صفحہ پر مولوی جی سرکار کے دست مبارک کی تحریر نظر آئی تو مجھے یوں محسوس ہوا کہ کچھ نہ لکھ کر میں زیادتی کروں گا اس لئے کاغذ قلم لے کر بیٹھ گیا۔ اپنی کم علمی کے پیش نظر مندرجہ ذیل سطور میں مولوی جی سرکار کی صحافتی خدمات کا جائزہ تو پیش کرنا ممکن نہیں لیکن ان کی شفقت و محبت کا شکریہ ادا کرنے کی کوشش ضرور کر سکتا ہوں جو انہوں نے نہ صرف اس مقالہ کی تکمیل میں مجھ سے روارکھی بلکہ ان کے دنیا سے پردہ کرنے تک یہ سلسلہ جاری رہا۔

مولوی جی سرکار نہ صرف ایک معزز سید گھرانے کے چشم و چراغ تھے بلکہ ان کا جداگانہ مقام اس بات کا مطالبہ کرتا ہے کہ ان کی خدمات کو عوامی سطح پر جتنی پزیرائی ملی، حکومتی سطح پر بھی اس کا عملی اعتراف ہونا چاہئے۔ ان کی علمی و دینی خدمات کا جتنا بھی پرچار کیا جائے کم ہے۔ اتحاد دین المسلمین کیلئے ان کی کاوشیں اور تحفظ ختم نبوت میں ان کے کردار کے علاوہ اسلامی علوم کے محقق کی حیثیت سے وہ ایک قد آور شخصیت کے مالک تھے اور روحانی پیشوا کی حیثیت سے ان کا آستانہ مرجع خلائق تھا۔

ہزاروں درمندوں کی تکالیف کا سننا اور پھر ان کا مداوا کرنا ان کا شیوا تھا۔ پشاور کے لوگوں کیلئے بالخصوص وہ ایک شجر سایہ دار تھے جس کی کمی ہمیشہ محسوس ہوتی رہے گی۔

حضرت سید محمد امیر قادری گیلانی رحمۃ اللہ علیہ کی صحافتی خدمات اور رسالہ ”الحسن“ لازم و ملزوم ہیں۔ اس لئے ان کی صحافتی خدمات کا احاطہ اس تناظر میں کیا جائے گا۔ ”الحسن“ کا اجراء جنوری ۱۹۵۵ء میں آپ کی زیر ادا رت ہوا اور اس کی اشاعت تین ادوار پر مشتمل ہے۔ پشاور میں اس دور میں ایک مذہبی رسالہ نکالنا بذات خود ایک جرأت مندانہ قدم تھا۔ کوکہ بحیثیت مابنامہ اس کا پہلا دور مختصر رہا اور نومبر ۱۹۵۵ء میں اس کا آخری شمارہ آیا لیکن اس مختصر عرصہ میں اس مجلہ نے صحافتی دنیا میں اپنا ایک منفرد مقام تسلیم کروا لیا جسے بعد کے ادوار میں قائم رکھا گیا۔

اس حقیقت کو واضح کرنا چلوں کہ ”الحسن“ کے اجراء سے مولوی جی رحمۃ اللہ علیہ کا مقصد اپنی صحافتی مہارت کا لوہا منوانا نہیں تھا بلکہ عوام الناس تک اسلام کی اصل روح پہنچا کر ان کی اصلاح کرنا تھا۔ جس کا ذکر انہوں نے اپنے پہلے اداریہ بعنوان ”الحسن کے اجراء کا مقصد“ میں اس طرح کیا ہے کہ اسلام کی اصل تعلیمات کو قرآن و حدیث اور اولیاء کرام کی تعلیمات کی روشنی میں سامنے لانا، لادینیت اور دین مخالفت قوتوں کا مقابلہ کرنا۔ حضرت محمد مصطفیٰ صلی اللہ علیہ وسلم کے تقدس کو قائم رکھنا، صوفیاء کرام کی خدمات کو اجاگر کرنا اور اسلام کو درپیش اندرونی و بیرونی مسائل و خطرات کا تذکرہ بنیادی مقاصد ہیں۔

اسی لئے مسلمانوں کی مذہبی اور اخلاقی معاملات میں رہنمائی کیلئے ”الحسن“ شروع کیا گیا۔ سرورق سے لے کر آخری صفحہ تک اس بات کا اہتمام کیا گیا ہے کہ مندرجہ بالا مقاصد کو ملحوظ خاطر رکھا جائے۔ اس طرح ہم باآسانی مولوی جی سرکار کو ”صحافت برائے مقصدیت“ کا علمبردار کہہ سکتے ہیں یعنی وہ تعمیری صحافت کے قائل تھے اور مشنری جذبے کے تحت انہوں نے اس میدان میں قدم رکھا۔ ورنہ وہ اعلیٰ پایہ کے عالم اور سکالر تو تھے اور تصنیف و تالیف سے وابستہ بھی تھے لیکن عوامی سطح پر اپنا پیغام پہنچانے کیلئے صحافت جیسے موثر ذریعہ ابلاغ کو اپنایا اور اس کا بھرپور استعمال کیا۔

مولوی جی ہاشمیہ نے اپنے جد امجد ابو البرکات حضرت سید حسن قادری ہاشمیہ کے نام نامی کو رسالہ کیلئے منتخب کیا۔ سرورق پر جامع مسجد حضرت سید حسن شاہ ہاشمیہ کا انتخاب کیا جو اس بات کی دلیل ہے کہ وہ ایک ریفرمسٹ صحافی تھے اور صحافت کے ذریعہ تبدیلی کے قائل تھے اور مسلمانوں کو گروہوں سے نکال کر ایک پلیٹ فارم پر لانا چاہتے تھے۔ اسی لئے مسجد کو علامتی طور پر استعمال کیا گیا کہ لوگ اللہ کے حضور اکٹھے ہو جائیں۔

وہ اپنے مشن میں اس حد تک مخلص تھے کہ اس رسالہ میں اشتہارات کی تشہیر سے یکسر اجتناب فرمایا ورنہ وہ اپنے حلقہ اثر کو استعمال کرتے ہوئے اس کو آمدن کا ذریعہ بھی بنا سکتے تھے۔ وہ ایک با مقصد اور صاف کو صحافی تھے جو ہر مسئلہ کو میرٹ کے مطابق اہمیت اور جگہ دیتے تھے۔ اسی لئے معاشرے کی برائیوں کی نشاندہی پر حکومتی حلقوں میں وہ پذیرائی حاصل نہ کر سکے جو ان کا حق تھا۔ تمام ترمیمی مشکلات کے باوجود وہ اپنے مشن پر گامزن رہے اور عوام الناس کی اصلاح کرتے رہے۔

مولوی جی ہاشمیہ نے اپنے اداریوں کے ذریعے اپنا مافی الضمیر بڑی خوش اسلوبی سے بیان کیا جو کسی بھی اشاعت کا آئینہ ہوتا ہے جو نہ صرف اس کی پالیسی بیان کرتا ہے بلکہ مدیر کی صحافتی صلاحیتوں کی عکاسی بھی کرتا ہے۔ کیونکہ ان کے ہاں علم کی کمی تو نہ تھی اور مقصد کی وضاحت نے یہ کام اور آسان کر دیا اور یوں ان کے اداریوں کے ذریعے مختلف موضوعات پر صائب آراء سامنے آئیں۔ البتہ تحقیق کا ایک بڑا عنصر بھی ان میں نظر آتا ہے یعنی وہ محقق صحافی تھے اور صحافتی امور کی انجام دہی میں بھی انہوں نے تحقیق کو بالائے طاق نہیں رکھا۔ وہ نہ صرف مذہبی بلکہ ادبی، معاشی اور معاشرتی مسائل کو بھی بخوبی بیان کرتے اور ان کی صحیح تشخیص کے بعد علاج بھی بتاتے۔

قرآن و حدیث کے حوالوں کے ساتھ ساتھ اردو اور فارسی اشعار سے مزین ادارے ان کے ادبی ذوق کے ترجمانی بھی کرتے ہیں اور ایک بھرپور تاثر بھی پیش کرتے ہیں۔ چاہے وہ کسی سانحہ پر اظہارِ افسوس ہو یا انسانی تخلیق جیسا مشکل اور فلسفیانہ موضوع یا اسلامی ممالک کے سربراہان کے دورے یا نوجوان نسل کی گرتی ہوئی اخلاقی اقدار، مولوی جی ہاشمیہ نے بڑی خوش اسلوبی سے اپنی

مقصد یت کو سامنے رکھتے اور اپنے مشن پر کاربند رہتے ہوئے ایک اصلاحی صحافی کا کردار ادا کیا اور صحافتی اقدار و لوازمات کو بھی ہاتھ سے جانے نہ دیا۔ ان تمام تر خوبیوں کے باوجود گیارہ شماروں کے بعد ”الحسن“ کی اشاعت بند کرنا پڑی۔ اس پہلے دور کے اختتام سے عوام ایک بہترین دینی مجلہ سے محروم ہو گئے۔ لیکن ان کی اپنے مقصد میں ثابت قدمی کا یہ عالم تھا کہ انہوں نے اپنے موقف میں کسی قسم کی کمی یا لچک پیدا نہیں کی بلکہ رسالہ کو بند کرنے کو ترجیح دی۔ حالانکہ ایسا کرنے سے رسالہ بھی چلتا رہتا اور مالی فوائد بھی حاصل ہوتے لیکن چونکہ وہ ایک سچے عاشق رسول ﷺ تھے اور اولیاء کرام کے پیروکار تھے اس لئے انہوں نے اپنی صحافتی ذمہ داریاں بھی کما حقہ پوری کیں۔

”الحسن“ کی ادبی حیثیت بھی اپنی جگہ مسلم ہے جیسا کہ اس کے مستقل مضامین سے اندازہ کیا جا سکتا ہے کہ مولوی جی ﷺ نے صحافتی اقدار کا بھرپور احترام بھی کیا اور رسالہ میں نہ صرف قرآن، سلسلہ قادریہ کے روحانی پیشوا حضرت شاہ قاسم شاہ دولہ کے معرکہ آلا تحریر ”سیر السلوک الی ملک الملوک“ کا اردو ترجمہ، مسائل فقہیہ اور سیرت اولیاء کرام میں مذہبی تحریریں شائع کیں بلکہ پروفیسر ڈاکٹر محمد طاہر فاروقی کے ادبی مضامین بھی شائع کئے۔ اور خود مولوی جی ﷺ نے رسالہ کی ادارت کے ساتھ ساتھ مختلف عنوانات کے تحت مضامین بھی لکھے۔ نثر کے علاوہ شاعری کی مختلف اصناف: حمد، نعت، منقبت، غزل اور نظم بھی شائع کیں۔

مولوی جی سرکار نے مارچ ۱۹۷۳ء کو ”الحسن“ کا دوبارہ اجراء پندرہ روزہ کی حیثیت سے کیا اور اسی مشن اور مقاصد کے ساتھ ایک مرتبہ پھر صحافتی ذمہ داریاں سنبھال لیں اور یوں بڑے شد و مد سے اپنے روایتی انداز میں مذہبی و دینی، معاشی و معاشرتی مسائل پر مضامین شائع کئے بلکہ اس دور میں معاشرتی مسائل کو بڑے مؤثر انداز سے اجاگر کیا۔

سرحد اسمبلی کی پرانی عمارت کی بحالی، پشاور کی حالت زار، نوجوانان اسلام سے گزارش جیسے ادارے اس کی بہترین مثالیں ہیں۔ اس طرح قلم ڈان آف اسلام پر پابندی، اسلامی سربراہی کانفرنس، پٹھانوں کی طرف سے دینی حمیت کا مظاہرہ جیسے ادارے ان کے بنیادی مقاصد کی عکاسی

کرتے ہیں۔ اسی طرح مارچ ۱۹۷۵ء میں اپنے موقف کی ثابت قدمی کی پاداش میں انہیں ایک مرتبہ ”الحسن“ بند کرنا پڑا۔

لیکن وہ اپنے مقصد سے مکمل طور پر دستبردار نہیں ہوئے اور یوں ”الحسن“ کا تیسرا دور ۱۹۹۲ء میں شروع ہوا جو الحمد للہ ابھی تک جارہا و ساری ہے اور اپنی نورانی شعاعیں پھیلا رہا ہے۔ میں سمجھتا ہوں کہ یہ مولوی جی رحمہ اللہ کی اولوالعزمی اور ارادے کی پختگی کی وجہ ہے کہ کئی دشواریوں کے باوجود بھی انہوں نے اپنا مشن جاری رکھا۔ وہ اپنی کونا کون مصروفیات کے باوجود اپنی صحافتی ذمہ داریوں سے غافل نہیں ہوئے کہ وہ وقتی طور پر انہیں یہ سلسلہ ترک بھی کرنا پڑا جن کی ذمہ داری حکومتی پالیسیوں پر پڑتی ہے۔ لیکن اپنی گرتی ہوئی صحت کے باوجود ان کے اندر کا صحافی اور مصلح کبھی دم نہ توڑ سکا اور وہ اپنی ذمہ داریاں آخری وقت تک پوری کرتے رہے۔

جیسا کہ میں پہلے ذکر کر چکا ہوں کہ انہیں اپنے علمی و ادبی تشخص کیلئے اس سہارے کی کبھی ضرورت نہیں رہی کیونکہ ان دیگر تصانیف اس مقصد کیلئے کافی ہیں اور دینی و مذہبی حلقوں میں بھی وہ اعلیٰ مقام رکھتے تھے لیکن انہوں نے وقت کی ضرورت کے تحت عوام الناس کی اصلاح و تربیت کا بیڑا اٹھایا اور صحافت کو اس مقصد کیلئے استعمال کیا اور اس سے بڑے احسن انداز میں عہدہ برآ ہوئے۔ جہاں انکی دیگر ملی خدمات کو کبھی نہیں بلایا جاسکتا وہیں ان کی صحافتی خدمات بھی ہمیشہ یاد رکھی جائیں گی۔

بقیہ: گلشن قادریت کے گل سرسبد

ہوا تھا۔ مقصد یہ تھا کہ اسلامیہ کالج کی لائبریری سے حضرت شیخ محقق شاہ عبدالحق دہلوی رحمہ اللہ کی عربی شرح لمعات حاصل کی جائے جو بصورت مخطوطہ وہاں موجود ہے۔ حضرت پیر صاحب نے ایک جلد دکھائی تھی جو ان کے پاس موجود تھی۔ سنا ہے کہ ان کی لائبریری بڑی وسیع ہے جس میں مخطوطات کی بھی اچھی تعداد موجود ہے۔

اللہ تعالیٰ حضرت رحمہ اللہ کے درجات بلند فرمائے اور آپ کے صاحبزادوں اور صاحبزادی صاحبہ کو اپنے اجداد آباء کے مشن کو جاری رکھنے کی توفیق عطا فرمائے۔

فخر السادات سیدی مولوی جی

سید شہزاد گل باچہ (سابق منیجر)

عید میلاد النبی ﷺ کے سلسلہ میں مردان میں منعقد ہونے والے سالانہ جلسوں میں شاہ صاحب مرحوم کی متشرح اور پاکیزہ شخصیت اور آنحضرت ﷺ کی حیات طیبہ کے متعلق ان کی عالمانہ اور فاضلانہ تقاریر سن کر میں ان کی ذات گرامی سے بے حد متاثر ہوا تھا اور دل ہی دل میں ان کے قریب آنے کی ایک سنجیدہ خواہش پیدا ہوتی گئی۔

زیادہ عرصہ نہیں گزرا تھا کہ مسمیٰ انعام اللہ باچہ انجینئر صاحب نے حیات آباد میں اپنے مکان پر ایک میننگ منعقد کی تھی جس میں مجھے اور مردان سے چند دیگر سادات صاحبان کو بھی شرکت کی دعوت دی گئی تھی۔ اس میننگ میں شاہ صاحب مرحوم، سید قمر عباس صاحب اور جمعیت سادات پشاور سے غسک دیگر کئی ایک سادات صاحبان بھی شریک تھے۔ اس میننگ میں شاہ صاحب مرحوم اور سید قمر عباس کے علاوہ میں نے بھی سادات کی یکجہتی اور اجتماعی ترقی و خوشحالی کے متعلق اپنے خیالات کا اظہار کیا تھا۔

شاہ صاحب مرحوم کو میرے خیالات بہت پسند آئے اور انہوں نے میری تعریف کرتے ہوئے اپنے سینے سے لگالیا۔ اس میننگ میں جمعیت سادات کے دائرہ کار کو وسعت دینے اور ضلع مردان میں جمعیت سادات کی ایک ذیلی شاخ قائم کرنے کا بھی فیصلہ ہوا جس کی ذمہ داری مجھے سونپی گئی۔ اس طرح سے میری شاہ صاحب مرحوم سے بالمشافہ ملاقات اور تعلق قائم ہوا اور میں بھی ان کے بے شمار احوں اور عقید مندوں میں شامل ہوا۔

فیصلہ کے مطابق میں نے مردان میں سادات صاحبان کی ایک میننگ منعقد کر کے جمعیت سادات مردان قائم کی اور اسے جمعیت سادات پشاور سے غسک کیا گیا۔ اس میننگ میں مجھے جمعیت سادات مردان شاخ کا سرپرست مقرر کیا گیا۔ یہ بھی فیصلہ ہوا کہ مستقبل قریب میں ایک

باقاعدہ میٹنگ منعقد کرتے ہوئے اس میں شاہ صاحب مرحوم اور جمعیت سادات پشاور کے عہدیداروں اور دیگر اہم شخصیات کو شرکت کی دعوت دی جائے گی۔ شاہ صاحب مرحوم نے میری کارکردگی اور کوشش کو سراہتے ہوئے میری کامیابی کی دعائیں کیں۔

اس کے بعد جمعیت سادات پشاور کے زیر اہتمام میں ایک تقریب منعقد ہوئی جس کی صدارت شاہ صاحب مرحوم نے کی تھی۔ جس میں صوبہ سندھ سے سید نوید قمر صاحب ایم این اے مہمان خصوصی تھے۔

شاہ صاحب مرحوم، مہمان خصوصی سید نوید قمر ایم این اے، سید افتخار حسین گیلانی ایم این اے اور سید مرید کاظم ایم پی اے کے علاوہ مجھے بھی اپنے خیالات کے اظہار کا موقع دیا گیا تھا۔ اور میں نے صوبہ سرحد میں سادات ترمذی کے جد امجد سید علی ترمذی رحمۃ اللہ علیہ المعروف پیر بابا صاحب کی عالمانہ زندگی اور علاقہ میں پھیلی ہوئی گمراہانہ عقائد کے تنبیخ کے سلسلہ میں دینی تبلیغ اور ان کے اولاد کی دینی و سیاسی خدمات اور مجاہدانہ کارناموں پر روشنی ڈالتے ہوئے اپنے خیالات کا اظہار کیا تھا۔

شاہ صاحب مرحوم کو میری تقریر بہت پسند آئی اور انہوں نے میری تعریف کرتے ہوئے میری بے انتہا حوصلہ افزائی کی۔ اس طرح وقت کے ساتھ ساتھ میں ان کے قریب تر آتا گیا۔ اس دوران بیمار اور کمزور صحت کے باوجود ایک موقع پر وہ میرے گاؤں موضع تاجہ تشریف لائے اور یہاں کے سادات صاحبان سے ملاقات کرتے ہوئے انہیں اعمال صالحہ اختیار کرنے کی نصیحت اور تلقین کی۔ نہ صرف جمعیت سادات کا ممبر ہونے کے ناطے بلکہ اس کے علاوہ وقت گزرنے کے ساتھ ساتھ عقیدہ ترمذی کے علاوہ اخلاص اور نیک نیتی پر مبنی میرے ان کے ساتھ برادرانہ و دوستانہ تعلقات قائم ہوتے گئے۔

جب بھی میں پشاور آتا تو ان کی خیریت اور مزاج پر سی کیلئے ان کے دولت خانہ پر حاضر ہونے کی کوشش کرتا اور جب بھی حاضر ہوتا تو ضعف اور بیماری کے باوجود وہ مجھے اور میرے ساتھ آئے ہوئے میرے بیٹوں اور نواسوں کو گھر کے اندر اپنے کمرے میں بلا تے، دعائیں دیتے اور نصیحت

کرتے۔ ان کی صحبت میں گزرے وہ لمحات میری زندگی کا قیمتی اثاثہ ہیں۔

ان کی صحبت میں بیٹھے ہوئے ان کی پاکیزہ زبان سے اپنے حق میں دعائیں سن کر میں دل ہی دل میں بہت خوشی اور مسرت محسوس کرتا تھا۔ ان لمحات اور دعاؤں کو میں کبھی نہیں بھلا سکتا۔ یہ میری انتہائی خوش قسمتی تھی کہ انہوں نے مجھے ایک گھر کے فرد کی سی حیثیت دی تھی۔ ان کے دل میں میرے لئے بے پناہ محبت، عزت اور قدر و منزلت تھی۔

آخری ایام میں جب میں نے اخبار میں پڑھا کہ شاہ صاحب مرحوم کو عارضہ قلب کے باعث لیڈی ریڈنگ ہسپتال میں داخل کیا گیا ہے تو میں دوسرے دن ہسپتال میں ان کی بیمار پرسی کیلئے حاضر ہوا۔ وہ انتہائی نگہداشت وارڈ میں داخل تھے، ملاقات کی اجازت نہ تھی۔ مگر پھر بھی میں کسی طرح سے ان کے بستر تک پہنچا۔ اس وقت وہ نماز نوافل پڑھنے میں مشغول تھے اس وجہ سے ان سے بات نہ ہو سکی البتہ میری لئے ان کو دیکھ لینا ہی سعادت کا باعث تھا کہ میں نے ان کو اپنی زندگی میں آخری بار نماز نوافل پڑھتے اور اللہ تبارک و تعالیٰ کے حضور سر بسجود دیکھا۔ جب بھی آئندہ زندگی میں میں ان کو یاد کروں گا تو نماز پڑھنے کا یہ آخری منظر میری آنکھوں کے سامنے آتا رہے گا۔

شاہ صاحب مرحوم ایک جامع شخصیت کے مالک تھے۔ جید عالم، فاضل، مورخ، محدث اور بزرگ و برتر شخصیت کے ساتھ ساتھ آپ ایک سیاست دان بھی تھے۔ آپ جمعیت العلمائے پاکستان کے صوبائی صدر تھے۔ آپ کئی ایک علمی، دینی اور تاریخی کتابوں کے مصنف تھے جن میں سے کچھ چھپ چکی ہیں اور کئی ایک چھپائی کی منتظر ہیں۔

مشائخ و اولیائے سرحد کے حالات زندگی اور ان کی دینی خدمات اور مجاہدانہ کارناموں پر مبنی ایک کتاب تحریر کی ہے۔ اس کے علاوہ آپ اپنے عقیدہ مندوں اور مریدوں کو باقاعدہ درس دیا کرتے تھے۔ منتخب اور اہم دروس پر مشتمل ایک کتاب ”دراسات الحسنیہ“ کے نام سے پشتو میں ترجمہ ہو چکی ہے۔ ان کتابوں سے ہر کوئی مستفید ہو سکتا ہے کیونکہ ان میں عبرت آموز نصیحتیں، دعائیں اور تاریخی و مجاہدانہ کارنامے تحریر ہیں۔ آپ علم کا خزانہ، شفیق استاد اور عقیدہ مندوں پر (باقی صفحہ ۳۳۸ پر ملاحظہ کیجئے)

سلسلہ عشق محمد کا چلانے والے

از آغا سید قیصر عباس نقوی
(نبیرہ سید ضیاء جعفری رحمۃ اللہ علیہ)

کتنے خوش بخت ہیں وہ لوگ وہ جانے والے
یاد میں جن کی تڑپتے ہیں زمانے والے
آج اُس مرد قلندر کی یہ محفل ہے سچی
تھے جو حسنین کریمین کے چاہنے والے
زندگی ساری گزاری ہے فقیری میں تمام
نام جن کا تھا امیر ہم سے وہ جانے والے
وہ امیری میں فقیری ہی کیا کرتے تھے
جانتے ہیں سبھی اس بزم میں آنے والے
مولوی جی تھے حقیقت میں طریقت کے امام
سلسلہ عشق محمد کا چلانے والے

ان کے فیضان سے سرحد نے جلا پائی ہے
وہ جو عرفان کے تھے شمع جلانے والے

تھے حسینی حسنی اور بتولی علوی
شہ بغداد کے تھے وہ تو گھرانے والے

عاشق احمد مرسل تھے میرے مولوی جی
راستہ عشق محمد کا بتانے والے

درس ان کا تھا اخوت میانِ مسلم
تھے مسلمانوں کو آپس میں ملانے والے

بے سہاروں کا سہارا تھے بہت مولوی جی
بے سہاروں کو تھے سینے سے لگانے والے

تیری مرقد پہ سدا بارشِ رحمت برے
اس جہاں سے سوئے جانان کو جانے والے

تحفہ رب کریم

مفتی سید سردار احمد سائیر طورو

ایمان کے جلوؤں سے جب دل روشن ہو جاتا ہے اور جب بندگی کا شوق راہِ حق پر چلنے کیلئے جوش مارتا ہے تو حصولِ منزل کی طلب پیدا ہوتی ہے اور قلب میں ایک تڑپ اور بے قراری اٹھتی ہے۔ یہی حالت انسان کو ایک ایسے مقام پر کھڑا کر دیتی ہے جہاں سے جستجوئے صراطِ مستقیم کا آغاز ہوتا ہے۔ دورِ فتن میں جب بیچارگی کا سماں پیدا ہوتا ہے تو اس دورانِ حق و باطل کی تمیز اور راہِ حق کی پہچان اور معرفت کیلئے کسی رہبر و رہنما کی ضرورت محسوس ہوتی ہے۔

بالفاظِ دیگر اللہ تعالیٰ اور انسان کے درمیان خالق و مخلوق کا رشتہ ہے اور یہی رشتہ انسان سے اطاعت و بندگی کا تقاضا کرتا ہے۔ جب بندہ راہِ بندگی پر جانے کا عزم کرتا ہے تو یقیناً اسے ایک ایسے رہبر و رہنما کی ضرورت محسوس ہوتی ہے جو اس منزل تک پہنچا سکے۔ قرآن کریم کی سورہ آل عمران آیت نمبر ۳۱ میں یہی بات کچھ اس طرح بیان کی گئی ہے

قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ ۗ وَاللَّهُ غَفُورٌ رَحِيمٌ
ترجمہ: اے محبوب تم فرما دو کہ لوگوں اگر تم اللہ کو دوست رکھتے ہو تو میرے فرمانبردار ہو جاؤ اللہ تمہیں دوست رکھے گا اور تمہارے گناہ بخش دے گا اور اللہ بخشنے والا مہربان ہے۔ (ترجمہ از کنز الایمان)

یعنی اتباعِ رسول ﷺ، قرآن اور صاحبِ قرآن کے علم و فہم اور معرفت کے حصول کیلئے سر تسلیم خم کرنے کے بغیر کوئی چارہ نہیں اور اس کیلئے اسے کسی کامل استاد کے سامنے زانوئے تلمذ تہہ کرنا پڑتا ہے۔ بس اسی کی بدولت امتِ مسلمہ میں علمائے کرام، حفاظِ کرام، فقہاء اور دانشور حضرات پیدا ہوئے اور مسلمان فنون و دانش، حکمت و تدبیر اور ہر قسم کے علمی میدان میں کسی سے پیچھے نہ رہے جنہوں نے صراطِ مستقیم کو ہر دور میں ظاہر و بین کیا۔

رحمتِ حق نے امتِ مسلمہ کو غنچہ ہائے سلف و خلف کے نام سے جو نادر تحفے بخشے امت اس پر

تاقیامت فخر کرتی رہے گی۔ ان نوادرات کے ساتھ دست فیضان قدرت نے مولوی جی رحمہ اللہ کے نام کا جو انمول ہیرا پرو دیا اسکے عوض ہم لاکھوں سجدہ شکر ادا کریں تو حق ادا نہ کر سکیں گے، یہ وہی انمول ہیرا ہے جسکی بدولت نہ صرف صوبہ سرحد کے خاص و عام استفادہ کرتے رہے بلکہ امت مسلمہ کی ایک کثیر تعداد اس سے فیضیاب ہوتی رہی۔ اتباع رسالت مآب ﷺ کی خاطر شریعت و تصوف کی راہ ہموار کی اور سینہ سپر ہو کر اس راہ کی بلاؤں کا مقابلہ کیا اور ہم مسلمانوں پر ایسا احسان کیا جس کی مثال نہیں۔ مگر اتباع رسول ﷺ کی خاطر انہوں نے جو مخلصانہ قدم اٹھائے وہ منت نبوی ﷺ کے ساتھ امت مسلمہ کی عملی ہم آہنگی کیلئے جدوجہد ہی ہے۔ اس کی خاطر انہوں نے شمائل ترمذی کو اردو زبان میں پیش کرنے کا انتخاب کیا جو کہ مذکورہ مشن کیلئے انتہائی ضروری تھا۔ شمائل ترمذی کی اس شرح ”انوار غوثیہ“ کے مقدمہ میں مسعود ملت پروفیسر ڈاکٹر محمد مسعود احمد صاحب کچھ یوں رقمطراز ہیں

”حقیقت یہ ہے کہ شمائل شریف عاشقوں کیلئے آرام جاں ہے۔ اردو تراجم و شرح میں فاضل جلیل حضرت علامہ مولانا الحاج محمد امیر شاہ قادری گیلانی دامت برکاتہم العالیہ کا ترجمہ اور شرح موسوم بہ انوار غوثیہ شرح الشمائل النبویہ بعض خصوصیات اور امتیازات کی وجہ سے منفرد اور عدم الخطیر ہے۔ اپنی تمام ظاہری اور باطنی خوبیوں کی وجہ سے اس کو اردو تراجم و شرح میں ایک منفرد مقام حاصل ہے۔ اس میں شک نہیں کہ مترجم و شارح حضرت شاہ صاحب نے تدوین کا حق ادا کر دیا ہے۔ اب ہماری ذمہ داری شروع ہوتی ہے۔ مطالعہ کا حق اس وقت ادا ہو سکتا ہے جب ہم سیرت نبوی ﷺ کی ایک ایک ادا کو اپنی زندگی میں سمو لیں“ (ماخوذ از ”انوار غوثیہ شرح الشمائل النبویہ، شاہ محمد غوث اکیڈمی پشاور)

اب ایک کرن نور شرح شمائل انوار غوثیہ بطور نمونہ ملاحظہ فرمادیں

”بَابُ مَا جَاءَ فِي خَلْقِ رَسُولِ اللَّهِ صَلَّى اللَّهُ عَلَيْهِ وَآلِهِ وَسَلَّمَ“

یہ باب حضور ﷺ کے صورت مقدسہ اور حلیہ پاک کے بیان سے متعلق ہے

(اس باب میں چودہ احادیث ہیں)

حلی لغت: خُلِقَ خاء معجمہ کی زیر اور لام کے سکون کے ساتھ ہے جس کے معنی ”ایجاد“ کے ہیں۔ یہ مصدر ہے اور مفعول کے معنی دیتا ہے۔ یعنی وہ دنیا میں ایجاد کی گئی ہے۔ یہاں انسان کی ظاہر صورت مراد ہے اور خُلِقَ خاء معجمہ کی پیش اور لام کی بھی پیش کے ساتھ جس کے معنی طبع اور خو کے ہیں۔ یہ معنی باطن کے ساتھ تعلق رکھتے ہیں۔ اس عنوان سے کتاب میں الگ باب موجود ہے۔ اس سے انسان کی باطنی صورت مراد ہے۔

تشریح: صاحب شمائل شریف نے ظاہری صورت اور حلیہ مبارک کو باطنی اوصاف مقدسہ پر مقدم گردانا ہے۔ اس لئے کہ نبی کریم ﷺ کی صفات کاملہ بنی نوع انسان پر ظاہر ہو جائیں جو آپ ﷺ کی بیست اور صورت ظاہری میں جلو فرماتھیں۔ حسن ظاہری حسن باطنی پر دلالت کرتا ہے کیونکہ ظاہر باطن کا عنوان ہوا کرتا ہے۔“

چونکہ ہمارا دور ایسا دور ہے کہ بدعتیہ کی تحریک کے اثرات عوام ہی نہیں بلکہ خواص بھی قبول کر رہے ہیں۔ علماء عقل و خرد کی باریکیوں میں پڑ کر روحانی زندگی کی لطافتیں اور دلکشیاں فراموش کئے ہوئے ہیں۔ ایسے حالات میں محبت کی گرمی، نظر کی فراست، اصلاح کا جذبہ اور عمل کی پختگی اہل اللہ ہی کے دم قدم سے قائم ہے اور اہل قلب و نظر ہی اپنی کرم نوازی سے انسانیت کے افق مقدر پر ہدایت کے آفتاب روشن کرتے ہیں۔

ہمارے اطراف میں بے دینی والحاد کو ہدایت و عرفان سے بدلنے کیلئے اللہ تعالیٰ نے مولوی جی رحمت اللہ علیہ جیسی نابغہ روزگار، ہستی پیدا کی جس نے اپنی حکمت و فراست سے منتشر قوم کو یکجا کرنے اور اسے دینی شعور مہیا کرنے کیلئے جدوجہد کی اور اتباع سنت مصطفوی ﷺ کے چراغ روشن کئے۔ اس کیلئے انہوں نے جو اقدامات کئے اور تحریک چلائی اس میں بخاری شریف کی شرح موسوم بہ شرح غوثیہ جو ان کے جد امجد حضرت محدث کبیر شاہ محمد غوث رحمہ اللہ نے تحریر کی تھی کا اردو زبان میں ترجمہ کیا اور اپنے مقصد مذکورہ کیلئے راہ ہموار کی۔

چونکہ قرآن وحدیث کا جاننا اتباع رسول کریم ﷺ کیلئے اولین حیثیت رکھتا ہے اس لئے آپ رحمت اللہ علیہ نے حدیث رسول مقبول ﷺ کو عام فہم بنانے کا ارادہ فرمایا اور اسکے تراجم و شروح کو اپنے مقصد کیلئے مشعل راہ بنایا تا کہ غلط تراجم و شروح کی زد میں آنے سے لوگوں کو نجات حاصل ہو۔

شرح غوثیہ کے مقدمہ میں جناب سید محمد انور شاہ قادری صاحب لکھتے ہیں کہ

”شرح غوثیہ فارسی میں لکھی گئی کیونکہ اُس دور میں یہاں فارسی زبان عام طور پر بولی اور سمجھی جاتی تھی لیکن آج کل عام پڑھا لکھا طبقہ فارسی زبان سمجھنے سے قاصر ہے لہذا علمائے المسلمین کے استفادہ کیلئے استاذ محترم قبلہ مولوی جی مدظلہ العالی نے اس کا اردو ترجمہ کرنے کا پروگرام بنایا اور پہلے دونوں پاروں کا اردو ترجمہ مع عکس اصل فارسی متن بخط شاہ محمد غوث رحمۃ اللہ علیہ کے شائع کیا اور تیسرے پارے کا ترجمہ بھی شروع فرمایا تھا لیکن ضعف بصارت کے باعث یہ کام جاری نہ رکھ سکے اور مفتی سرحد حضرت علامہ مفتی خلیل الرحمن قادری گلوڑی مدظلہ العالی کے سپرد کیا گیا جنہوں نے اس تیسرے پارے کا اردو ترجمہ پایہ تکمیل تک پہنچایا۔“

واقعی یہ شرح وقت کے تقاضے کے عین مطابق ہے اور اس کی وجہ یہ ہے کہ اس شرح کے ذریعے حدیث وفقہ کی باہمی مطابقت کو واضح کر دیا۔ مقدمہ میں بھی اس بات کی نشاندہی کی گئی ہے کہ شرح غوثیہ کا سب سے بڑا وصف امتیاز یہ ہے کہ اس میں محدث کبیر رحمۃ اللہ علیہ نے حدیث وفقہ میں تطبیق پیدا فرمائی اور یہی بات مولوی جی کا منشاء عالیہ کے ضمن میں اولین وجہ رکھتا تھا تا کہ مسلمانوں میں فقہی اور مذہبی رجحانات مدہم نہ پڑ جائیں اور تھلیدی شعار پر جو ضرب کاریاں ہوئی ہیں مسلمان اس کے مقابلے میں مضبوط اور ڈٹے رہیں۔

اس کے علاوہ مولوی جی رحمت اللہ تعالیٰ علیہ ہر متنازع فیہ مسئلہ کو مذہب حنفی کے اصولوں پر حل کر کے وقتاً فوقتاً مسلمانوں کیلئے پیش کرتے رہے اور باطل قوتوں کی ہر کوشش ناکام بنا کر حنفی عقائد کو محفوظ کرتے رہے۔

جامع شریعت و طریقت

صلاح الدین احمد

ایڈیٹر روزنامہ جناح پشاور

پیر طریقت مسلخ شریعت حضرت علامہ سید محمد امیر شاہ صاحب قادری الگیلانی المعروف بہ مولوی جی رحمہ اللہ ایک بلند مرتبت بزرگ، روحانی پیشوا اور اعلیٰ انسانی اخلاقی اور فطری اصولوں کو پیش نظر رکھنے والے مدبر سیاسی و سماجی رہنما تھے۔

آپ رحمہ اللہ نے ۹ جون ۱۹۱۹ء کو سلسلہ عالیہ قادریہ حنفیہ کے ممتاز و معتبر خانوادے میں قدوة السالکین حضرت حافظ سید محمد زمان شاہ رحمہ اللہ کے ہاں آنکھ کھولی۔ اس روز رمضان المبارک کی دس تاریخ تھی۔

غور کیا جائے تو کتنی مختصر ہے حیات قانی ”ایک ماہ ایک دن“ کاش انسان اس نکتہ کو جان سکتے تو واقعی اس کے ”اشرف المخلوقات“ ہونے کا سبب سمجھ میں آجائے لیکن قدرت کا اپنا ہی نظام ہے جسے ہم جیسے عام انسان نہیں چلاتے بلکہ اللہ تعالیٰ اپنے نظام کائنات کو چلانے کیلئے ہر دور میں ایسے ”خاص بندے“ پیدا فرماتا ہے جو حقیقتاً اشرف المخلوقات ہوتے ہیں اور یہ لوگ یقیناً جانے مولوی جی رحمہ اللہ جیسے ہی ہوتے ہیں جن کے اٹھ جانے سے روایتی الفاظ میں نہیں بلکہ حقیقی معنوں میں انسانی سماج میں ایک ایسا خلاء پیدا ہو جاتا ہے جس کا پُر ہونا مدتوں ممکن نہیں ہو پاتا

ہزاروں سال زُگس اپنی بے نوری پر روتی ہے

بڑی مشکل سے ہوتا ہے چمن میں دیدہ و در پیدا

حضرت مولوی جی رحمہ اللہ یوں تو طویل عرصہ تک مختلف جسمانی عوارض سے دوچار رہے مگر یہ

آپ رحمہ اللہ کی قوت ایمانی اور طاقتِ روحانی ہی تھی جس کے سبب آپ رحمہ اللہ عام لوگوں کی طرح کبھی بیمار نظر نہیں آئے اور آپ کا چہرہ مبارک ہمیشہ کھلے پھول کی مانند تر و تازہ اور شگفتہ ہی نظر آیا۔

خود مجھے آپ رحمۃ اللہ علیہ کے آخری ایام علالت میں لیڈی ریڈنگ ہسپتال میں آپ کی زیارت کا شرف حاصل ہوا تو باوجود اس کے کہ آپ بستر علالت پر تھے اس وقت بھی ہشاش بشاش اور پر رونق تھے حالانکہ آپ کی زبان مبارک تلے ”ہارٹ ایٹک“ سے بچاؤ کی کوئی Angacid رکھی ہوئی تھی۔ آپ کے وصال سے چند ہفتے قبل جب پیر و مرشد زینت الفقراء پیر صاحب نمبر پورہ شریف حضرت پیر سید مستان شاہ سرکار حق بابا دامت برکاتہم العالیہ آپ کی عیادت کیلئے آپ کے آستانہ مبارک پر تشریف لائے تو یہ منظر کتنا روح پرور اور قلبی کیف و سرور سے لبریز تھا اور وہ لوگ کتنے خوش قسمت ہیں جنہوں نے باہمی عقیدت و محبت رکھنے والے ان دو بزرگان کشف و کرامات کو حالت ملول میں نہیں بلکہ حالت معمول و جمال میں راز و نیاز کرتے دیکھا۔

حضرت مولوی جی رحمۃ اللہ علیہ مشیت ایزدی کے مطابق بارہ اور تیرہ رمضان المبارک کی درمیانی شب ۱۴۲۵ھ بمطابق ۲۰۰۴ء کو بروز بدھ دنیا سے پردہ فرما گئے۔ آپ کے وصال کی خبر جنگل کی آگ کی طرح پورے شہر، قرب و جوار اور قریہ قریہ پھیل گئی اور دیکھتے ہی دیکھتے آپ کے آستانہ مبارک پر بلا امتیاز مسلک و مکتب اور قومیت و معاشرت لوگوں کے ٹھٹ لگ گئے۔

اس شام پورے شہر نے سوگ کی چادر اوڑھ لی تھی۔ ہر آنکھ پر غم، ہر چہرہ غمگین اور ہر بشر سراپا عقیدت و محبت آپ رحمۃ اللہ علیہ کے سفر آخرت فیوض اور برکات سے کچھ پالینے اور اپنی دنیا و آخرت سنوارنے کی جستجو میں چشم تر نظر آیا۔ میں نہیں بھول سکتا آپ رحمۃ اللہ علیہ کے جنازہ مبارک کے موقع پر ایک عقیدتمند کے زار و قطار روتے ہوئے باواز بلند یہ الفاظ

”پشاور کے لوگو! اپنے دامن پھیلا دو، آج اللہ کی رحمتیں اور برکتیں نچھاور ہو رہی ہیں، آپ خوش قسمت ہیں کہ آپ کو اللہ کے اس محبوب بندے کے جنازہ میں شریک ہونے کی سعادت حاصل ہوئی، اپنی جھولیاں بھرو، آنسوؤں کے بدلے دونوں جہاں کی رحمتیں پانے کا اس سے بہتر اور کون سا وقت ہو گیا۔“

میں نہیں فراموش کر سکتا آپ رحمۃ اللہ علیہ کے جنازہ کے عظیم اجتماع سے خطاب کے دوران پیر و مرشد

حضرت حق بابا جی دامت برکاتہم العالیہ کے فرزند ارجمند صاحبزادہ الحاج سید سجاد شاہ بادشاہ مدظلہ العالی کے یہ الفاظ بھی کہ

”آج کا دن غم کا دن ہے، ہم حضرت مولوی جی رحمۃ اللہ علیہ کی سرپرستی اور مہر و محبت سے محروم ہو گئے ہیں، آج پورا شہر یتیم ہو گیا ہے، بندگان خدا کے سروں سے سایہ شفقت اٹھ گیا ہے، آج اللہ کا غوث ہم سے جدا ہو گیا ہے لیکن آج کا دن باعث انعام بھی ہے کہ ہمیں اللہ کے اس نیک بندے اور دوست کے سفر آخرت میں شامل ہونے کی سعادت حاصل ہوئی ہے۔“

مجھے پیر و مرشد حضرت حق بابا جی دامت برکاتہم العالیہ کے دوسرے صاحبزادے پیر طریقت صاحبزادہ سید عنایت علی شاہ بادشاہ موتیاں ولی سرکار مدظلہ العالی کا یہ جملہ بھی ہمیشہ یاد رہے گا

”مولوی جی جسمانی طور پر ہم سے جدا ہوئے ہیں لیکن روحانی طور پر ہمیشہ زندہ رہیں گے، ہمارے ساتھ رہیں گے۔“

اسی طرح تصوف و طریقت کے ہر سلسلہ کے بزرگوں اور علماء کرام نے حضرت مولوی جی رحمۃ اللہ علیہ کے ساتھ دل میں اتر جانے والے ایسے ہی الفاظ میں اپنی محبت و عقیدت کا اظہار کیا۔ آپ رحمۃ اللہ علیہ کی تجھیز و تکھیز کے اگلے روز میں اس وقت حیران و ششدر رہ گیا جب پیر و مرشد حضرت حق بابا جی دامت برکاتہم العالیہ کے چار سالہ پوتے سید قائم علی شاہ المعروف علی بادشاہ بن سید عنایت شاہ بادشاہ نے صبح مجھے فون کر کے بڑے سافردہ لہجہ میں اپنی توکلی زبان سے کہا

”صلاح الدین چاچو! آپ نے اخبار دیکھا ہے، مولوی جی صاحب دنیا سے پردہ کر گئے ہیں، ان کی تصویر اخبار میں چھپی ہے، بڑی بزرگ ہستی تھے۔“

کیا، بچہ، کیا جوان، کیا بزرگ، کیا خاتون، کیا بزرگانِ دین، مشائخ عظام اور کیا علماء کرام، ہر کوئی غمگین اور غمگسا نظر آیا۔ حضرت مولوی جی رحمۃ اللہ علیہ کیلئے ہر دل میں عزت تھی، احترام تھا، عقیدت تھی۔ حضرت مولوی جی سراپا مہر و محبت اور مرقع جلال و جمال تھے اور ان کی یہ کیفیات اس وقت بھی آپ رحمۃ اللہ علیہ کے چہرہ مبارک پر نمایاں نظر آئیں جب آپ رحمۃ اللہ علیہ کا جسد خاکی آپ کے آستانہ

مبارک پر زنان خانے میں دیدار کیلئے رونق افروز تھا۔

میری بھابھی نے جو حضرت مولوی کی مرید ہیں نے مجھ پر یہ انکشاف کیا کہ جب آپ کا آخری دیدار کرتے ہوئے کوئی خاتون روتی یا بین کرتی تو آپ ﷺ کے چہرہ مبارک پر ناگواری کے آثار صاف ابھر آتے اور جب تلاوت کی جاتی یا درود شریف پڑھا جاتا تو آپ کے چہرہ مبارک پر سکون چھا جاتا اور آپ کا متبسم چہرہ مزید نکھر جاتا۔

یہی تو ہے اللہ والوں کی شان، دنیا میں بھی سرخرو اور اپنے خالق کی طرف لوٹتے ہوئے بھی خوش و خرم۔ جہاد کی مختلف قسمیں اور مدارج بیان کئے گئے ہیں۔ ہر وقت اللہ تعالیٰ کی یاد میں مگن رہنا، اللہ تعالیٰ کے احکامات پر عمل پیرا ہونا، علم کو پھیلانا اور بندگانِ خدا کے کام آنا بھی جہاد ہی کا ایک درجہ ہے جسے اتباع شریعت مزید افضل بنا دیتی ہے۔

حضرت مولوی جی ﷺ نے بھی ساری زندگی اسی جہاد میں بسر کی۔ جب ہم آپ ﷺ کے بارے میں بزرگانِ دین کے ارشادات و خیالات پر غور کرتے ہیں، خراج عقیدت کے الفاظ پر غور کرتے ہیں تو اللہ تعالیٰ کا یہ فرمان بھی پیش نظر رہتا ہے کہ شہید مرا نہیں کرتے بلکہ وہ زندہ رہتے ہیں اور ان کو رزق بھی دیا جاتا ہے مگر ہم اس کا شعور نہیں رکھتے۔

اللہ تعالیٰ ہی علیم و خبیر ہے، ہر بات کا علم رکھتا ہے اور ہر شے سے باخبر ہے، اللہ کی باتیں سچی ہیں جو ہرگز نہیں بدلتیں۔ میرے ساتھ آپ بھی اس حقیقت کا اعتراف کریں گے کہ حضرت مولوی جی رحمۃ اللہ علیہ کے اس دار فانی سے عالم بجا کو سدھار جانے کے بعد بھی کبھی یہ احساس نہیں ہوا کہ ہم ان کے دست شفقت، مہر و محبت اور فیوض و برکات سے محروم ہیں۔

ان کا پُر نور متبسم چہرہ ہر وقت نظروں کے سامنے رہا اور ان کے دعائیہ کلمات لب و ذہن کی بالیدگی کا سبب بنتے رہے۔ سچ کہا گیا ہے کہ اولیاء اللہ کا روحانی تصرف ان کے دنیا سے پردہ کر جانے کے بعد بھی جاری و ساری رہتا ہے اور اس کا عملی مشاہدہ مولوی جی ﷺ کی رحلت کی صورت میں ہم نے خود بھی کیا۔

آپ رحمہ اللہ عصر حاضر کے صاحبِ تصرف روحانی پیشوا، قیصرِ عالمِ دین، مکتبہ شناس، محقق، محدث، مبلغ، مصنف و مؤلف اور مصلح تھے۔ یہی نہیں بلکہ ذاتی کردار و افعال کے حوالہ سے مبرور، دینی و دنیوی مسائل کے حل کی نسبت سے مبصر، ذہانت و فطانت میں بے مثال اور ہر قسم کے عصری علوم سے بھی آراستہ و پیراستہ تھے۔

ہر موضوع پر چاہے وہ سیاسی ہوتا یا علمی و تحقیقی یا تفسیر سے متعلق یا حدیث، فقہ، فلسفہ، عقائد، انسانیت، اخلاقیات، سماجیات اور تصوف و طریقت کے موضوع پر ہوتا آپ اس پر بڑے مدلل انداز میں گفتگو فرماتے اور اپنے خیالات کا اظہار اس فصاحت و بلاغت سے کرتے کہ ان کا ہر لفظ دل میں اتر جاتا۔

آپ اتحادِ بین المسلمین کے بہت بڑے بلکہ حقیقتاً موثر داعی بھی تھے اور اللہ تعالیٰ نے آپ کو امتِ مسلمہ کے ہر مکتبہ فکر میں عزت و احترام سے نوازا تھا۔ کسی بھی مسلک سے تعلق رکھنے والا آپ کی بات انتہائی ادب و احترام سے سنتا حتیٰ کہ آپ کو اہل سنت والجماعت کے ساتھ ساتھ اہل تشیع میں بھی بے پناہ قدر و منزلت حاصل تھی۔

جب بھی محرم الحرام کے مقدس مہینہ کی آمد ہوتی اس چاہنے والوں کی نظریں آپ پر لگی نظر آتیں اور آپ عمرِ رفتہ کے آخری ایام میں بھی پیرانہ سالی اور بیماری کے باوجود اتحادِ بین المسلمین کی غرض سے منعقد کی جانے والی ہر محفل، ہر تقریب اور ہر جلسہ میں رونق افروز ہوتے۔ آپ عملِ پیہم کی جیتی جاگتی تصویر تھے اور دین کے کام میں تھکاوٹ کبھی آپ کے آڑے نہ آتی۔ آپ رحمہ اللہ باعمل عالمِ دین اور علماء کے جم غفیر میں بے نظیر تھے۔

آپ ابوالبرکات حضرت سید حسن بادشاہ قادری گیلانی رحمہ اللہ کے سجادہ نشین تھے تاہم یہ آپ رحمۃ اللہ علیہ کی فقیری اور درویشی تھی کہ آپ نے کبھی بھی لوگوں کے سامنے اپنے آپ کو سجادہ نشین کی حیثیت سے پیش نہیں کیا بلکہ اپنے آپ کو ہمیشہ فقیر کہہ کر متعارف کرایا۔

سالارِ عشاق رسول کریم ﷺ

سید حکیم شاہ قادری بخاری

خطیب جامع مسجد حیدر کرار جھنڈا بازار پشاور

اللہ تبارک و تعالیٰ جل جلالہ نے حضور پاک ﷺ کی امت میں چند ایسی بلند اور عظیم جامعہ الصفات شخصیات پیدا فرمائیں جن کو آقائے نامدار ﷺ نے انبیاء بنی اسرائیل سے تشبیہ دی۔ ان عظیم ترین ہستیوں میں امیر الفقراء، سر تاج الاولیاء سالار عشاق رسول ﷺ، سید السادات، مفسر قرآن، محدث عظیم، خطیب عصر، محافظ عظمت و شان صحابہ، محب اہل بیت و اولیاء کرام، استاذ الاساتذہ، شیخ المشائخ سیدی و مرشدی و استاذی ابوالحسنین سید محمد امیر شاہ قادری الگیلانی رحمہ اللہ کی ذات ستودہ صفات بھی ایک ہے۔

آپ کائنات ارضی کے ایسے ماہتاب تھے کہ جس کی کرنوں سے رہتی دنیا تک حضور پاک ﷺ کی امت مرحومہ منور ہوتی رہے گی۔ ایک طرف آپ کے کشف باطنی اور علم لدنی سے سالکین طریقت کے قلوب و اذہان منور ہوئے تو دوسری طرف آپ کے علمی اور فقہی کمالات سے نہ صرف آپ کے شاگرد بلکہ ہر خاص و عام مستغنیض ہوا۔

آپ اتحاد بین المسلمین کے بہت بڑے علمبردار تھے۔ آپ ہمیشہ اپنے عقیدتمندوں اور مریدوں کو امن و آشتی کے ساتھ رہنے کی تلقین فرمایا کرتے تھے۔ اکثر فرماتے ”اپنا مسلک چھوڑو نہیں کسی کا مسلک چھیڑو نہیں۔“

آپ تمام مکاتب فکر کے علماء کرام کا انتہائی احترام کیا کرتے تھے، سب کے ساتھ انتہائی محبت اور شفقت سے پیش آتے تھے۔ یہی وجہ ہے کہ آج ہر مکتبہ فکر سے تعلق والا آدمی آپ کی رحلت سے مغموم ہے۔ تاہم اپنے مسلک خصوصاً عقائد اہل سنت حیات النبی، الصلوٰۃ والسلام علیک یا رسول اللہ، نور مصطفیٰ، نبی پاک علیہ السلام کے علم غیب، شان صحابہ، یا علی مدو، شیاء اللہ یا غوث الاعظم دکنگیر، میلاد

شریف، گیا رہیں شریف اور بزرگان کرام کے عروس پر کبھی بھی سمجھوتہ نہیں کیا۔

طالب علمی کے زمانے سے لے کر تادم آخر درس و تدریس کے عظیم فرائض سرانجام دیتے رہے۔ قرآن کریم، احادیث نبوی، فقہ، تصوف اور تمام علوم مرہجہ کی تعلیم سے تشنگان علم کو سیراب فرماتے رہے۔ آپ نصف صدی سے زیادہ عرصہ تک خطابت فرماتے رہے آپ کی ہر تقریر عشق خداوندی اور عشق محبوب خدا ﷺ کی آئینہ دار تھی۔ آپ کا ہر خطبہ اسلام کے صحیح تشخص اور اطاعت مصطفیٰ ﷺ کو اجاگر کرتا تھا۔

آپ دور حاضر کے عظیم محقق اور دانشور تھے آپ نے درجنوں کتابیں لکھیں جن میں انوار غوثیہ، انوار علی، نماز مقبول، تذکرہ علماء و مشائخ سرحد اور تذکرہ حفاظ پشاور کو بہت مقبولیت حاصل ہوئی۔ آپ شاعری کی تمام اصناف پر مکمل دسترس رکھتے تھے۔ تاہم میری معلومات کے مطابق ساری زندگی میں ایک ہی نعت شریف حرمین شریفین کی حاضری کے موقع پر حضور ﷺ کی بارگاہ اقدس میں پیش کی۔ ادب کی اور اصناف کی طرح صحافت میں بھی آپ اپنا ثانی نہیں رکھتے تھے۔ وقتاً فوقتاً مذہبی، قومی، سیاسی اور دیگر موضوعات پر ملک کے اکثر اخبارات و رسائل میں آپ کے کالم اور مضامین چھپتے رہے۔ تاہم اپنے مسلک کی صحیح ترجمانی اور مذہب و ملت کی خدمت کیلئے آپ نے پندرہ روزہ مجلہ ”الحسن“ نکالا۔ آپ کے علمی ذوق نے اس مجلہ کو پاک و ہند کے عظیم رسائل کی صف میں شامل کر دیا۔

آپ اپنی خاندانی روایات کو قائم رکھتے ہوئے مہمان نوازی، غریب طلباء کی خفیہ مالی اعانت، غریب سادات عظام کی بچیوں کی شادیوں پر ان کی عزت نفس کو مجروح کئے بغیر مالی تعاون فرمایا کرتے۔ آپ اپنے حلقہ ارادت کے لوگوں کو نماز پنج گانہ، ذکر الہی اور کثرت سے درود و سلام پڑھنے کی تلقین فرمایا کرتے تھے۔ حقوق اللہ کے ساتھ ساتھ حقوق العباد خصوصاً احترام والدین، احترام اساتذہ کی نصیحت بھی فرماتے تھے بلکہ عملی طور پر خود نمونہ بن کر دکھایا۔ اپنے والد گرامی قد رولی کامل برہان العاشقین حافظ سید محمد زمان شاہ صاحب قادری الگیلانی رحمہ اللہ کا حد درجہ احترام فرمایا کرتے تھے اور ان کے ایصال ثواب کیلئے ہر سال ان کا عرس مبارک انتہائی محبت و عقیدت سے منایا کرتے

تھے۔ درس کے دوران جب بھی اپنے اساتذہ کے متعلق کوئی بات فرماتے تو آپ ان کی مغفرت اور درجات عالیہ کیلئے ساتھ ہی دعا کرتے اور انتہائی احترام کے ساتھ نہ صرف انکا ذکر خیر فرماتے بلکہ ان کے بچوں کے ساتھ بھی انتہائی خلوص و محبت کا اظہار فرماتے۔

الغرض حضور قبلہ مولوی جی صاحب رحمہ اللہ کی حیات طیبہ کے کسی بھی پہلو پر نظر ڈالی جائے آپ کا ہر عمل ہر قول سنت نبوی ﷺ کا نمونہ تھے۔ حتیٰ کہ آپ کی زندگی کا ایک ایک لمحہ سنت نبوی کریم جناب احمد مجتبیٰ حضرت محمد مصطفیٰ ﷺ کے عین مطابق تھا۔

حضور قبلہ مولوی جی صاحب رحمہ اللہ اپنے مریدین اور عقیدتمندوں کے ساتھ اپنے بچوں کی طرح شفقت اور محبت فرمایا کرتے تھے اور ہر ایک کو اتنی محبت دیتے کہ وہ یہی کہتا کہ حضور مولوی جی رحمہ اللہ سب سے زیادہ مجھے چاہتے ہیں۔ جس طرح کہ حضور پاک ﷺ اپنے سب صحابہ کرام و اہل بیت عظام کے ساتھ محبت فرماتے تھے اور ہر صحابی اور اہل بیت کا ہر فرد یہ حسن ظن رکھتا تھا کہ حضور علیہ السلام مجھے سب سے زیادہ چاہتے ہیں اور حقیقت یہ ہے کہ رحمت للعالمین ﷺ نے بھی کے ساتھ محبت فرمائی اور چونکہ حضور مولوی جی رحمہ اللہ امام الانبیاء ﷺ کے اخلاق حسنہ سے مزین تھے اس لئے آپ (مولوی جی رحمہ اللہ) حضور ﷺ کی سنت مبارکہ پر عمل کرتے ہوئے اپنے ہر عقیدتمند کے ساتھ انتہائی شفقت و محبت فرمایا کرتے تھے۔

اس ناچیز درمائدہ نفس شریراقم الحروف پر بھی حضور مولوی جی رحمہ اللہ کی بے پناہ نوازشات تھیں ۱۹۸۸ء میں بڑی گیارہویں شریف کے موقع پر آپ نے اس فقیر حقیر کو سلسلہ عالیہ قادریہ حسیہ میں بیعت کے شرف سے نوازا۔ جب آپ کے مشورے سے یہ ناچیز دارالعلوم چشتیہ غوثیہ منڈی بہاء الدین میں داخل ہوا تو اکثر اخراجات کیلئے حضور مولوی جی رحمہ اللہ مالی اعانت فرماتے تھے بلکہ کمزوری اور پیرانہ سالی کے باوجود دوبارہ منڈی بہاء الدین تشریف لا کر نہ صرف اپنی ملاقات کا شرف فرمایا بلکہ انتہائی محبت اور شفقت بھی فرمائی۔

دارالعلوم کے چھ سالہ دورانیہ کے بعد جب واپس آیا اور حضور مولوی جی رحمہ اللہ کے حلقہ درس

میں شامل ہوا تو کچھ ہی دنوں میں اندازہ ہوا کہ میں نے دارالعلوم میں ویسے ہی وقت گزار دیا حالانکہ علم کا خزانہ تو میرے قریب ہی جلوہ افروز تھا۔ آپ سے قرآن کریم فرقان حمید کا ترجمہ، مشکوٰۃ المصابیح، کچھ حصہ بخاری شریف کا پڑھا۔ انوار علی مقدوری شریف کے دروس میں بھی شامل ہونے کا موقع ملا۔ آپ نے کمال مہربانی فرماتے ہوئے اپنی سند حدیث ثبت امیری بھی عنایت فرمائی اور ساتھ ہی حکم فرمایا کہ جامع مسجد حیدر کرار جھنڈا بازار پشاور میں امامت و خطابت اور درس و تدریس کی خدمت سرانجام دوں۔

الحمد للہ حضور کے حکم مبارک کے مطابق اگرچہ میں اس قابل نہیں ہوں اپنی سی کوشش کر رہا ہوں اللہ تبارک و تعالیٰ حضور سیدی و مرشدی استاذی قبلہ مولوی جی صاحب رحمۃ اللہ علیہ کے فیوضات و برکات سے ان کی اولاد اجماد خصوصاً صاحبزادہ والا شان سید محمد نور الحسنین قادری گیلانی صاحب سجادہ نشین خانقاہ عالیہ قادریہ حنیفہ یکے تو تشریف کو مشرف فرمائے۔ نیز اللہ تبارک و تعالیٰ ان کے فیوضات و برکات سے ان کے تمام مریدین و عقیدتمندوں خصوصاً اس ناچیز کو بھی مستفیض فرمائے۔۔۔ آمین!

بقیہ: فخر السادات سیدی مولوی جی

مہربان پیر و مرشد تھے۔ ان کے جنازے میں لاکھوں افراد کی شرکت ان کی نیک بختی اور بزرگی کا بین ثبوت ہے۔ اہل سادات سے ان کو بے انتہا محبت تھی۔ جب بھی سادات کا کوئی مسئلہ یا معاملہ سامنے آتا تو وہ کسی کی پرواہ کئے بغیر ہر چیز اس پر قربان کر دیتے۔ اگرچہ میں نے ان سے باقاعدہ بیعت نہیں کی تھی لیکن میں ہر وقت ان کی دعاؤں سے مستفید ہوتا رہا۔

میری دعا ہے کہ اللہ تبارک و تعالیٰ ان کو اپنے جوار رحمت سے نوازتے ہوئے انہیں جنت الفردوس میں اعلیٰ و ارفع مقام عطاء کرتے ہوئے راحت و خوشی سے لبریز ابدی زندگی عطاء فرمائے اور ہمیں ان کی دعاؤں کے طفیل ان کی تھلید کرتے ہوئے ان کی نصیحت پر عمل پیرا ہونے، پاکیزہ زندگی گزارنے اور اعمال صالحہ اختیار کرنے کی سعادت عطا فرمائے اور ان کے پسماندہ گان کو ان کی روشن کردہ شمع جلانے، رہنے کی توفیق اور سعادت عطا فرمائے۔۔۔ آمین!

تعزیتی خطوط

alameer.org

خالی

alameer.org

مسعود ملت حضرت علامہ ڈاکٹر محمد مسعود احمد علیہ السلام

انہی الکریم صاحبزادہ سید غلام الحسنین قادری گیلانی زید مجتہد

السلام علیکم ورحمت اللہ وبرکاتہ

غم نامہ باعث صدر نوح والم ہوا

إِنَّا لِلّٰهِ وَإِنَّا إِلَيْهِ رَاجِعُونَ ط

حضرت رحمت اللہ تعالیٰ علیہ کی مفارقت اہل سنت والجماعت کیلئے ایک المیہ ہے۔ مولیٰ تعالیٰ
حضرت مرحوم و مغفور کی مغفرت فرما کر درجات عالیہ عطا فرمائے اور ان کی خدمات جلیلہ کو مقبول و
مشکور فرمائے۔ آمین!

حضرت مرحوم فقیر سے بہت محبت کرتے تھے اور بڑی شفقت فرماتے تھے۔ مولیٰ تعالیٰ اس
خلصانہ محبت و شفقت کا پورا پورا اجر عطا فرمائے۔ آمین!

فقیر اور اہل خانہ آپ سب کے غم میں شریک ہیں۔ یہ غم آپ کا نہیں ہم سب کا غم ہے۔ مولیٰ
تعالیٰ غم و اندوہ کی اس گھڑی میں ہم سب کو اپنی طرف متوجہ رکھے کہ یہ توجہ ہی ہر غم کا تریاق ہے۔

آلام روزگار کو آساں بنا دیا

جو غم ملا اسے غم جاناں بنا دیا

برادر گرامی کی خدمت میں سلام اور تعزیت پیش کر دیں۔ سب اہل خانہ کی خدمت میں سلام
کہہ دیں اور تعزیت پیش کر دیں۔

فقط والسلام

محمد مسعود احمد

ایم اے، پی ایچ ڈی، اعزاز فضیلت

حضرت علامہ مولانا سمیع الحق حقانی مدظلہ العالی (مہتمم دارالعلوم حقانیہ اکوڑہ خٹک)

محترم القام سلطان آغا صاحب جانشین حضرت مولوی جی رحمۃ اللہ علیہ

سلام منسون!

حضرت مولانا قدس سرہ کا سانچہ ارتحال دینی و علمی دنیا کا بڑا نقصان ہے۔ میں سفر پر تھا بہت بعد علم ہوا۔ حق تعالیٰ مرحوم کو درجات عالیہ سے نوازے اور آپ کے ذریعہ سرچشمہ فیض جاری ساری رکھے۔ برخوردار حلد الحق (ایم این اے) اور دیگر متعلقین حاضر ہوئے تھے۔ میں بھی حاضری کی سعی کروں گا۔

والسلام
سمیع الحق

☆☆☆☆☆☆☆☆☆☆

حضرت علامہ مفتی محمد اطہر صاحب نعیمی مدظلہ (خطیب جامع مسجد آرام باغ کراچی)

عزیز گرامی السلام علیکم ورحمت اللہ وبرکاتہ

محترم القام پیر محمد امیر شاہ صاحب قدس سرہ کی وفات حسرت آیات کی اطلاع تاخیر سے وصول ہوئی اس لئے تعزیتی کلمات تاخیر سے پیش کرتا ہوں۔ پیر صاحب کی ذات مجموعہ صفات تھی ان کی کس کس ادا کو یاد کیا جائے۔ ان کی وفات دنیا نے سنیت کا عظیم نقصان ہے۔ اللہ تعالیٰ ان کے

درجات بلند فرمائے اور ان کے فیض کو جاری و ساری رکھے۔ پسماندگان، معتقدین و تخلصین کو صبر جمیل عطا فرمائے۔ آمین بجاہ سید المرسلین صلی اللہ تعالیٰ علیہ والہ وسلم

مفتی محمد اطہر نعیمی

☆☆☆☆☆☆☆☆

حضرت پروفیسر ڈاکٹر محمد طاہر القادری مدظلہ العالی (چیئر مین پاکستان عوامی تحریک)

محترم صاحبزادہ سلطان آغا صاحب (سجادہ نشین خانقاہ حضرت آقا پیر جان صاحب)

السلام علیکم ورحمت اللہ

حضرت پیر طریقت سید امیر شاہ قادری ”مولوی جی صاحب“ مرحوم و مغفور کی وفات کی خبر سنی، اللہ تعالیٰ جل مجدہ حضرت مولوی جی رحمہ اللہ کو اپنی جوار رحمت میں مقام اعلیٰ علیین سے نوازے اور بتصدق و توسل حضور اکرم نبی محتشم سرکار دو عالم ﷺ ان کے درجات عالیہ بلند فرمائے۔

مرحوم و مغفور ایک بلند پایہ علمی، روحانی، دینی اور سیاسی شخصیت تھے۔ انہوں نے ہر مقام و موقع پر بہترین صلاحیت کا مظاہر فرمایا۔ وہ صلح جو انسان اور اتحاد بین المسلمین کے پر عزم اور تخلص داعی تھے۔ ان کی خدمات عالم اسلام میں نا ابد یاد رکھی جائیں گی۔ انہوں نے اشاعت اسلام اور ترویج دین مبین کیلئے انتھک محنت فرمائی اور سرخ رو رہے۔

اللہ تعالیٰ عزوجل ان کی محنت اور مساعی جلیلہ کو قبول و منظور فرمائے اور آپ سب بہن بھائیوں کو

صبر جمیل عطا فرمائے۔

والسلام

محمد طاہر القادری

لیفٹیننٹ جنرل (ریٹائرڈ) کے ایم اظہر خان

(سیکرٹری جنرل جمعیت علماء پاکستان)

محترم جناب صاحبزادہ محمد حسنین گیلانی صاحب

السلام علیکم ورحمت اللہ

آپ کے والد محترم حضرت پیر سید محمد امیر شاہ گیلانی قادری کی وفات کا سن کر بڑا دلی افسوس ہوا اور اس سے زیادہ ملال اس بات کا ہوا کہ میں ناسازی صحت کی وجہ سے ان کے آخری دیدار کیلئے پشاور میں حاضر نہ ہو سکا اور اس عظیم سوگوار موقع پر آپ لوگوں کے غم میں ذاتی طور پر شریک نہیں ہو سکا۔

میری دعا ہے کہ اللہ تعالیٰ قبلہ پیر سید محمد امیر شاہ گیلانی کو اپنی جوار رحمت میں جگہ عطا فرمائے اور ان کے درجات بلند کرے اور آپ سب حضرات کو صبر جمیل عطا فرمائے۔۔۔ آمین، ثم آمین! حضرت پیر سید محمد امیر شاہ گیلانی ایک عظیم شخصیت تھے انہوں نے اپنی تمام زندگی اسلام کی خدمت اور قرآن و سنت کے احکامات پر عمل کرتے ہوئے گزار دی جس کی وجہ سے ان کا عوام میں بہت عزت و احترام تھا۔ حضرت قائد اہل سنت امام شاہ احمد نورانی صدیقی رحمۃ اللہ علیہ صدر جمعیت علماء پاکستان کی وفات کے بعد حضرت امیر شاہ گیلانی نے اس دنیا سے رخصت ہو کر ملک و قوم کیلئے بالعموم اور جمعیت علماء پاکستان کیلئے بالخصوص بڑا خلاء پیدا کر دیا ہے اور جمعیت کے تمام عہدیداران اور خادمن مایوسی کا شکار ہیں۔

اللہ تعالیٰ سے دعا ہے کہ ہم سب لوگوں کو خداوند تعالیٰ صبر جمیل اور اس نا قابلِ تلافی محرومیت کو برداشت کرنے کی توفیق دے۔ آمین

والد محترم اللہ تعالیٰ کی طرف سے بڑی نعمت ہے ان کی موجودگی اپنی اولاد کیلئے بڑی تقویت کا

باعث ہوتی ہے۔ میری دعا ہے ان کی غائبانہ شفقت آپ سب حضرات پر قائم رہے اور آپ حضرات ان کے نقش قدم پر چلتے ہوئے ملک و دین کی خدمت کرتے رہیں اور ملک میں مقام مصطفیٰ ﷺ کے تحفظ اور نظام مصطفیٰ ﷺ کے نفاذ کیلئے جدوجہد کرتے رہیں۔۔۔ آمین ثم آمین!

والسلام

آپ کے غم میں براہم کا شریک و تخلص

محمد اظہر خان

☆☆☆☆☆☆☆☆☆☆

حضرت علامہ پیرزادہ اقبال احمد فاروقی مدظلہ

(نگران مرکزی مجلس رضالاہور)

بسم اللہ الرحمن الرحیم

حضرت صاحبزادہ سید نور الحسن سلطان آغا گیلانی قادری زید مجتہد

السلام علیکم رحمۃ اللہ وبرکاتہ

فخر اہل سنت، رہنمائے اہل محبت حضرت سیدی و مولائی محمد امیر شاہ القادری الگیلانی کی رحلت کی امد و ہتاک خبر پہلے احباب پھر ارباب پشاور سے پھر آپ کے اطلاعی خط سے ملی، بے پناہ صدمہ پہنچا۔ بڑا ملال ہوا، بڑا غم ہوا۔۔۔

إِنَّا لِلّٰهِ وَإِنَّا إِلَيْهِ رَاجِعُونَ ط

حضرت پیر طریقت سید محمد امیر شاہ صاحب رحمۃ اللہ علیہ ایک بہت بڑے عالم، روحانی رہنما اور محقق و مدقق تھے۔ آپ کی رحلت سے ملت اسلامیہ کو ایک ناقابل تلافی نقصان پہنچا ہے۔ برصغیر پاک و ہند میں لاکھوں لوگ آپ کی علمی اور روحانی خدمات سے محروم ہو گئے ہیں۔ خصوصاً شمالی پاکستان صوبہ

سرحد اور افغانستان میں آپ کے علمی انوار کی ضیاء پاشیاں دور دور تک پہنچی تھیں۔ آپ کی بلند پایہ تصانیف و تالیفات نے ایک منفرد مقام حاصل کیا تھا۔

ان کی روحانی تربیت سے سارے پاکستان اور افغانستان میں ہزاروں افراد کو قلبی روشنائیاں ملیں اور سلسلہ قادریہ کی اشاعت میں انہوں نے خصوصی خدمات سرانجام دیں۔ حضرت شاہ محمد غوث لاہوری رحمۃ اللہ علیہ کے علمی آثار کو زندہ کرنے میں آپ نے نہایت ہی اہم کردار ادا کیا اور ان کی تصانیف کو نہایت شاندار انداز میں چھپوا کر عوام کی راہنمائی فرمائی۔

دینی اور سیاسی میدان میں آپ نے تمام سرحد میں اہل سنت کی قیادت کی اور نظام مصطفیٰ سنی علیہ السلام کے نفاذ میں ان کی جدوجہد مثالی رہی ہے۔ قائد اہل سنت حضرت مولانا الشاہ احمد نورانی کی رحلت کے بعد آپ کا وجود اہل سنت کیلئے بڑا سہارا تھا۔ آپ نے ایک طویل عرصہ تک الشاہ احمد نورانی رحمۃ اللہ علیہ کی رفاقت میں نظام مصطفیٰ سنی علیہ السلام کیلئے کامیاب کوشش کی ہیں۔ قدم قدم پر اللہ و رسول سنی علیہ السلام کی رضا کو مقدم رکھا۔ مجھے الشاہ احمد نورانی رحمۃ اللہ علیہ کی قربت کی سعادت حاصل رہی ہے آپ حضرت کیلئے نہایت وقیع رائے رکھتے تھے اور جب بھی آپ کا تذکرہ فرماتے تو بڑے ادب و احترام سے یاد کرتے۔ اللہ تعالیٰ ہمارے ان دونوں راہنماؤں کو علین کی بلند یوں میں جگہ دے۔

حضرت ”مولوی جی“ سید محمد امیر شاہ القادری الگیلانی رحمۃ اللہ علیہ مجھے خصوصی طور پر اپنے دامن شفقت میں جگہ دیتے تھے۔ لاہور آتے تو ملاقات سے سرفراز فرماتے اور میرے مکتبہ میں کافی وقت اپنی تالیفات کی اشاعت کے سلسلہ میں راہنمائی و ارشادات سے نوازتے۔ لاہور سے واپس جا کر جب اپنے مرکز یکہ توت پشاور میں جاتے تو دوستوں کے ذریعہ اپنی خوبصورت کتابوں کے تحائف سے نوازتے اور اپنی دعاؤں میں خصوصی طور پر یاد رکھتے۔

آپ نے حضرت شاہ محمد غوث رحمۃ اللہ علیہ کی شرح بخاری کا ترجمہ شائع کیا تو اہل علم نے اسے اپنے دامن میں سمیٹا۔ ”انوار غوثیہ“ شاندار انداز میں شائع ہوئی تو ہمیشہ مجھے اپنی یہ گراں قدر تصانیف کے تحفے عنایت فرماتے۔ آپ کی تصانیف میں سے ”تذکرہ علماء و مشائخ سرحد“ ”انوار علی“ ”شرح

میاں محمد سعید الرحمن صاحب

محترم جناب برادر سلطان آغا جی صاحب

سلامت باشد بعد از سلام عرض خدمت یہ ہے کہ حضور مولوی جی صاحب کے وصال کا سن کر دلی صدمہ ہوا ہے۔ صرف آپ کے نہیں بلکہ کئی مخلوق خدا کے وہ والد بزرگوار کی حیثیت رکھتے تھے۔ مسلک حق کو ان کی ذات سے بڑی تقویت ملی ہے۔ یہ ناقابل تلافی نقصان ہرگز ہرگز پورا نہیں ہوگا۔ اللہ رب العزت اہل خانہ کو ہر جمیل عطا فرمائے۔۔۔ آمین ثم آمین!

والسلام

محمد سعید الرحمن ابن مولانا محمد عزیز الرحمن

☆☆☆☆☆☆☆☆☆☆

راجہ نور محمد نظامی صاحب

محترم و مکرم جناب حضرت سید سلطان آغا صاحب مدظلہ العالی

السلام علیکم ورحمۃ اللہ وبرکاتہ

روزنامہ نوائے وقت راولپنڈی میں شائع ایک خبر کے ذریعہ معلوم ہوا کہ حضرت مولانا سید محمد امیر شاہ گیلانی صاحب انتقال کر گئے۔

إِنَّا لِلّٰهِ وَإِنَّا إِلَيْهِ رَاجِعُونَ ط۔

بہت صدمہ ہوا بلاشبہ حضرت مولوی جی رحمۃ اللہ علیہ کا انتقال مَوْتُ الْعَالَمِ مَوْتُ الْعَالَمِ ط کا مصداق ہے افسوس کہ میں ایک ایسی عظیم المرتبت جامع ظاہر و باطن شخصیت کے فیوض و برکات اور علمی مجلس سے محروم ہو گیا۔

حضرت مولوی جی صاحب رحمۃ اللہ علیہ میرے ساتھ خصوصی محبت و شفقت فرماتے تھے۔ جب کبھی

ملاقات کے بعد واپسی کا ارادہ کرتا۔ آپ ہر بار کوئی نہ کوئی کتاب ضرور عنایت فرماتے۔

مجھے اب بھی یاد ہے کہ آپ نے میری پہلی ملاقات کے بعد اپنی تصنیف تذکرہ علماء و مشائخ سرحد کی پہلی جلد عنایت فرمائی تھی اور آخری ملاقات کے پر ”الحسن“ کے امام اعظم اور شاہ احمد نورانی نمبر عنایت فرمائے تھے۔

آخری بار جب میں آپ سے ملاقات کیلئے گیا تو آپ ہسپتال کے سی سی یو وارڈ میں داخل تھے اور میں بغیر ملاقات کے واپس آ گیا تھا جس کا مجھے بے حد افسوس ہوا۔

جب کبھی محفل ہوتی اور علمی گفتگو ہوتی تو آپ مجھے پہروں اٹھنے نہ دیتے تھے اور آخر میں فرماتے پھر کب آؤ گے۔ اب کس کے ساتھ محفل ہوگی اور کسی کے پاس جائیں گے۔

حقیقت یہ ہے کہ ”قدر کو ہر شاہ داند یا بداند جوہری“ حضرت مولوی جی صاحب رحمہ اللہ کا انتقال مجھ جیسے ہزاروں لوگوں کیلئے حیران کا سبب بن گیا۔

وہ اسلاف کا نمونہ اور یادگار تھے۔ دنیا ایک بے بدل شیخ، بے نظیر عالم اور بے مثال صالح سے خالی ہوگئی۔ چند دنوں تک مزار اقدس پر قاتحہ اور آپ کے غم میں شرکت کیلئے حاضری دوں گا۔ آخر میں اللہ تعالیٰ سے دعا کہ ہوں کہ حضرت مولوی جی صاحب رحمہ اللہ کی مغفرت فرمائے اور جنت الفردوس میں اعلیٰ مقام پر قارئین کریں۔

آپ کے ساتھ دیگر صاحبزادگان و پسماندگان و متعلقین کو صبر و اجر بخشے۔ آمین!

والسلام مع الاکرام

خادم العلم و الصحاء

آپ کے غم میں برابر کا شریک

راجہ نور محمد نظامی

حضرت محمد حسین چشتی گولڑوی مدظلہ

(ناظم اعلیٰ جامعہ غوثیہ چشتیہ مہر العلوم ڈیرہ اسماعیل خان)

محترم القام جناب صاحبزادگان حضرت علامہ مولانا سید امیر شاہ گیلانی رحمۃ اللہ علیہ

السلام علیکم ورحمت اللہ

بعد از تسلیمات! رسالہ ”مہر منیر“ کولڑہ شریف کے ذریعے ماہتاب ولایت، علامۃ العصر، شیخ الحدیث و تفسیر حضرت سید محمد امیر شاہ گیلانی رحمۃ اللہ علیہ کے وصال کی خبر ملی جو کہ مَوْتُ الْعَالَمِ مَوْتُ الْعَالَمِ کے مصداق تھی۔ حضرت رحمۃ اللہ علیہ کی زندگی سلف صالحین کا نمونہ تھی ساری زندگی دین کی خدمت میں گزاری، تحریر و تقریر کے ذریعہ دینی ملی روحانی خدمات انجام دیتے رہے۔ جماعت اہل سنت کیلئے یہ عظیم خدمت ہے یہ خلاء صدیوں پر نہیں ہوگا۔

میری طرف سے اور میرے مدرسہ کے طلباء و مدرسین کی طرف سے تعزیت قبول فرمائیے۔ اللہ تعالیٰ حضرت کو اپنے جوار رحمت میں جگہ دے اور آپ کو اور جمع پسماندگان کو صبر جمیل عطاء فرمائے۔۔۔ آمین ثم آمین!

والسلام
محمد حسین چشتی گولڑوی

☆☆☆☆☆☆☆☆☆☆

ڈاکٹر انجینئر محمد فاروق (ستارہ امتیاز، ہلال امتیاز)

بسم اللہ الرحمن الرحیم

محترم جناب آغا جی صاحب و اہل خانہ

السلام علیکم

دور حاضر کی جلیل القدر اور مشہور روحانی شخصیت جناب مولوی صاحب کی رحلت کا سن کر انتہائی دکھ ہوا۔۔۔ اِنَّا لِلّٰہِ وَاِنَّا اِلَیْہِ رَاجِعُوْنَ ؕ کو کہ مجھے صرف دو مرتبہ ان سے ملاقات کا شرف حاصل ہوا لیکن ہر مرتبہ ایک نور کی جھلک دل میں پیوست ہو کر نمایاں طور پر روشنی مہیا کرتی رہی جس کے اثر سے ان سے ملنے کا اشتیاق بڑھتا رہا لیکن اللہ رب العزت کو جتنے لمحات منظور تھے صرف اتنا ہی فیض یاب ہو سکا۔

ایسی نورانی شخصیات صدیوں بعد پیدا ہوتی ہیں، یہ نظام خداوندی ہے۔ بستیاں ایسی مجتہد العصر شخصیات کے فیضان سے ہی آباد ہوتی ہیں اور مدتوں جگمگاتی رہتی ہیں۔ آج کے باہر کت لمحات میں رمضان المبارک کی نورانی اور رحمتوں بھری ساعتوں میں اس طرح پردہ کر جانا بھی اللہ تعالیٰ کے فضل و کرم کا ایک عظیم کرشمہ ہے جس پر ہم سب کو صابر و شاکر رہنا ہے۔ یہی مشیت ایزدی ہے، دل کی کیفیت کچھ اس طرح کا نقشہ کھینچ رہی ہے

فتر ہستی میں تھی زریں ورق تیری حیات

تھی سراپا دین و دنیا کا سبق تیری حیات

میری غیر حاضری بھی ایک مجبوری ہے لیکن میری حاضری بھی یقینی ہے دلی دعا یہی ہے کہ

اللھم اغفر للمؤمنین و المؤمنات و المسلمین و المسلمات

میں اللہ تعالیٰ کے حضور یہ دعا کرتا ہوں کہ وہ تمام لواحقین، خادمین، معتقدین، شرفین اور

حاضرین کو صبر جمیل عطا فرمائے اور عقیدت کے پھول ان کی لحد پر کچھ اس طرح بچھا کر رکھوں

مثل ایوان سحر مرقد فروزاں ہو تیرا

نور سے معمور یہ خاکی شبستاں ہو تیرا

فقط آپ کا خیر اندیش اور دعاؤں کا طالب

ڈاکٹر انجینئر محمد فاروق (ستارہ امتیاز، ہلال امتیاز)

حضرت مولانا احمد خان برق مدظلہ (ٹانک)

محترم قبلہ جناب نورالحسنین صاحب

السلام علیکم!

بعد سلام کے عرض خدمت ہے کہ قبلہ مولوی جی رحمہ اللہ کی وفات کا بہت بعد میں پتہ چلا۔ وہ بھی ایسے کسی طالب علم نے ایک اخبار میں حضرت شاہ صاحب مرحوم و مغفور کی ایک یادگار اجلاس کے موقعہ پر لی گئی تصویر دیکھی۔ پس جب میں نے مضمون پڑھا تو بہت افسوس ہوا کہ پیر صاحب کے آخری دیدار سے محروم رہا۔

محترم قبلہ صاحبزادہ صاحب! ہم سب کو اس جہان فانی سے جانا ہے۔ کسی کو چند روز پہلے کسی کو بعد مگر خوش نصیب ہیں ایسے لوگ جن سے دنیا والوں کو دینی و مادی فیض پہنچ جائے۔ جناب پیر صاحب نور اللہ مرقدہ ایک ایسی عظیم شخصیت تھے کہ ان کی زندگی مبارک میں کوئی ایسا گوشہ نہیں جو خدمت خلق، خدمت دین اور حب نبی ﷺ کے دروس، وعظ و پند و نصائح سے خالی ہو۔ آپ کو رب کائنات نے ایسا قلب اطہر عطا کیا تھا جس میں کسی مسلمان کیلئے عموماً اور خادم اہل سنت کیلئے خصوصاً خلوص اور ہمدردی کے سوا کچھ نہیں تھا۔

اللہ تعالیٰ پسماندگان کو نیکی، اخلاص اور محترم قبلہ پیر صاحب کے نقش قدم پر چلنے کی توفیق عطاء فرمائے۔۔۔ آمین!

والسلام دعا کو

مولانا احمد خان برق

سکنہ کوئل بازار تحصیل و ضلع ٹانک

سید صابر حسین شاہ بخاری

(ادارہ فروغ افکار رضا برہان شریف)

بملا حظہ گرامی حضرت غلام الحسین گیلانی قادری صاحب مدظلہ العالی

سلام و رحمت

یادگار اسلاف قطب الارشاد حضرت قبلہ سیدی خمدوی سید محمد امیر شاہ قادری گیلانی رحمۃ اللہ علیہ کی اچانک رحلت نے ہم غربائے اہل سنت کی کمر توڑ دی ہے۔ آپ ایک ہمہ جہت شخصیت تھے۔ آپ کی علمی، عملی، سیاسی، تبلیغی، قلمی اور ادبی خدمات ناقابل فراموش ہیں۔

تحریک پاکستان، تحریک ختم نبوت، تحریک خاد نظام مصطفیٰ ﷺ اور تحریک اصلاح معاشرہ میں آپ کی خدمات نہایت روشن اور نمایاں ہیں۔ ہر تحریک میں آپ سخیہ عشق مصطفیٰ ﷺ کی حیثیت سے شریک رہے۔

آپ کی اچانک وفات سے علم و ادب کا ایک باب بند ہو گیا ہے۔ دعا ہے کہ اللہ تعالیٰ اپنے محبوب ﷺ کے طفیل آپ کے درجات بلند فرمائے اور آپ کی اولاد امجاد، مریدین اور متعلقین کو صبر کی توفیق عطا فرمائے۔

امین ثم امین بجاہ سید المرسلین صلی اللہ تعالیٰ علیہ وآلہ وسلم

والسلام

غز وہ احقر

صابر حسین

محمد عالم مختار حق صاحب

مکرمی و محترمی جناب سید غلام الحسنین قادری گیلانی صاحب مدظلہ العالی

السلام علیکم ورحمت اللہ وبرکاتہ

حضرت علامہ سید محمد امیر شاہ صاحب گیلانی قادری کے سانحہ ارتحال کی خبر محترم جناب صاحبزادہ اقبال احمد فاروقی نے کوش گزاری کی۔

إِنَّا لِلّٰهِ وَإِنَّا إِلَيْهِ رَاجِعُونَ ط

اس خبر وحشت اثر سے نہایت قلق ہوا۔ اللہ تعالیٰ ان کے درجات بلند فرمائے اور اپنی جوار

رحمت میں جگہ عطا فرمائے۔ آمین!

میرا مرحوم سے کتابی واسطہ رہا ہے اس لئے میں اسی حوالے سے چند گزارشات عرض کروں گا۔

علامہ سید محمد امیر شاہ صاحب قادری گیلانی صرف ”مولوی صاحب“ ہی نہ تھے بلکہ ایک کتاب دوست شخصیت بھی تھے۔ مولوی شمس الدین کتب فروش شاہدہ لاہور کی دکان پر کتابیں خریدنے کے سلسلہ میں گاہے گاہے شریف لایا کرتے، ان سے وہیں متعارف ہوا۔ پھر جب ۱۱ جنوری ۱۹۶۸ء کو مولوی شمس الدین صاحب کا انتقال ہو گیا اور حلقہ قلمیہ بکھر گیا تو موصوف سے حکیم محمد موسیٰ امرتسری کے مطب پر ملاقاتیں رہیں۔ حضرت نے ”تذکرہ علماء و مشائخ صوبہ بہار جلد دوم کی طباعت کا ڈول ڈالا تو اس کی کتابت راقم ہی نے اپنے خواہر زادہ محمد شریف گل سے کروائی جسے آپ نے بہت پسند فرمایا۔ اس حوالے سے آپ راقم پر خصوصی نظر عنایت فرماتے۔ آپ نے اپنی بعض کتابیں راقم کو اپنے دستخطوں سے مزین کر کے عنایت فرمائیں۔

حضرت حکیم محمد موسیٰ امرتسری کو مشاہیر کے جو مکتوبات موصول ہوتے وہ ازراہ کرم راقم کو عنایت

فرما دیتے۔ اس ذخیرہ سے حضرت کے چار مکتوبات دستیاب ہوئے ہیں۔ جن کے عکس ارسال

خدمت ہیں۔ اسی طرح ایک مکتوب پیر زادہ اقبال احمد فاروقی کے نام ہے اور راقم کی تحویل میں ہیں

اس کا عکس بھی اپنے نام کے مکتوب کے ہمراہ ارسال خدمت ہے۔ امید ہے کہ آپ مرحوم کے ان تبرکات سے ”الحسن“ کے خواندگان گرامی کو بھی مستفید ہونے کو واقع فراہم کریں گے۔

میری نظر میں آپ کا بخاری شریف کا تین پاروں کے اردو ترجمہ اس لحاظ سے ایک منفرد کاوش ہے کہ آپ نے اس کے ساتھ حضرت شاہ محمد غوث رحمۃ اللہ علیہ کے دست مبارک کے محررہ قاری کے خطی نسخے کا عکس بھی شائع کر دیا اور اس طرح جو تبرک موصوف کے خاندان میں محفوظ اور منحصر بہ فرد تھا اس تک اہل علم کی رسائی آسان فرمادی۔

آخر میں دعا ہے کہ اللہ تعالیٰ آپ کو اور حضرت کے جملہ متعلقین، معتقدین اور متوسلین کو صبر جمیل کی توفیق عطا فرمائے اور حضرت کے علمی اور روحانی فیض کی پیش رفت میں آپ کیلئے آسانیاں پیدا فرمائے۔

امین بجاہ النبی الکریم صلی اللہ تعالیٰ علیہ والہ وسلم

فقط السلام مع الاحرام

دعا کو دعا جو

محمد عالم مختار حق

بندر روڈ لاہور

☆☆☆☆☆☆☆☆☆☆

سید فاروق جان صاحب بنوری مدظلہ

محترمی! السلام علیکم ورحمت اللہ وبرکاتہ!

”الحسن“ کا خصوصی نمبر نکالنے کے ارادے سے دلی خوشی ہوئی۔ دلی دعا ہے کہ اللہ تعالیٰ اسے

نافع اور مفید بنائیں۔ آمین!

فخر سادات حضرت علامہ آغا سید محمد امیر شاہ صاحب گیلانی قادری درگاہ سید حسن بادشاہ قادری

رحمت اللہ علیہ پشاور کے سجادہ نشین تھے۔ آپ آغا سید زمان شاہ رحمۃ اللہ علیہ کے صاحبزادے تھے اور آپ کا

سلسلہ نسب غوث الاعظم سید عبدالقادر جیلانی رحمۃ اللہ علیہ تک پہنچتا ہے۔

اس خاندان کے تمام حضرات اپنے اپنے والد کے مرید و ماذون رہے ہیں چنانچہ حضرت آقا امیر شاہ صاحب رحمۃ اللہ علیہ بھی ۱۹۳۸ء سے اپنے والد بزرگوار کی اجازت سے سجادہ نشینی کی ذمہ داریاں تادمِ وفات نبھا رہے تھے۔ آپ کے پردادا کا اصلی نام سید اکبر شاہ تھا لیکن عوام و خواص میں آپ ”آقا پیر جان صاحب“ کے لقب سے مشہور تھے۔ اس لئے یہ علاقہ تقریباً سو سال سے آغا پیر جان سے نسبت رکھتا ہے۔

آپ نے تعلیم و تدريس، تصنیف و تالیف، تقریر و تحریر، وعظ و تذکیر، تصوف و سلوک، تبلیغ و اشاعت، رشد و ہدایت، غرض اسلامی علوم و فنون کے ہر شعبے کو معطر کیا تھا۔ آپ خلوص نیت، حق کوئی، بے باکی اور جذبہ حریت کے اعلیٰ نمونہ تھے۔

حضرت علامہ سید محمد امیر شاہ صاحب گیلانی رحمۃ اللہ علیہ اسلام کے وفادار سپاہی، سچے عاشقِ رسول صلی اللہ علیہ وسلم، کفر کیلئے سیفِ بے نیام، سیاسی مجاہد، حساس دل، مفکر مزاج، درمند طبیعت والے بزرگ عالم تھے۔ مرحوم کی سادات کیلئے خدماتِ اظہارِ من الشمس ہیں۔ ان کی بدولت ساداتِ عظام کو ایک مضبوط پلیٹ فارم میسر آیا جو تا حال قائم و دائم ہے اور قوی امید ہے کہ ساداتِ عظام اپنے ذاتی مقاصد کو بالائے طاق رکھ کر اسی جذبے سے جو مرحوم و مغفور کی حیات میں تھا اس سلسلہ کو جاری و ساری رکھیں گے اور خلوص دل سے اس کی آبیاری کریں گے۔

مولوی جی مرحوم و مغفور کے گھرانے سے ہمارے تعلقات تقریباً سو سال سے زیادہ عرصہ پر محیط ہیں اور مجھے ذاتی طور پر ان سے حد درجہ عقیدت تھی اور وقتاً فوقتاً ملاقات کا شرف حاصل ہوتا رہا۔ خداوند تعالیٰ سے دستِ بدعا ہوں کہ وہ مرحوم کے درجات کو بلند فرمائیں اور اپنی جوار رحمت میں جگہ دیں اور پسماندگان، اقرباء و معتقدین کو صبر جمیل عطا فرمائیں۔۔۔ آمین!

سید فاروق بنوری

سید عارف محمود صاحب مہجور رضوی (گجرات)

محترمہ ڈاکٹر ام سلمیٰ گیلانی صاحبہ

سلام مسنون!

بھیہ السلف حضرت مولانا سید محمد امیر شاہ صاحب قادری کے سانچہ ارتحال پر اس احقر کی جانب سے دلی تعزیت قبول فرمائیے۔ حضرت مولانا مرحوم و مغفور اہل سنت والجماعت کے جلیل القدر پیشوا اور جرأت حق سے مزین عظیم المرتبت رہنما تھے۔ حکیم اہل سنت الحاج حکیم محمد موسیٰ امرتسری قدس سرہ العزیز کی علم پرور مجالس میں حضرت شاہ صاحب رحمہ اللہ کے علمی و عملی مقام و مرتبہ کو انتہائی طور پر بنظر تحسین دیکھا جاتا تھا۔ اس احقر کو اسی نسبت تعارف سے آپ کے جلیل القدر والدین رکوار کی عظیم الشان دینی و ملی اور علمی و تحقیقی خدمات کا صدق دل سے اعتراف ہے۔

دعا ہے کہ اللہ تعالیٰ جل مجدہ اپنے حبیب کریم ﷺ کے وسیلہ جلیلہ سے حضرت رحمہ اللہ کے درجات میں مزید بلندیاں عطا فرمائے اور آپ سمیت جملہ لواحقین کو صبر جمیل کی دولت سے مالا مال فرمائے۔۔۔ آمین! شریک غم

سید عارف محمود مہجور رضوی

☆☆☆☆☆☆☆☆☆☆

حضرت فقیر عبد الخالق القادری دامت برکاتہم

(خانقاہ عالیہ قادریہ بھرچونڈی شریف)

عزیزان گرامی قدر صاحبزادگان حضرت پیر سید محمد امیر شاہ گیلانی قدس سرہ

السلام علیکم ورحمت اللہ وبرکاتہ

مخدوم اہل سنت، زینت السادات حضرت پیر سید محمد امیر شاہ گیلانی قدس سرہ کی ذات گرامی کا

موجودہ نہایت ہی پر آشوب دور میں دنیا سے اٹھ جانا اہل سنت اور اہل پاکستان کیلئے بہت بڑا صدمہ ہے۔ وہ اہل سنت کی آمد اور مسند تدیس کی زینت تھے۔ علم کے فروغ کیلئے ان کی خدمات ناقابل فراموش ہیں۔ علماء کے اٹھنے سے علم اٹھتا جا رہا ہے اور جانے والے کی مسند پر بیٹھنے والوں کا خلا ایسا خلا ہے جو پُر نہیں ہو رہا، یہ اہل سنت کیلئے لمحہ فکریہ ہے۔ حضرت قائد اہل سنت مولانا شاہ احمد نورانی قدس سرہ کے عرس مبارک میں شرکت کے سبب خود حاضر ہونے سے معذور ہوں۔

حضرت پیر سید محمد امیر شاہ گیلانی رحمۃ اللہ علیہ نے تحریک پاکستان، تحریک خاد نظام مصطفیٰ ﷺ اور تحریک ختم نبوت میں جو گراں قدر خدمات سر انجام دیں وہ ہماری تاریخ کا روشن باب ہیں۔ میری دعا ہے کہ رب کریم ان کو فردوس بریں میں اعلیٰ مقام عطا فرمائے، ان کے درجات کو بلند فرمائے، ان کے حسنات کو قبول فرمائے اور جملہ وابستگان کو صبر جمیل کی توفیق بخشے۔

اٰمِيْنُ ثُمَّ اٰمِيْنُ بِجَاهِ سَيِّدِ الْمُرْسَلِيْنَ صَلَّى اللّٰهُ تَعَالٰی عَلَیْہِ وَاٰلِہٖ وَسَلَّم

والسلام

فقیر عبدالحق

☆☆☆☆☆☆☆☆☆☆

ابوالمنظہر محمود شاہ صاحب رضوی مدظلہ

بخدمت محترم و مکرم جناب صاحبزادہ پیر سید نور الحسنین صاحب زید مجددہ

السلام علیکم ورحمت اللہ وبرکاتہ

بذریعہ اخبار حضرت قبلہ و کعبہ والد گرامی کی وفات حسرت آیات کا پڑھ کر بہت افسوس ہوا۔ آنجناب رحمۃ اللہ علیہ کی شخصیت اہل سنت کیلئے عظیم سرمایہ تھی لیکن بارشاد خداوندی کُلُّ نَفْسٍ ذَائِقَةُ الْمَوْتِ کے مطابق ہر ذی روح نے اس دار فانی سے کوچ کرنا ہے۔

اللہ تبارک و تعالیٰ انہیں اپنے حبیب حبیب ﷺ کے صدقے اعلیٰ علین میں مقام عطا فرمائے

اور آپ جملہ خویش واقارب کو اس عظیم سانحہ پر صبر جمیل عطا فرمائے۔

فقط والسلام مع الاحترام

خاکپائے سادات ابوالمنظیر محمود شاہ رضوی عفرلہ

☆☆☆☆☆☆☆☆☆☆

شرافت علی مبارک صاحب

(سینئر نائب صدر سرحد چیمبر آف کامرس اینڈ انڈسٹری)

محترم جناب سید نور الحسنین قادری سلطان آغا

السلام علیکم!

امید ہے مزاج گرامی بخیریت ہونگے۔ آپ کے والد بزرگوار اور پیر طریقت رہبر شریعت سید محمد امیر شاہ گیلانی المعروف مولوی جی لاکھوں عقیدتمندوں کو سوگوار چھوڑ کر اپنے خالق حقیقی سے جا ملے۔ میں سمجھتا ہوں کہ مولوی جی کسی خاص کتب فکر کا ہی سرمایہ نہیں تھے بلکہ وہ ملت اسلامیہ کا درخشاں ستارہ تھے اور روحانی اعتبار سے ان کی خدمات نا ابد یاد رکھی جائیں گی۔ میں مولوی جی کو اس اعتبار سے بھی قریب سے جانتا ہوں کیونکہ میں نے انہی سے قرآن شریف پڑھا اور سمجھا۔ مولوی جی صاحب کی طبیعت میں پیار محبت و اخلاص کوٹ کوٹ کر بھرا ہوا تھا۔ آپ نے تمام زندگی درویشانہ انداز میں گزاری اور دنیاوی شان و شوکت سے دور رہے۔ مولوی جی کی وفات سے نہ صرف صوبہ سرحد بلکہ پاکستان بھر کے اہل سنت والجماعت کے ماننے والے یتیم ہو گئے ہیں۔ میری اللہ تعالیٰ سے دعا ہے کہ وہ سادات گھرانے اور پسماندگان کو مولوی جی کی المناک وفات کا صدمہ برداشت کرنے کی توفیق عطا فرمائے اور مولوی جی کے درجات بلند فرمائے اور ان کی رحمتیں اور برکتیں ان لواحقین اور ان سے عقیدت رکھنے والوں پر نازل فرمائے۔

شرافت علی مبارک

متین کاشمیری (لاہور)

مکرمی و محترمی جناب حضرت صاحبزادہ نور الحسنین زید مجدہ

سلام مسنون! --- عزاج بخیر

ماہنامہ ”جہانِ رضا“ لاہور کی وساطت سے معلوم ہوا کہ حضرت سید محمد امیر شاہ گیلانی صاحب کا

وصال ہو گیا ہے۔ اِنَّا لِلّٰہِ وَاِنَّا اِلَیْہِ رَاجِعُوْنَ ط

اللہ تعالیٰ مرحوم و مغفور کے درجات بلند فرمائے اور حضرت کے متعلقین کو صبر جمیل عطا

فرمائے۔۔۔ آمین!

قبلہ شاہ صاحب ایک دینی، علمی اور روحانی شخصیت کے مالک تھے۔ راقم الحروف حضرت حکیم اہل سنت حکیم محمد موسیٰ امرتسری نور اللہ مرقدہ کے مطب پر پیر صاحب کی زیارت کا شرف حاصل کر چکا ہے۔ راقم حضرت حکیم اہل سنت سے متعدد بار شاہ صاحب کا ذکر خیر احسن انداز میں بھی سن چکا ہے۔ ایک مرتبہ حکیم محمد موسیٰ علیہ الرحمۃ کی خدمت میں ایک شخص حاضر ہوا۔ اس نے عرض کیا کہ حضرت قحط الرجال کا دور ہے، کوئی صاحبِ کمال درویش نہیں مل رہا، دور حاضر میں اللہ والوں کا ملنا محال ہو چکا ہے، براہِ کرم کسی درویش کی نشان دہی فرمائیے تاکہ میں ان سے شرف بیعت حاصل کر سکوں۔

حضرت حکیم صاحب نے اس شخص سے فرمایا کہ آپ حضرت پیر سید محمد امیر شاہ رحمۃ اللہ علیہ سے بیعت ہو جائیں، آپ کا کام بن جائے گا۔ کسی مردِ کامل کا یہ قول درست ہے کہ

ولی را ولی منے شناسد

فقط والسلام

متین کاشمیری

مکان نمبر ۴۱۲، سیکٹر ۱-C چائے سکیم کوہر پورہ لاہور

حاجی سالار مہمند (درہ عیسیٰ خیل مہمند ایجنسی)

جناب محترم ان صاحبزادگان صاحبان

السلام علیکم کے بعد عرض خدمت یہ ہے کہ ہمیں اپنے محسن آپ کے والد صاحب محترم کی رحلت کی خبر سن کر نہایت ہی دکھ، شدید صدمہ اور رنج و افسوس ہوا۔ ہماری دعاؤں کا ایک ذریعہ بلکہ پشاور کے شہری ایک عظیم ترین نورانی اور روحانی ہستی سے محروم ہو گئے جس پر جتنا بھی اظہار افسوس کیا جائے وہ کم ہوگا۔ ہمیں امید ہے کہ اللہ تعالیٰ نے مولوی جی صاحب کو اس مبارک رمضان المبارک ماہ میں ضرور جنت الفردوس میں اعلیٰ مقام دیا ہوگا۔ اللہ تعالیٰ آپ اور ہم سب کو مرحوم مولوی جی کے غم میں صبر جمیل عطا فرمائیں۔۔۔ آمین!

خیر اندیش حاجی سالار مہمند

☆☆☆☆☆☆☆☆☆☆

سید ارشاد حیدر (پاڑہ چنار کرم ایجنسی)

محترم جناب سلطان آغا و دیگر برادران

السلام علیکم

مولوی جی صاحب مرحوم صرف آپ کے نہیں ہمارے بھی بزرگ تھے۔ اپنے گنہگار ہاتھوں سے کیا لکھوں گا، اتنی عظیم شخصیت کے متعلق صرف اتنا لکھوں گا کہ پروردگار عالم اور آپ کے اور ہمارے جد بزرگوار پاک محمد مصطفیٰ ﷺ کے طفیل مرحوم کے درجات مزید بلند فرمائے اور ان کا سایہ ہم سب پر قائم و دائم رکھے۔۔۔ آمین! صبر کے سوا اور کوئی چارہ نہیں جو سادات کی میراث ہے۔ ہمیں بھی اپنی دعاؤں میں شامل حال رکھا کریں۔

والسلام طالب دعا

سید ارشاد حیدر

alameer.org

اشعار

دانش پور

alameer.org

alameer.org

alameer.org

alameer.org

alameer.org

alameer.org

alameer.org

alameer.org

alameer.org

alameer.org

alameer.org

alameer.org

alameer.org

alameer.org

alameer.org

alameer.org

alameer.org

alameer.org

alameer.org
